

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮದ್ವಾಲ್ಮೀಕೀಯರಾಮಾಯಣಸ್ಯ
॥ ಸುಂದರಕಾಂಡಂ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ವಿಷಯಸೂಚಿ

1	ಪ್ರಥಮಃ ಸರ್ಗಃ	5
2	ದ್ವಿತೀಯಃ ಸರ್ಗಃ	27
3	ತೃತೀಯಃ ಸರ್ಗಃ	33
4	ಚತುರ್ಥಃ ಸರ್ಗಃ	39
5	ಪಂಚಮಃ ಸರ್ಗಃ	43
6	ಷಷ್ಠಃ ಸರ್ಗಃ	48
7	ಸಪ್ತಮಃ ಸರ್ಗಃ	53
8	ಅಷ್ಟಮಃ ಸರ್ಗಃ	57
9	ನವಮಃ ಸರ್ಗಃ	59
10	ದಶಮಃ ಸರ್ಗಃ	67
11	ಏಕಾದಶಃ ಸರ್ಗಃ	73
12	ದ್ವಾದಶಃ ಸರ್ಗಃ	78
13	ತ್ರಯೋದಶಃ ಸರ್ಗಃ	82
14	ಚತುರ್ದಶಃ ಸರ್ಗಃ	90
15	ಪಂಚದಶಃ ಸರ್ಗಃ	96
16	ಷೋಡಶಃ ಸರ್ಗಃ	102
17	ಸಪ್ತದಶಃ ಸರ್ಗಃ	106
18	ಅಷ್ಟಾದಶಃ ಸರ್ಗಃ	110
19	ಏಕೋನವಿಂಶಃ ಸರ್ಗಃ	114

20	ವಿಂಶಃ ಸರ್ಗಃ	117
21	ಏಕವಿಂಶಃ ಸರ್ಗಃ	121
22	ದ್ವಾವಿಂಶಃ ಸರ್ಗಃ	125
23	ತ್ರಯೋವಿಂಶಃ ಸರ್ಗಃ	130
24	ಚತುರ್ವಿಂಶಃ ಸರ್ಗಃ	133
25	ಪಂಚವಿಂಶಃ ಸರ್ಗಃ	138
26	ಷಡ್ವಿಂಶಃ ಸರ್ಗಃ	141
27	ಸಪ್ತವಿಂಶಃ ಸರ್ಗಃ	146
28	ಅಷ್ಟಾವಿಂಶಃ ಸರ್ಗಃ	152
29	ಏಕೋನತ್ರಿಂಶಃ ಸರ್ಗಃ	156
30	ತ್ರಿಂಶಃ ಸರ್ಗಃ	158
31	ಏಕತ್ರಿಂಶಃ ಸರ್ಗಃ	163
32	ದ್ವಾತ್ರಿಂಶಃ ಸರ್ಗಃ	166
33	ತ್ರಯಸ್ತ್ರಿಂಶಃ ಸರ್ಗಃ	169
34	ಚತುಸ್ತ್ರಿಂಶಃ ಸರ್ಗಃ	173
35	ಪಂಚತ್ರಿಂಶಃ ಸರ್ಗಃ	178
36	ಷಟ್ತ್ರಿಂಶಃ ಸರ್ಗಃ	187
37	ಸಪ್ತತ್ರಿಂಶಃ ಸರ್ಗಃ	193
38	ಅಷ್ಟಾತ್ರಿಂಶಃ ಸರ್ಗಃ	200
39	ಏಕೋನಚತ್ವಾರಿಂಶಃ ಸರ್ಗಃ	207

40	ಚತ್ವಾರಿಂಶಃ ಸರ್ಗಃ	213
41	ಏಕಚತ್ವಾರಿಂಶಃ ಸರ್ಗಃ	216
42	ದ್ವಿಚತ್ವಾರಿಂಶಃ ಸರ್ಗಃ	219
43	ತ್ರಿಚತ್ವಾರಿಂಶಃ ಸರ್ಗಃ	224
44	ಚತುಶ್ಚತ್ವಾರಿಂಶಃ ಸರ್ಗಃ	227
45	ಪಂಚಚತ್ವಾರಿಂಶಃ ಸರ್ಗಃ	230
46	ಷಟ್ಚತ್ವಾರಿಂಶಃ ಸರ್ಗಃ	232
47	ಸಪ್ತಚತ್ವಾರಿಂಶಃ ಸರ್ಗಃ	237
48	ಅಷ್ಟಚತ್ವಾರಿಂಶಃ ಸರ್ಗಃ	244
49	ಏಕೋನಪಂಚಾಶಃ ಸರ್ಗಃ	253
50	ಪಂಚಾಶಃ ಸರ್ಗಃ	256
51	ಏಕಪಂಚಾಶಃ ಸರ್ಗಃ	259
52	ದ್ವಿಪಂಚಾಶಃ ಸರ್ಗಃ	264
53	ತ್ರಿಪಂಚಾಶಃ ಸರ್ಗಃ	269
54	ಚತುಃಪಂಚಾಶಃ ಸರ್ಗಃ	274
55	ಪಂಚಪಂಚಾಶಃ ಸರ್ಗಃ	281
56	ಷಟ್ಪಂಚಾಶಃ ಸರ್ಗಃ	285
57	ಸಪ್ತಪಂಚಾಶಃ ಸರ್ಗಃ	290
58	ಅಷ್ಟಪಂಚಾಶಃ ಸರ್ಗಃ	296
59	ಏಕೋನಷಷ್ಠಿತಮಃ ಸರ್ಗಃ	313

60	ಷಷ್ಠಿತಮಃ ಸರ್ಗಃ	317
61	ಏಕಷಷ್ಠಿತಮಃ ಸರ್ಗಃ	320
62	ದ್ವಿಷಷ್ಠಿತಮಃ ಸರ್ಗಃ	324
63	ತ್ರಿಷಷ್ಠಿತಮಃ ಸರ್ಗಃ	328
64	ಚತುಃಷಷ್ಠಿತಮಃ ಸರ್ಗಃ	332
65	ಪಂಚಷಷ್ಠಿತಮಃ ಸರ್ಗಃ	337
66	ಷಟ್ಷಷ್ಠಿತಮಃ ಸರ್ಗಃ	341
67	ಸಪ್ತಷಷ್ಠಿತಮಃ ಸರ್ಗಃ	343
68	ಅಷ್ಟಷಷ್ಠಿತಮಃ ಸರ್ಗಃ	348

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಪ್ರಥಮಃ ಸರ್ಗಃ ||

ಹನುಮತಾ ಸಮುದ್ರಸ್ಯ ಲಂಘನಂ ಮೈನಾಕೇನ ತಸ್ಯ ಸತ್ಕಾರಸ್ತತಃ ಸುರಸಾಯಾಃ
ಪರಾಜಯಃ ಸಿಂಹಿಕಾಯಾ ವಧಂ ಕೃತ್ವಾ ತಸ್ಯ ದಕ್ಷಿಣತಟೇ ಗಮನಂ ತತ್ರ ತೇನ
ಲಂಕಾಶೋಭಾಯಾ ನಿರೀಕ್ಷಣಂ

ತತೋ ರಾವಣನೀತಾಯಾಃ ಸೀತಾಯಾಃ ಶತ್ರುಕರ್ಷಣಃ |

ಇಯೇಷ ಪದಮನ್ವೇಷ್ಟುಂ ಚಾರಣಾಚರಿತೇ ಪಥಿ || 5.1.1 ||

1

ದುಷ್ಕರಂ ನಿಷ್ಪ್ರತಿಧ್ವಂದ್ವಂ ಚಿಕೀರ್ಷನ್ ಕರ್ಮ ವಾನರಃ |

ಸಮುದಗ್ರಶಿರೋಗ್ರೀವೋ ಗವಾಂ ಪತಿರಿವಾಬಭೌ || 5.1.2 ||

2

ಅಥ ವೈದೂರ್ಯವರ್ಣೇಷು ಶಾದ್ವಲೇಷು ಮಹಾಬಲಃ |

ಧೀರಃ ಸಲಿಲಕಲ್ಪೇಷು ವಿಚಚಾರ ಯಥಾಸುಖಂ || 5.1.3 ||

3

ದ್ವಿಜಾನ್ ವಿತ್ರಾಸಯನ್ ಧೀಮಾನುರಸಾ ಪಾದಪಾನ್ ಹರನ್ |

ಮೃಗಾಂಶ್ಚ ಸುಬಹೂನ್ ನಿಘ್ನನ್ ಪ್ರವೃದ್ಧ ಇವ ಕೇಸರೀ || 5.1.4 ||

4

ನೀಲಲೋಹಿತಮಾಂಜಿಷ್ಠಪದ್ಮವರ್ಣೈಃ ಸಿತಾಸಿತ್ಯೈಃ |

ಸ್ವಭಾವಸಿದ್ಧೈರ್ವಿಮಲೈರ್ಧಾತುಭಿಃ ಸಮಲಂಕೃತಂ || 5.1.5 ||

5

ಕಾಮರೂಪಿಭಿರಾವಿಷ್ಟಮಭೀಕ್ಷಣಂ ಸಪರಿಚ್ಛದೈಃ |

ಯಕ್ಷಕಿನ್ನರಗಂಧವೈರ್ದೇವಕಲ್ಪೈಃ ಸಪನ್ನಗೈಃ || 5.1.6 ||

6

ಸ ತಸ್ಯ ಗಿರಿವರ್ಯಸ್ಯ ತಲೇ ನಾಗವರಾಯುತೇ |

ತಿಷ್ಠನ್ ಕಪಿವರಸ್ತತ್ರ ಹ್ರದೇ ನಾಗ ಇವಾಬಭೌ || 5.1.7 ||

7

ಸ ಸೂರ್ಯಾಯ ಮಹೇಂದ್ರಾಯ ಪವನಾಯ ಸ್ವಯಂಭುವೇ |

ಭೂತೇಭ್ಯಶ್ಚಾಂಜಲಿಂ ಕೃತ್ವಾ ಚಕಾರ ಗಮನೇ ಮತಿಂ || 5.1.8 ||

8

- ಅಂಜಲಿಂ ಪ್ರಾಜ್ಞುಖಂ ಕುರ್ವನ್ ಪವನಾಯಾತ್ಮಯೋನಯೇ |
ತತೋ ಹಿ ವವೃಧೇ ಗಂತುಂ ದಕ್ಷಿಣೋ ದಕ್ಷಿಣಾಂ ದಿಶಂ || 5.1.9 || 9
- ಪ್ಲವಗಪ್ರವರೈರ್ಧೃಷ್ಣಃ ಪ್ಲವನೇ ಕೃತನಿಶ್ಚಯಃ |
ವವೃಧೇ ರಾಮವೃದ್ಧ್ಯರ್ಥಂ ಸಮುದ್ರ ಇವ ಪರ್ವಸು || 5.1.10 || 10
- ನಿಷ್ಪ್ರಮಾಣಶರೀರಃ ಸನ್ ಲಿಲಂಘಯಿಷುರರ್ಣವಂ |
ಬಾಹುಭ್ಯಾಂ ಪೀಡಯಾಮಾಸ ಚರಣಾಭ್ಯಾಂ ಚ ಪರ್ವತಂ || 5.1.11 || 11
- ಸ ಚಚಾಲಾಚಲಶ್ಚಾಶು ಮುಹೂರ್ತಂ ಕಪಿಪೀಡಿತಃ |
ತರೂಣಾಂ ಪುಷ್ಪಿತಾಗ್ರಾಣಾಂ ಸರ್ವಂ ಪುಷ್ಪಮಶಾತಯತ್ || 5.1.12 || 12
- ತೇನ ಪಾದಪಮುಕ್ತೇನ ಪುಷ್ಪಾಘೇಣ ಸುಗಂಧಿನಾ |
ಸರ್ವತಃ ಸಂವೃತಃ ಶೈಲೋ ಬಭೌ ಪುಷ್ಪಮಯೋ ಯಥಾ || 5.1.13 || 13
- ತೇನ ಚೋತ್ತಮವೀರ್ಯೇಣ ಪೀಡ್ಯಮಾನಃ ಸ ಪರ್ವತಃ |
ಸಲಿಲಂ ಸಂಪ್ರಸುಸ್ರಾವ ಮದಮತ್ತ ಇವ ದ್ವಿಪಃ || 5.1.14 || 14
- ಪೀಡ್ಯಮಾನಸ್ತು ಬಲಿನಾ ಮಹೇಂದ್ರಸ್ತೇನ ಪರ್ವತಃ |
ರೀತೀರ್ನಿರ್ವರ್ತಯಾಮಾಸ ಕಾಂಚನಾಂಜನರಾಜತೀಃ || 5.1.15 || 15
- ಮುಮೋಚ ಚ ಶಿಲಾಃ ಶೈಲೋ ವಿಶಾಲಾಃ ಸಮನಃಶಿಲಾಃ |
ಮಧ್ಯಮೇನಾರ್ಚಿಷಾ ಜುಷ್ಣೋ ಧೂಮರಾಜೀರಿವಾನಲಃ || 5.1.16 || 16
- ಹರಿಣಾ ಪೀಡ್ಯಮಾನೇನ ಪೀಡ್ಯಮಾನಾನಿ ಸರ್ವತಃ |
ಗುಹಾವಿಷ್ಣಾನಿ ಸತ್ತ್ವಾನಿ ವಿನೇದುವಿರ್ಕೃತ್ಯೈಃ ಸ್ವರೈಃ || 5.1.17 || 17
- ಸ ಮಹಾನ್ ಸತ್ತ್ವಸನ್ನಾದಃ ಶೈಲಪೀಡಾನಿಮಿತ್ತಜಃ |
ಪೃಥಿವೀಂ ಪೂರಯಾಮಾಸ ದಿಶಶ್ಚೋಪವನಾನಿ ಚ || 5.1.18 || 18
- ಶಿರೋಭಿಃ ಪೃಥುಭಿರ್ನಾಗಾ ವ್ಯಕ್ತಸ್ವಸ್ತಿಕಲಕ್ಷಣೈಃ |
ವಮಂತಃ ಪಾವಕಂ ಘೋರಂ ದದಂಶುದರ್ಶನೈಃ ಶಿಲಾಃ || 5.1.19 || 19

- ತಾಸ್ತದಾ ಸವಿಷೈರ್ದೃಷ್ಟಾಃ ಕುಪಿತೈಸ್ತೈರ್ಮಹಾಶಿಲಾಃ |
ಜಜ್ಜಲುಃ ಪಾವಕೋದ್ದೀಪ್ತಾ ಬಿಭಿದುಶ್ಚ ಸಹಸ್ರಧಾ || 5.1.20 || 20
- ಯಾನಿ ತ್ವೌಷಧಜಾಲಾನಿ ತಸ್ಮಿಂಜಾತಾನಿ ಪರ್ವತೇ |
ವಿಷಘ್ನಾನ್ಯಪಿ ನಾಗಾನಾಂ ನ ಶೇಕುಃ ಶಮಿತುಂ ವಿಷಂ || 5.1.21 || 21
- ಭಿದ್ಯತೇಽಯಂ ಗಿರಿಭೂರ್ತೈರಿತಿ ಮತ್ವಾ ತಪಸ್ವಿನಃ |
ತ್ರಸ್ತಾ ವಿದ್ಯಾಧರಾಸ್ತಸ್ಮಾದುತ್ಪೇತುಃ ಸ್ತ್ರೀಗಣೈಃ ಸಹ || 5.1.22 || 22
- ಪಾನಭೂಮಿಗತಂ ಹಿತ್ವಾ ಹೈಮಮಾಸವಭಾಜನಂ |
ಪಾತ್ರಾಣಿ ಚ ಮಹಾರ್ಹಾಣಿ ಕರಕಾಂಶ್ಚ ಹಿರಣ್ಮಯಾನ್ || 5.1.23 || 23
- ಲೇಹ್ಯಾನುಚ್ಚಾವಚಾನ್ ಭಕ್ಷ್ಯಾನ್ ಮಾಂಸಾನಿ ವಿವಿಧಾನಿ ಚ |
ಆರ್ಷಭಾಣಿ ಚ ಚರ್ಮಾಣಿ ಖಡ್ಗಾಂಶ್ಚ ಕನಕತ್ಸರೂನ್ || 5.1.24 || 24
- ಕೃತಕಂಠಗುಣಾಃ ಕ್ಷೀಬಾ ರಕ್ತಮಾಲ್ಯಾನುಲೇಪನಾಃ |
ರಕ್ತಾಕ್ಷಾಃ ಪುಷ್ಕರಾಕ್ಷಾಶ್ಚ ಗಗನಂ ಪ್ರತಿಪೇದಿರೇ || 5.1.25 || 25
- ಹಾರನೂಪುರಕೇಯೂರಪಾರಿಹಾರ್ಯಧರಾಃ ಸ್ತ್ರೀಯಃ |
ವಿಸ್ಮಿತಾಃ ಸಸ್ಮಿತಾಸ್ತಸ್ಥೂರಾಕಾಶೇ ರಮಣೈಃ ಸಹ || 5.1.26 || 26
- ದರ್ಶಯಂತೋ ಮಹಾವಿದ್ಯಾಂ ವಿದ್ಯಾಧರಮಹರ್ಷಯಃ |
ಸಹಿತಾಸ್ತಸ್ಥೂರಾಕಾಶೇ ವೀಕ್ಷಾಂಚಕ್ರುಶ್ಚ ಪರ್ವತಂ || 5.1.27 || 27
- ಶುಶ್ರುವುಶ್ಚ ತದಾ ಶಬ್ದಮೃಷೀಣಾಂ ಭಾವಿತಾತ್ಮನಾಂ |
ಚಾರಣಾನಾಂ ಚ ಸಿದ್ಧಾನಾಂ ಸ್ಥಿತಾನಾಂ ವಿಮಲೇಽಂಬರೇ || 5.1.28 || 28
- ಏಷ ಪರ್ವತಸಂಕಾಶೋ ಹನುಮಾನ್ ಮಾರುತಾತ್ಮಜಃ |
ತಿತೀರ್ಷತಿ ಮಹಾವೇಗಃ ಸಮುದ್ರಂ ವರುಣಾಲಯಂ || 5.1.29 || 29

- ರಾಮಾರ್ಥಂ ವಾನರಾರ್ಥಂ ಚ ಚಿಕೀರ್ಷನ್ ಕರ್ಮ ದುಷ್ಕರಂ |
ಸಮುದ್ರಸ್ಯ ಪರಂ ಪಾರಂ ದುಷ್ಪಾಪಂ ಪ್ರಾಪ್ತುಮಿಚ್ಛತಿ || 5.1.30 || 30
- ಇತಿ ವಿದ್ಯಾಧರಾ ವಾಚಃ ಶ್ರುತ್ವಾ ತೇಷಾಂ ತಪಸ್ವಿನಾಂ |
ತಮಪ್ರಮೇಯಂ ದದೃಶುಃ ಪರ್ವತೇ ವಾನರರ್ಷಭಂ || 5.1.31 || 31
- ದುಧುವೇ ಚ ಸ ರೋಮಾಣಿ ಚಕಂಪೇ ಚಾನಲೋಪಮಃ |
ನನಾದ ಚ ಮಹಾನಾದಂ ಸುಮಹಾನಿವ ತೋಯದಃ || 5.1.32 || 32
- ಆನುಪೂರ್ವ್ಯಾ ಚ ವೃತ್ತಂ ತಲ್ಲಾಂಗೂಲಂ ರೋಮಭಿಶ್ಚಿತಂ |
ಉತ್ಪತಿಷ್ಯನ್ ವಿಚಿಕ್ಷೇಪ ಪಕ್ಷಿರಾಜ ಇವೋರಗಂ || 5.1.33 || 33
- ತಸ್ಯ ಲಾಂಗೂಲಮಾವಿದ್ಧಮತಿವೇಗಸ್ಯ ಪೃಷ್ಠತಃ |
ದದೃಶೇ ಗರುಡೇನೇವ ಹ್ರಿಯಮಾಣೋ ಮಹೋರಗಃ || 5.1.34 || 34
- ಬಾಹೂ ಸಂಸ್ತಂಭಯಾಮಾಸ ಮಹಾಪರಿಘಸಂನಿಭೌ |
ಆಸಸಾದ ಕಪಿಃ ಕಟ್ಯಾಂ ಚರಣೌ ಸಂಚುಕೋಚ ಚ || 5.1.35 || 35
- ಸಂಹೃತ್ಯ ಚ ಭುಜೌ ಶ್ರೀಮಾಂಸ್ತಥೈವ ಚ ಶಿರೋಧರಾಂ |
ತೇಜಃ ಸತ್ತ್ವಂ ತಥಾ ವೀರ್ಯಮಾವಿವೇಶ ಸ ವೀರ್ಯವಾನ್ || 5.1.36 || 36
- ಮಾರ್ಗಮಾಲೋಕಯನ್ ದೂರಾದೂರ್ಧ್ವಪ್ರಣಿಹಿತೇಕ್ಷಣಃ |
ರುರೋಧ ಹೃದಯೇ ಪ್ರಾಣಾನಾಕಾಶಮವಲೋಕಯನ್ || 5.1.37 || 37
- ಪದ್ಭ್ಯಾಂ ದೃಢಮವಸ್ಥಾನಂ ಕೃತ್ವಾ ಸ ಕಪಿಕುಂಜರಃ |
ನಿಕುಚ್ಯ ಕರ್ಣೌ ಹನುಮಾನುತ್ಪತಿಷ್ಯನ್ ಮಹಾಬಲಃ || 5.1.38 || 38
- ವಾನರಾನ್ ವಾನರಶ್ರೇಷ್ಠ ಇದಂ ವಚನಮಬ್ರವೀತ್ |
ಯಥಾ ರಾಘವನಿರ್ಮುಕ್ತಃ ಶರಃ ಶ್ವಸನವಿಕ್ರಮಃ || 5.1.39 || 39
- ಗಚ್ಛೇತ್ ತದ್ವತ್ ಗಮಿಷ್ಯಾಮಿ ಲಂಕಾಂ ರಾವಣಪಾಲಿತಾಂ |
ನಹಿ ದ್ರಕ್ಷ್ಯಾಮಿ ಯದಿ ತಾಂ ಲಂಕಾಯಾಂ ಜನಕಾತ್ಮಜಾಂ || 5.1.40 || 40

- ಅನೇನೈವ ಹಿ ವೇಗೇನ ಗಮಿಷ್ಯಾಮಿ ಸುರಾಲಯಂ |
ಯದಿ ವಾ ತ್ರಿದಿವೇ ಸೀತಾಂ ನ ದ್ರಕ್ಷ್ಯಾಮಿ ಕೃತಶ್ರಮಃ || 5.1.41 || 41
- ಬದ್ಧ್ವಾ ರಾಕ್ಷಸರಾಜಾನಮಾನಯಿಷ್ಯಾಮಿ ರಾವಣಂ |
ಸರ್ವಥಾ ಕೃತಕಾರ್ಯೋಽಹಮೇಷ್ಯಾಮಿ ಸಹ ಸೀತಯಾ || 5.1.42 || 42
- ಆನಯಿಷ್ಯಾಮಿ ವಾ ಲಂಕಾಂ ಸಮುತ್ಪಾಟ್ಯ ಸರಾವಣಾಂ |
ಏವಮುಕ್ತ್ವಾ ತು ಹನುಮಾನ್ ವಾನರೋ ವಾನರೋತ್ತಮಃ || 5.1.43 || 43
- ಉತ್ಪಪಾತಾಥ ವೇಗೇನ ವೇಗವಾನವಿಚಾರಯನ್ |
ಸುಪರ್ಣಮಿವ ಚಾತ್ಮಾನಂ ಮೇನೇ ಸ ಕಪಿಕುಂಜರಃ || 5.1.44 || 44
- ಸಮುತ್ಪತತಿ ವೇಗಾತ್ ತು ವೇಗಾತ್ ತೇ ನಗರೋಪಿಣಃ |
ಸಂಹೃತ್ಯ ವಿಟಪಾನ್ ಸರ್ವಾನ್ ಸಮುತ್ಪೇತುಃ ಸಮಂತತಃ || 5.1.45 || 45
- ಸ ಮತ್ತಕೋಯಷ್ಟಿಭಕಾನ್ ಪಾದಪಾನ್ ಪುಷ್ಪಶಾಲಿನಃ |
ಉದ್ವಹನ್ನರುವೇಗೇನ ಜಗಾಮ ವಿಮಲೇಽಂಬರೇ || 5.1.46 || 46
- ಊರುವೇಗೋತ್ಥಿತಾ ವೃಕ್ಷಾ ಮುಹೂರ್ತಂ ಕಪಿಮನ್ವಯುಃ |
ಪ್ರಸ್ಥಿತಂ ದೀರ್ಘಮಧ್ವಾನಂ ಸ್ವಬಂಧುಮಿವ ಬಾಂಧವಾಃ || 5.1.47 || 47
- ತಮೂರುವೇಗೋನ್ಮಥಿತಾಃ ಸಾಲಾಶ್ಚಾನ್ಯೇ ನಗೋತ್ತಮಾಃ |
ಅನುಜಗ್ಮುರ್ಹನೂಮಂತಂ ಸೈನ್ಯಾ ಇವ ಮಹೀಪತಿಂ || 5.1.48 || 48
- ಸುಪುಷ್ಪಿತಾಗ್ರೈರ್ಬಹುಭಿಃ ಪಾದಪೈರನ್ವಿತಃ ಕಪಿಃ |
ಹನೂಮಾನ್ ಪರ್ವತಾಕಾರೋ ಬಭೂವಾದ್ಭುತದರ್ಶನಃ || 5.1.49 || 49
- ಸಾರವಂತೋಽಥ ಯೇ ವೃಕ್ಷಾ ನ್ಯಮಜ್ಜನ್ ಲವಣಾಂಭಸಿ |
ಭಯಾದಿವ ಮಹೇಂದ್ರಸ್ಯ ಪರ್ವತಾ ವರುಣಾಲಯೇ || 5.1.50 || 50
- ಸ ನಾನಾಕುಸುಮೈಃ ಕೀರ್ಣಃ ಕಪಿಃ ಸಾಂಕುರಕೋರಕೈಃ |
ಶುಶುಭೇ ಮೇಘಸಂಕಾಶಃ ಖದ್ಯೋತ್ಪ್ರಿವ ಪರ್ವತಃ || 5.1.51 || 51

- ವಿಮುಕ್ತಾಸ್ತಸ್ಯ ವೇಗೇನ ಮುಕ್ತಾ ಪುಷ್ಪಾಣಿ ತೇ ದ್ರುಮಾಃ |
ವ್ಯವಶೀರ್ಯಂತ ಸಲಿಲೇ ನಿವೃತ್ತಾಃ ಸುಹೃದೋ ಯಥಾ || 5.1.52 || 52
- ಲಘುತ್ವೇನೋಪಪನ್ನಂ ತದ್ ವಿಚಿತ್ರಂ ಸಾಗರೇಽಪತತ್ |
ದ್ರುಮಾಣಾಂ ವಿವಿಧಂ ಪುಷ್ಪಂ ಕಪಿವಾಯುಸಮೀರಿತಂ |
ತಾರಾಚಿತಮಿವಾಕಾಶಂ ಪ್ರಬಭೌ ಸ ಮಹಾರ್ಣವಃ || 5.1.53 || 53
- ಪುಷ್ಪಾಘೇಣ ಸುಗಂಧೇನ ನಾನಾವರ್ಣೇನ ವಾನರಃ |
ಬಭೌ ಮೇಘ ಇವೋದ್ಯನ್ ವೈ ವಿದ್ಯುದ್ಗಣವಿಭೂಷಿತಃ || 5.1.54 || 54
- ತಸ್ಯ ವೇಗಸಮುದ್ಭೃತ್ಯೈಃ ಪುಷ್ಪೈಸ್ತೋಯಮದೃಶ್ಯತ |
ತಾರಾಭಿರಿವ ರಾಮಾಭಿರುದಿತಾಭಿರಿವಾಂಬರಂ || 5.1.55 || 55
- ತಸ್ಯಾಂಬರಗತೌ ಬಾಹೂ ದದೃಶಾತೇ ಪ್ರಸಾರಿತೌ |
ಪರ್ವತಾಗ್ರಾದ್ ವಿನಿಷ್ಕ್ರಾಂತೌ ಪಂಚಾಸ್ಯಾವಿವ ಪನ್ನಗೌ || 5.1.56 || 56
- ಪಿಬನ್ನಿವ ಬಭೌ ಚಾಪಿ ಸೋರ್ಮಿಜಾಲಂ ಮಹಾರ್ಣವಂ |
ಪಿಪಾಸುರಿವ ಚಾಕಾಶಂ ದದೃಶೇ ಸ ಮಹಾಕಪಿಃ || 5.1.57 || 57
- ತಸ್ಯ ವಿದ್ಯುತ್ಪ್ರಭಾಕಾರೇ ವಾಯುಮಾರ್ಗಾನುಸಾರಿಣಃ |
ನಯನೇ ವಿಪ್ರಕಾಶೇತೇ ಪರ್ವತಸ್ಥಾವಿವಾನಲೌ || 5.1.58 || 58
- ಪಿಂಗೇ ಪಿಂಗಾಕ್ಷಮುಖ್ಯಸ್ಯ ಬೃಹತೀ ಪರಿಮಂಡಲೇ |
ಚಕ್ಷುಷೀ ಸಂಪ್ರಕಾಶೇತೇ ಚಂದ್ರಸೂರ್ಯಾವಿವ ಸ್ಥಿತೌ || 5.1.59 || 59
- ಮುಖಂ ನಾಸಿಕಯಾ ತಸ್ಯ ತಾಮ್ರಯಾ ತಾಮ್ರಮಾಬಭೌ |
ಸಂಧ್ಯಯಾ ಸಮಭಿಸ್ಪೃಷ್ಟಂ ಯಥಾ ಸ್ಯಾತ್ ಸೂರ್ಯಮಂಡಲಂ || 5.1.60 || 60
- ಲಾಂಗೂಲಂ ಚ ಸಮಾವಿದ್ಧಂ ಪ್ಲವಮಾನಸ್ಯ ಶೋಭತೇ |
ಅಂಬರೇ ವಾಯುಪುತ್ರಸ್ಯ ಶಕ್ರದ್ವಜ ಇವೋಚ್ಚೈತಂ || 5.1.61 || 61

- ಲಾಂಗೂಲಚಕ್ರೋ ಹನುಮಾನ್ ಶುಕ್ಲದಂಷ್ಟ್ರೋಽನಿಲಾತ್ಮಜಃ |
ವ್ಯರೋಚತ ಮಹಾಪ್ರಾಜ್ಞಃ ಪರಿವೇಷೀವ ಭಾಸ್ಕರಃ || 5.1.62 || 62
- ಸ್ಥಿಗ್ಧೇಶೇನಾತಿತಾಮ್ರೇಣ ರರಾಜ ಸ ಮಹಾಕಪಿಃ |
ಮಹತಾ ದಾರಿತೇನೇವ ಗಿರಿಗೈರಿಕಧಾತುನಾ || 5.1.63 || 63
- ತಸ್ಯ ವಾನರಸಿಂಹಸ್ಯ ಪ್ಲವಮಾನಸ್ಯ ಸಾಗರಂ |
ಕಕ್ಷಾಂತರಗತೋ ವಾಯುರ್ಜೀಮೂತ ಇವ ಗರ್ಜತಿ || 5.1.64 || 64
- ಖೇ ಯಥಾ ನಿಪತತ್ಯುಲ್ಕಾ ಉತ್ತರಾಂತಾದ್ ವಿನಿಸೃತಾ |
ದೃಶ್ಯತೇ ಸಾನುಬಂಧಾ ಚ ತಥಾ ಸ ಕಪಿಕುಂಜರಃ || 5.1.65 || 65
- ಪತತ್ಪತಂಗಸಂಕಾಶೋ ವ್ಯಾಯತಃ ಶುಶುಭೇ ಕಪಿಃ |
ಪ್ರವೃದ್ಧ ಇವ ಮಾತಂಗಃ ಕಕ್ಷ್ಯಯಾ ಬದ್ಯಮಾನಯಾ || 5.1.66 || 66
- ಉಪರಿಷ್ಠಾಚ್ಛರೀರೇಣ ಚ್ಛಾಯಯಾ ಚಾವಗಾಡಯಾ |
ಸಾಗರೇ ಮಾರುತಾವಿಷ್ಠಾ ನೌರಿವಾಸೀತ್ ತದಾ ಕಪಿಃ || 5.1.67 || 67
- ಯಂ ಯಂ ದೇಶಂ ಸಮುದ್ರಸ್ಯ ಜಗಾಮ ಸ ಮಹಾಕಪಿಃ |
ಸ ತು ತಸ್ಯಾಂಗವೇಗೇನ ಸೋನ್ಮಾದ ಇವ ಲಕ್ಷ್ಯತೇ || 5.1.68 || 68
- ಸಾಗರಸ್ಯೋರ್ಮಿಜಾಲಾನಾಮುರಸಾ ಶೈಲವರ್ಷ್ಮಣಾಂ |
ಅಭಿಘ್ನಂಸ್ತು ಮಹಾವೇಗಃ ಪುಪ್ಲುವೇ ಸ ಮಹಾಕಪಿಃ || 5.1.69 || 69
- ಕಪಿವಾತಶ್ಚ ಬಲವಾನ್ ಮೇಘವಾತಶ್ಚ ನಿರ್ಗತಃ |
ಸಾಗರಂ ಭೀಮನಿರ್ಹ್ರಾದಂ ಕಂಪಯಾಮಾಸತುರ್ಭೃಶಂ || 5.1.70 || 70
- ವಿಕರ್ಷನ್ನೂರ್ಮಿಜಾಲಾನಿ ಬೃಹಂತಿ ಲವಣಾಂಭಸಿ |
ಪುಪ್ಲುವೇ ಕಪಿಶಾರ್ದೂಲೋ ವಿಕಿರನ್ನಿವ ರೋದಸೀ || 5.1.71 || 71
- ಮೇರುಮಂದರಸಂಕಾಶಾನುದ್ಗತಾನ್ ಸುಮಹಾರ್ಣವೇ |
ಅತ್ಯಕ್ರಾಮನ್ಮಹಾವೇಗಸ್ತರಂಗಾನ್ ಗಣಯನ್ನಿವ || 5.1.72 || 72

- ತಸ್ಯ ವೇಗಸಮುದ್ಭ್ರಷ್ಟಂ ಜಲಂ ಸಜಲದಂ ತದಾ |
ಅಂಬರಸ್ಥಂ ವಿಬಭ್ರಾಜೇ ಶರದಭ್ರಮಿವಾತತಂ || 5.1.73 || 73
- ತಿಮಿನಕ್ರರುಷಾಃ ಕೂರ್ಮಾ ದೃಶ್ಯಂತೇ ವಿವೃತಾಸ್ತದಾ |
ವಸ್ತ್ರಾಪಕರ್ಷಣೇನೇವ ಶರೀರಾಣಿ ಶರೀರಿಣಾಂ || 5.1.74 || 74
- ಕ್ರಮಮಾಣಂ ಸಮೀಕ್ಷ್ಯಾಥ ಭುಜಗಾಃ ಸಾಗರಂಗಮಾಃ |
ವ್ಯೋಮ್ನಿ ತಂ ಕಪಿಶಾರ್ದೂಲಂ ಸುಪರ್ಣಮಿವ ಮೇನಿರೇ || 5.1.75 || 75
- ದಶಯೋಜನವಿಸ್ತೀರ್ಣಾ ತ್ರಿಂಶದ್ಯೋಜನಮಾಯತಾ |
ಛಾಯಾ ವಾನರಸಿಂಹಸ್ಯ ಜವೇ ಚಾರುತರಾಭವತ್ || 5.1.76 || 76
- ಶ್ವೇತಾಭ್ರಘನರಾಜೀವ ವಾಯುಪುತ್ರಾನುಗಾಮಿನೀ |
ತಸ್ಯ ಸಾ ಶುಶುಭೇ ಛಾಯಾ ಪತಿತಾ ಲವಣಾಂಭಸಿ || 5.1.77 || 77
- ಶುಶುಭೇ ಸ ಮಹಾತೇಜಾ ಮಹಾಕಾಯೋ ಮಹಾಕಪಿಃ |
ವಾಯುಮಾರ್ಗೇ ನಿರಾಲಂಬೇ ಪಕ್ಷವಾನಿವ ಪರ್ವತಃ || 5.1.78 || 78
- ಯೇನಾಸೌ ಯಾತಿ ಬಲವಾನ್ ವೇಗೇನ ಕಪಿಕುಂಜರಃ |
ತೇನ ಮಾರ್ಗೇಣ ಸಹಸಾ ದ್ರೋಣೀಕೃತ ಇವಾರ್ಣವಃ || 5.1.79 || 79
- ಆಪಾತೇ ಪಕ್ಷಿಸಂಘಾನಾಂ ಪಕ್ಷಿರಾಜ ಇವ ವ್ರಜನ್ |
ಹನುಮಾನ್ ಮೇಘಜಾಲಾನಿ ಪ್ರಕರ್ಷನ್ ಮಾರುತೋ ಯಥಾ || 5.1.80 || 80
- ಪಾಂಡುರಾರುಣವರ್ಣಾನಿ ನೀಲಮಂಜಿಷ್ಠಕಾನಿ ಚ |
ಕಪಿನಾಽಽಕೃಷ್ಯಮಾಣಾನಿ ಮಹಾಭ್ರಾಣಿ ಚಕಾಶಿರೇ || 5.1.81 || 81
- ಪ್ರವಿಶನ್ನಭ್ರಜಾಲಾನಿ ನಿಷ್ಪತಂಶ್ಚ ಪುನಃ ಪುನಃ |
ಪ್ರಚ್ಛನ್ನಶ್ಚ ಪ್ರಕಾಶಶ್ಚ ಚಂದ್ರಮಾ ಇವ ದೃಶ್ಯತೇ || 5.1.82 || 82
- ಪ್ಲವಮಾನಂ ತು ತಂ ದೃಷ್ಟ್ವಾ ಪ್ಲವಗಂ ತ್ವರಿತಂ ತದಾ |
ವವೃಷುಸ್ತತ್ರ ಪುಷ್ಪಾಣಿ ದೇವಗಂಧರ್ವಚಾರಣಾಃ || 5.1.83 || 83

- ತತಾಪ ನಹಿ ತಂ ಸೂರ್ಯಃ ಪ್ಲವಂತಂ ವಾನರೇಶ್ವರಂ |
ಸಿಷೇವೇ ಚ ತದಾ ವಾಯೂ ರಾಮಕಾರ್ಯಾರ್ಥಸಿದ್ಧಯೇ || 5.1.84 || 84
- ಋಷಯಸ್ತುಷ್ಟುವುಶ್ಚೈನಂ ಪ್ಲವಮಾನಂ ವಿಹಾಯಸಾ |
ಜಗುಶ್ಚ ದೇವಗಂಧರ್ವಾಃ ಪ್ರಶಂಸಂತೋ ವನೌಕಸಂ || 5.1.85 || 85
- ನಾಗಾಶ್ಚ ತುಷ್ಟುವುರ್ಯಕ್ಷಾ ರಕ್ಷಾಂಸಿ ವಿವಿಧಾನಿ ಚ |
ಪ್ರೇಕ್ಷ್ಯ ಸರ್ವೇ ಕಪಿವರಂ ಸಹಸಾ ವಿಗತಕ್ರಮಂ || 5.1.86 || 86
- ತಸ್ಮಿನ್ ಪ್ಲವಗಶಾರ್ದೂಲೇ ಪ್ಲವಮಾನೇ ಹನೂಮತಿ |
ಇಕ್ಷ್ವಾಕುಕುಲಮಾನಾರ್ಥೀ ಚಿಂತಯಾಮಾಸ ಸಾಗರಃ || 5.1.87 || 87
- ಸಾಹಾಯ್ಯಂ ವಾನರೇಂದ್ರಸ್ಯ ಯದಿ ನಾಹಂ ಹನೂಮತಃ |
ಕರಿಷ್ಯಾಮಿ ಭವಿಷ್ಯಾಮಿ ಸರ್ವವಾಚ್ಯೋ ವಿವಕ್ಷತಾಂ || 5.1.88 || 88
- ಅಹಮಿಕ್ಷ್ವಾಕುನಾಥೇನ ಸಗರೇಣ ವಿವರ್ಧಿತಃ |
ಇಕ್ಷ್ವಾಕುಸಚಿವಶ್ಚಾಯಂ ತನ್ನಾರ್ಹತ್ಯವಸಾದಿತುಂ || 5.1.89 || 89
- ತಥಾ ಮಯಾ ವಿಧಾತವ್ಯಂ ವಿಶ್ರಮೇತ ಯಥಾ ಕಪಿಃ |
ಶೇಷಂ ಚ ಮಯಿ ವಿಶ್ರಾಂತಃ ಸುಖೀ ಸೋಽತಿತರಿಷ್ಯತಿ || 5.1.90 || 90
- ಇತಿ ಕೃತ್ವಾ ಮತಿಂ ಸಾಧ್ವೀಂ ಸಮುದ್ರಶ್ಚನ್ನಮಂಭಸಿ |
ಹಿರಣ್ಯನಾಭಂ ಮೈನಾಕಮುವಾಚ ಗಿರಿಸತ್ತಮಂ || 5.1.91 || 91
- ತ್ವಮಿಹಾಸುರಸಂಘಾನಾಂ ದೇವರಾಜ್ಞಾ ಮಹಾತ್ಮನಾ |
ಪಾತಾಲನಿಲಯಾನಾಂ ಹಿ ಪರಿಘಃ ಸಂನಿವೇಶಿತಃ || 5.1.92 || 92
- ತ್ವಮೇಷಾಂ ಜ್ಞಾತವೀರ್ಯಾಣಾಂ ಪುನರೇವೋತ್ಪತ್ತಿಷ್ಯತಾಂ |
ಪಾತಾಲಸ್ಯಾಪ್ರಮೇಯಸ್ಯ ದ್ವಾರಮಾವೃತ್ಯ ತಿಷ್ಯಸಿ || 5.1.93 || 93
- ತೀರ್ಯಗೂರ್ಧ್ವಮಧಶ್ಚೈವ ಶಕ್ತಿಸ್ತೇ ಶೈಲ ವರ್ಧಿತುಂ |
ತಸ್ಮಾತ್ ಸಂಚೋದಯಾಮಿ ತ್ವಾಮುತ್ತಿಷ್ಠ ಗಿರಿಸತ್ತಮಂ || 5.1.94 || 94

- ಸ ಏಷ ಕಪಿಶಾರ್ದೂಲಸ್ತ್ವಾಮುಪಯೇತಿ ವೀರ್ಯವಾನ್ |
ಹನೂಮಾನ್ ರಾಮಕಾರ್ಯಾರ್ಥೀ ಭೀಮಕರ್ಮಾ ಖಮಾಪ್ಲುತಃ || 5.1.95 || 95
- ಅಸ್ಯ ಸಾಹ್ಯಂ ಮಯಾ ಕಾರ್ಯಮಿಕ್ಷ್ವಾಕುಕುಲವರ್ತಿನಃ |
ಮಮ ಇಕ್ಷ್ವಾಕವಃ ಪೂಜ್ಯಾಃ ಪರಂ ಪೂಜ್ಯತಮಾಸ್ತವ || 5.1.96 || 96
- ಕುರು ಸಾಚಿವ್ಯಮಸ್ಮಾಕಂ ನ ನಃ ಕಾರ್ಯಮತಿಕ್ರಮೇತ್ |
ಕರ್ತವ್ಯಮಕೃತಂ ಕಾರ್ಯಂ ಸತಾಂ ಮನ್ಯುಮುದೀರಯೇತ್ || 5.1.97 || 97
- ಸಲಿಲಾದೂರ್ಧ್ವಮುತ್ತಿಷ್ಠ ತಿಷ್ಠತ್ವೇಷ ಕಪಿಸ್ತ್ವಯಿ |
ಅಸ್ಮಾಕಮತಿಥಿಚ್ಛೈವ ಪೂಜ್ಯಶ್ಚ ಪ್ಲವತಾಂ ವರಃ || 5.1.98 || 98
- ಚಾಮೀಕರಮಹಾನಾಭ ದೇವಗಂಧರ್ವಸೇವಿತ |
ಹನೂಮಾಂಸ್ತ್ವಯಿ ವಿಶ್ರಾಂತಸ್ತತಃ ಶೇಷಂ ಗಮಿಷ್ಯತಿ || 5.1.99 || 99
- ಕಾಕುತ್ಸ್ಥಸ್ಥಾನೃಶಂಸ್ಯಂ ಚ ಮೈಥಿಲ್ಯಾಶ್ಚ ವಿವಾಸನಂ |
ಶ್ರಮಂ ಚ ಪ್ಲವಗೇಂದ್ರಸ್ಯ ಸಮೀಕ್ಷ್ಯೋತ್ಥಾತುಮರ್ಹಸಿ || 5.1.100 || 100
- ಹಿರಣ್ಯಗರ್ಭೋ ಮೈನಾಕೋ ನಿಶಮ್ಯ ಲವಣಾಂಭಸಃ |
ಉತ್ಪಪಾತ ಜಲಾತ್ ತೂರ್ಣಂ ಮಹಾದ್ರುಮಲತಾವೃತಃ || 5.1.101 || 101
- ಸ ಸಾಗರಜಲಂ ಭಿತ್ತ್ವಾ ಬಭೂವಾತ್ಯುಚ್ಛ್ರಿತಸ್ತದಾ |
ಯಥಾ ಜಲಧರಂ ಭಿತ್ತ್ವಾ ದೀಪ್ತರಶ್ಮಿದಿವಾಕರಃ || 5.1.102 || 102
- ಸ ಮಹಾತ್ಮಾ ಮುಹೂರ್ತೇನ ಪರ್ವತಃ ಸಲಿಲಾವೃತಃ |
ದರ್ಶಯಾಮಾಸ ಶೃಂಗಾಣಿ ಸಾಗರೇಣ ನಿಯೋಜಿತಃ || 5.1.103 || 103
- ಶಾತಕುಂಭಮಯೈಃ ಶೃಂಗೈಃ ಸಕಿನ್ನರಮಹೋರಗೈಃ |
ಆದಿತ್ಯೋದಯಸಂಕಾಶೈರುಲ್ಲಿಖದ್ಭಿರಿವಾಂಬರಂ || 5.1.104 || 104

- ತಸ್ಯ ಜಾಂಬೂನದ್ಯೈಃ ಶೃಂಗೈಃ ಪರ್ವತಸ್ಯ ಸಮುತ್ಥಿತೈಃ |
ಆಕಾಶಂ ಶಸ್ತ್ರಸಂಕಾಶಮಭವತ್ ಕಾಂಚನಪ್ರಭಂ || 5.1.105 || 105
- ಜಾತರೂಪಮಯೈಃ ಶೃಂಗೈರ್ಭ್ರಾಜಮಾನೈರ್ಮಹಾಪ್ರಭೈಃ |
ಆದಿತ್ಯಶತಸಂಕಾಶಃ ಸೋಽಭವತ್ ಗಿರಿಸತ್ತಮಃ || 5.1.106 || 106
- ಸಮುತ್ಥಿತಮಸಂಗೇನ ಹನೂಮಾನಗ್ರತಃ ಸ್ಥಿತಂ |
ಮಧ್ಯೇ ಲವಣತೋಯಸ್ಯ ವಿಘ್ನೋಽಯಮಿತಿ ನಿಶ್ಚಿತಃ || 5.1.107 || 107
- ಸ ತಮುಚ್ಛ್ರಿತಮತ್ಯರ್ಥಂ ಮಹಾವೇಗೋ ಮಹಾಕಪಿಃ |
ಉರಸಾ ಪಾತಯಾಮಾಸ ಜೀಮೂತಮಿವ ಮಾರುತಃ || 5.1.108 || 108
- ಸ ತದಾಸಾದಿತಸ್ತೇನ ಕಪಿನಾ ಪರ್ವತೋತ್ತಮಃ |
ಬುದ್ಧ್ವಾ ತಸ್ಯ ಹರೇವೇಗಂ ಜಹರ್ಷ ಚ ನನಾದ ಚ || 5.1.109 || 109
- ತಮಾಕಾಶಗತಂ ವೀರಮಾಕಾಶೇ ಸಮುಪಸ್ಥಿತಃ |
ಪ್ರೀತೋ ಹೃಷ್ಟಮನಾ ವಾಕ್ಯಮಬ್ರವೀತ್ ಪರ್ವತಃ ಕಪಿಂ || 5.1.110 || 110
- ಮಾನುಷಂ ಧಾರಯನ್ ರೂಪಮಾತ್ಮನಃ ಶಿಖರೇ ಸ್ಥಿತಃ |
ದುಷ್ಕರಂ ಕೃತವಾನ್ ಕರ್ಮ ತ್ವಮಿದಂ ವಾನರೋತ್ತಮ || 5.1.111 || 111
- ನಿಪತ್ಯ ಮಮ ಶೃಂಗೇಷು ಸುಖಂ ವಿಶ್ರಮ್ಯ ಗಮ್ಯತಾಂ |
ರಾಘವಸ್ಯ ಕುಲೇ ಜಾತ್ಯೈರುದಧಿಃ ಪರಿವರ್ಧಿತಃ || 5.1.112 || 112
- ಸ ತ್ವಾಂ ರಾಮಹಿತೇ ಯುಕ್ತಂ ಪ್ರತ್ಯರ್ಚಯತಿ ಸಾಗರಃ |
ಕೃತೇ ಚ ಪ್ರತಿಕರ್ತವ್ಯಮೇಷ ಧರ್ಮಃ ಸನಾತನಃ || 5.1.113 || 113
- ಸೋಽಯಂ ತತ್ಪ್ರತಿಕಾರಾರ್ಥೀ ತ್ವತ್ತಃ ಸಮಾನಮರ್ಹತಿ |
ತ್ವನ್ನಿಮಿತ್ತಮನೇನಾಹಂ ಬಹುಮಾನಾತ್ ಪ್ರಚೋದಿತಃ || 5.1.114 || 114
- ಯೋಜನಾನಾಂ ಶತಂ ಚಾಪಿ ಕಪಿರೇಷ ಖಮಾಪ್ಲುತಃ |
ತವ ಸಾನುಷು ವಿಶ್ರಾಂತಃ ಶೇಷಂ ಪ್ರಕ್ರಮತಾಮಿತಿ || 5.1.115 || 115

- ತಿಷ್ಠ ತ್ವಂ ಹರಿಶಾರ್ದೂಲ ಮಯಿ ವಿಶ್ರಮ್ಯ ಗಮ್ಯತಾಂ |
ತದಿದಂ ಗಂಧವತ್ ಸ್ವಾದು ಕಂದಮೂಲಫಲಂ ಬಹು || 5.1.116 || 116
- ತದಾಸ್ವಾದ್ಯ ಹರಿಶ್ರೇಷ್ಠ ವಿಶ್ರಾಂತೋಽಥ ಗಮಿಷ್ಯಸಿ |
ಅಸ್ಮಾಕಮಪಿ ಸಂಬಂಧಃ ಕಪಿಮುಖ್ಯ ತ್ವಯಾಸ್ತಿ ವೈ |
ಪ್ರಖ್ಯಾತಸ್ತಿಷು ಲೋಕೇಷು ಮಹಾಗುಣಪರಿಗ್ರಹಃ || 5.1.117 || 117
- ವೇಗವಂತಃ ಪ್ಲವಂತೋ ಯೇ ಪ್ಲವಗಾ ಮಾರುತಾತ್ಮಜ |
ತೇಷಾಂ ಮುಖ್ಯತಮಂ ಮನ್ಯೇ ತ್ವಾಮಹಂ ಕಪಿಕುಂಜರ || 5.1.118 || 118
- ಅತಿಥಿಃ ಕಿಲ ಪೂಜಾರ್ಹಃ ಪ್ರಾಕೃತೋಽಪಿ ವಿಜಾನತಾ |
ಧರ್ಮಂ ಜಿಜ್ಞಾಸಮಾನೇನ ಕಿಂ ಪುನರ್ಯಾದೃಶೋ ಭವಾನ್ || 5.1.119 || 119
- ತ್ವಂ ಹಿ ದೇವವರಿಷ್ಠಸ್ಯ ಮಾರುತಸ್ಯ ಮಹಾತ್ಮನಃ |
ಪುತ್ರಸ್ತಸ್ಯೈವ ವೇಗೇನ ಸದೃಶಃ ಕಪಿಕುಂಜರ || 5.1.120 || 120
- ಪೂಜಿತೇ ತ್ವಯಿ ಧರ್ಮಜ್ಞೇ ಪೂಜಾಂ ಪ್ರಾಪ್ನೋತಿ ಮಾರುತಃ |
ತಸ್ಮಾತ್ ತ್ವಂ ಪೂಜನೀಯೋ ಮೇ ಶೃಣು ಚಾಪ್ಯತ್ರ ಕಾರಣಂ || 5.1.121 || 121
- ಪೂರ್ವಂ ಕೃತಯುಗೇ ತಾತ ಪರ್ವತಾಃ ಪಕ್ಷಿಣೋಽಭವನ್ |
ತೇಽಪಿ ಜಗ್ಮುರ್ದಿಶಃ ಸರ್ವಾ ಗರುಡಾ ಇವ ವೇಗಿನಃ || 5.1.122 || 122
- ತತಸ್ತೇಷು ಪ್ರಯಾತೇಷು ದೇವಸಂಘಾಃ ಸಹರ್ಷಿಭಿಃ |
ಭೂತಾನಿ ಚ ಭಯಂ ಜಗ್ಮುಸ್ತೇಷಾಂ ಪತನಶಂಕಯಾ || 5.1.123 || 123
- ತತಃ ಕ್ರುದ್ಧಃ ಸಹಸ್ರಾಕ್ಷಃ ಪರ್ವತಾನಾಂ ಶತಕ್ರತುಃ |
ಪಕ್ಷಾಂಶ್ಚಿಚ್ಛೇದ ವಜ್ರೇಣ ತತಃ ಶತಸಹಸ್ರಶಃ || 5.1.124 || 124
- ಸ ಮಾಮುಪಗತಃ ಕ್ರುದ್ಧೋ ವಜ್ರಮುದ್ಯಮ್ಯ ದೇವರಾಟ್ |
ತತೋಽಹಂ ಸಹಸಾ ಚಿಪ್ತಃ ಶ್ವಸನೇನ ಮಹಾತ್ಮನಾ || 5.1.125 || 125

- ಅಸ್ಮಿನ್ ಲವಣತೋಯೇ ಚ ಪ್ರಕ್ಷಿಪ್ತಃ ಪ್ಲವಗೋತ್ತಮ |
ಗುಪ್ತಪಕ್ಷಃ ಸಮಗ್ರಶ್ಚ ತವ ಪಿತ್ರಾಭಿರಕ್ಷಿತಃ || 5.1.126 || 126
- ತತೋಽಹಂ ಮಾನಯಾಮಿ ತ್ವಾಂ ಮಾನ್ಯೋಽಸಿ ಮಮ ಮಾರುತೇ |
ತ್ವಯಾ ಮಮೈಷ ಸಂಬಂಧಃ ಕಪಿಮುಖ್ಯ ಮಹಾಗುಣಃ || 5.1.127 || 127
- ಅಸ್ಮಿನ್ನೇವಂಗತೇ ಕಾರ್ಯೇ ಸಾಗರಸ್ಯ ಮಮೈವ ಚ |
ಪ್ರೀತಿಂ ಪ್ರೀತಮನಾಃ ಕರ್ತುಂ ತ್ವಮರ್ಹಸಿ ಮಹಾಮತೇ || 5.1.128 || 128
- ಶ್ರಮಂ ಮೋಕ್ಷಯ ಪೂಜಾಂ ಚ ಗೃಹಾಣ ಹರಿಸತ್ತಮ |
ಪ್ರೀತಿಂ ಚ ಮಮ ಮಾನ್ಯಸ್ಯ ಪ್ರೀತೋಽಸ್ಮಿ ತವ ದರ್ಶನಾತ್ || 5.1.129 || 129
- ಏವಮುಕ್ತಃ ಕಪಿಶ್ರೇಷ್ಠಸ್ತಂ ನಗೋತ್ತಮಮಬ್ರವೀತ್ |
ಪ್ರೀತೋಽಸ್ಮಿ ಕೃತಮಾತಿಥ್ಯಂ ಮನ್ಯುರೇಷೋಽಪನೀಯತಾಂ || 5.1.130 || 130
- ತ್ವರತೇ ಕಾರ್ಯಕಾಲೋ ಮೇ ಅಹಶ್ಚಾಪ್ಯತಿವರ್ತತೇ |
ಪ್ರತಿಜ್ಞಾ ಚ ಮಯಾ ದತ್ತಾ ನ ಸ್ಥಾತವ್ಯಮಿಹಾಂತರಾ || 5.1.131 || 131
- ಇತ್ಯುಕ್ತ್ವಾ ಪಾಣಿನಾ ಶೈಲಮಾಲಭ್ಯ ಹರಿಪುಂಗವಃ |
ಜಗಾಮಾಕಾಶಮಾವಿಶ್ಯ ವೀರ್ಯವಾನ್ ಪ್ರಹಸನ್ನಿವ || 5.1.132 || 132
- ಸ ಪರ್ವತಸಮುದ್ರಾಭ್ಯಾಂ ಬಹುಮಾನಾದವೇಕ್ಷಿತಃ |
ಪೂಜಿತಶ್ಚೋಪಪನ್ನಾಭಿರಾಶೀರ್ಭಿರಭಿನಂದಿತಃ || 5.1.133 || 133
- ಅಥೋರ್ಧ್ವಂ ದೂರಮಾಗತ್ಯ ಹಿತ್ವಾ ಶೈಲಮಹಾರ್ಣವೌ |
ಪಿತುಃ ಪಂಥಾನಮಾಸಾದ್ಯ ಜಗಾಮ ವಿಮಲೇಽಂಬರೇ || 5.1.134 || 134
- ಭೂಯಶ್ಚೋರ್ಧ್ವಂ ಗತಿಂ ಪ್ರಾಪ್ಯ ಗಿರಿಂ ತಮವಲೋಕಯನ್ |
ವಾಯುಸೂನುನಿರಾಲಂಬೋ ಜಗಾಮ ಕಪಿಕುಂಜರಃ || 5.1.135 || 135

- ತದ್ ದ್ವಿತೀಯಂ ಹನುಮತೋ ದೃಷ್ಟ್ವಾ ಕರ್ಮ ಸುದುಷ್ಕರಂ |
ಪ್ರಶಶಂಸುಃ ಸುರಾಃ ಸರ್ವೇ ಸಿದ್ಧಾಶ್ಚ ಪರಮರ್ಷಯಃ || 5.1.136 || 136
- ದೇವತಾಶ್ಚಾಭವನ್ ಹೃಷ್ಟಾಸ್ತತ್ರಸ್ಥಾಸ್ತಸ್ಯ ಕರ್ಮಣಾ |
ಕಾಂಚನಸ್ಯ ಸುನಾಭಸ್ಯ ಸಹಸ್ರಾಕ್ಷಶ್ಚ ವಾಸವಃ || 5.1.137 || 137
- ಉವಾಚ ವಚನಂ ಧೀಮಾನ್ ಪರಿತೋಷಾತ್ ಸಗದ್ಗದಂ |
ಸುನಾಭಂ ಪರ್ವತಶ್ರೇಷ್ಠಂ ಸ್ವಯಮೇವ ಶಚೀಪತಿಃ || 5.1.138 || 138
- ಹಿರಣ್ಯನಾಭ ಶೈಲೇಂದ್ರ ಪರಿತುಷ್ಟೋಽಸ್ಮಿ ತೇ ಭೃಶಂ |
ಅಭಯಂ ತೇ ಪ್ರಯಚ್ಛಾಮಿ ಗಚ್ಛ ಸೌಮ್ಯ ಯಥಾಸುಖಂ || 5.1.139 || 139
- ಸಾಹ್ಯಂ ಕೃತಂ ತೇ ಸುಮಹದ್ ವಿಶ್ರಾಂತಸ್ಯ ಹನೂಮತಃ |
ಕ್ರಮತೋ ಯೋಜನಶತಂ ನಿರ್ಭಯಸ್ಯ ಭಯೇ ಸತಿ || 5.1.140 || 140
- ರಾಮಸ್ಯೈಷ ಹಿತಾಯೈವ ಯಾತಿ ದಾಶರಥೇಃ ಕಪಿಃ |
ಸತ್ಪ್ರಿಯಾಂ ಕುರ್ವತಾ ಶಕ್ತ್ಯಾ ತೋಷಿತೋಽಸ್ಮಿ ದೃಢಂ ತ್ವಯಾ || 5.1.141 || 141
- ಸ ತತ್ ಪ್ರಹರ್ಷಮಲಭದ್ ವಿಪುಲಂ ಪರ್ವತೋತ್ತಮಃ |
ದೇವತಾನಾಂ ಪತಿಂ ದೃಷ್ಟ್ವಾ ಪರಿತುಷ್ಟಂ ಶತಕ್ರತುಂ || 5.1.142 || 142
- ಸ ವೈ ದತ್ತವರಃ ಶೈಲೋ ಬಭೂವಾವಸ್ಥಿತಸ್ತದಾ |
ಹನೂಮಾಂಶ್ಚ ಮುಹೂರ್ತೇನ ವ್ಯತಿಚಕ್ರಾಮ ಸಾಗರಂ || 5.1.143 || 143
- ತತೋ ದೇವಾಃ ಸಗಂಧರ್ವಾಃ ಸಿದ್ಧಾಶ್ಚ ಪರಮರ್ಷಯಃ |
ಅಬ್ರುವನ್ ಸೂರ್ಯಸಂಕಾಶಾಂ ಸುರಸಾಂ ನಾಗಮಾತರಂ || 5.1.144 || 144
- ಅಯಂ ವಾತಾತ್ಮಜಃ ಶ್ರೀಮಾನ್ ಪ್ಲವತೇ ಸಾಗರೋಪರಿ |
ಹನೂಮಾನ್ ನಾಮ ತಸ್ಯ ತ್ವಂ ಮುಹೂರ್ತಂ ವಿಘ್ನಮಾಚರ || 5.1.145 || 145

- ರಾಕ್ಷಸಂ ರೂಪಮಾಸ್ಥಾಯ ಸುಘೋರಂ ಪರ್ವತೋಪಮಂ |
ದಂಷ್ಟ್ರಾಕರಾಲಂ ಪಿಂಗಾಕ್ಷಂ ವಕ್ತ್ರಂ ಕೃತ್ವಾ ನಭಃಸ್ಪೃಶಂ || 5.1.146 || 146
- ಬಲಮಿಚ್ಛಾಮಹೇ ಜ್ಞಾತುಂ ಭೂಯಶ್ಚಾಸ್ಯ ಪರಾಕ್ರಮಂ |
ತ್ವಾಂ ವಿಜೇಷ್ಯತ್ಯುಪಾಯೇನ ವಿಷಾದಂ ವಾ ಗಮಿಷ್ಯತಿ || 5.1.147 || 147
- ಏವಮುಕ್ತಾ ತು ಸಾ ದೇವೀ ದೈವತೈರಭಿಸತ್ಕೃತಾ |
ಸಮುದ್ರಮಧ್ಯೇ ಸುರಸಾ ಬಿಭೃತೀ ರಾಕ್ಷಸಂ ವಪುಃ || 5.1.148 || 148
- ವಿಕೃತಂ ಚ ವಿರೂಪಂ ಚ ಸರ್ವಸ್ಯ ಚ ಭಯಾವಹಂ |
ಪ್ಲವಮಾನಂ ಹನೂಮಂತಮಾವೃತ್ಯೇದಮುವಾಚ ಹ || 5.1.149 || 149
- ಮಮ ಭಕ್ಷ್ಯಃ ಪ್ರದಿಷ್ಟಸ್ತ್ವಮೀಶ್ವರೈರ್ವಾನರರ್ಷಭ |
ಅಹಂ ತ್ವಾಂ ಭಕ್ಷಯಿಷ್ಯಾಮಿ ಪ್ರವಿಶೇದಂ ಮಮಾನನಂ || 5.1.150 || 150
- ವರ ಏಷ ಪುರಾ ದತ್ತೋ ಮಮ ಧಾತ್ರೇತಿ ಸತ್ವರಾ |
ವ್ಯಾದಾಯ ವಕ್ತ್ರಂ ವಿಪುಲಂ ಸ್ಥಿತಾ ಸಾ ಮಾರುತೇಃ ಪುರಃ || 5.1.151 || 151
- ಏವಮುಕ್ತಃ ಸುರಸಯಾ ಪ್ರಹೃಷ್ಟವದನೋಽಬ್ರವೀತ್ |
ರಾಮೋ ದಾಶರಥಿನಾಮ ಪ್ರವಿಷ್ಟೋ ದಂಡಕಾವನಂ |
ಲಕ್ಷ್ಮಣೇನ ಸಹ ಭ್ರಾತ್ರಾ ವೈದೇಹ್ಯಾ ಚಾಪಿ ಭಾರ್ಯಯಾ || 5.1.152 || 152
- ಅನ್ಯಕಾರ್ಯವಿಷಕ್ತಸ್ಯ ಬದ್ಧವೈರಸ್ಯ ರಾಕ್ಷಸೈಃ |
ತಸ್ಯ ಸೀತಾ ಹೃತಾ ಭಾರ್ಯಾ ರಾವಣೇನ ಯಶಸ್ವಿನೀ || 5.1.153 || 153
- ತಸ್ಯಾಃ ಸಕಾಶಂ ದೂತೋಽಹಂ ಗಮಿಷ್ಯೇ ರಾಮಶಾಸನಾತ್ |
ಕರ್ತುಮರ್ಹಸಿ ರಾಮಸ್ಯ ಸಾಹ್ಯಂ ವಿಷಯವಾಸಿನಿ || 5.1.154 || 154
- ಅಥವಾ ಮೈಥಿಲೀಂ ದೃಷ್ಟ್ವಾ ರಾಮಂ ಚಾಕ್ಲಿಷ್ಟಕಾರಿಣಂ |
ಆಗಮಿಷ್ಯಾಮಿ ತೇ ವಕ್ತ್ರಂ ಸತ್ಯಂ ಪ್ರತಿಶೃಣೋಮಿ ತೇ || 5.1.155 || 155

- ಏವಮುಕ್ತಾ ಹನುಮತಾ ಸುರಸಾ ಕಾಮರೂಪಿಣೀ |
ಅಬ್ರವೀನ್ನಾತಿವರ್ತೇನ್ನಾಂ ಕಶ್ಚಿದೇಷ ವರೋ ಮಮ || 5.1.156 || 156
- ತಂ ಪ್ರಯಾಂತಂ ಸಮುದ್ವೀಕ್ಷ್ಯ ಸುರಸಾ ವಾಕ್ಯಮಬ್ರವೀತ್ |
ಬಲಂ ಜಿಜ್ಞಾಸಮಾನಾ ಸಾ ನಾಗಮಾತಾ ಹನೂಮತಃ || 5.1.157 || 157
- ನಿವಿಶ್ಯ ವದನಂ ಮೇಽದ್ಯ ಗಂತವ್ಯಂ ವಾನರೋತ್ತಮ |
ವರ ಏಷ ಪುರಾ ದತ್ತೋ ಮಮ ಧಾತ್ರೇತಿ ಸತ್ವರಾ || 5.1.158 || 158
- ವ್ಯಾದಾಯ ವಿಪುಲಂ ವಕ್ತ್ರಂ ಸ್ಥಿತಾ ಸಾ ಮಾರುತೇಃ ಪುರಃ |
ಏವಮುಕ್ತಃ ಸುರಸಯಾ ಕ್ರುದ್ಧೋ ವಾನರಪುಂಗವಃ || 5.1.159 || 159
- ಅಬ್ರವೀತ್ ಕುರು ವೈ ವಕ್ತ್ರಂ ಯೇನ ಮಾಂ ವಿಷಹಿಷ್ಯಸಿ |
ಇತ್ಯುಕ್ತ್ವಾ ಸುರಸಾಂ ಕ್ರುದ್ಧೋ ದಶಯೋಜನಮಾಯತಾಂ || 5.1.160 || 160
- ದಶಯೋಜನವಿಸ್ತಾರೋ ಹನೂಮಾನಭವತ್ ತದಾ |
ತಂ ದೃಷ್ಟ್ವಾ ಮೇಘಸಂಕಾಶಂ ದಶಯೋಜನಮಾಯತಂ |
ಚಕಾರ ಸುರಸಾಪ್ಯಾಸ್ಯಂ ವಿಂಶದ್ ಯೋಜನಮಾಯತಂ || 5.1.161 || 161
- ಹನೂಮಾಂಸ್ತು ತತಃ ಕ್ರುದ್ಧಸ್ತ್ರಿಂಶದ್ ಯೋಜನಮಾಯತಃ |
ಚಕಾರ ಸುರಸಾ ವಕ್ತ್ರಂ ಚತ್ವಾರಿಂಶತ್ ತಥೋಚ್ಛ್ರಿತಂ || 5.1.162 || 162
- ಬಭೂವ ಹನುಮಾನ್ ವೀರಃ ಪಂಚಾಶದ್ ಯೋಜನೋಚ್ಛ್ರಿತಃ |
ಚಕಾರ ಸುರಸಾ ವಕ್ತ್ರಂ ಷಷ್ಟಿಂ ಯೋಜನಮುಚ್ಛ್ರಿತಂ || 5.1.163 || 163
- ತದೈವ ಹನುಮಾನ್ ವೀರಃ ಸಪ್ತತಿಂ ಯೋಜನೋಚ್ಛ್ರಿತಃ |
ಚಕಾರ ಸುರಸಾ ವಕ್ತ್ರಮಶೀತಿಂ ಯೋಜನೋಚ್ಛ್ರಿತಂ || 5.1.164 || 164
- ಹನೂಮಾನನಲಪ್ರಖ್ಯೋ ನವತಿಂ ಯೋಜನೋಚ್ಛ್ರಿತಃ |
ಚಕಾರ ಸುರಸಾ ವಕ್ತ್ರಂ ಶತಯೋಜನಮಾಯತಂ || 5.1.165 || 165

- ತದ್ ದೃಷ್ಟ್ವಾ ವ್ಯಾದಿತಂ ತ್ವಾಸ್ಯಂ ವಾಯುಪುತ್ರಃ ಸ ಬುದ್ಧಿಮಾನ್ |
ದೀರ್ಘಜಿಹ್ವಂ ಸುರಸಯಾ ಸುಭೀಮಂ ನರಕೋಪಮಂ || 5.1.166 || 166
- ಸ ಸಂಕ್ಷಿಪ್ಯಾತ್ಮನಃ ಕಾಯಂ ಜೀಮೂತ ಇವ ಮಾರುತಿಃ |
ತಸ್ಮಿನ್ ಮುಹೂರ್ತೇ ಹನುಮಾನ್ ಬಭೂವಾಂಗುಷ್ಠಮಾತ್ರಕಃ || 5.1.167 || 167
- ಸೋಽಭಿಪದ್ಯಾಥ ತದ್ವಕ್ತ್ರಂ ನಿಷ್ಪತ್ಯ ಚ ಮಹಾಬಲಃ |
ಅಂತರಿಕ್ಷೇ ಸ್ಥಿತಃ ಶ್ರೀಮಾನಿದಂ ವಚನಮಬ್ರವೀತ್ || 5.1.168 || 168
- ಪ್ರವಿಷ್ಟೋಽಸ್ಮಿ ಹಿ ತೇ ವಕ್ತ್ರಂ ದಾಕ್ಷಾಯಣಿ ನಮೋಽಸ್ತು ತೇ |
ಗಮಿಷ್ಯೇ ಯತ್ರ ವೈದೇಹೀ ಸತ್ಯಶ್ಚಾಸೀದ್ ವರಸ್ತವ || 5.1.169 || 169
- ತಂ ದೃಷ್ಟ್ವಾ ವದನಾನುಕ್ತಂ ಚಂದ್ರಂ ರಾಹುಮುಖಾದಿವ |
ಅಬ್ರವೀತ್ ಸುರಸಾ ದೇವೀ ಸ್ವೇನ ರೂಪೇಣ ವಾನರಂ || 5.1.170 || 170
- ಅರ್ಥಸಿದ್ಧ್ಯೈ ಹರಿಶ್ರೇಷ್ಠ ಗಚ್ಛ ಸೌಮ್ಯ ಯಥಾಸುಖಂ |
ಸಮಾನಯ ಚ ವೈದೇಹೀಂ ರಾಘವೇಣ ಮಹಾತ್ಮನಾ || 5.1.171 || 171
- ತತ್ ತೃತೀಯಂ ಹನುಮತೋ ದೃಷ್ಟ್ವಾ ಕರ್ಮ ಸುದುಷ್ಕರಂ |
ಸಾಧುಸಾದ್ವಿತಿ ಭೂತಾನಿ ಪ್ರಶಶಂಸುಸ್ತದಾ ಹರಿಂ || 5.1.172 || 172
- ಸ ಸಾಗರಮನಾಧೃಷ್ಯಮಭ್ಯೇತ್ಯ ವರುಣಾಲಯಂ |
ಜಗಾಮಾಕಾಶಮಾವಿಶ್ಯ ವೇಗೇನ ಗರುಡೋಪಮಃ || 5.1.173 || 173
- ಸೇವಿತೇ ವಾರಿಧಾರಾಭಿಃ ಪತಗ್ಮಿಶ್ಚ ನಿಷೇವಿತೇ |
ಚರಿತೇ ಕೈಶಿಕಾಚಾರ್ಯೈರೈರಾವತನಿಷೇವಿತೇ || 5.1.174 || 174
- ಸಿಂಹಕುಂಜರಶಾರ್ದೂಲಪತಗೋರಗವಾಹನೈಃ |
ವಿಮಾನೈಃ ಸಂಪತದ್ವಿಶ್ಚ ವಿಮಲೈಃ ಸಮಲಂಕೃತೇ || 5.1.175 || 175

- ವಜ್ರಾಶನಿಸಮಸ್ಪರ್ಶೈಃ ಪಾವಕೈರಿವ ಶೋಭಿತೇ |
ಕೃತಪುಣ್ಯೈರ್ಮಹಾಭಾಗೈಃ ಸ್ವರ್ಗಜಿಧ್ಧಿರಧಿಷ್ಠಿತೇ || 5.1.176 || 176
- ವಹತಾ ಹವ್ಯಮತ್ಯಂತಂ ಸೇವಿತೇ ಚಿತ್ರಭಾನುನಾ |
ಗ್ರಹನಕ್ಷತ್ರಚಂದ್ರಾರ್ಕತಾರಾಗಣವಿಭೂಷಿತೇ || 5.1.177 || 177
- ಮಹರ್ಷಿಗಣಗಂಧರ್ವನಾಗಯಕ್ಷಸಮಾಕುಲೇ |
ವಿವಿಕ್ತೇ ವಿಮಲೇ ವಿಶ್ವೇ ವಿಶ್ವಾವಸುನಿಷೇವಿತೇ || 5.1.178 || 178
- ದೇವರಾಜಗಜಾಕ್ರಾಂತೇ ಚಂದ್ರಸೂರ್ಯಪಥೇ ಶಿವೇ |
ವಿತಾನೇ ಜೀವಲೋಕಸ್ಯ ವಿತತೇ ಬ್ರಹ್ಮನಿರ್ಮಿತೇ || 5.1.179 || 179
- ಬಹುಶಃ ಸೇವಿತೇ ವೀರೈರ್ವಿದ್ಯಾಧರಗಣೈರ್ವೃತೇ |
ಜಗಾಮ ವಾಯುಮಾರ್ಗೇ ಚ ಗರುತ್ಮಾನಿವ ಮಾರುತಿಃ || 5.1.180 || 180
- ಹನುಮಾನ್ ಮೇಘಜಾಲಾನಿ ಪ್ರಾಕರ್ಷನ್ ಮಾರುತೋ ಯಥಾ |
ಕಾಲಾಗುರುಸವರ್ಣಾನಿ ರಕ್ತಪೀತಸಿತಾನಿ ಚ || 5.1.181 || 181
- ಕಪಿನಾ ಕೃಷ್ಯಮಾಣಾನಿ ಮಹಾಭ್ರಾಣಿ ಚಕಾಶಿರೇ |
ಪ್ರವಿಶನ್ನಭ್ರಜಾಲಾನಿ ನಿಷ್ಪತಂಶ್ಚ ಪುನಃ ಪುನಃ || 5.1.182 || 182
- ಪ್ರಾವೃಷೀಂದುರಿವಾಭಾತಿ ನಿಷ್ಪತನ್ ಪ್ರವಿಶಂಸ್ತದಾ |
ಪ್ರದೃಶ್ಯಮಾನಃ ಸರ್ವತ್ರ ಹನೂಮಾನ್ ಮಾರುತಾತ್ಮಜಃ || 5.1.183 || 183
- ಭೇಜೇಽಂಬರಂ ನಿರಾಲಂಬಂ ಪಕ್ಷಯುಕ್ತ ಇವಾದ್ರಿರಾಟ್ |
ಪ್ಲವಮಾನಂ ತು ತಂ ದೃಷ್ಟ್ವಾ ಸಿಂಹಿಕಾ ನಾಮ ರಾಕ್ಷಸೀ || 5.1.184 || 184
- ಮನಸಾ ಚಿಂತಯಾಮಾಸ ಪ್ರವೃದ್ಧಾ ಕಾಮರೂಪಿಣೀ |
ಅದ್ಯ ದೀರ್ಘಸ್ಯ ಕಾಲಸ್ಯ ಭವಿಷ್ಯಾಮ್ಯಹಮಾಶಿತಾ || 5.1.185 || 185

- ಇದಂ ಮಮ ಮಹಾಸತ್ತ್ವಂ ಚಿರಸ್ಯ ವಶಮಾಗತಂ |
ಇತಿ ಸಂಚಿಂತ್ಯ ಮನಸಾ ಚ್ಛಾಯಾಮಸ್ಯ ಸಮಾಕ್ಷಿಪತ್ || 5.1.186 || 186
- ಛಾಯಾಯಾಂ ಗೃಹ್ಯಮಾಣಾಯಾಂ ಚಿಂತಯಾಮಾಸ ವಾನರಃ |
ಸಮಾಕ್ಷಿಪ್ತೋಽಸ್ಮಿ ಸಹಸಾ ಪಂಗೂಕೃತಪರಾಕ್ರಮಃ || 5.1.187 || 187
- ಪ್ರತಿಲೋಮೇನ ವಾತೇನ ಮಹಾನೌರಿವ ಸಾಗರೇ |
ತೀರ್ಯಗೂರ್ಧ್ವಮಧಶ್ಚೈವ ವೀಕ್ಷಮಾಣಸ್ತದಾ ಕಪಿಃ || 5.1.188 || 188
- ದದರ್ಶ ಸ ಮಹಾಸತ್ತ್ವಮುತ್ತಿಥಂ ಲವಣಾಂಭಸಿ |
ತದ್ ದೃಷ್ಟ್ವಾ ಚಿಂತಯಾಮಾಸ ಮಾರುತಿವಿಕೃತಾನನಾಂ || 5.1.189 || 189
- ಕಪಿರಾಜ್ಞಾ ಯಥಾಖ್ಯಾತಂ ಸತ್ತ್ವಮದ್ಭುತದರ್ಶನಂ |
ಛಾಯಾಗ್ರಾಹಿ ಮಹಾವೀರ್ಯಂ ತದಿದಂ ನಾತ್ರ ಸಂಶಯಃ || 5.1.190 || 190
- ಸ ತಾಂ ಬುದ್ಧ್ವಾರ್ಥತತ್ತ್ವೇನ ಸಿಂಹಿಕಾಂ ಮತಿಮಾನ್ ಕಪಿಃ |
ವ್ಯವರ್ಧತ ಮಹಾಕಾಯಃ ಪ್ರಾವೃಷೀವ ಬಲಾಹಕಃ || 5.1.191 || 191
- ತಸ್ಯ ಸಾ ಕಾಯಮುದ್ವೀಕ್ಷ್ಯ ವರ್ಧಮಾನಂ ಮಹಾಕಪೇಃ |
ವಕ್ತ್ರಂ ಪ್ರಸಾರಯಾಮಾಸ ಪಾತಾಲಾಂಬರಸಂನಿಭಂ || 5.1.192 || 192
- ಘನರಾಜೀವ ಗರ್ಜಂತೀ ವಾನರಂ ಸಮಭಿದ್ರವತ್ |
ಸ ದದರ್ಶ ತತಸ್ತಸ್ಯಾ ವಿಕೃತಂ ಸುಮಹನ್ಮುಖಂ || 5.1.193 || 193
- ಕಾಯಮಾತ್ರಂ ಚ ಮೇಧಾವೀ ಮರ್ಮಾಣಿ ಚ ಮಹಾಕಪಿಃ |
ಸ ತಸ್ಯಾ ವಿಕೃತೇ ವಕ್ತ್ರೇ ವಜ್ರಸಂಹನನಃ ಕಪಿಃ || 5.1.194 || 194
- ಸಂಕ್ಷಿಪ್ಯ ಮುಹುರಾತ್ಮಾನಂ ನಿಪಪಾತ ಮಹಾಕಪಿಃ |
ಆಸ್ಯೇ ತಸ್ಯಾ ನಿಮಜ್ಜಂತಂ ದದೃಶುಃ ಸಿದ್ಧಚಾರಣಾಃ || 5.1.195 || 195
- ಗ್ರಸ್ಯಮಾನಂ ಯಥಾ ಚಂದ್ರಂ ಪೂರ್ಣಂ ಪರ್ವಣಿ ರಾಹುಣಾ |
ತತಸ್ತಸ್ಯಾ ನಖೈಸ್ತೀಕ್ಷ್ಣೈರ್ಮರ್ಮಾಣ್ಯುತ್ಕೃತ್ಯ ವಾನರಃ || 5.1.196 || 196

- ಉತ್ಪಪಾತಾಥ ವೇಗೇನ ಮನಃಸಂಪಾತವಿಕ್ರಮಃ |
ತಾಂ ತು ದಿಷ್ಟ್ಯಾ ಚ ಧೃತ್ಯಾ ಚ ದಾಕ್ಷಿಣ್ಯೇನ ನಿಪಾತ್ಯ ಸಃ || 5.1.197 || 197
- ಕಪಿಪ್ರವೀರೋ ವೇಗೇನ ವವೃಧೇ ಪುನರಾತ್ಮವಾನ್ |
ಹೃತಹೃತ್ಸಾ ಹನುಮತಾ ಪಪಾತ ವಿಧುರಾಂಭಸಿ |
ಸ್ವಯಂಭುವೈವ ಹನುಮಾನ್ ಸೃಷ್ಟಸ್ತಸ್ಯಾ ನಿಪಾತನೇ || 5.1.198 || 198
- ತಾಂ ಹತಾಂ ವಾನರೇಣಾಶು ಪತಿತಾಂ ವೀಕ್ಷ್ಯ ಸಿಂಹಿಕಾಂ |
ಭೂತಾನ್ಯಾಕಾಶಚಾರೀಣಿ ತಮೂಚುಃ ಪ್ಲವಗೋತ್ತಮಂ || 5.1.199 || 199
- ಭೀಮಮದ್ಯ ಕೃತಂ ಕರ್ಮ ಮಹತ್ಸತ್ತ್ವಂ ತ್ವಯಾ ಹತಂ |
ಸಾಧಯಾರ್ಥಮಭಿಪ್ರೇತಮರಿಷ್ಟಂ ಪ್ಲವತಾಂ ವರ || 5.1.200 || 200
- ಯಸ್ಯ ತ್ವೇತಾನಿ ಚತ್ವಾರಿ ವಾನರೇಂದ್ರ ಯಥಾ ತವ |
ಧೃತಿದೃಷ್ಟಿರ್ಮತಿರ್ದಾರ್ಕ್ಷ್ಯಂ ಸ ಕರ್ಮಸು ನ ಸೀದತಿ || 5.1.201 || 201
- ಸ ತೈಃ ಸಂಪೂಜಿತಃ ಪೂಜ್ಯಃ ಪ್ರತಿಪನ್ನಪ್ರಯೋಜನೈಃ |
ಜಗಾಮಾಕಾಶಮಾವಿಶ್ಯ ಪನ್ನಗಾಶನವತ್ ಕಪಿಃ || 5.1.202 || 202
- ಪ್ರಾಪ್ತಭೂಯಿಷ್ಯಪಾರಸ್ತು ಸರ್ವತಃ ಪರಿಲೋಕಯನ್ |
ಯೋಜನಾನಾಂ ಶತಸ್ಯಾಂತೇ ವನರಾಜೀಂ ದದರ್ಶ ಸಃ || 5.1.203 || 203
- ದದರ್ಶ ಚ ಪತನ್ನೇವ ವಿವಿಧದ್ರುಮಭೂಷಿತಂ |
ದ್ವೀಪಂ ಶಾಖಾಮೃಗಶ್ರೇಷ್ಠೋ ಮಲಯೋಪವನಾನಿ ಚ || 5.1.204 || 204
- ಸಾಗರಂ ಸಾಗರಾನೂಪಾನ್ ಸಾಗರಾನೂಪಜಾನ್ ದ್ರುಮಾನ್ |
ಸಾಗರಸ್ಯ ಚ ಪತ್ನೀನಾಂ ಮುಖಾನ್ಯಪಿ ವಿಲೋಕಯತ್ || 5.1.205 || 205
- ಸ ಮಹಾಮೇಘಸಂಕಾಶಂ ಸಮೀಕ್ಷ್ಯಾತ್ಮಾನಮಾತ್ಮವಾನ್ |
ನಿರುಂಧಂತಮಿವಾಕಾಶಂ ಚಕಾರ ಮತಿಮಾನ್ ಮತಿಂ || 5.1.206 || 206

- ಕಾಯವೃದ್ಧಿಂ ಪ್ರವೇಗಂ ಚ ಮಮ ದೃಷ್ಟೈವ ರಾಕ್ಷಸಾಃ |
ಮಯಿ ಕೌತೂಹಲಂ ಕುರ್ಯುರಿತಿ ಮೇನೇ ಮಹಾಮತಿಃ || 5.1.207 || 207
- ತತಃ ಶರೀರಂ ಸಂಕ್ಷಿಪ್ಯ ತನ್ಮಹೀಧರಸಂನಿಭಂ |
ಪುನಃ ಪ್ರಕೃತಿಮಾಪೇದೇ ವೀತಮೋಹ ಇವಾತ್ಮವಾನ್ || 5.1.208 || 208
- ತದ್ರೂಪಮತಿಸಂಕ್ಷಿಪ್ಯ ಹನೂಮಾನ್ ಪ್ರಕೃತೌ ಸ್ಥಿತಃ |
ತ್ರೀನ್ ಕ್ರಮಾನಿವ ವಿಕ್ರಮ್ಯ ಬಲಿವೀರ್ಯಹರೋ ಹರಿಃ || 5.1.209 || 209
- ಸ ಚಾರುನಾನಾವಿಧರೂಪಧಾರೀ
ಪರಂ ಸಮಾಸಾದ್ಯ ಸಮುದ್ರತೀರಂ |
ಪರೈರಶಕ್ಯಂ ಪ್ರತಿಪನ್ನರೂಪಃ
ಸಮೀಕ್ಷಿತಾತ್ಮಾ ಸಮವೇಕ್ಷಿತಾರ್ಥಃ || 5.1.210 || 210
- ತತಃ ಸ ಲಂಬಸ್ಯ ಗಿರೇಃ ಸಮೃದ್ಧೇ
ವಿಚಿತ್ರಕೂಟೇ ನಿಪಪಾತ ಕೂಟೇ |
ಸಕೇತಕೋದ್ದಾಲಕನಾರಿಕೇಲೇ
ಮಹಾಭ್ರಕೂಟಪ್ರತಿಮೋ ಮಹಾತ್ಮಾ || 5.1.211 || 211
- ತತಸ್ತು ಸಂಪ್ರಾಪ್ಯ ಸಮುದ್ರತೀರಂ
ಸಮೀಕ್ಷ್ಯ ಲಂಕಾಂ ಗಿರಿವರ್ಯಮೂರ್ಧ್ನಿ |
ಕಪಿಸ್ತು ತಸ್ಮಿನ್ ನಿಪಪಾತ ಪರ್ವತೇ
ವಿಧೂಯ ರೂಪಂ ವ್ಯಥಯನ್ಮೃಗದ್ವಿಜಾನ್ || 5.1.212 || 212
- ಸ ಸಾಗರಂ ದಾನವಪನ್ನಗಾಯುತಂ
ಬಲೇನ ವಿಕ್ರಮ್ಯ ಮಹೋರ್ಮಿಮಾಲಿನಂ |
ನಿಪತ್ಯ ತೀರೇ ಚ ಮಹೋದಧೇಸ್ತದಾ
ದದರ್ಶ ಲಂಕಾಮಮರಾವತೀಮಿವ || 5.1.213 || 213

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ

ಪ್ರಥಮಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ದ್ವಿತೀಯಃ ಸರ್ಗಃ ||

ಲಂಕಾಪುರ್ಯಾ ವರ್ಣನಂ ತತ್ರ ಪ್ರವೇಶವಿಷಯೇ ಹನುಮತೋ ವಿಚಾರೋ

ಲಘುರೂಪಧರಸ್ಯ ತಸ್ಯ ಪುರ್ಯಾಂ ಪ್ರವೇಶಸ್ತದಾನೀಂ

ಚಂದ್ರೋದಯಶೋಭಾಯಾ ವರ್ಣನಂ

ಸ ಸಾಗರಮನಾಧೃಷ್ಯಮತಿಕ್ರಮ್ಯ ಮಹಾಬಲಃ |

ತ್ರಿಕೂಟಸ್ಯ ತಟೇ ಲಂಕಾಂ ಸ್ಥಿತಃ ಸ್ವಸ್ಥೋ ದದರ್ಶ ಹ || 5.2.1 ||

214

ತತಃ ಪಾದಪಮುಕ್ತೇನ ಪುಷ್ಪವರ್ಷೇಣ ವೀರ್ಯವಾನ್ |

ಅಭಿವೃಷ್ಟಸ್ತತಸ್ತತ್ರ ಬಭೌ ಪುಷ್ಪಮಯೋ ಹರಿಃ || 5.2.2 ||

215

ಯೋಜನಾನಾಂ ಶತಂ ಶ್ರೀಮಾಂಸ್ತೀರ್ತ್ವಾಪ್ಯುತ್ತಮವಿಕ್ರಮಃ |

ಅನಿಃಶ್ವಸನ್ ಕಪಿಸ್ತತ್ರ ನ ಗ್ಲಾನಿಮಧಿಗಚ್ಛತಿ || 5.2.3 ||

216

ಶತಾನ್ಯಹಂ ಯೋಜನಾನಾಂ ಕ್ರಮೇಯಂ ಸುಬಹೂನ್ಯಪಿ |

ಕಿಂ ಪುನಃ ಸಾಗರಸ್ಯಾಂತಂ ಸಂಖ್ಯಾತಂ ಶತಯೋಜನಂ || 5.2.4 ||

217

ಸ ತು ವೀರ್ಯವತಾಂ ಶ್ರೇಷ್ಠಃ ಪ್ಲವತಾಮಪಿ ಚೋತ್ತಮಃ |

ಜಗಾಮ ವೇಗವಾನ್ ಲಂಕಾಂ ಲಂಘಯಿತ್ವಾ ಮಹೋದಧಿಂ || 5.2.5 ||

218

ಶಾದ್ವಲಾನಿ ಚ ನೀಲಾನಿ ಗಂಧವಂತಿ ವನಾನಿ ಚ |

ಮಧುಮಂತಿ ಚ ಮಧ್ಯೇನ ಜಗಾಮ ನಗವಂತಿ ಚ || 5.2.6 ||

219

ಶೈಲಾಂಶ್ಚ ತರುಸಂಛನ್ನಾನ್ ವನರಾಜೀಶ್ಚ ಪುಷ್ಪಿತಾಃ |

ಅಭಿಚಕ್ರಾಮ ತೇಜಸ್ವೀ ಹನೂಮಾನ್ ಪ್ಲವಗರ್ಷಭಃ || 5.2.7 ||

220

ಸ ತಸ್ಮಿನ್ನಚಲೇ ತಿಷ್ಠನ್ ವನಾನ್ಯುಪವನಾನಿ ಚ |

ಸ ನಗಾಗ್ರೇ ಸ್ಥಿತಾಂ ಲಂಕಾಂ ದದರ್ಶ ಪವನಾತ್ಮಜಃ || 5.2.8 ||

221

- ಸರಲಾನ್ ಕರ್ಣಿಕಾರಾಂಶ್ಚ ಖರ್ಜೂರಾಂಶ್ಚ ಸುಪುಷ್ಪಿತಾನ್ |
ಪ್ರಿಯಾಲಾನ್ ಮುಚುಲಿಂದಾಂಶ್ಚ ಕುಟಜಾನ್ ಕೇತಕಾನಪಿ || 5.2.9 || 222
- ಪ್ರಿಯಂಗೂನ್ ಗಂಧಪೂರ್ಣಾಂಶ್ಚ ನೀಪಾನ್ ಸಪ್ತಚ್ಛದಾಂಸ್ತಥಾ |
ಅಸನಾನ್ ಕೋವಿದಾರಾಂಶ್ಚ ಕರವೀರಾಂಶ್ಚ ಪುಷ್ಪಿತಾನ್ || 5.2.10 || 223
- ಪುಷ್ಪಭಾರನಿಬದ್ಧಾಂಶ್ಚ ತಥಾ ಮುಕುಲಿತಾನಪಿ |
ಪಾದಪಾನ್ ವಿಹಗಾಕೀರ್ಣಾನ್ ಪವನಾಧೂತಮಸ್ತುಕಾನ್ || 5.2.11 || 224
- ಹಂಸಕಾರಂಡವಾಕೀರ್ಣಾ ವಾಪೀಃ ಪದ್ಮೋತ್ಪಲಾವೃತಾಃ |
ಆಕ್ರೀಡಾನ್ ವಿವಿಧಾನ್ ರಮ್ಯಾನ್ ವಿವಿಧಾಂಶ್ಚ ಜಲಾಶಯಾನ್ || 5.2.12 || 225
- ಸಂತತಾನ್ ವಿವಿಧೈರ್ವೃಕ್ಷೈಃ ಸರ್ವತುಫಲಪುಷ್ಪಿತ್ರೈಃ |
ಉದ್ಯಾನಾನಿ ಚ ರಮ್ಯಾಣಿ ದದರ್ಶ ಕಪಿಕುಂಜರಃ || 5.2.13 || 226
- ಸಮಾಸಾದ್ಯ ಚ ಲಕ್ಷ್ಮೀವಾನ್ ಲಂಕಾಂ ರಾವಣಪಾಲಿತಾಂ |
ಪರಿಖಾಭಿಃ ಸಪದ್ಮಾಭಿಃ ಸೋತ್ಪಲಾಭಿರಲಂಕೃತಾಂ || 5.2.14 || 227
- ಸೀತಾಪಹರಣಾತ್ ತೇನ ರಾವಣೇನ ಸುರಕ್ಷಿತಾಂ |
ಸಮಂತಾದ್ ವಿಚರದ್ಭಿಶ್ಚ ರಾಕ್ಷಸೈರುಗ್ರಧನ್ವಿಭಿಃ || 5.2.15 || 228
- ಕಾಂಚನೇನಾವೃತಾಂ ರಮ್ಯಾಂ ಪ್ರಾಕಾರೇಣ ಮಹಾಪುರೀಂ |
ಗೃಹೈಶ್ಚ ಗಿರಿಸಂಕಾಶೈಃ ಶಾರದಾಂಬುದಸನ್ನಿಭೈಃ || 5.2.16 || 229
- ಪಾಂಡುರಾಭಿಃ ಪ್ರತೋಲೀಭಿರುಚ್ಚಾಭಿರಭಿಸಂವೃತಾಂ |
ಅಟ್ಟಾಲಕಶತಾಕೀರ್ಣಾಂ ಪತಾಕಾಧ್ವಜಶೋಭಿತಾಂ || 5.2.17 || 230
- ತೋರಣೈಃ ಕಾಂಚನೈರ್ದಿವ್ಯೈರ್ಲತಾಪಂಕ್ತಿವಿರಾಜಿತ್ರೈಃ |
ದದರ್ಶ ಹನುಮಾನ್ ಲಂಕಾಂ ದೇವೋ ದೇವಪುರೀಮಿವ || 5.2.18 || 231
- ಗಿರಿಮೂರ್ಧ್ನಿ ಸ್ಥಿತಾಂ ಲಂಕಾಂ ಪಾಂಡುರೈರ್ಭವನೈಃ ಶುಭೈಃ |
ದದರ್ಶ ಸ ಕಪಿಃ ಶ್ರೀಮಾನ್ ಪುರೀಮಾಕಾಶಗಾಮಿವ || 5.2.19 || 232

- ಪಾಲಿತಾಂ ರಾಕ್ಷಸೇಂದ್ರೇಣ ನಿರ್ಮಿತಾಂ ವಿಶ್ವಕರ್ಮಣಾ |
ಪ್ಲವಮಾನಾಮಿವಾಕಾಶೇ ದದರ್ಶ ಹನುಮಾನ್ ಕಪಿಃ || 5.2.20 || 233
- ವಪ್ರಪ್ರಾಕಾರಜಘನಾಂ ವಿಪುಲಾಂಬುವನಾಂಬರಾಂ |
ಶತಘ್ನೀಶೂಲಕೇಶಾಂತಾಮಟ್ಟಾಲಕಾವತಂಸಕಾಂ || 5.2.21 || 234
- ಮನಸೇವ ಕೃತಾಂ ಲಂಕಾಂ ನಿರ್ಮಿತಾಂ ವಿಶ್ವಕರ್ಮಣಾ |
ದ್ವಾರಮುತ್ತರಮಾಸಾದ್ಯ ಚಿಂತಯಾಮಾಸ ವಾನರಃ || 5.2.22 || 235
- ಕೈಲಾಸನಿಲಯಪ್ರಖ್ಯಮಾಲಿಖಂತಮಿವಾಂಬರಂ |
ಧ್ರಿಯಮಾಣಮಿವಾಕಾಶಮುಚ್ಛ್ರಿ ತೈರ್ಭವನೋತ್ತಮೈಃ || 5.2.23 || 236
- ಸಂಪೂರ್ಣಾಂ ರಾಕ್ಷಸೈರ್ಘೋರೈರ್ನಾಗೈರ್ಭೋಗವತೀಮಿವ |
ಅಚಿಂತ್ಯಾಂ ಸುಕೃತಾಂ ಸ್ಪಷ್ಟಾಂ ಕುಬೇರಾಧ್ಯುಷಿತಾಂ ಪುರಾ || 5.2.24 || 237
- ದಂಷ್ಟ್ರಾಭಿರ್ಬಹುಭಿಃ ಶೂರೈಃ ಶೂಲಪಟ್ಟಿಶಪಾಣಿಭಿಃ |
ರಕ್ಷಿತಾಂ ರಾಕ್ಷಸೈರ್ಘೋರೈರ್ಗುಹಾಮಾಶೀವಿಷೈರಿವ || 5.2.25 || 238
- ತಸ್ಯಾಶ್ಚ ಮಹತೀಂ ಗುಪ್ತಿಂ ಸಾಗರಂ ಚ ನಿರೀಕ್ಷ್ಯ ಸಃ |
ರಾವಣಂ ಚ ರಿಪುಂ ಘೋರಂ ಚಿಂತಯಾಮಾಸ ವಾನರಃ || 5.2.26 || 239
- ಆಗತ್ಯಾಪೀಹ ಹರಯೋ ಭವಿಷ್ಯಂತಿ ನಿರರ್ಥಕಾಃ |
ನಹಿ ಯುದ್ಧೇನ ವೈ ಲಂಕಾ ಶಕ್ಯಾ ಜೇತುಂ ಸುರೈರಪಿ || 5.2.27 || 240
- ಇಮಾಂ ತ್ವವಿಷಮಾಂ ಲಂಕಾಂ ದುರ್ಗಾಂ ರಾವಣಪಾಲಿತಾಂ |
ಪ್ರಾಪ್ಯಾಪಿ ಸುಮಹಾಬಾಹುಃ ಕಿಂ ಕರಿಷ್ಯತಿ ರಾಘವಃ || 5.2.28 || 241
- ಅವಕಾಶೋ ನ ಸಾಮ್ನಸ್ತು ರಾಕ್ಷಸೇಷ್ಟಭಿಗಮ್ಯತೇ |
ನ ದಾನಸ್ಯ ನ ಭೇದಸ್ಯ ನೈವ ಯುದ್ಧಸ್ಯ ದೃಶ್ಯತೇ || 5.2.29 || 242

- ಚತುರ್ಣಾಮೇವ ಹಿ ಗತಿರ್ವಾನರಾಣಾಂ ತರಸ್ವಿನಾಂ |
ವಾಲಿಪುತ್ರಸ್ಯ ನೀಲಸ್ಯ ಮಮ ರಾಜ್ಞಶ್ಚ ಧೀಮತಃ || 5.2.30 || 243
- ಯಾವಜ್ಜಾನಾಮಿ ವೈದೇಹೀಂ ಯದಿ ಜೀವತಿ ವಾ ನ ವಾ |
ತತ್ರೈವ ಚಿಂತಯಿಷ್ಯಾಮಿ ದೃಷ್ಟ್ವಾ ತಾಂ ಜನಕಾತ್ಮಜಾಂ || 5.2.31 || 244
- ತತಃ ಸ ಚಿಂತಯಾಮಾಸ ಮುಹೂರ್ತಂ ಕಪಿಕುಂಜರಃ |
ಗಿರೇಃ ಶೃಂಗೇ ಸ್ಥಿತಸ್ತಸ್ಮಿನ್ ರಾಮಸ್ಯಾಭ್ಯುದಯಂ ತತಃ || 5.2.32 || 245
- ಅನೇನ ರೂಪೇಣ ಮಯಾ ನ ಶಕ್ಯಾ ರಕ್ಷಸಾಂ ಪುರೀ |
ಪ್ರವೇಷ್ಟುಂ ರಾಕ್ಷಸೈರ್ಗುಪ್ತಾ ಕ್ರೂರೈರ್ಬಲಸಮನ್ವಿತೈಃ || 5.2.33 || 246
- ಮಹೌಜಸೋ ಮಹಾವೀರ್ಯಾ ಬಲವಂತಶ್ಚ ರಾಕ್ಷಸಾಃ |
ವಂಚನೀಯಾ ಮಯಾ ಸರ್ವೇ ಜಾನಕೀಂ ಪರಿಮಾರ್ಗತಾ || 5.2.34 || 247
- ಲಕ್ಷ್ಯಲಕ್ಷ್ಯೇಣ ರೂಪೇಣ ರಾತ್ರೌ ಲಂಕಾಪುರೀ ಮಯಾ |
ಪ್ರಾಪ್ತಕಾಲಂ ಪ್ರವೇಷ್ಟುಂ ಮೇ ಕೃತ್ಯಂ ಸಾಧಯಿತುಂ ಮಹತ್ || 5.2.35 || 248
- ತಾಂ ಪುರೀಂ ತಾದೃಶೀಂ ದೃಷ್ಟ್ವಾ ದುರಾಧರ್ಷಾಂ ಸುರಾಸುರೈಃ |
ಹನೂಮಾಂಶ್ಚಿಂತಯಾಮಾಸ ವಿನಿಃಶ್ವಸ್ಯ ಮುಹುರ್ಮುಹುಃ || 5.2.36 || 249
- ಕೇನೋಪಾಯೇನ ಪಶ್ಯೇಯಂ ಮೈಥಿಲೀಂ ಜನಕಾತ್ಮಜಾಂ |
ಅದೃಷ್ಟೋ ರಾಕ್ಷಸೇಂದ್ರೇಣ ರಾವಣೇನ ದುರಾತ್ಮನಾ || 5.2.37 || 250
- ನ ವಿನಶ್ಯೇತ್ ಕಥಂ ಕಾರ್ಯಂ ರಾಮಸ್ಯ ವಿದಿತಾತ್ಮನಃ |
ಏಕಾಮೇಕಸ್ತು ಪಶ್ಯೇಯಂ ರಹಿತೇ ಜನಕಾತ್ಮಜಾಂ || 5.2.38 || 251
- ಭೂತಾಶ್ಚಾರ್ಥಾ ವಿನಶ್ಯಂತಿ ದೇಶಕಾಲವಿರೋಧಿತಾಃ |
ವಿಕ್ಲವಂ ದೂತಮಾಸಾದ್ಯ ತಮಃ ಸೂರ್ಯೋದಯೇ ಯಥಾ || 5.2.39 || 252
- ಅರ್ಥಾನರ್ಥಾಂತರೇ ಬುದ್ಧಿರ್ನಿಶ್ಚಿತಾಪಿ ನ ಶೋಭತೇ |
ಘಾತಯಂತೀಹ ಕಾರ್ಯಾಣಿ ದೂತಾಃ ಪಂಡಿತಮಾನಿನಃ || 5.2.40 || 253

- ನ ವಿನಶ್ಯೇತ್ ಕಥಂ ಕಾರ್ಯಂ ವೈಕ್ಲವ್ಯಂ ನ ಕಥಂ ಭವೇತ್ |
ಲಂಘನಂ ಚ ಸಮುದ್ರಸ್ಯ ಕಥಂ ನು ನ ಭವೇದ್ ವೃಥಾ || 5.2.41 || 254
- ಮಯಿ ದೃಷ್ಟೇ ತು ರಕ್ಷೋಭೀ ರಾಮಸ್ಯ ವಿದಿತಾತ್ಮನಃ |
ಭವೇದ್ ವ್ಯರ್ಥಮಿದಂ ಕಾರ್ಯಂ ರಾವಣಾನರ್ಥಮಿಚ್ಛತಃ || 5.2.42 || 255
- ನಹಿ ಶಕ್ಯಂ ಕ್ವಚಿತ್ ಸ್ಥಾತುಮವಿಜ್ಞಾತೇನ ರಾಕ್ಷಸೈಃ |
ಅಪಿ ರಾಕ್ಷಸರೂಪೇಣ ಕಿಮುತಾನ್ಯೇನ ಕೇನಚಿತ್ || 5.2.43 || 256
- ವಾಯುರಪ್ಯತ್ರ ನಾಜ್ಞಾತಶ್ಚರೇದಿತಿ ಮತಿರ್ಮಮ |
ನಹ್ಯತ್ರಾವಿದಿತಂ ಕಿಂಚಿದ್ ರಕ್ಷಸಾಂ ಭೀಮಕರ್ಮಣಾಂ || 5.2.44 || 257
- ಇಹಾಹಂ ಯದಿ ತಿಷ್ಠಾಮಿ ಸ್ವೇನ ರೂಪೇಣ ಸಂವೃತಃ |
ವಿನಾಶಮುಪಯಾಸ್ಯಾಮಿ ಭರ್ತುರರ್ಥಶ್ಚ ಹಾಸ್ಯತಿ || 5.2.45 || 258
- ತದಹಂ ಸ್ವೇನ ರೂಪೇಣ ರಜನ್ಯಾಂ ಹ್ರಸ್ವತಾಂ ಗತಃ |
ಲಂಕಾಮಭಿಪತಿಷ್ಯಾಮಿ ರಾಘವಸ್ಯಾರ್ಥಸಿದ್ಧಯೇ || 5.2.46 || 259
- ರಾವಣಸ್ಯ ಪುರೀಂ ರಾತ್ರೌ ಪ್ರವಿಶ್ಯ ಸುದುರಾಸದಾಂ |
ಪ್ರವಿಶ್ಯ ಭವನಂ ಸರ್ವಂ ದ್ರಕ್ಷ್ಯಾಮಿ ಜನಕಾತ್ಮಜಾಂ || 5.2.47 || 260
- ಇತಿ ನಿಶ್ಚಿತ್ಯ ಹನುಮಾನ್ ಸೂರ್ಯಸ್ಯಾಸ್ತಮಯಂ ಕಪಿಃ |
ಆಚಕಾಂಕ್ಷೇ ತದಾ ವೀರೋ ವೈದೇಹ್ಯಾ ದರ್ಶನೋತ್ಸುಕಃ || 5.2.48 || 261
- ಸೂರ್ಯೇ ಚಾಸ್ತಂ ಗತೇ ರಾತ್ರೌ ದೇಹಂ ಸಂಕ್ಷಿಪ್ಯ ಮಾರುತಿಃ |
ವೃಷದಂಶಕಮಾತ್ರೋಽಥ ಬಭೂವಾದ್ಭುತದರ್ಶನಃ || 5.2.49 || 262
- ಪ್ರದೋಷಕಾಲೇ ಹನುಮಾಂಸ್ತೂರ್ಣಮುತ್ಪತ್ಯ ವೀರ್ಯವಾನ್ |
ಪ್ರವಿವೇಶ ಪುರೀಂ ರಮ್ಯಾಂ ಪ್ರವಿಭಕ್ತಮಹಾಪಥಾಂ || 5.2.50 || 263
- ಪ್ರಾಸಾದಮಾಲಾವಿತತಾಂ ಸ್ತಂಭೈಃ ಕಾಂಚನಸನ್ನಿಭೈಃ |
ಶಾತಕುಂಭನಿಭೈರ್ಜಾಲೈರ್ಗಂಧರ್ವನಗರೋಪಮಾಂ || 5.2.51 || 264

- ಸಪ್ತಭೌಮಾಷ್ಟಭೌಮೈಶ್ಚ ಸ ದದರ್ಶ ಮಹಾಪುರೀಂ |
ತಲೈಃ ಸ್ಫಟಿಕಸಂಕೀರ್ಣೈಃ ಕಾರ್ತಸ್ವರವಿಭೂಷಿತೈಃ || 5.2.52 || 265
- ವೈದೂರ್ಯಮಣಿಚಿತ್ರೈಶ್ಚ ಮುಕ್ತಾಜಾಲವಿಭೂಷಿತೈಃ |
ತೈಸ್ತೈಃ ಶುಶುಭಿರೇ ತಾನಿ ಭವನಾನ್ಯತ್ರ ರಕ್ಷಸಾಂ || 5.2.53 || 266
- ಕಾಂಚನಾನಿ ವಿಚಿತ್ರಾಣಿ ತೋರಣಾನಿ ಚ ರಕ್ಷಸಾಂ |
ಲಂಕಾಮುದ್ಯೋತಯಾಮಾಸುಃ ಸರ್ವತಃ ಸಮಲಂಕೃತಾಂ || 5.2.54 || 267
- ಅಚಿಂತ್ಯಾಮದ್ಭೂತಾಕಾರಾಂ ದೃಷ್ಟ್ವಾ ಲಂಕಾಂ ಮಹಾಕಪಿಃ |
ಆಸೀದ್ ವಿಷಣ್ಣೋ ಹೃಷ್ಟಶ್ಚ ವೈದೇಹ್ಯಾ ದರ್ಶನೋತ್ಸುಕಃ || 5.2.55 || 268
- ಸ ಪಾಂಡುರಾವಿದ್ಧವಿಮಾನಮಾಲಿನೀಂ
ಮಹಾರ್ಹಜಾಂಬೂನದಜಾಲತೋರಣಾಂ |
ಯಶಸ್ವಿನೀಂ ರಾವಣಬಾಹುಪಾಲಿತಾಂ
ಕ್ಷಪಾಚರೈರ್ಭೀಮಬಲೈಃ ಸುಪಾಲಿತಾಂ || 5.2.56 || 269
- ಚಂದ್ರೋಽಪಿ ಸಾಚಿವ್ಯಮಿವಾಸ್ಯ ಕುರ್ವಂ -
ಸ್ತಾರಾಗಣೈರ್ಮಧ್ಯಗತೋ ವಿರಾಜನ್ |
ಜ್ಯೋತ್ಸ್ನಾವಿತಾನೇನ ವಿತತ್ಯ ಲೋಕಾ -
ನುತ್ತಿಷ್ಠತೇಽನೇಕಸಹಸ್ರರಶ್ಮಿಃ || 5.2.57 || 270
- ಶಂಖಪ್ರಭಂ ಕ್ಷೀರಮೃಣಾಲವರ್ಣಂ -
ಮುದ್ಗಚ್ಛಮಾನಂ ವ್ಯವಭಾಸಮಾನಂ |
ದದರ್ಶ ಚಂದ್ರಂ ಸ ಕಪಿಪ್ರವೀರಃ
ಪೋಪ್ಲೂಯಮಾನಂ ಸರಸೀವ ಹಂಸಂ || 5.2.58 || 271
- || ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ದ್ವಿತೀಯಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ತೃತೀಯಃ ಸರ್ಗಃ ||

ಲಂಕಾಮವಲೋಕ್ಯ ಹನುಮತೋ ವಿಸ್ಮಯಸ್ತತ್ರ ಪ್ರವಿಶತಸ್ತಸ್ಯ
ಲಂಕಯಾವರೋಧಸ್ತತ್ರ ಹಾರೇಣ ಪೀಡಿತಯಾ ತಯಾ ತಸ್ಮೈ ಪುರ್ಯ್ಯಾಂ
ಪ್ರವೇಷ್ಟುಮನುಮತಿದಾನಂ

ಸ ಲಂಬಶಿಖರೇ ಲಂಬೇ ಲಂಬತೋಯದಸನ್ನಿಭೇ |

ಸತ್ತ್ವಮಾಸ್ಥಾಯ ಮೇಧಾವೀ ಹನುಮಾನ್ ಮಾರುತಾತ್ಮಜಃ || 5.3.1 ||

272

ನಿಶಿ ಲಂಕಾಂ ಮಹಾಸತ್ತೋ ವಿವೇಶ ಕಪಿಕುಂಜರಃ |

ರಮ್ಯಕಾನನತೋಯಾಥ್ಯಾಂ ಪುರೀಂ ರಾವಣಪಾಲಿತಾಂ || 5.3.2 ||

273

ಶಾರದಾಂಬುಧರಪ್ರಖ್ಯೈರ್ಭವನೈರುಪಶೋಭಿತಾಂ |

ಸಾಗರೋಪಮನಿರ್ಘೋಷಾಂ ಸಾಗರಾನಿಲಸೇವಿತಾಂ || 5.3.3 ||

274

ಸುಪುಷ್ಟಬಲಸಂಪುಷ್ಟಾಂ ಯಥೈವ ವಿಟಪಾವತೀಂ |

ಚಾರುತೋರಣನಿಯೂಹಾಂ ಪಾಂಡುರದ್ವಾರತೋರಣಾಂ || 5.3.4 ||

275

ಭುಜಗಾಚರಿತಾಂ ಗುಪ್ತಾಂ ಶುಭಾಂ ಭೋಗವತೀಮಿವ |

ತಾಂ ಸವಿದ್ಯುದ್ಧನಾಕೀರ್ಣಾಂ ಜ್ಯೋತಿರ್ಗಣನಿಷೇವಿತಾಂ || 5.3.5 ||

276

ಚಂಡಮಾರುತನಿರ್ಹ್ರಾದಾಂ ಯಥಾ ಚಾಪ್ಯಮರಾವತೀಂ |

ಶಾತಕುಂಭೇನ ಮಹತಾ ಪ್ರಾಕಾರೇಣಾಭಿಸಂವೃತಾಂ || 5.3.6 ||

277

ಕಿಂಕಿಣೀಜಾಲಘೋಷಾಭಿಃ ಪತಾಕಾಭಿರಲಂಕೃತಾಂ |

ಆಸಾದ್ಯ ಸಹಸಾ ಹೃಷ್ಟಃ ಪ್ರಾಕಾರಮಭಿಪೇದಿವಾನ್ || 5.3.7 ||

278

ವಿಸ್ಮಯಾವಿಷ್ಟಹೃದಯಃ ಪುರೀಮಾಲೋಕ್ಯ ಸರ್ವತಃ |

ಜಾಂಬೂನದಮಯೈರ್ವಾರ್ಷೈರ್ವೈದೂರ್ಯಕೃತವೇದಿಕೈಃ || 5.3.8 ||

279

- ವಜ್ರಸ್ಥಟಿಕಮುಕ್ತಾಭಿರ್ಮಣಿಕುಟ್ಟಿಮಭೂಷಿತೈಃ |
ತಪ್ತಹಾಟಿಕನಿಯೂಹೈ ರಾಜತಾಮಲಪಾಂಡುರೈಃ || 5.3.9 || 280
- ವೈದೂರ್ಯಕೃತಸೋಪಾನೈಃ ಸ್ಥಾಟಿಕಾಂತರಪಾಂಸುಭಿಃ |
ಚಾರುಸಂಜವನೋಪೇತೈಃ ಖಮಿವೋತ್ಪತಿತೈಃ ಶುಭೈಃ || 5.3.10 || 281
- ಕ್ರೌಂಚಬರ್ಹಿಣಸಂಘುಷ್ಟೈ ರಾಜಹಂಸನಿಷೇವಿತೈಃ |
ತೂರ್ಯಾಭರಣನಿರ್ಘೋಷೈಃ ಸರ್ವತಃ ಪರಿನಾದಿತಾಂ || 5.3.11 || 282
- ವಸ್ತೋಕಸಾರಪ್ರತಿಮಾಂ ಸಮೀಕ್ಷ್ಯ ನಗರೀಂ ತತಃ |
ಖಮಿವೋತ್ಪತಿತಾಂ ಲಂಕಾಂ ಜಹರ್ಷ ಹನುಮಾನ್ ಕಪಿಃ || 5.3.12 || 283
- ತಾಂ ಸಮೀಕ್ಷ್ಯ ಪುರೀಂ ಲಂಕಾಂ ರಾಕ್ಷಸಾಧಿಪತೇಃ ಶುಭಾಂ |
ಅನುತ್ತಮಾಮೃದ್ಧಿಮತೀಂ ಚಿಂತಯಾಮಾಸ ವೀರ್ಯವಾನ್ || 5.3.13 || 284
- ನೇಯಮನೈನ ನಗರೀ ಶಕ್ಯಾ ಧರ್ಷಯಿತುಂ ಬಲಾತ್ |
ರಕ್ಷಿತಾ ರಾವಣಬಲೈರುದ್ಯತಾಯುಧಪಾಣಿಭಿಃ || 5.3.14 || 285
- ಕುಮುದಾಂಗದಯೋರ್ವಾಪಿ ಸುಷೇಣಸ್ಯ ಮಹಾಕಪೇಃ |
ಪ್ರಸಿದ್ಧೇಯಂ ಭವೇದ್ ಭೂಮಿರ್ಮೈಂದದ್ವಿವಿದಯೋರಪಿ || 5.3.15 || 286
- ವಿವಸ್ವತಸ್ತನೂಜಸ್ಯ ಹರೇಶ್ಚ ಕುಶಪರ್ವಣಃ |
ಋಕ್ಷಸ್ಯ ಕಪಿಮುಖ್ಯಸ್ಯ ಮಮ ಚೈವ ಗತಿರ್ಭವೇತ್ || 5.3.16 || 287
- ಸಮೀಕ್ಷ್ಯ ಚ ಮಹಾಬಾಹೋ ರಾಘವಸ್ಯ ಪರಾಕ್ರಮಂ |
ಲಕ್ಷ್ಮಣಸ್ಯ ಚ ವಿಕ್ರಾಂತಮಭವತ್ ಪ್ರೀತಿಮಾನ್ ಕಪಿಃ || 5.3.17 || 288
- ತಾಂ ರತ್ನವಸನೋಪೇತಾಂ ಗೋಷ್ಠಾಗಾರಾವತಂಸಿಕಾಂ |
ಯಂತ್ರಾಗಾರಸ್ತನೀಮೃದ್ಧಾಂ ಪ್ರಮದಾಮಿವ ಭೂಷಿತಾಂ || 5.3.18 || 289
- ತಾಂ ನಷ್ಟತಿಮಿರಾಂ ದೀಪೈರ್ಭಾಸ್ವರೈಶ್ಚ ಮಹಾಗ್ರಹೈಃ |
ನಗರೀಂ ರಾಕ್ಷಸೇಂದ್ರಸ್ಯ ಸ ದದರ್ಶ ಮಹಾಕಪಿಃ || 5.3.19 || 290

- ಅಥ ಸಾ ಹರಿಶಾರ್ದೂಲಂ ಪ್ರವಿಶಂತಂ ಮಹಾಕಪಿಂ |
ನಗರೀ ಸ್ವೇನ ರೂಪೇಣ ದದರ್ಶ ಪವನಾತ್ಮಜಂ || 5.3.20 || 291
- ಸಾ ತಂ ಹರಿವರಂ ದೃಷ್ಟ್ವಾ ಲಂಕಾ ರಾವಣಪಾಲಿತಾ |
ಸ್ವಯಮೇವೋತ್ಥಿತಾ ತತ್ರ ವಿಕೃತಾನನದರ್ಶನಾ || 5.3.21 || 292
- ಪುರಸ್ತಾತ್ ತಸ್ಯ ವೀರಸ್ಯ ವಾಯುಸೂನೋರತಿಷ್ಠತ |
ಮುಂಚಮಾನಾ ಮಹಾನಾದಮಬ್ರವೀತ್ ಪವನಾತ್ಮಜಂ || 5.3.22 || 293
- ಕಸ್ತ್ವಂ ಕೇನ ಚ ಕಾರ್ಯೇಣ ಇಹ ಪ್ರಾಪ್ತೋ ವನಾಲಯ |
ಕಥಯಸ್ವೇಹ ಯತ್ ತತ್ತ್ವಂ ಯಾವತ್ ಪ್ರಾಣಾ ಧರಂತಿ ತೇ || 5.3.23 || 294
- ನ ಶಕ್ಯಂ ಖಲ್ವಿಯಂ ಲಂಕಾ ಪ್ರವೇಷ್ಟುಂ ವಾನರ ತ್ವಯಾ |
ರಕ್ಷಿತಾ ರಾವಣಬಲೈರಭಿಗುಪ್ತಾ ಸಮಂತತಃ || 5.3.24 || 295
- ಅಥ ತಾಮಬ್ರವೀದ್ ವೀರೋ ಹನುಮಾನಗ್ರತಃ ಸ್ಥಿತಾಂ |
ಕಥಯಿಷ್ಯಾಮಿ ತತ್ ತತ್ತ್ವಂ ಯನ್ಮಾಂ ತ್ವಂ ಪರಿಪೃಚ್ಛಸೇ || 5.3.25 || 296
- ಕಾ ತ್ವಂ ವಿರೂಪನಯನಾ ಪುರದ್ವಾರೇಽವತಿಷ್ಠಸೇ |
ಕಿಮರ್ಥಂ ಚಾಪಿ ಮಾಂ ಕ್ರೋಧಾನ್ನಿರ್ಭರ್ತ್ಸಯಸಿ ದಾರುಣೇ || 5.3.26 || 297
- ಹನುಮದ್ವಚನಂ ಶ್ರುತ್ವಾ ಲಂಕಾ ಸಾ ಕಾಮರೂಪಿಣೀ |
ಉವಾಚ ವಚನಂ ಕ್ರುದ್ಧಾ ಪರುಷಂ ಪವನಾತ್ಮಜಂ || 5.3.27 || 298
- ಅಹಂ ರಾಕ್ಷಸರಾಜಸ್ಯ ರಾವಣಸ್ಯ ಮಹಾತ್ಮನಃ |
ಆಜ್ಞಾಪ್ರತೀಕ್ಷಾ ದುರ್ಧರ್ಷಾ ರಕ್ಷಾಮಿ ನಗರೀಮಿಮಾಂ || 5.3.28 || 299
- ನ ಶಕ್ಯಂ ಮಾಮವಜ್ಞಾಯ ಪ್ರವೇಷ್ಟುಂ ನಗರೀಮಿಮಾಂ |
ಅದ್ಯ ಪ್ರಾಣೈಃ ಪರಿತ್ಯಕ್ತಃ ಸ್ವಪ್ಸ್ಯಸೇ ನಿಹತೋ ಮಯಾ || 5.3.29 || 300
- ಅಹಂ ಹಿ ನಗರೀ ಲಂಕಾ ಸ್ವಯಮೇವ ಪ್ಲವಂಗಮ |
ಸರ್ವತಃ ಪರಿರಕ್ಷಾಮಿ ಅತಸ್ತೇ ಕಥಿತಂ ಮಯಾ || 5.3.30 || 301

- ಲಂಕಾಯಾ ವಚನಂ ಶ್ರುತ್ವಾ ಹನೂಮಾನ್ ಮಾರುತಾತ್ಮಜಃ |
ಯತ್ನವಾನ್ ಸ ಹರಿಶ್ರೇಷ್ಠಃ ಸ್ಥಿತಃ ಶೈಲ ಇವಾಪರಃ || 5.3.31 || 302
- ಸ ತಾಂ ಸ್ತ್ರೀರೂಪವಿಕೃತಾಂ ದೃಷ್ಟ್ವಾ ವಾನರಪುಂಗವಃ |
ಆಬಭಾಷೇಽಥ ಮೇಧಾವೀ ಸತ್ತ್ವವಾನ್ ಪ್ಲವಗರ್ಷಭಃ || 5.3.32 || 303
- ದ್ರಕ್ಷ್ಯಾಮಿ ನಗರೀಂ ಲಂಕಾಂ ಸಾಟ್ವಪ್ರಾಕಾರತೋರಣಾಂ |
ಇತ್ಯರ್ಥಮಿಹ ಸಂಪ್ರಾಪ್ತಃ ಪರಂ ಕೌತೂಹಲಂ ಹಿ ಮೇ || 5.3.33 || 304
- ವನಾನ್ಯುಪವನಾನೀಹ ಲಂಕಾಯಾಃ ಕಾನನಾನಿ ಚ |
ಸರ್ವತೋ ಗೃಹಮುಖ್ಯಾನಿ ದ್ರಷ್ಟುಮಾಗಮನಂ ಹಿ ಮೇ || 5.3.34 || 305
- ತಸ್ಯ ತದ್ ವಚನಂ ಶ್ರುತ್ವಾ ಲಂಕಾ ಸಾ ಕಾಮರೂಪಿನೀ |
ಭೂಯ ಏವ ಪುನರ್ವಾಕ್ಯಂ ಬಭಾಷೇ ಪರುಷಾಕ್ಷರಂ || 5.3.35 || 306
- ಮಾಮನಿರ್ಜಿತ್ಯ ದುರ್ಬುದ್ಧೇ ರಾಕ್ಷಸೇಶ್ವರಪಾಲಿತಾಂ |
ನ ಶಕ್ಯಂ ಹ್ಯದ್ಯ ತೇ ದ್ರಷ್ಟುಂ ಪುರೀಯಂ ವಾನರಾಧಮ || 5.3.36 || 307
- ತತಃ ಸ ಹರಿಶಾರ್ದೂಲಸ್ತಾಮುವಾಚ ನಿಶಾಚರೀಂ |
ದೃಷ್ಟ್ವಾ ಪುರೀಮಿಮಾಂ ಭದ್ರೇ ಪುನರ್ಯಾಸ್ಯೇ ಯಥಾಗತಂ || 5.3.37 || 308
- ತತಃ ಕೃತ್ವಾ ಮಹಾನಾದಂ ಸಾ ವೈ ಲಂಕಾ ಭಯಂಕರಂ |
ತಲೇನ ವಾನರಶ್ರೇಷ್ಠಂ ತಾಡಯಾಮಾಸ ವೇಗಿತಾ || 5.3.38 || 309
- ತತಃ ಸ ಹರಿಶಾರ್ದೂಲೋ ಲಂಕಯಾ ತಾಡಿತೋ ಭೃಶಂ |
ನನಾದ ಸುಮಹಾನಾದಂ ವೀರ್ಯವಾನ್ ಮಾರುತಾತ್ಮಜಃ || 5.3.39 || 310
- ತತಃ ಸಂವರ್ತಯಾಮಾಸ ವಾಮಹಸ್ತಸ್ಯ ಸೋಽಂಗುಲೀಃ |
ಮುಷ್ಟಿನಾಭಿಜಘಾನ್ಯೈನಾಂ ಹನುಮಾನ್ ಕ್ರೋಧಮೂರ್ಚ್ಛಿತಃ || 5.3.40 || 311

- ಸ್ತ್ರೀ ಚೇತಿ ಮನ್ಯಮಾನೇನ ನಾತಿಕ್ರೋಧಃ ಸ್ವಯಂ ಕೃತಃ |
ಸಾ ತು ತೇನ ಪ್ರಹಾರೇಣ ವಿಹ್ವಲಾಂಗೀ ನಿಶಾಚರೀ |
ಪಪಾತ ಸಹಸಾ ಭೂಮೌ ವಿಕೃತಾನನದರ್ಶನಾ || 5.3.41 || 312
- ತತಸ್ತು ಹನುಮಾನ್ ವೀರಸ್ತಾಂ ದೃಷ್ಟ್ವಾ ವಿನಿಪಾತಿತಾಂ |
ಕೃಪಾಂ ಚಕಾರ ತೇಜಸ್ವೀ ಮನ್ಯಮಾನಃ ಸ್ತ್ರಿಯಂ ಚ ತಾಂ || 5.3.42 || 313
- ತತೋ ವೈ ಭೃಶಮುದ್ವಿಗ್ನಾ ಲಂಕಾ ಸಾ ಗದ್ಗದಾಕ್ಷರಂ |
ಉವಾಚಾಗರ್ವಿತಂ ವಾಕ್ಯಂ ಹನುಮಂತಂ ಪ್ಲವಂಗಮಂ || 5.3.43 || 314
- ಪ್ರಸೀದ ಸುಮಹಾಬಾಹೋ ತ್ರಾಯಸ್ವ ಹರಿಸತ್ತಮ |
ಸಮಯೇ ಸೌಮ್ಯ ತಿಷ್ಠಂತಿ ಸತ್ತ್ವವಂತೋ ಮಹಾಬಲಾಃ || 5.3.44 || 315
- ಅಹಂ ತು ನಗರೀ ಲಂಕಾ ಸ್ವಯಮೇವ ಪ್ಲವಂಗಮ |
ನಿರ್ಜಿತಾಹಂ ತ್ವಯಾ ವೀರ ವಿಕ್ರಮೇಣ ಮಹಾಬಲ || 5.3.45 || 316
- ಇದಂ ಚ ತಥ್ಯಂ ಶೃಣು ಮೇ ಬ್ರುವಂತ್ಯಾ ವೈ ಹರೀಶ್ವರ |
ಸ್ವಯಂ ಸ್ವಯಂಭುವಾ ದತ್ತಂ ವರದಾನಂ ಯಥಾ ಮಮ || 5.3.46 || 317
- ಯದಾ ತ್ವಾಂ ವಾನರಃ ಕಶ್ಚಿದ್ ವಿಕ್ರಮಾದ್ ವಶಮಾನಯೇತ್ |
ತದಾ ತ್ವಯಾ ಹಿ ವಿಜ್ಞೇಯಂ ರಕ್ಷಸಾಂ ಭಯಮಾಗತಂ || 5.3.47 || 318
- ಸ ಹಿ ಮೇ ಸಮಯಃ ಸೌಮ್ಯ ಪ್ರಾಪ್ತೋಽದ್ಯ ತವ ದರ್ಶನಾತ್ |
ಸ್ವಯಂಭೂವಿಹಿತಃ ಸತ್ಕೋ ನ ತಸ್ಯಾಸ್ತಿ ವ್ಯತಿಕ್ರಮಃ || 5.3.48 || 319
- ಸೀತಾನಿಮಿತ್ತಂ ರಾಜ್ಞಸ್ತು ರಾವಣಸ್ಯ ದುರಾತ್ಮನಃ |
ರಕ್ಷಸಾಂ ಚೈವ ಸರ್ವೇಷಾಂ ವಿನಾಶಃ ಸಮುಪಾಗತಃ || 5.3.49 || 320
- ತತ್ ಪ್ರವಿಶ್ಯ ಹರಿಶ್ರೇಷ್ಠ ಪುರೀಂ ರಾವಣಪಾಲಿತಾಂ |
ವಿಧತ್ಸ್ವ ಸರ್ವಕಾರ್ಯಾಣಿ ಯಾನಿ ಯಾನೀಹ ವಾಂಛಸಿ || 5.3.50 || 321

ಪ್ರವಿಶ್ಯ ಶಾಪೋಪಹತಾಂ ಹರೀಶ್ವರ

ಪುರೀಂ ಶುಭಾಂ ರಾಕ್ಷಸಮುಖ್ಯಪಾಲಿತಾಂ |

ಯದೃಚ್ಛಯಾ ತ್ವಂ ಜನಕಾತ್ಮಜಾಂ ಸತೀಂ

ವಿಮಾರ್ಗ ಸರ್ವತ್ರ ಗತೋ ಯಥಾಸುಖಂ || 5.3.51 ||

322

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ

ತೃತೀಯಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಚತುರ್ಥಃ ಸರ್ಗಃ ||

ಹನುಮತೋ ಲಂಕಾಯಾಂ ರಾವಣಸ್ಯಾಂತಃಪುರೇ ಚ ಪ್ರವೇಶಃ

ಸ ನಿರ್ಜಿತೈ ಪುರೀಂ ಲಂಕಾಂ ಶ್ರೇಷ್ಠಾಂ ತಾಂ ಕಾಮರೂಪಿಣೀಂ |
ವಿಕ್ರಮೇಣ ಮಹಾತೇಜಾ ಹನೂಮಾನ್ ಕಪಿಸತ್ತಮಃ || 5.4.1 ||

323

ಅದ್ವಾರೇಣ ಮಹಾವೀರ್ಯಃ ಪ್ರಾಕಾರಮವಪ್ಲುಪ್ಲವೇ |
ನಿಶಿ ಲಂಕಾಂ ಮಹಾಸತ್ತೋ ವಿವೇಶ ಕಪಿಕುಂಜರಃ || 5.4.2 ||

324

ಪ್ರವಿಶ್ಯ ನಗರೀಂ ಲಂಕಾಂ ಕಪಿರಾಜಹಿತಂಕರಃ |
ಚಕ್ರೇಽಥ ಪಾದಂ ಸವ್ಯಂ ಚ ಶತ್ರುಣಾಂ ಸ ತು ಮೂರ್ಧನಿ || 5.4.3 ||

325

ಪ್ರವಿಷ್ಟಃ ಸತ್ತ್ವಸಂಪನ್ನೋ ನಿಶಾಯಾಂ ಮಾರುತಾತ್ಮಜಃ |
ಸ ಮಹಾಪಥಮಾಸ್ಥಾಯ ಮುಕ್ತಪುಷ್ಪವಿರಾಜಿತಂ || 5.4.4 ||

326

ತತಸ್ತು ತಾಂ ಪುರೀಂ ಲಂಕಾಂ ರಮ್ಯಾಮಭಿಯಯೌ ಕಪಿಃ |
ಹಸಿತೋತ್ಕೃಷ್ಟನಿನದೈಸ್ತೂರ್ಯಘೋಷಪುರಸ್ಕೃತೈಃ || 5.4.5 ||

327

ವಜ್ರಾಂಕುಶನಿಕಾಶೈಶ್ಚ ವಜ್ರಜಾಲವಿಭೂಷಿತೈಃ |
ಗೃಹಮೇಧೈಃ ಪುರೀ ರಮ್ಯಾ ಬಭಾಸೇ ದ್ಯೌರಿವಾಂಬುದೈಃ || 5.4.6 ||

328

ಪ್ರಜಜ್ವಾಲ ತದಾ ಲಂಕಾ ರಕ್ಷೋಗಣಗೃಹೈಃ ಶುಭೈಃ |
ಸಿತಾಭ್ರಸದೃಶೈಶ್ಚಿತ್ರೈಃ ಪದ್ಮಸ್ವಸ್ತಿಕಸಂಸ್ಥಿತೈಃ || 5.4.7 ||

329

ವರ್ಧಮಾನಗೃಹೈಶ್ಚಾಪಿ ಸರ್ವತಃ ಸುವಿಭೂಷಿತೈಃ |
ತಾಂ ಚಿತ್ರಮಾಲ್ಯಾಭರಣಾಂ ಕಪಿರಾಜಹಿತಂಕರಃ || 5.4.8 ||

330

- ರಾಘವಾರ್ಥೇ ಚರನ್ ಶ್ರೀಮಾನ್ ದದರ್ಶ ಚ ನನಂದ ಚ |
ಭವನಾದ್ ಭವನಂ ಗಚ್ಛನ್ ದದರ್ಶ ಕಪಿಕುಂಜರಃ || 5.4.9 || 331
- ವಿವಿಧಾಕೃತಿರೂಪಾಣಿ ಭವನಾನಿ ತತಸ್ತತಃ |
ಶುಶ್ರಾವ ರುಚಿರಂ ಗೀತಂ ತ್ರಿಸ್ಥಾನಸ್ವರಭೂಷಿತಂ || 5.4.10 || 332
- ಸ್ತ್ರೀಣಾಂ ಮದನವಿದ್ಧಾನಾಂ ದಿವಿ ಚಾಪ್ಸರಸಾಮಿವ |
ಶುಶ್ರಾವ ಕಾಂಚೀನಿನದಂ ನೂಪುರಾಣಾಂ ಚ ನಿಃಸ್ವನಂ || 5.4.11 || 333
- ಸೋಪಾನನಿನದಾಂಶ್ಚಾಪಿ ಭವನೇಷು ಮಹಾತ್ಮನಾಂ |
ಆಸ್ಪೋಟಿತನಿನಾದಾಂಶ್ಚ ಕ್ಷೇಡಿತಾಂಶ್ಚ ತತಸ್ತತಃ || 5.4.12 || 334
- ಶುಶ್ರಾವ ಜಪತಾಂ ತತ್ರ ಮಂತ್ರಾನ್ ರಕ್ಷೋಗೃಹೇಷು ವೈ |
ಸ್ವಾಧ್ಯಾಯನಿರತಾಂಶ್ಚೈವ ಯಾತುಧಾನಾನ್ ದದರ್ಶ ಸಃ || 5.4.13 || 335
- ರಾವಣಸ್ತವಸಂಯುಕ್ತಾನ್ ಗರ್ಜತೋ ರಾಕ್ಷಸಾನಪಿ |
ರಾಜಮಾರ್ಗಂ ಸಮಾವೃತ್ಯ ಸ್ಥಿತಂ ರಕ್ಷೋಗಣಂ ಮಹತ್ || 5.4.14 || 336
- ದದರ್ಶ ಮಧ್ಯಮೇ ಗುಲೈ ರಾಕ್ಷಸಸ್ಯ ಚರಾನ್ ಬಹೂನ್ |
ದೀಕ್ಷಿತಾನ್ ಜಟಿಲಾನ್ ಮುಂಡಾನ್ ಗೋಜಿನಾಂಬರವಾಸಸಃ || 5.4.15 || 337
- ದರ್ಭಮುಷ್ಟಿಪ್ರಹರಣಾನಗ್ನಿಕುಂಡಾಯುಧಾಂಸ್ತಥಾ |
ಕೂಟಮುದ್ಗರಪಾಣೀಂಶ್ಚ ದಂಡಾಯುಧಧರಾನಪಿ || 5.4.16 || 338
- ಏಕಾಕ್ಷಾನೇಕವರ್ಣಾಂಶ್ಚ ಲಂಬೋದರಪಯೋಧರಾನ್ |
ಕರಾಲಾನ್ ಭುಗ್ವವಕ್ತ್ರಾಂಶ್ಚ ವಿಕಟಾನ್ ವಾಮನಾಂಸ್ತಥಾ || 5.4.17 || 339
- ಧನ್ವಿನಃ ಖಡ್ಗಿನಶ್ಚೈವ ಶತಘ್ನೀಮುಸಲಾಯುಧಾನ್ |
ಪರಿಘೋತ್ತಮಹಸ್ತಾಂಶ್ಚ ವಿಚಿತ್ರಕವಚೋಜ್ಜ್ವಲಾನ್ || 5.4.18 || 340
- ನಾತಿಸ್ಥೂಲಾನ್ ನಾತಿಕೃಶಾನ್ ನಾತಿದೀರ್ಘಾತಿಹ್ರಸ್ವಕಾನ್ |
ನಾತಿಗೌರಾನ್ ನಾತಿಕೃಷ್ಣಾನ್ನಾತಿಕುಬ್ಜಾನ್ ವಾಮನಾನ್ || 5.4.19 || 341

- ವಿರೂಪಾನ್ ಬಹುರೂಪಾಂಶ್ಚ ಸುರೂಪಾಂಶ್ಚ ಸುವರ್ಚಸಃ |
 ದ್ವಜಿನಃ ಪತಾಕಿನಶ್ಚೈವ ದದರ್ಶ ವಿವಿಧಾಯುಧಾನ್ || 5.4.20 || 342
- ಶಕ್ತಿವೃಕ್ಷಾಯುಧಾಂಶ್ಚೈವ ಪಟ್ಟಿಶಾಶನಿಧಾರಿಣಃ |
 ಕ್ಷೇಪಣೀಪಾಶಹಸ್ತಾಂಶ್ಚ ದದರ್ಶ ಸ ಮಹಾಕಪಿಃ || 5.4.21 || 343
- ಸ್ತ್ರಗ್ವಿಣಸ್ತ್ವನುಲಿಪ್ತಾಂಶ್ಚ ವರಾಭರಣಭೂಷಿತಾನ್ |
 ನಾನಾವೇಷಸಮಾಯುಕ್ತಾನ್ ಯಥಾಸ್ವೈರಚರಾನ್ ಬಹೂನ್ || 5.4.22 || 344
- ತೀಕ್ಷ್ಣಶೂಲಧರಾಂಶ್ಚೈವ ವಜ್ರಿಣಶ್ಚ ಮಹಾಬಲಾನ್ |
 ಶತಸಾಹಸ್ರಮವ್ಯಗ್ರಮಾರಕ್ಷಂ ಮಧ್ಯಮಂ ಕಪಿಃ || 5.4.23 || 345
- ರಕ್ಷೋಽಧಿಪತಿನಿದಿಷ್ಟಂ ದದರ್ಶಾಂತಃ ಪುರಾಗ್ರತಃ |
 ಸ ತದಾ ತದ್ ಗೃಹಂ ದೃಷ್ಟ್ವಾ ಮಹಾಹಾಟಕತೋರಣಂ || 5.4.24 || 346
- ರಾಕ್ಷಸೇಂದ್ರಸ್ಯ ವಿಖ್ಯಾತಮದ್ರಿಮೂರ್ಧ್ನಿ ಪ್ರತಿಷ್ಠಿತಂ |
 ಪುಂಡರೀಕಾವತಂಸಾಭಿಃ ಪರಿಖಾಭಿಃ ಸಮಾವೃತಂ || 5.4.25 || 347
- ಪ್ರಾಕಾರಾವೃತಮತ್ಯಂತಂ ದದರ್ಶ ಸ ಮಹಾಕಪಿಃ |
 ತ್ರಿವಿಷ್ಟಪನಿಭಂ ದಿವ್ಯಂ ದಿವ್ಯನಾದವಿನಾದಿತಂ || 5.4.26 || 348
- ವಾಜಿಹ್ರೇಷಿತಸಂಘುಷ್ಟಂ ನಾದಿತಂ ಭೂಷಣೈಸ್ತಥಾ |
 ರಥೈರ್ಯಾನೈರ್ವಿಮಾನೈಶ್ಚ ತಥಾ ಹಯಗಜೈಃ ಶುಭೈಃ || 5.4.27 || 349
- ವಾರಣೈಶ್ಚ ಚತುರ್ದಂತೈಃ ಶ್ವೇತಾಭ್ರನಿಚಯೋಪಮೈಃ |
 ಭೂಷಿತೈ ರುಚಿರದ್ವಾರಂ ಮತ್ತೈಶ್ಚ ಮೃಗಪಕ್ಷಿಭಿಃ || 5.4.28 || 350
- ರಕ್ಷಿತಂ ಸುಮಹಾವೀರ್ಯೈರ್ಯಾತುಧಾನೈಃ ಸಹಸ್ರಶಃ |
 ರಾಕ್ಷಸಾಧಿಪತೇರ್ಗುಪ್ತಮಾವಿವೇಶ ಗೃಹಂ ಕಪಿಃ || 5.4.29 || 351
- ಸ ಹೇಮಜಾಂಬೂನದಚಕ್ರವಾಲಂ
 ಮಹಾರ್ಹಮುಕ್ತಾಮಣಿಭೂಷಿತಾಂತಂ |

ಪರಾರ್ಥ್ಯಕಾಲಾಗುರುಚಂದನಾರ್ಹಂ

ಸ ರಾವಣಾಂತಃಪುರಮಾವಿವೇಶ || 5.4.30 ||

352

|| ಇತ್ಯಾಷೀಃ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಚತುರ್ಥಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಪಂಚಮಃ ಸರ್ಗಃ ||

ರಾವಣಾಂತಃಪುರೇ ಪ್ರತಿಗೃಹಂ ಸೀತಾಯಾ ಅನ್ವೇಷಣಂ ಕುರ್ವತೋ

ಹನುಮತಸ್ತಾಮದೃಷ್ಟ್ವಾ ದುಃಖಂ

ತತಃ ಸ ಮಧ್ಯಂಗತಮಂಶುಮಂತಂ

ಜ್ಯೋತ್ಸ್ನಾವಿತಾನಂ ಮುಹುರುದ್ವಮಂತಂ |

ದದರ್ಶ ಧೀಮಾನ್ ಭುವಿ ಭಾನುಮಂತಂ

ಗೋಷ್ಠೇ ವೃಷಂ ಮತ್ತಮಿವ ಭ್ರಮಂತಂ || 5.5.1 ||

353

ಲೋಕಸ್ಯ ಪಾಪಾನಿ ವಿನಾಶಯಂತಂ

ಮಹೋದಧಿಂ ಚಾಪಿ ಸಮೇಧಯಂತಂ |

ಭೂತಾನಿ ಸರ್ವಾಣಿ ವಿರಾಜಯಂತಂ

ದದರ್ಶ ಶೀತಾಂಶುಮಥಾಭಿಯಾಂತಂ || 5.5.2 ||

354

ಯಾ ಭಾತಿ ಲಕ್ಷ್ಮೀರ್ಭುವಿ ಮಂದರಸ್ಥಾ

ಯಥಾ ಪ್ರದೋಷೇಷು ಚ ಸಾಗರಸ್ಥಾ |

ತಥೈವ ತೋಯೇಷು ಚ ಪುಷ್ಕರಸ್ಥಾ

ರರಾಜ ಸಾ ಚಾರುನಿಶಾಕರಸ್ಥಾ || 5.5.3 ||

355

ಹಂಸೋ ಯಥಾ ರಾಜತಪಂಜರಸ್ಥಃ

ಸಿಂಹೋ ಯಥಾ ಮಂದರಕಂದರಸ್ಥಃ |

ವೀರೋ ಯಥಾ ಗರ್ವಿತಕುಂಜರಸ್ಥಃ -

ಶ್ಚಂದ್ರೋಽಪಿ ಬಭ್ರಾಜ ತಥಾಂಬರಸ್ಥಃ || 5.5.4 ||

356

ಸ್ಥಿತಃ ಕಕುದ್ಮಾನಿವ ತೀಕ್ಷ್ಣಶೃಂಗೋ

ಮಹಾಚಲಃ ಶ್ವೇತ ಇವೋರ್ಧ್ವಶೃಂಗಃ |

- ಹಸ್ತೀವ ಜಾಂಬೂನದಬದ್ಧಶೃಂಗೋ
ವಿಭಾತಿ ಚಂದ್ರಃ ಪರಿಪೂರ್ಣಶೃಂಗಃ || 5.5.5 || 357
- ವಿನಷ್ಟಶೀತಾಂಬುತುಷಾರಪಂಕೋ
ಮಹಾಗ್ರಹಗ್ರಾಹವಿನಷ್ಟಪಂಕಃ |
ಪ್ರಕಾಶಲಕ್ಷ್ಮ್ಯಾಶ್ರಯನಿರ್ಮಲಾಂಕೋ
ರರಾಜ ಚಂದ್ರೋ ಭಗವಾನ್ ಶಶಾಂಕಃ || 5.5.6 || 358
- ಶಿಲಾತಲಂ ಪ್ರಾಪ್ಯ ಯಥಾ ಮೃಗೇಂದ್ರೋ
ಮಹಾರಣಂ ಪ್ರಾಪ್ಯ ಯಥಾ ಗಜೇಂದ್ರಃ |
ರಾಜ್ಯಂ ಸಮಾಸಾದ್ಯ ಯಥಾ ನರೇಂದ್ರ -
ಸ್ತಥಾ ಪ್ರಕಾಶೋ ವಿರರಾಜ ಚಂದ್ರಃ || 5.5.7 || 359
- ಪ್ರಕಾಶಚಂದ್ರೋದಯನಷ್ಟದೋಷಃ
ಪ್ರವೃದ್ಧರಕ್ಷಃ ಪಿಶಿತಾಶದೋಷಃ |
ರಾಮಾಭಿರಾಮೇರಿತಚಿತ್ತದೋಷಃ
ಸ್ವರ್ಗಪ್ರಕಾಶೋ ಭಗವಾನ್ ಪ್ರದೋಷಃ || 5.5.8 || 360
- ತಂತ್ರೀಸ್ವರಾಃ ಕರ್ಣಸುಖಾಃ ಪ್ರವೃತ್ತಾಃ
ಸ್ವಪಂತಿ ನಾರ್ಯಃ ಪತಿಭಿಃ ಸುವೃತ್ತಾಃ |
ನಕ್ತಂಚರಾಶ್ಚಾಪಿ ತಥಾ ಪ್ರವೃತ್ತಾ
ವಿಹರ್ತುಮತ್ಯದ್ಭುತರೌದ್ರವೃತ್ತಾಃ || 5.5.9 || 361
- ಮತ್ತಪ್ರಮತ್ತಾನಿ ಸಮಾಕುಲಾನಿ
ರಥಾಶ್ವಭದ್ರಾಸನಸಂಕುಲಾನಿ |
ವೀರಶ್ರಿಯಾ ಚಾಪಿ ಸಮಾಕುಲಾನಿ
ದದರ್ಶ ಧೀಮಾನ್ ಸ ಕಪಿಃ ಕುಲಾನಿ || 5.5.10 || 362
- ಪರಸ್ಪರಂ ಚಾಧಿಕಮಾಕ್ಷಿಪಂತಿ
ಭುಜಾಂಶ್ಚ ಪೀನಾನಧಿವಿಕ್ಷಿಪಂತಿ |

ಮತ್ತಪ್ರಲಾಪಾನಧಿವಿಕ್ಷಿಪಂತಿ

ಮತ್ತಾನಿ ಚಾನೋನ್ಯಮಧಿಕ್ಷಿಪಂತಿ || 5.5.11 ||

363

ರಕ್ಷಾಂಸಿ ವಕ್ಷಾಂಸಿ ಚ ವಿಕ್ಷಿಪಂತಿ

ಗಾತ್ರಾಣಿ ಕಾಂತಾಸು ಚ ವಿಕ್ಷಿಪಂತಿ |

ರೂಪಾಣಿ ಚಿತ್ರಾಣಿ ಚ ವಿಕ್ಷಿಪಂತಿ

ದೃಢಾನಿ ಚಾಪಾನಿ ಚ ವಿಕ್ಷಿಪಂತಿ || 5.5.12 ||

364

ದದರ್ಶ ಕಾಂತಾಶ್ಚ ಸಮಾಲಭಂತ್ಯ -

ಸ್ತಥಾಪರಾಸ್ತತ್ರ ಪುನಃ ಸ್ವಪಂತ್ಯಃ |

ಸುರೂಪವಕ್ತ್ರಾಶ್ಚ ತಥಾ ಹಸಂತ್ಯಃ

ಕ್ರುದ್ಧಾಃ ಪರಾಶ್ಚಾಪಿ ವಿನಿಃಶ್ವಸಂತ್ಯಃ || 5.5.13 ||

365

ಮಹಾಗಜೈಶ್ಚಾಪಿ ತಥಾ ನದಧ್ಭಿಃ

ಸುಪೂಜಿತೈಶ್ಚಾಪಿ ತಥಾ ಸುಸದ್ಭಿಃ |

ರರಾಜ ವೀರೈಶ್ಚ ವಿನಿಃಶ್ವಸದ್ಭಿಃ

ಹ್ರದಾ ಭುಜಂಗೈರಿವ ನಿಃಶ್ವಸದ್ಭಿಃ || 5.5.14 ||

366

ಬುದ್ಧಿಪ್ರಧಾನಾನ್ ರುಚಿರಾಭಿಧಾನಾನ್

ಸಂಶ್ರದ್ಧಧಾನಾನ್ ಜಗತಃ ಪ್ರಧಾನಾನ್ |

ನಾನಾವಿಧಾನಾನ್ ರುಚಿರಾಭಿಧಾನಾನ್

ದದರ್ಶ ತಸ್ಯಾಂ ಪುರಿ ಯಾತುಧಾನಾನ್ || 5.5.15 ||

367

ನನಂದ ದೃಷ್ಟ್ವಾ ಸ ಚ ತಾನ್ ಸುರೂಪಾನ್

ನಾನಾಗುಣಾನಾತ್ಮಗುಣಾನುರೂಪಾನ್ |

ವಿದ್ಯೋತಮಾನಾನ್ ಸ ಚ ತಾನ್ ಸುರೂಪಾನ್

ದದರ್ಶ ಕಾಂಶ್ಚಿಚ್ಚ ಪುನರ್ವಿರೂಪಾನ್ || 5.5.16 ||

368

ತತೋ ವರಾರ್ಹಾಃ ಸುವಿಶುದ್ಧಭಾವಾ -

ಸ್ತೇಷಾಂ ಸ್ತ್ರಿಯಸ್ತತ್ರ ಮಹಾನುಭಾವಾಃ |

- ಪ್ರಿಯೇಷು ಪಾನೇಷು ಚ ಸಕ್ತಭಾವಾ
 ದದರ್ಶ ತಾರಾ ಇವ ಸುಸ್ವಭಾವಾಃ || 5.5.17 || 369
- ಸ್ತ್ರಿಯೋ ಜ್ವಲಂತೀಸ್ತ್ರಪಯೋಪಗೂಢಾ
 ನಿಶೀಢಕಾಲೇ ರಮಣೋಪಗೂಢಾಃ |
 ದದರ್ಶ ಕಾಶ್ಚಿತ್ ಪ್ರಮದೋಪಗೂಢಾ
 ಯಥಾ ವಿಹಂಗಾ ವಿಹಗೋಪಗೂಢಾಃ || 5.5.18 || 370
- ಅನ್ಯಾಃ ಪುನರ್ಹರ್ಮ್ಯತಲೋಪವಿಷ್ಟಾ -
 ಸ್ತತ್ರ ಪ್ರಿಯಾಂಕೇಷು ಸುಖೋಪವಿಷ್ಟಾಃ |
 ಭರ್ತುಃ ಪರಾ ಧರ್ಮಪರಾ ನಿವಿಷ್ಟಾ
 ದದರ್ಶ ಧೀಮಾನ್ ಮದನೋಪವಿಷ್ಟಾಃ || 5.5.19 || 371
- ಅಪ್ರಾವೃತಾಃ ಕಾಂಚನರಾಜಿವರ್ಣಾಃ
 ಕಾಶ್ಚಿತ್ಪರಾರ್ಥ್ಯಾಸ್ತಪನೀಯವರ್ಣಾಃ |
 ಪುನಶ್ಚ ಕಾಶ್ಚಿಚ್ಛಲಕ್ಷ್ಮವರ್ಣಾಃ
 ಕಾಂತಪ್ರಹೀಣಾ ರುಚಿರಾಂಗವರ್ಣಾಃ || 5.5.20 || 372
- ತತಃ ಪ್ರಿಯಾನ್ ಪ್ರಾಪ್ಯ ಮನೋಽಭಿರಾಮಾಃ
 ಸುಪ್ರೀತಿಯುಕ್ತಾಃ ಸುಮನೋಽಭಿರಾಮಾಃ |
 ಗೃಹೇಷು ಹೃಷ್ಟಾಃ ಪರಮಾಭಿರಾಮಾ
 ಹರಿಪ್ರವೀರಃ ಸ ದದರ್ಶ ರಾಮಾಃ || 5.5.21 || 373
- ಚಂದ್ರಪ್ರಕಾಶಾಶ್ಚ ಹಿ ವಕ್ತ್ರಮಾಲಾ
 ವಕ್ರಾಃ ಸುಪಕ್ಷಾಶ್ಚ ಸುನೇತ್ರಮಾಲಾಃ |
 ವಿಭೂಷಣಾನಾಂ ಚ ದದರ್ಶ ಮಾಲಾಃ
 ಶತಹೃದಾನಾಮಿವ ಚಾರುಮಾಲಾಃ || 5.5.22 || 374
- ನ ತ್ವೇವ ಸೀತಾಂ ಪರಮಾಭಿಜಾತಾಂ
 ಪಥಿ ಸ್ಥಿತೇ ರಾಜಕುಲೇ ಪ್ರಜಾತಾಂ |

- ಲತಾಂ ಪ್ರಫುಲ್ಲಾಮಿವ ಸಾಧುಜಾತಾಂ
 ದದರ್ಶ ತನ್ವೀಂ ಮನಸಾಭಿಜಾತಾಂ || 5.5.23 || 375
- ಸನಾತನೇ ವರ್ತ್ಮನಿ ಸನ್ನಿವಿಷ್ಟಾಂ
 ರಾಮೇಕ್ಷಣೀಂ ತಾಂ ಮದನಾಭಿವಿಷ್ಟಾಂ |
 ಭರ್ತುರ್ಮನಃ ಶ್ರೀಮದನುಪ್ರವಿಷ್ಟಾಂ
 ಸ್ತ್ರೀಭ್ಯಃ ಪರಾಭ್ಯಶ್ಚ ಸದಾ ವಿಶಿಷ್ಟಾಂ || 5.5.24 || 376
- ಉಷ್ಣಾದ್ವಿತಾಂ ಸಾನುಸೃತಾಸ್ರಕಂಠೀಂ
 ಪುರಾ ವರಾಹೋತ್ತಮನಿಷ್ಕಕಂಠೀಂ |
 ಸುಜಾತಪಕ್ಷ್ಮಾಮಭಿರಕ್ತಕಂಠೀಂ
 ವನೇ ಪ್ರನ್ಯತ್ತಾಮಿವ ನೀಲಕಂಠೀಂ || 5.5.25 || 377
- ಅವ್ಯಕ್ತರೇಖಾಮಿವ ಚಂದ್ರರೇಖಾಂ
 ಪಾಂಸುಪ್ರದಿಗ್ಲಾಮಿವ ಹೇಮರೇಖಾಂ |
 ಕ್ಷತಪ್ರರೂಢಾಮಿವ ವರ್ಣರೇಖಾಂ
 ವಾಯುಪ್ರಭುಗ್ನಾಮಿವ ಮೇಘರೇಖಾಂ || 5.5.26 || 378
- ಸೀತಾಮಪಶ್ಯನ್ ಮನುಜೇಶ್ವರಸ್ಯ
 ರಾಮಸ್ಯ ಪತ್ನೀಂ ವದತಾಂ ವರಸ್ಯ |
 ಬಭೂವ ದುಃಖೋಪಹತಶ್ಚಿರಸ್ಯ
 ಪ್ಲವಂಗಮೋ ಮಂದ ಇವಾಚಿರಸ್ಯ || 5.5.27 || 379

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
 ಪಂಚಮಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಷಷ್ಠಃ ಸರ್ಗಃ ||

ಹನುಮತಾ ರಾವಣಸ್ಯಾನ್ಯೇಷಾಂ ಚ ರಕ್ಷಸಾಂ ಗೃಹೇಷು ಸೀತಾಯಾ
ಅನುಸಂಧಾನಂ

ಸ ನಿಕಾಮಂ ವಿಮಾನೇಷು ವಿಚರನ್ ಕಾಮರೂಪಧೃಕ್ |

ವಿಚಚಾರ ಕಪಿರ್ಲಂಕಾಂ ಲಾಘವೇನ ಸಮನ್ವಿತಃ || 5.6.1 ||

380

ಆಸಸಾದ ಚ ಲಕ್ಷ್ಮೀವಾನ್ ರಾಕ್ಷಸೇಂದ್ರನಿವೇಶನಂ |

ಪ್ರಾಕಾರೇಣಾರ್ಕವರ್ಣೇನ ಭಾಸ್ವರೇಣಾಭಿಸಂವೃತಂ || 5.6.2 ||

381

ರಕ್ಷಿತಂ ರಾಕ್ಷಸೈರ್ಭೀಮೈಃ ಸಿಂಹೈರಿವ ಮಹದ್ ವನಂ |

ಸಮೀಕ್ಷಮಾಣೋ ಭವನಂ ಚಕಾಶೇ ಕಪಿಕುಂಜರಃ || 5.6.3 ||

382

ರೂಪ್ಯಕೋಪಹಿತ್ಯೈಶ್ಚಿತ್ತೈಸ್ತೋರಣೈರ್ಹೇಮಭೂಷಣೈಃ |

ವಿಚಿತ್ರಾಭಿಶ್ಚ ಕಕ್ಷ್ಯಾಭಿದ್ವಾರೈಶ್ಚ ರುಚಿರೈರ್ವೃತಂ || 5.6.4 ||

383

ಗಜಾಸ್ಥಿತ್ಯೈರ್ಮಹಾಮಾತ್ರೈಃ ಶೂರೈಶ್ಚ ವಿಗತಶ್ರಮೈಃ |

ಉಪಸ್ಥಿತಮಸಂಹಾರ್ಯೈರ್ಹರ್ಷಯೈಃ ಸ್ಯಂದನಯಾಯಿಭಿಃ || 5.6.5 ||

384

ಸಿಂಹವ್ಯಾಘ್ರತನುತ್ರಾಣೈರ್ದಾಂತಕಾಂಚನರಾಜತೀಃ |

ಘೋಷವದ್ಭಿರ್ವಿಚಿತ್ರೈಶ್ಚ ಸದಾ ವಿಚರಿತಂ ರಥೈಃ || 5.6.6 ||

385

ಬಹುರತ್ನಸಮಾಕೀರ್ಣಂ ಪರಾರ್ಥ್ಯಾಸನಭೂಷಿತಂ |

ಮಹಾರಥಸಮಾವಾಪಂ ಮಹಾರಥಮಹಾಸನಂ || 5.6.7 ||

386

ದೃಶ್ಯೈಶ್ಚ ಪರಮೋದಾರೈಸ್ತೈಸ್ತೈಶ್ಚ ಮೃಗಪಕ್ಷಿಭಿಃ |

ವಿವಿಧೈರ್ಬಹುಸಾಹಸ್ರೈಃ ಪರಿಪೂರ್ಣಂ ಸಮಂತತಃ || 5.6.8 ||

387

- ವಿನೀತೈರಂತಪಾಲೈಶ್ಚ ರಕ್ಷೋಭಿಶ್ಚ ಸುರಕ್ಷಿತಂ |
ಮುಖ್ಯಾಭಿಶ್ಚ ವರಸ್ತ್ರೀಭಿಃ ಪರಿಪೂರ್ಣಂ ಸಮಂತತಃ || 5.6.9 || 388
- ಮುದಿತಪ್ರಮದಾರತ್ನಂ ರಾಕ್ಷಸೇಂದ್ರನಿವೇಶನಂ |
ವರಾಭರಣಸಂಹ್ರಾದೈಃ ಸಮುದ್ರಸ್ವನನಿಃಸ್ವನಂ || 5.6.10 || 389
- ತದ್ ರಾಜಗುಣಸಂಪನ್ನಂ ಮುಖೈಶ್ಚ ವರಚಂದನೈಃ |
ಮಹಾಜನಸಮಾಕೀರ್ಣಂ ಸಿಂಹೈರಿವ ಮಹದ್ ವನಂ || 5.6.11 || 390
- ಭೇರೀಮೃದಂಗಾಭಿರುತಂ ಶಂಖಘೋಷವಿನಾದಿತಂ |
ನಿತ್ಯಾರ್ಚಿತಂ ಪರ್ವಸುತಂ ಪೂಜಿತಂ ರಾಕ್ಷಸೈಃ ಸದಾ || 5.6.12 || 391
- ಸಮುದ್ರಮಿವ ಗಂಭೀರಂ ಸಮುದ್ರಸಮನಿಃಸ್ವನಂ |
ಮಹಾತ್ಮನೋ ಮಹದ್ ವೇಶ್ಮ ಮಹಾರತ್ನಪರಿಚ್ಛದಂ || 5.6.13 || 392
- ಮಹಾರತ್ನಸಮಾಕೀರ್ಣಂ ದದರ್ಶ ಸ ಮಹಾಕಪಿಃ |
ವಿರಾಜಮಾನಂ ವಪುಷಾ ಗಜಾಶ್ವರಥಸಂಕುಲಂ || 5.6.14 || 393
- ಲಂಕಾಭರಣಮಿತ್ಯೇವ ಸೋಽಮನ್ಯತ ಮಹಾಕಪಿಃ |
ಚಚಾರ ಹನುಮಾಂಸ್ತತ್ರ ರಾವಣಸ್ಯ ಸಮೀಪತಃ || 5.6.15 || 394
- ಗೃಹಾದ್ ಗೃಹಂ ರಾಕ್ಷಸಾನಾಮುದ್ಯಾನಾನಿ ಚ ಸರ್ವಶಃ |
ವೀಕ್ಷಮಾಣೋಽಪ್ಯಸಂತ್ರಸ್ತಃ ಪ್ರಾಸಾದಾಂಶ್ಚ ಚಚಾರ ಸಃ || 5.6.16 || 395
- ಅವಪ್ಲುತ್ಯ ಮಹಾವೇಗಃ ಪ್ರಹಸ್ತಸ್ಯ ನಿವೇಶನಂ |
ತತೋಽನ್ಯತ್ ಪುಪ್ಲುವೇ ವೇಶ್ಮ ಮಹಾಪಾರ್ಶ್ವಸ್ಯ ವೀರ್ಯವಾನ್ || 5.6.17 || 396
- ಅಥ ಮೇಘಪ್ರತೀಕಾಶಂ ಕುಂಭಕರ್ಣನಿವೇಶನಂ |
ವಿಭೀಷಣಸ್ಯ ಚ ತಥಾ ಪುಪ್ಲುವೇ ಸ ಮಹಾಕಪಿಃ || 5.6.18 || 397
- ಮಹೋದರಸ್ಯ ಚ ತಥಾ ವಿರೂಪಾಕ್ಷಸ್ಯ ಚೈವ ಹಿ |
ವಿದ್ಯುಜ್ಜಿಹ್ವಸ್ಯ ಭವನಂ ವಿದ್ಯುನ್ಮಾಲೇಸ್ತಥೈವ ಚ || 5.6.19 || 398

- ವಜ್ರದಂಷ್ಟ್ರಸ್ಯ ಚ ತಥಾ ಪುಪ್ಲುವೇ ಸ ಮಹಾಕಪಿಃ |
ಶುಕಸ್ಯ ಚ ಮಹಾವೇಗಃ ಸಾರಣಸ್ಯ ಚ ಧೀಮತಃ || 5.6.20 || 399
- ತಥಾ ಚೇಂದ್ರಜಿತೋ ವೇಶ್ಮ ಜಗಾಮ ಹರಿಯೂಥಪಃ |
ಜಂಬುಮಾಲೇಃ ಸುಮಾಲೇಶ್ಚ ಜಗಾಮ ಹರಿಸತ್ತಮಃ || 5.6.21 || 400
- ರಶ್ಮಿಕೇತೋಶ್ಚ ಭವನಂ ಸೂರ್ಯಶತ್ರೋಸ್ತಥೈವ ಚ |
ವಜ್ರಕಾಯಸ್ಯ ಚ ತಥಾ ಪುಪ್ಲುವೇ ಸ ಮಹಾಕಪಿಃ || 5.6.22 || 401
- ಧೂಮ್ರಾಕ್ಷಸ್ಯಾಥ ಸಂಪಾತೇರ್ಭವನಂ ಮಾರುತಾತ್ಮಜಃ |
ವಿದ್ಯುದ್ರೂಪಸ್ಯ ಭೀಮಸ್ಯ ಘನಸ್ಯ ವಿಘನಸ್ಯ ಚ || 5.6.23 || 402
- ಶುಕನಾಭಸ್ಯ ಚಕ್ರಸ್ಯ ಶರಸ್ಯ ಕಪಟಸ್ಯ ಚ |
ಹ್ರಸ್ವಕರ್ಣಸ್ಯ ದಂಷ್ಟ್ರಸ್ಯ ಲೋಮಶಸ್ಯ ಚ ರಕ್ಷಸಃ || 5.6.24 || 403
- ಯುದ್ಧೋನ್ಮತ್ತಸ್ಯ ಮತ್ತಸ್ಯ ಧ್ವಜಗ್ರೀವಸ್ಯ ಸಾದಿನಃ |
ವಿದ್ಯುಜ್ಜಿಹ್ವದ್ವಿಜಿಹ್ವಾನಾಂ ತಥಾ ಹಸ್ತಿಮುಖಸ್ಯ ಚ || 5.6.25 || 404
- ಕರಾಲಸ್ಯ ಪಿಶಾಚಸ್ಯ ಶೋಣಿತಾಕ್ಷಸ್ಯ ಚೈವ ಹಿ |
ಪ್ಲವಮಾನಃ ಕ್ರಮೇಣೈವ ಹನುಮಾನ್ ಮಾರುತಾತ್ಮಜಃ || 5.6.26 || 405
- ತೇಷು ತೇಷು ಮಹಾರ್ಹೇಷು ಭವನೇಷು ಮಹಾಯಶಾಃ |
ತೇಷಾಮೃದ್ಧಿಮತಾಮೃದ್ಧಿಂ ದದರ್ಶ ಸ ಮಹಾಕಪಿಃ || 5.6.27 || 406
- ಸರ್ವೇಷಾಂ ಸಮತಿಕ್ರಮ್ಯ ಭವನಾನಿ ಸಮಂತತಃ |
ಆಸಸಾದಾಥ ಲಕ್ಷ್ಮೀವಾನ್ ರಾಕ್ಷಸೇಂದ್ರನಿವೇಶನಂ || 5.6.28 || 407
- ರಾವಣಸ್ಯೋಪಶಾಯಿನೋ ದದರ್ಶ ಹರಿಸತ್ತಮಃ |
ವಿಚರನ್ ಹರಿಶಾರ್ದೂಲೋ ರಾಕ್ಷಸೀರ್ವಿಕೃತೇಕ್ಷಣಾಃ || 5.6.29 || 408
- ಶೂಲಮುದ್ಗರಹಸ್ತಾಂಶ್ಚ ಶಕ್ತಿತೋಮರಧಾರಿಣಃ |
ದದರ್ಶ ವಿವಿಧಾನ್ ಗುಲ್ಮಾಂಸ್ತಸ್ಯ ರಕ್ಷಃಪತೇರ್ಗೃಹೇ || 5.6.30 || 409

- ರಾಕ್ಷಸಾಂಶ್ಚ ಮಹಾಕಾಯಾನ್ ನಾನಾಪ್ರಹರಣೋದ್ಯತಾನ್ |
ರಕ್ತಾನ್ ಶ್ವೇತಾನ್ ಸಿತಾಂಶ್ಚಾಪಿ ಹರೀಂಶ್ಚಾಪಿ ಮಹಾಜವಾನ್ || 5.6.31 || 410
- ಕುಲೀನಾನ್ ರೂಪಸಂಪನ್ನಾನ್ ಗಜಾನ್ ಪರಗಜಾರುಜಾನ್ |
ಶಿಕ್ಷಿತಾನ್ ಗಜಶಿಕ್ಷಾಯಾಮೈರಾವತಸಮಾನ್ ಯುಧಿ || 5.6.32 || 411
- ನಿಹಂತ್ಯಾನ್ ಪರಸೈನ್ಯಾನಾಂ ಗೃಹೇ ತಸ್ಮಿನ್ ದದರ್ಶ ಸಃ |
ಕ್ಷರತಶ್ಚ ಯಥಾ ಮೇಘಾನ್ ಸ್ರವತಶ್ಚ ಯಥಾ ಗಿರೀನ್ || 5.6.33 || 412
- ಮೇಘಸ್ತನಿತನಿಘೋಷಾನ್ ದುರ್ಧರ್ಷಾನ್ ಸಮರೇ ಪರೈಃ |
ಸಹಸ್ರಂ ವಾಹಿನೀಸ್ತತ್ರ ಜಾಂಬೂನದಪರಿಷ್ಕೃತಾಃ || 5.6.34 || 413
- ಹೇಮಜಾಲೈರವಿಚ್ಛಿನ್ನಾಸ್ತರುಣಾದಿತ್ಯಸನ್ನಿಭಾಃ |
ದದರ್ಶ ರಾಕ್ಷಸೇಂದ್ರಸ್ಯ ರಾವಣಸ್ಯ ನಿವೇಶನೇ || 5.6.35 || 414
- ಶಿಬಿಕಾ ವಿವಿಧಾಕಾರಾಃ ಸ ಕಪಿರ್ಮಾರುತಾತ್ಮಜಃ |
ಲತಾಗೃಹಾಣಿ ಚಿತ್ರಾಣಿ ಚಿತ್ರಶಾಲಾ ಗೃಹಾಣಿ ಚ || 5.6.36 || 415
- ಕ್ರೀಡಾಗೃಹಾಣಿ ಚಾನ್ಯಾನಿ ದಾರುಪರ್ವತಕಾನಿ ಚ |
ಕಾಮಸ್ಯ ಗೃಹಕಂ ರಮ್ಯಂ ದಿವಾಗೃಹಕಮೇವ ಚ || 5.6.37 || 416
- ದದರ್ಶ ರಾಕ್ಷಸೇಂದ್ರಸ್ಯ ರಾವಣಸ್ಯ ನಿವೇಶನೇ |
ಸ ಮಂದರಸಮಪ್ರಖ್ಯಂ ಮಯೂರಸ್ಥಾನಸಂಕುಲಂ || 5.6.38 || 417
- ಧ್ವಜಯಷ್ಟಿಭಿರಾಕೀರ್ಣಂ ದದರ್ಶ ಭವನೋತ್ತಮಂ |
ಅನಂತರತ್ನನಿಚಯಂ ನಿಧಿಜಾಲಂ ಸಮಂತತಃ |
ಧೀರನಿಷ್ಠಿತಕರ್ಮಾಂಗಂ ಗೃಹಂ ಭೂತಪತೇರಿವ || 5.6.39 || 418
- ಅರ್ಚಿರ್ಭಿಶ್ಚಾಪಿ ರತ್ನಾನಾಂ ತೇಜಸಾ ರಾವಣಸ್ಯ ಚ |
ವಿರರಾಜ ಚ ತದ್ ವೇಶ್ಮ ರಶ್ಮಿವಾನಿವ ರಶ್ಮಿಭಿಃ || 5.6.40 || 419

- ಜಾಂಬೂನದಮಯಾನ್ಯೇವ ಶಯನಾನ್ಯಾಸನಾನಿ ಚ |
ಭಾಜನಾನಿ ಚ ಶುಭ್ರಾಣಿ ದದರ್ಶ ಹರಿಯೂಥಪಃ || 5.6.41 || 420
- ಮಧ್ವಾಸವಕೃತಕ್ಲೇದಂ ಮಣಿಭಾಜನಸಂಕುಲಂ |
ಮನೋರಮಮಸಂಬಾಧಂ ಕುಬೇರಭವನಂ ಯಥಾ || 5.6.42 || 421
- ನೂಪುರಾಣಾಂ ಚ ಘೋಷೇಣ ಕಾಂಚೀನಾಂ ನಿಃಸ್ವನೇನ ಚ |
ಮೃದಂಗತಲನಿಘೋಷೈಘೋಷವದ್ಭಿರ್ವಿನಾದಿತಂ || 5.6.43 || 422
- ಪ್ರಾಸಾದಸಂಘಾತಯುತಂ ಸ್ತ್ರೀರತ್ನಶತಸಂಕುಲಂ |
ಸುವ್ಯೂಥಕಕ್ಷ್ಯಂ ಹನುಮಾನ್ ಪ್ರವಿವೇಶ ಮಹಾಗೃಹಂ || 5.6.44 || 423
- || ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ ಷಷ್ಠಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಸಪ್ತಮಃ ಸರ್ಗಃ ||

ರಾವಣಭವನಸ್ಯ ಪುಷ್ಪಕವಿಮಾನಸ್ಯ ಚ ವರ್ಣನಂ

ಸ ವೇಶ್ಮಜಾಲಂ ಬಲವಾನ್ ದದರ್ಶ

ವ್ಯಾಸಕ್ತವೈದೂರ್ಯಸುವರ್ಣಜಾಲಂ |

ಯಥಾ ಮಹತ್ಪ್ರಾಪ್ತೌಷಿ ಮೇಘಜಾಲಂ

ವಿದ್ಯುತ್ಪಿನದ್ಧಂ ಸವಿಹಂಗಜಾಲಂ || 5.7.1 ||

424

ನಿವೇಶನಾನಾಂ ವಿವಿಧಾಶ್ಚ ಶಾಲಾಃ

ಪ್ರಧಾನಶಂಖಾಯುಧಚಾಪಶಾಲಾಃ |

ಮನೋಹರಾಶ್ಚಾಪಿ ಪುನರ್ವಿಶಾಲಾ

ದದರ್ಶ ವೇಶ್ಮಾದ್ರಿಷು ಚಂದ್ರಶಾಲಾಃ || 5.7.2 ||

425

ಗೃಹಾಣಿ ನಾನಾವಸುರಾಜಿತಾನಿ

ದೇವಾಸುರೈಶ್ಚಾಪಿ ಸುಪೂಜಿತಾನಿ |

ಸರ್ವೈಶ್ಚ ದೋಷೈಃ ಪರಿವರ್ಜಿತಾನಿ

ಕಪಿದರ್ಶದರ್ಶ ಸ್ವಬಲಾರ್ಜಿತಾನಿ || 5.7.3 ||

426

ತಾನಿ ಪ್ರಯತ್ನಾಭಿಸಮಾಹಿತಾನಿ

ಮಯೇನ ಸಾಕ್ಷಾದಿವ ನಿರ್ಮಿತಾನಿ |

ಮಹೀತಲೇ ಸರ್ವಗುಣೋತ್ತರಾಣಿ

ದದರ್ಶ ಲಂಕಾಧಿಪತೇರ್ಗೃಹಾಣಿ || 5.7.4 ||

427

ತತೋ ದದರ್ಶೋಚ್ಛ್ರಿತಮೇಘರೂಪಂ

ಮನೋಹರಂ ಕಾಂಚನಚಾರುರೂಪಂ |

- ರಕ್ಷೋಽಧಿಪಸ್ಯಾತ್ಮಬಲಾನುರೂಪಂ
ಗೃಹೋತ್ತಮಂ ಹ್ಯಪ್ರತಿರೂಪರೂಪಂ || 5.7.5 || 428
- ಮಹೀತಲೇ ಸ್ವರ್ಗಮಿವ ಪ್ರಕೀರ್ಣಂ
ಶ್ರಿಯಾ ಜ್ವಲಂತಂ ಬಹುರತ್ನಕೀರ್ಣಂ |
ನಾನಾತರೂಣಾಂ ಕುಸುಮಾವಕೀರ್ಣಂ
ಗಿರೇರಿವಾಗ್ರಂ ರಜಸಾವಕೀರ್ಣಂ || 5.7.6 || 429
- ನಾರೀಪ್ರವೇಕೈರಿವ ದೀಪ್ಯಮಾನಂ
ತಡಿಧ್ವಿರಂಭೋಧರಮರ್ಚ್ಯಮಾನಂ |
ಹಂಸಪ್ರವೇಕೈರಿವ ವಾಹ್ಯಮಾನಂ
ಶ್ರಿಯಾ ಯುತಂ ಖೇ ಸುಕೃತಂ ವಿಮಾನಂ || 5.7.7 || 430
- ಯಥಾ ನಾಗಾಗ್ರಂ ಬಹುಧಾತುಚಿತ್ರಂ
ಯಥಾ ನಭಶ್ಚ ಗ್ರಹಚಂದ್ರಚಿತ್ರಂ |
ದದರ್ಶ ಯುಕ್ತೀಕೃತಚಾರುಮೇಘ -
ಚಿತ್ರಂ ವಿಮಾನಂ ಬಹುರತ್ನಚಿತ್ರಂ || 5.7.8 || 431
- ಮಹೀ ಕೃತಾ ಪರ್ವತರಾಜಿಪೂರ್ಣಾ
ಶೈಲಾಃ ಕೃತಾ ವೃಕ್ಷವಿತಾನಪೂರ್ಣಾಃ |
ವೃಕ್ಷಾಃ ಕೃತಾಃ ಪುಷ್ಪವಿತಾನಪೂರ್ಣಾಃ
ಪುಷ್ಪಂ ಕೃತಂ ಕೇಸರಪತ್ರಪೂರ್ಣಂ || 5.7.9 || 432
- ಕೃತಾನಿ ವೇಶ್ಮಾನಿ ಚ ಪಾಂಡುರಾಣಿ
ತಥಾ ಸುಪುಷ್ಪಾಣ್ಯಪಿ ಪುಷ್ಕರಾಣಿ |
ಪುನಶ್ಚ ಪದ್ಮಾನಿ ಸಕೇಸರಾಣಿ
ವನಾನಿ ಚಿತ್ರಾಣಿ ಸರೋವರಾಣಿ || 5.7.10 || 433
- ಪುಷ್ಪಾಹ್ವಯಂ ನಾಮ ವಿರಾಜಮಾನಂ
ರತ್ನಪ್ರಭಾಭಿಶ್ಚ ವಿಘೂರ್ಣಮಾನಂ |

- ವೇಶ್ಲೋತ್ತಮಾನಾಮಪಿ ಚೋಚ್ಚಮಾನಂ
ಮಹಾಕಪಿಸ್ತತ್ರ ಮಹಾವಿಮಾನಂ || 5.7.11 || 434
- ಕೃತಾಶ್ಚ ವೈದೂರ್ಯಮಯಾ ವಿಹಂಗಾ
ರೂಪ್ಯಪ್ರವಾಲ್ಮೈಶ್ಚ ತಥಾ ವಿಹಂಗಾಃ |
ಚಿತ್ರಾಶ್ಚ ನಾನಾವಸುಭಿರ್ಭುಜಂಗಾ
ಜಾತ್ಯಾನುರೂಪಾಸ್ತುರಗಾಃ ಶುಭಾಂಗಾಃ || 5.7.12 || 435
- ಪ್ರವಾಲಜಾಂಬೂನದಪುಷ್ಪಪಕ್ಷಾಃ
ಸಲೀಲಮಾವರ್ಜಿತಜಿಹ್ಮಪಕ್ಷಾಃ |
ಕಾಮಸ್ಯ ಸಾಕ್ಷಾದಿವ ಭಾಂತಿ ಪಕ್ಷಾಃ
ಕೃತಾ ವಿಹಂಗಾಃ ಸುಮುಖಾಃ ಸುಪಕ್ಷಾಃ || 5.7.13 || 436
- ನಿಯುಜ್ಯಮಾನಾಶ್ಚ ಗಜಾಃ ಸುಹಸ್ತಾಃ
ಸಕೇಸರಾಶ್ಲೋತ್ಪಲಪತ್ರಹಸ್ತಾಃ |
ಬಭೂವ ದೇವೀ ಚ ಕೃತಾಸುಹಸ್ತಾ
ಲಕ್ಷ್ಮೀಸ್ತಥಾ ಪದ್ಮಿನಿ ಪದ್ಮಹಸ್ತಾ || 5.7.14 || 437
- ಇತೀವ ತದ್ ಗೃಹಮಭಿಗಮ್ಯ ಶೋಭನಂ
ಸವಿಸ್ಮಯೋ ನಗಮಿವ ಚಾರುಕಂದರಂ |
ಪುನಶ್ಚ ತತ್ಪರಮಸುಗಂಧಿಸುಂದರಂ
ಹಿಮಾತ್ಯಯೇ ನಗಮಿವ ಚಾರುಕಂದರಂ || 5.7.15 || 438
- ತತಃ ಸ ತಾಂ ಕಪಿರಭಿಪತ್ಯ ಪೂಜಿತಾಂ
ಚರನ್ ಪುರೀಂ ದಶಮುಖಬಾಹುಪಾಲಿತಾಂ |
ಅದೃಶ್ಯ ತಾಂ ಜನಕಸುತಾಂ ಸುಪೂಜಿತಾಂ
ಸುದುಃಖಿತಾಂ ಪತಿಗುಣವೇಗನಿರ್ಜಿತಾಂ || 5.7.16 || 439
- ತತಸ್ತದಾ ಬಹುವಿಧಭಾವಿತಾತ್ಮನಃ
ಕೃತಾತ್ಮನೋ ಜನಕಸುತಾಂ ಸುವರ್ತುನಃ |

ಅಪಶ್ಯತೋಽಭವದತಿದುಃಖಿತಂ ಮನಃ

ಸಚಕ್ಷುಷಃ ಪ್ರವಿಚರತೋ ಮಹಾತ್ಮನಃ || 5.7.17 ||

440

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಸಪ್ತಮಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಅಷ್ಟಮಃ ಸರ್ಗಃ ||

ಹನುಮತಾ ಪುನಃ ಪುಷ್ಪಕಸ್ಯ ದರ್ಶನಂ

ಸ ತಸ್ಯ ಮಧ್ಯೇ ಭವನಸ್ಯ ಸಂಸ್ಥಿತೋ

ಮಹದ್ವಿಮಾನಂ ಮಣಿರತ್ನಚಿತ್ರಿತಂ |

ಪ್ರತಪ್ತಜಾಂಬೂನದಜಾಲಕೃತ್ರಿಮಂ

ದದರ್ಶ ಧೀಮಾನ್ ಪವನಾತ್ಮಜಃ ಕಪಿಃ || 5.8.1 ||

441

ತದಪ್ರಮೇಯಪ್ರತಿಕಾರಕೃತ್ರಿಮಂ

ಕೃತಂ ಸ್ವಯಂ ಸಾದ್ವಿತಿ ವಿಶ್ವಕರ್ಮಣಾ |

ದಿವಂ ಗತೇ ವಾಯುಪಥೇ ಪ್ರತಿಷ್ಠಿತಂ

ವ್ಯರಾಜತಾದಿತ್ಯಪಥಸ್ಯ ಲಕ್ಷ್ಮ ತತ್ || 5.8.2 ||

442

ನ ತತ್ರ ಕಿಂಚಿನ್ನ ಕೃತಂ ಪ್ರಯತ್ನತೋ

ನ ತತ್ರ ಕಿಂಚಿನ್ನ ಮಹಾರ್ಘರತ್ನವತ್ |

ನ ತೇ ವಿಶೇಷಾ ನಿಯತಾಃ ಸುರೇಷ್ಟಪಿ

ನ ತತ್ರ ಕಿಂಚಿನ್ನ ಮಹಾವಿಶೇಷವತ್ || 5.8.3 ||

443

ತಪಃ ಸಮಾಧಾನಪರಾಕ್ರಮಾರ್ಜಿತಂ

ಮನಃಸಮಾಧಾನವಿಚಾರಚಾರಿಣಂ |

ಅನೇಕಸಂಸ್ಥಾನವಿಶೇಷನಿರ್ಮಿತಂ

ತತಸ್ತತಸ್ತುಲ್ಯವಿಶೇಷನಿರ್ಮಿತಂ || 5.8.4 ||

444

ಮನಃ ಸಮಾಧಾಯ ತು ಶೀಘ್ರಗಾಮಿನಂ

ದುರಾಸದಂ ಮಾರುತತುಲ್ಯಗಾಮಿನಂ |

ಮಹಾತ್ಮನಾಂ ಪುಣ್ಯಕೃತಾಂ ಮಹರ್ಧಿನಾಂ
ಯಶಸ್ವಿನಾಮಗ್ರ್ಯ ಮುದಾಮಿವಾಲಯಂ || 5.8.5 || 445

ವಿಶೇಷಮಾಲಂಬ್ಯ ವಿಶೇಷಸಂಸ್ಥಿತಂ
ವಿಚಿತ್ರಕೂಟಂ ಬಹುಕೂಟಮಂಡಿತಂ |
ಮನೋಽಭಿರಾಮಂ ಶರದಿಂದುನಿರ್ಮಲಂ
ವಿಚಿತ್ರಕೂಟಂ ಶಿಖರಂ ಗಿರೇರ್ಯಥಾ || 5.8.6 || 446

ವಹಂತಿ ಯತ್ಕುಂಡಲಶೋಭಿತಾನನಾ
ಮಹಾಶನಾ ವ್ಯೋಮಚರಾ ನಿಶಾಚರಾಃ |
ವಿವೃತ್ತವಿಧ್ವಸ್ತವಿಶಾಲಲೋಚನಾ
ಮಹಾಜವಾ ಭೂತಗಣಾಃ ಸಹಸ್ರಶಃ || 5.8.7 || 447

ವಸಂತಪುಷ್ಪೋತ್ಕರಚಾರುದರ್ಶನಂ
ವಸಂತಮಾಸಾದಪಿ ಚಾರುದರ್ಶನಂ |
ಸ ಪುಷ್ಪಕಂ ತತ್ರ ವಿಮಾನಮುತ್ತಮಂ
ದದರ್ಶ ತದ್ ವಾನರವೀರಸತ್ತಮಃ || 5.8.8 || 448

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಅಷ್ಟಮಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ನವಮಃ ಸರ್ಗಃ ||

ರಾವಣಸ್ಯ ಭವನಂ ಪುಷ್ಪಕವಿಮಾನಂ ಸುಂದರನಿವೇಶನಂ ಚಾವಲೋಕ್ಯ
ಹನುಮತಾ ತತ್ರ ಸುಪ್ತಾನಾಂ ಸಹಸ್ರಶಃ ಸುಂದರೀಣಾಂ ಸಮವಲೋಕನಂ
ತಸ್ಯಾಲಯವರಿಷ್ಠಸ್ಯ ಮಧ್ಯೇ ವಿಮಲಮಾಯತಂ |
ದದರ್ಶ ಭವನಶ್ರೇಷ್ಠಂ ಹನುಮಾನ್ ಮಾರುತಾತ್ಮಜಃ || 5.9.1 ||

449

ಅರ್ಧಯೋಜನವಿಸ್ತೀರ್ಣಮಾಯತಂ ಯೋಜನಂ ಮಹತ್ |
ಭವನಂ ರಾಕ್ಷಸೇಂದ್ರಸ್ಯ ಬಹುಪ್ರಾಸಾದಸಂಕುಲಂ || 5.9.2 ||

450

ಮಾರ್ಗಮಾಣಸ್ತು ವೈದೇಹೀಂ ಸೀತಾಮಾಯತಲೋಚನಾಂ |
ಸರ್ವತಃ ಪರಿಚಕ್ರಾಮ ಹನೂಮಾನರಿಸೂದನಃ || 5.9.3 ||

451

ಉತ್ತಮಂ ರಾಕ್ಷಸಾವಾಸಂ ಹನುಮಾನವಲೋಕಯನ್ |
ಆಸಸಾದಾಥ ಲಕ್ಷ್ಮೀವಾನ್ ರಾಕ್ಷಸೇಂದ್ರನಿವೇಶನಂ || 5.9.4 ||

452

ಚತುರ್ವಿಷಾಣೈರ್ದ್ವಿರದೈಸ್ತ್ರಿವಿಷಾಣೈಸ್ತಥೈವ ಚ |
ಪರಿಕ್ಷಿಪ್ತಮಸಂಬಾಧಂ ರಕ್ಷ್ಯಮಾಣಮುದಾಯುಧೈಃ || 5.9.5 ||

453

ರಾಕ್ಷಸೀಭಿಶ್ಚ ಪತ್ನೀಭೀ ರಾವಣಸ್ಯ ನಿವೇಶನಂ |
ಆಹೃತಾಭಿಶ್ಚ ವಿಕ್ರಮ್ಯ ರಾಜಕನ್ಯಾಭಿರಾವೃತಂ || 5.9.6 ||

454

ತನ್ನಕ್ರಮಕರಾಕೀರ್ಣಂ ತಿಮಿಂಗಿಲರುಷಾಕುಲಂ |
ವಾಯುವೇಗಸಮಾಧೂತಂ ಪನ್ನಗೈರಿವ ಸಾಗರಂ || 5.9.7 ||

455

ಯಾ ಹಿ ವೈಶ್ರವಣೇ ಲಕ್ಷ್ಮೀರ್ಯಾ ಚಂದ್ರೇ ಹರಿವಾಹನೇ |
ಸಾ ರಾವಣಗೃಹೇ ರಮ್ಯಾ ನಿತ್ಯಮೇವಾನಪಾಯಿನೀ || 5.9.8 ||

456

- ಯಾ ಚ ರಾಜ್ಞಃ ಕುಬೇರಸ್ಯ ಯಮಸ್ಯ ವರುಣಸ್ಯ ಚ |
ತಾದೃಶೀ ತದ್ವಿಶಿಷ್ಟಾ ವಾ ಋದ್ಧೀ ರಕ್ಷೋಗೃಹೇಷ್ಟಿಹ || 5.9.9 || 457
- ತಸ್ಯ ಹರ್ಮ್ಯಸ್ಯ ಮಧ್ಯಸ್ಥವೇಶ್ಮ ಚಾನ್ಯತ್ ಸುನಿರ್ಮಿತಂ |
ಬಹುನಿಯೂಹಸಂಯುಕ್ತಂ ದದರ್ಶ ಪವನಾತ್ಮಜಃ || 5.9.10 || 458
- ಬ್ರಹ್ಮಣೋಽರ್ಥೇ ಕೃತಂ ದಿವ್ಯಂ ದಿವಿ ಯದ್ ವಿಶ್ವಕರ್ಮಣಾ |
ವಿಮಾನಂ ಪುಷ್ಪಕಂ ನಾಮ ಸರ್ವರತ್ನವಿಭೂಷಿತಂ || 5.9.11 || 459
- ಪರೇಣ ತಪಸಾ ಲೇಭೇ ಯತ್ ಕುಬೇರಃ ಪಿತಾಮಹಾತ್ |
ಕುಬೇರಮೋಜಸಾ ಜಿತ್ವಾ ಲೇಭೇ ತದ್ ರಾಕ್ಷಸೇಶ್ವರಃ || 5.9.12 || 460
- ಈಹಾಮೃಗಸಮಾಯುಕ್ತೈಃ ಕಾರ್ತಸ್ವರಹಿರಣ್ಮಯೈಃ |
ಸುಕೃತ್ಯೈರಾಚಿತಂ ಸ್ತಂಭೈಃ ಪ್ರದೀಪ್ತಮಿವ ಚ ಶ್ರಿಯಾ || 5.9.13 || 461
- ಮೇರುಮಂದರಸಂಕಾಶೈರುಲ್ಲಿಖದ್ಧಿರಿವಾಂಬರಂ |
ಕೂಟಾಗಾರೈಃ ಶುಭಾಗಾರೈಃ ಸರ್ವತಃ ಸಮಲಂಕೃತಂ || 5.9.14 || 462
- ಜ್ವಲನಾರ್ಕಪ್ರತೀಕಾಶೈಃ ಸುಕೃತಂ ವಿಶ್ವಕರ್ಮಣಾ |
ಹೇಮಸೋಪಾನಯುಕ್ತಂ ಚ ಚಾರುಪ್ರವರವೇದಿಕಂ || 5.9.15 || 463
- ಜಾಲವಾತಾಯನೈರ್ಯುಕ್ತಂ ಕಾಂಚನೈಃ ಸ್ಥಾಟಿಕೈರಪಿ |
ಇಂದ್ರನೀಲಮಹಾನೀಲಮಣಿಪ್ರವರವೇದಿಕಂ || 5.9.16 || 464
- ವಿದ್ರುಮೇಣ ವಿಚಿತ್ರೇಣ ಮಣಿಭಿಶ್ಚ ಮಹಾಧನೈಃ |
ನಿಸ್ತುಲಾಭಿಶ್ಚ ಮುಕ್ತಾಭಿಸ್ತಲೇನಾಭಿವಿರಾಜಿತಂ || 5.9.17 || 465
- ಚಂದನೇನ ಚ ರಕ್ತೇನ ತಪನೀಯನಿಭೇನ ಚ |
ಸುಪುಣ್ಯಗಂಧಿನಾ ಯುಕ್ತಮಾದಿತ್ಯತರುಣೋಪಮಂ || 5.9.18 || 466

- ಕೂಟಾಗಾರೈರ್ವರಾಕಾರೈರ್ವಿವಿಧೈಃ ಸಮಲಂಕೃತಂ |
 ವಿಮಾನಂ ಪುಷ್ಪಕಂ ದಿವ್ಯಮಾರುರೋಹ ಮಹಾಕಪಿಃ |
 ತತ್ರಸ್ಥಃ ಸರ್ವಥೋ ಗಂಧಂ ಪಾನಭಕ್ಷ್ಯಾನ್ನಸಂಭವಂ || 5.9.19 || 467
- ದಿವ್ಯಂ ಸಮ್ಪೂರ್ಜಿತಂ ಜಿಘ್ರನ್ ರೂಪವಂತಮಿವಾನಿಲಂ |
 ಸ ಗಂಧಸ್ತಂ ಮಹಾಸತ್ತ್ವಂ ಬಂಧುಬಂಧುಮಿವೋತ್ತಮಂ || 5.9.20 || 468
- ಇತ ಏಹೀತ್ಯುವಾಚೇವ ತತ್ರ ಯತ್ರ ಸ ರಾವಣಃ |
 ತತಸ್ತಾಂ ಪ್ರಸ್ಥಿತಃ ಶಾಲಾಂ ದದರ್ಶ ಮಹತೀಂ ಶಿವಾಂ || 5.9.21 || 469
- ರಾವಣಸ್ಯ ಮಹಾಕಾಂತಾಂ ಕಾಂತಾಮಿವ ವರಸ್ತ್ರಿಯಂ |
 ಮಣಿಸೋಪಾನವಿಕೃತಾಂ ಹೇಮಜಾಲವಿರಾಜಿತಾಂ || 5.9.22 || 470
- ಸ್ಫಾಟಿಕೈರಾವೃತತಲಾಂ ದಂತಾಂತರಿತರೂಪಿಕಾಂ |
 ಮುಕ್ತಾವಜ್ರಪ್ರವಾಲೈಶ್ಚ ರೂಪ್ಯಚಾಮೀಕರೈರಪಿ || 5.9.23 || 471
- ವಿಭೂಷಿತಾಂ ಮಣಿಸ್ತಂಭೈಃ ಸುಬಹುಸ್ತಂಭಭೂಷಿತಾಂ |
 ಸಮೈರ್ಯಜುಭಿರತ್ಯುಚ್ಚೈಃ ಸಮಂತಾತ್ ಸುವಿಭೂಷಿತೈಃ || 5.9.24 || 472
- ಸ್ತಂಭೈಃ ಪಕ್ಷ್ಮೈರಿವಾತ್ಯುಚ್ಚೈರ್ದಿವಂ ಸಂಪ್ರಸ್ಥಿತಾಮಿವ |
 ಮಹತ್ಯಾ ಕುಥಯಾಸ್ತೀರ್ಣಾಂ ಪೃಥಿವೀಲಕ್ಷಣಾಂಕಯಾ || 5.9.25 || 473
- ಪೃಥಿವೀಮಿವ ವಿಸ್ತೀರ್ಣಾಂ ಸರಾಷ್ಟ್ರಗೃಹಶಾಲಿನೀಂ |
 ನಾದಿತಾಂ ಮತ್ತವಿಹಗೈರ್ದಿವ್ಯಗಂಧಾಧಿವಾಸಿತಾಂ || 5.9.26 || 474
- ಪರಾರ್ಧ್ಯಾಸ್ತರಣೋಪೇತಾಂ ರಕ್ಷೋಽಧಿಪನಿಷೇವಿತಾಂ |
 ಧೂಮ್ರಾಮಗುರುಧೂಪೇನ ವಿಮಲಾಂ ಹಂಸಪಾಂಡುರಾಂ || 5.9.27 || 475
- ಪತ್ರಪುಷ್ಪೋಪಹಾರೇಣ ಕಲ್ಮಾಷೀಮಿವ ಸುಪ್ರಭಾಂ |
 ಮನಸೋ ಮೋದಜನನೀಂ ವರ್ಣಸ್ಯಾಪಿ ಪ್ರಸಾಧಿನೀಂ || 5.9.28 || 476

- ತಾಂ ಶೋಕನಾಶಿನೀಂ ದಿವ್ಯಾಂ ಶ್ರಿಯಃ ಸಂಜನನೀಮಿವ |
ಇಂದ್ರಿಯಾಣೀಂದ್ರಿಯಾರ್ಥೈಸ್ತು ಪಂಚ ಪಂಚಭಿರುತ್ತಮೈಃ || 5.9.29 || 477
- ತರ್ಪಯಾಮಾಸ ಮಾತೇವ ತದಾ ರಾವಣಪಾಲಿತಾ |
ಸ್ವಗೋಽಯಂ ದೇವಲೋಕೋಽಯಮಿಂದ್ರಸ್ಯಾಪಿ ಪುರೀ ಭವೇತ್ |
ಸಿದ್ಧಿವೇಯಂ ಪರಾ ಹಿ ಸ್ಯಾದಿತ್ಯಮನ್ಯತ ಮಾರುತಿಃ || 5.9.30 || 478
- ಪ್ರಧ್ಯಾಯತ ಇವಾಪಶ್ಯತ್ ಪ್ರದೀಪಾಂಸ್ತತ್ರ ಕಾಂಚನಾನ್ |
ಧೂರ್ತಾನಿವ ಮಹಾಧೂರ್ತೈರ್ದೇವನೇನ ಪರಾಜಿತಾನ್ || 5.9.31 || 479
- ದೀಪಾನಾಂ ಚ ಪ್ರಕಾಶೇನ ತೇಜಸಾ ರಾವಣಸ್ಯ ಚ |
ಅರ್ಚಿರ್ಭಿರ್ಭೂಷಣಾನಾಂ ಚ ಪ್ರದೀಪ್ತೇತ್ಯಭ್ಯಮನ್ಯತ || 5.9.32 || 480
- ತತೋಽಪಶ್ಯತ್ ಕುಥಾಸೀನಂ ನಾನಾವರ್ಣಾಂಬರಸ್ರಜಂ |
ಸಹಸ್ರಂ ವರನಾರೀಣಾಂ ನಾನಾವೇಷವಿಭೂಷಿತಂ || 5.9.33 || 481
- ಪರಿವೃತ್ತೇಽರ್ಧರಾತ್ರೇ ತು ಪಾನನಿದ್ರಾವಶಂ ಗತಂ |
ಕ್ರೀಡಿತ್ವೋಪರತಂ ರಾತ್ರೌ ಪ್ರಸುಪ್ತಂ ಬಲವತ್ ತದಾ || 5.9.34 || 482
- ತತ್ ಪ್ರಸುಪ್ತಂ ವಿರುರುಚೇ ನಿಃಶಬ್ದಾಂತರಭೂಷಿತಂ |
ನಿಃಶಬ್ದಹಂಸಭ್ರಮರಂ ಯಥಾ ಪದ್ಮವನಂ ಮಹತ್ || 5.9.35 || 483
- ತಾಸಾಂ ಸಂವೃತದಾಂತಾನಿ ಮೀಲಿತಾಕ್ಷೀಣಿ ಮಾರುತಿಃ |
ಅಪಶ್ಯತ್ ಪದ್ಮಗಂಧೀನಿ ವದನಾನಿ ಸುಯೋಷಿತಾಂ || 5.9.36 || 484
- ಪ್ರಬುದ್ಧಾನೀವ ಪದ್ಮಾನಿ ತಾಸಾಂ ಭೂತ್ವಾ ಕ್ಷಪಾಕ್ಷಯೇ |
ಪುನಃ ಸಂವೃತಪತ್ರಾಣಿ ರಾತ್ರಾವಿವ ಬಭುಸ್ತದಾ || 5.9.37 || 485
- ಇಮಾನಿ ಮುಖಪದ್ಮಾನಿ ನಿಯತಂ ಮತ್ತಷಟ್ಪದಾಃ |
ಅಂಬುಜಾನೀವ ಫುಲ್ಲಾನಿ ಪ್ರಾರ್ಥಯಂತಿ ಪುನಃ ಪುನಃ || 5.9.38 || 486

- ಇತಿ ವಾಮನ್ಯತ ಶ್ರೀಮಾನುಪಪತ್ಯಾ ಮಹಾಕಪಿಃ |
ಮೇನೇ ಹಿ ಗುಣತಸ್ತಾನಿ ಸಮಾನಿ ಸಲಿಲೋದ್ಭವೈಃ || 5.9.39 || 487
- ಸಾ ತಸ್ಯ ಶುಶುಭೇ ಶಾಲಾ ತಾಭಿಃ ಸ್ತ್ರೀಭಿರ್ವಿರಾಜಿತಾ |
ಶರದೀವ ಪ್ರಸನ್ನಾ ದ್ಯೌಸ್ತಾರಾಭಿರಭಿಶೋಭಿತಾ || 5.9.40 || 488
- ಸ ಚ ತಾಭಿಃ ಪರಿವೃತಃ ಶುಶುಭೇ ರಾಕ್ಷಸಾಧಿಪಃ |
ಯಥಾ ಹ್ಯುಡುಪತಿಃ ಶ್ರೀಮಾಂಸ್ತಾರಾಭಿರಿವ ಸಂವೃತಃ || 5.9.41 || 489
- ಯಾಶ್ಚ್ಯವಂತೇಽಂಬರಾತ್ ತಾರಾಃ ಪುಣ್ಯಶೇಷಸಮಾವೃತಾಃ |
ಇಮಾಸ್ತಾಃ ಸಂಗತಾಃ ಕೃತ್ಸಾ ಇತಿ ಮೇನೇ ಹರಿಸ್ತದಾ || 5.9.42 || 490
- ತಾರಾಣಾಮಿವ ಸುವ್ಯಕ್ತಂ ಮಹತೀನಾಂ ಶುಭಾರ್ಚಿಷಾಂ |
ಪ್ರಭಾವರ್ಣಪ್ರಸಾದಾಶ್ಚ ವಿರೇಜುಸ್ತತ್ರ ಯೋಷಿತಾಂ || 5.9.43 || 491
- ವ್ಯಾವೃತ್ತಕಚಪೀನಸ್ರಕ್ಪ ಕೀರ್ಣವರಭೂಷಣಾಃ |
ಪಾನವ್ಯಾಯಾಮಕಾಲೇಷು ನಿದ್ರೋಪಹತಚೇತಸಃ || 5.9.44 || 492
- ವ್ಯಾವೃತ್ತತಿಲಕಾಃ ಕಾಶ್ಚಿತ್ ಕಾಶ್ಚಿದುದ್ಭ್ರಾಂತನೂಪುರಾಃ |
ಪಾರ್ಶ್ವೇ ಗಲಿತಹಾರಾಶ್ಚ ಕಾಶ್ಚಿತ್ ಪರಮಯೋಷಿತಃ || 5.9.45 || 493
- ಮುಕ್ತಾಹಾರವೃತಾಶ್ಚಾನ್ಯಾಃ ಕಾಶ್ಚಿತ್ ಪ್ರಸ್ತವಾಸಸಃ |
ವ್ಯಾವಿದ್ಧರಶನಾದಾಮಾಃ ಕಿಶೋರ್ಯ ಇವ ವಾಹಿತಾಃ || 5.9.46 || 494
- ಅಕುಂಡಲಧರಾಶ್ಚಾನ್ಯಾ ವಿಚ್ಛಿನ್ನಮೃದಿತಸ್ತಜಃ |
ಗಜೇಂದ್ರಮೃದಿತಾಃ ಪುಲ್ಲಾ ಲತಾ ಇವ ಮಹಾವನೇ || 5.9.47 || 495
- ಚಂದ್ರಾಂಶುಕಿರಣಾಭಾಶ್ಚ ಹಾರಾಃ ಕಾಸಾಂಚಿದುದ್ಧತಾಃ |
ಹಂಸಾ ಇವ ಬಭುಃ ಸುಪ್ತಾಃ ಸ್ತನಮಧ್ಯೇಷು ಯೋಷಿತಾಂ || 5.9.48 || 496

- ಅಪರಾಸಾಂ ಚ ವೈದೂರ್ಯಾಃ ಕಾದಂಬಾ ಇವ ಪಕ್ಷಿಣಃ |
ಹೇಮಸೂತ್ರಾಣಿ ಚಾನ್ಯಾಸಾಂ ಚಕ್ರವಾಕಾ ಇವಾಭವನ್ || 5.9.49 || 497
- ಹಂಸಕಾರಂಡವೋಪೇತಾಶ್ಚಕ್ರವಾಕೋಪಶೋಭಿತಾಃ |
ಆಪಗಾ ಇವ ತಾ ರೇಜುರ್ಜಘನೈಃ ಪುಲಿನ್ನೈರಿವ || 5.9.50 || 498
- ಕಿಂಕಿಣೀಜಾಲಸಂಕಾಶಾಸ್ತಾ ಹೇಮವಿಪುಲಾಂಬುಜಾಃ |
ಭಾವಗ್ರಾಹಾ ಯಶಸ್ತಿರಾಃ ಸುಪ್ತಾ ನದ್ಯ ಇವಾಬಭುಃ || 5.9.51 || 499
- ಮೃದುಷ್ಟಂಗೇಷು ಕಾಸಾಂಚಿತ್ ಕುಚಾಗ್ರೇಷು ಚ ಸಂಸ್ಥಿತಾಃ |
ಬಭೂವುಭೂರ್ಷಣಾನೀವ ಶುಭಾ ಭೂಷಣರಾಜಯಃ || 5.9.52 || 500
- ಅಂಶುಕಾಂತಾಶ್ಚ ಕಾಸಾಂಚಿನ್ಮುಖಮಾರುತಕಂಪಿತಾಃ |
ಉಪರ್ಯುಪರಿ ವಕ್ತ್ರಾಣಾಂ ವ್ಯಾಧೂಯಂತೇ ಪುನಃ ಪುನಃ || 5.9.53 || 501
- ತಾಃ ಪತಾಕಾ ಇವೋದ್ಧೂತಾಃ ಪತ್ನೀನಾಂ ರುಚಿರಪ್ರಭಾಃ |
ನಾನಾವರ್ಣಸುವರ್ಣಾನಾಂ ವಕ್ತ್ರಮೂಲೇಷು ರೇಜಿರೇ || 5.9.54 || 502
- ವವಲ್ಗುಶ್ಚಾತ್ರ ಕಾಸಾಂಚಿತ್ ಕುಂಡಲಾನಿ ಶುಭಾರ್ಚಿಷಾಂ |
ಮುಖಮಾರುತಸಂಕಂಪೈರ್ಮಂದಂ ಮಂದಂ ಚ ಯೋಷಿತಾಂ || 5.9.55 || 503
- ಶರ್ಕರಾಸವಗಂಧಃ ಸ ಪ್ರಕೃತ್ಯಾ ಸುರಭಿಃ ಸುಖಃ |
ತಾಸಾಂ ವದನನಿಃಶ್ವಾಸಃ ಸಿಷೇವೇ ರಾವಣಂ ತದಾ || 5.9.56 || 504
- ರಾವಣಾನನಶಂಕಾಶ್ಚ ಕಾಶ್ಚಿದ್ ರಾವಣಯೋಷಿತಃ |
ಮುಖಾನಿ ಚ ಸಪತ್ನೀನಾಮುಪಾಜಿಘ್ರನ್ ಪುನಃ ಪುನಃ || 5.9.57 || 505
- ಅತ್ಯರ್ಥಂ ಸಕ್ತಮನಸೋ ರಾವಣೇ ತಾ ವರಸ್ತ್ರಿಯಃ |
ಅಸ್ವತಂತ್ರಾಃ ಸಪತ್ನೀನಾಂ ಪ್ರಿಯಮೇವಾಚರಂಸ್ತದಾ || 5.9.58 || 506
- ಬಾಹೂನುಪನಿಧಾಯಾನ್ಯಾಃ ಪಾರಿಹಾರ್ಯವಿಭೂಷಿತಾನ್ |
ಅಂಶುಕಾನಿ ಚ ರಮ್ಯಾಣಿ ಪ್ರಮದಾಸ್ತತ್ರ ಶಿಶ್ಯಿರೇ || 5.9.59 || 507

- ಅನ್ಯಾ ವಕ್ಷಸಿ ಚಾನ್ಯಸ್ಯಾಸ್ತಸ್ಯಾಃ ಕಾಚಿತ್ ಪುನರ್ಭುಜಂ |
ಅಪರಾ ತ್ವಂಕಮನ್ಯಸ್ಯಾಸ್ತಸ್ಯಾಶ್ಚಾಪ್ಯಪರಾ ಕುಚೌ || 5.9.60 || 508
- ಊರುಪಾರ್ಶ್ವಕಟೀಪೃಷ್ಠಮನ್ಯೋನ್ಯಸ್ಯ ಸಮಾಶ್ರಿತಾಃ |
ಪರಸ್ಪರನಿವಿಷ್ಟಾಂಗ್ಯೋ ಮದಸ್ನೇಹವಶಾನುಗಾಃ || 5.9.61 || 509
- ಅನ್ಯೋನ್ಯಸ್ಯಾಂಗಸಂಸ್ಪರ್ಶಾತ್ ಪ್ರಿಯಮಾಣಾಃ ಸುಮಧ್ಯಮಾಃ |
ಏಕೀಕೃತಭುಜಾಃ ಸರ್ವಾಃ ಸುಷುಪುಸ್ತತ್ರ ಯೋಷಿತಃ || 5.9.62 || 510
- ಅನ್ಯೋನ್ಯಭುಜಸೂತ್ರೇಣ ಸ್ತ್ರೀಮಾಲಾ ಗ್ರಥಿತಾ ಹಿ ಸಾ |
ಮಾಲೇವ ಗ್ರಥಿತಾ ಸೂತ್ರೇ ಶುಶುಭೇ ಮತ್ತಷಟ್ಪದಾ || 5.9.63 || 511
- ಲತಾನಾಂ ಮಾಧವೇ ಮಾಸಿ ಫುಲ್ಲಾನಾಂ ವಾಯುಸೇವನಾತ್ |
ಅನ್ಯೋನ್ಯಮಾಲಾಗ್ರಥಿತಂ ಸಂಸಕ್ತಕುಸುಮೋಚ್ಚಯಂ || 5.9.64 || 512
- ಪ್ರತಿವೇಷ್ಟಿತಸುಸ್ಕಂಧಮನ್ಯೋನ್ಯಭ್ರಮರಾಕುಲಂ |
ಆಸೀದ್ ವನಮಿವೋದ್ಧೂತಂ ಸ್ತ್ರೀವನಂ ರಾವಣಸ್ಯ ತತ್ || 5.9.65 || 513
- ಉಚಿತೇಷ್ಟಪಿ ಸುವ್ಯಕ್ತಂ ನ ತಾಸಾಂ ಯೋಷಿತಾಂ ತದಾ |
ವಿವೇಕಃ ಶಕ್ಯ ಆಧಾತುಂ ಭೂಷಣಾಂಗಾಂಬರಸ್ವಜಾಂ || 5.9.66 || 514
- ರಾವಣೇ ಸುಖಸಂವಿಷ್ಟೇ ತಾಃ ಸ್ತ್ರಿಯೋ ವಿವಿಧಪ್ರಭಾಃ |
ಜ್ವಲಂತಃ ಕಾಂಚನಾ ದೀಪಾಃ ಪ್ರೇಕ್ಷಂತೋ ನಿಮಿಷಾ ಇವ || 5.9.67 || 515
- ರಾಜರ್ಷಿವಿಪ್ರದೈತ್ಯಾನಾಂ ಗಂಧರ್ವಾಣಾಂ ಚ ಯೋಷಿತಃ |
ರಕ್ಷಸಾಂ ಚಾಭವನ್ ಕನ್ಯಾಸ್ತಸ್ಯ ಕಾಮವಶಂಗತಾಃ || 5.9.68 || 516
- ಯುದ್ಧಕಾಮೇನ ತಾಃ ಸರ್ವಾ ರಾವಣೇನ ಹೃತಾಃ ಸ್ತ್ರಿಯಃ |
ಸಮದಾ ಮದನೇನೈವ ಮೋಹಿತಾಃ ಕಾಶ್ಚಿದಾಗತಾಃ || 5.9.69 || 517
- ನ ತತ್ರ ಕಾಶ್ಚಿತ್ ಪ್ರಮದಾಃ ಪ್ರಸಹ್ಯ
ವೀರ್ಯೋಪಪನ್ನೇನ ಗುಣೇನ ಲಬ್ಧಾಃ |

ನ ಚಾನ್ಯಕಾಮಾಪಿ ನ ಚಾನ್ಯಪೂರ್ವಾ
 ವಿನಾ ವರಾರ್ಹಾಂ ಜನಕಾತ್ಮಜಾಂ ತು || 5.9.70 || 518

ನ ಚಾಕುಲೀನಾ ನ ಚ ಹೀನರೂಪಾ
 ನಾದಕ್ಷಿಣಾ ನಾನುಪಚಾರಯುಕ್ತಾ |
 ಭಾರ್ಯಾಭವತ್ ತಸ್ಯ ನ ಹೀನಸತ್ತ್ವಾ
 ನ ಚಾಪಿ ಕಾಂತಸ್ಯ ನ ಕಾಮನೀಯಾ || 5.9.71 || 519

ಬಭೂವ ಬುದ್ಧಿಸ್ತು ಹರೀಶ್ವರಸ್ಯ
 ಯದೀದೃಶೀ ರಾಘವಧರ್ಮಪತ್ನೀ |
 ಇಮಾ ಮಹಾರಾಕ್ಷಸರಾಜಭಾರ್ಯಾಃ
 ಸುಜಾತಮಸ್ಯೇತಿ ಹಿ ಸಾಧುಬುದ್ಧೇಃ || 5.9.72 || 520

ಪುನಶ್ಚ ಸೋಽಚಿಂತಯದಾತ್ತರೂಪೋ
 ಧ್ರುವಂ ವಿಶಿಷ್ಟಾ ಗುಣತೋ ಹಿ ಸೀತಾ |
 ಅಥಾಯಮಸ್ಯಾಂ ಕೃತವಾನ್ ಮಹಾತ್ಮಾ
 ಲಂಕೇಶ್ವರಃ ಕಷ್ಟಮನಾರ್ಯಕರ್ಮ || 5.9.73 || 521

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
 ನವಮಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ದಶಮಃ ಸರ್ಗಃ ||

ಅಂತಃಪುರೇ ಸುಪ್ತಂ ರಾವಣಂ ಪ್ರಗಾಢನಿದ್ರಾನಿಮಗ್ನಾಸ್ತಸ್ಯ ಸ್ತ್ರಿಯಶ್ಚ ದೃಷ್ಟ್ವಾ
ಮಂದೋದರೀಂ ಸೀತಾಂ ಮತ್ಪಾ ಹನುಮತೋ ಹರ್ಷಃ

ತತ್ರ ದಿವ್ಯೋಪಮಂ ಮುಖ್ಯಂ ಸ್ಫಾಟಿಕಂ ರತ್ನಭೂಷಿತಂ |

ಅವೇಕ್ಷಮಾಣೋ ಹನುಮಾನ್ ದದರ್ಶ ಶಯನಾಸನಂ || 5.10.1 ||

522

ದಾಂತಕಾಂಚನಚಿತ್ರಾಂಗೈರ್ವೈದೂರ್ಯೈಶ್ಚ ವರಾಸನೈಃ |

ಮಹಾರ್ಹಾಸ್ತರಣೋಪೇತ್ಯೈರುಪಪನ್ನಂ ಮಹಾಧನೈಃ || 5.10.2 ||

523

ತಸ್ಯ ಚೈಕತಮೇ ದೇಶೇ ದಿವ್ಯಮಾಲೋಪಶೋಭಿತಂ |

ದದರ್ಶ ಪಾಂಡುರಂ ಛತ್ರಂ ತಾರಾಧಿಪತಿಸನ್ನಿಭಂ || 5.10.3 ||

524

ಜಾತರೂಪಪರಿಕ್ಷಿಪ್ತಂ ಚಿತ್ರಭಾನೋಃ ಸಮಪ್ರಭಂ |

ಅಶೋಕಮಾಲಾವಿತತಂ ದದರ್ಶ ಪರಮಾಸನಂ || 5.10.4 ||

525

ವಾಲವ್ಯಜನಹಸ್ತಾಭಿವೀಜ್ಯಮಾನಂ ಸಮಂತತಃ |

ಗಂಧೈಶ್ಚ ವಿವಿಧೈರ್ಜುಷ್ಪಂ ವರಧೂಪೇನ ಧೂಪಿತಂ || 5.10.5 ||

526

ಪರಮಾಸ್ತರಣಾಸ್ತೀರ್ಣಮಾವಿಕಾಜಿನಸಂವೃತಂ |

ದಾಮಭಿರ್ವರಮಾಲ್ಯಾನಾಂ ಸಮಂತಾದುಪಶೋಭಿತಂ || 5.10.6 ||

527

ತಸ್ಮಿನ್ ಜೀಮೂತಸಂಕಾಶಂ ಪ್ರದೀಪ್ತೋಜ್ಜ್ವಲಕುಂಡಲಂ |

ಲೋಹಿತಾಕ್ಷಂ ಮಹಾಬಾಹುಂ ಮಹಾರಜತವಾಸಸಂ || 5.10.7 ||

528

ಲೋಹಿತೇನಾನುಲಿಪ್ತಾಂಗಂ ಚಂದನೇನ ಸುಗಂಧಿನಾ |

ಸಂಧ್ಯಾರಕ್ತಮಿವಾಕಾಶೇ ತೋಯದಂ ಸತಡಿದ್ಗುಣಂ || 5.10.8 ||

529

- ವೃತಮಾಭರಣೈರ್ದಿವ್ಯೈಃ ಸುರೂಪಂ ಕಾಮರೂಪಿಣಂ |
ಸವೃಕ್ಷವನಗುಲ್ಮಾಡ್ಯಂ ಪ್ರಸುಪ್ತಮಿವ ಮಂದರಂ || 5.10.9 || 530
- ಕ್ರೀಡಿತ್ತೋಪರತಂ ರಾತ್ರೌ ವರಾಭರಣಭೂಷಿತಂ |
ಪ್ರಿಯಂ ರಾಕ್ಷಸಕನ್ಯಾನಾಂ ರಾಕ್ಷಸಾನಾಂ ಸುಖಾವಹಂ || 5.10.10 || 531
- ಪೀತ್ವಾಪ್ಯುಪರತಂ ಚಾಪಿ ದದರ್ಶ ಸ ಮಹಾಕಪಿಃ |
ಭಾಸ್ವರೇ ಶಯನೇ ವೀರಂ ಪ್ರಸುಪ್ತಂ ರಾಕ್ಷಸಾಧಿಪಂ || 5.10.11 || 532
- ನಿಃಶ್ವಸಂತಂ ಯಥಾ ನಾಗಂ ರಾವಣಂ ವಾನರೋತ್ತಮಃ |
ಆಸಾದ್ಯ ಪರಮೋದ್ವಿಗ್ನಃ ಸೋಪಾಸರ್ಪತ್ ಸುಭೀತವತ್ || 5.10.12 || 533
- ಅಥಾರೋಹಣಮಾಸಾದ್ಯ ವೇದಿಕಾಂತರಮಾಶ್ರಿತಃ |
ಕ್ಷೀಬಂ ರಾಕ್ಷಸಶಾರ್ದೂಲಂ ಪ್ರೇಕ್ಷತೇ ಸ್ಮ ಮಹಾಕಪಿಃ || 5.10.13 || 534
- ಶುಶುಭೇ ರಾಕ್ಷಸೇಂದ್ರಸ್ಯ ಸ್ವಪತಃ ಶಯನಂ ಶುಭಂ |
ಗಂಧಹಸ್ತಿನಿ ಸಂವಿಷ್ಟೇ ಯಥಾ ಪ್ರಸ್ರವಣಂ ಮಹತ್ || 5.10.14 || 535
- ಕಾಂಚನಾಂಗದಸನ್ನದ್ಧೌ ದದರ್ಶ ಸ ಮಹಾತ್ಮನಃ |
ವಿಕ್ಷಿಪ್ತೌ ರಾಕ್ಷಸೇಂದ್ರಸ್ಯ ಭುಜಾವಿಂದ್ರದ್ವಜೋಪಮೌ || 5.10.15 || 536
- ಐರಾವತವಿಷಾಣಾಗ್ರೈರಾಪೀಡನಕೃತವ್ರಣೌ |
ವಜ್ರೋಲ್ಲಿಖಿತಪೀನಾಂಸೌ ವಿಷ್ಣುಚಕ್ರಪರಿಕ್ಷತೌ || 5.10.16 || 537
- ಪೀನೌ ಸಮಸುಜಾತಾಂಸೌ ಸಂಗತೌ ಬಲಸಂಯುತೌ |
ಸುಲಕ್ಷಣನಖಾಂಗುಷ್ಠೌ ಸ್ವಂಗುಲೀಯಕಲಕ್ಷಿತೌ || 5.10.17 || 538
- ಸಂಹತೌ ಪರಿಘಾಕಾರೌ ವೃತ್ತೌ ಕರಿಕರೋಪಮೌ |
ವಿಕ್ಷಿಪ್ತೌ ಶಯನೇ ಶುಭ್ರೇ ಪಂಚಶೀರ್ಷಾವಿವೋರಗೌ || 5.10.18 || 539
- ಶಶಕ್ಷತಜಕಲ್ಪೇನ ಸುಶೀತೇನ ಸುಗಂಧಿನಾ |
ಚಂದನೇನ ಪರಾರ್ಥೇನ ಸ್ವನುಲಿಪ್ತೌ ಸ್ವಲಂಕೃತೌ || 5.10.19 || 540

- ಉತ್ತಮಸ್ತ್ರೀವಿಮೃದಿತೌ ಗಂಧೋತ್ತಮನಿಷೇವಿತೌ |
ಯಕ್ಷಪನ್ನಗಗಂಧವದೇವದಾನವರಾವಿಣೌ || 5.10.20 || 541
- ದದರ್ಶ ಸ ಕಪಿಸ್ತಸ್ಯ ಬಾಹೂ ಶಯನಸಂಸ್ಥಿತೌ |
ಮಂದರಸ್ಯಾಂತರೇ ಸುಪ್ತೌ ಮಹಾಹೀ ರುಷಿತಾವಿವ || 5.10.21 || 542
- ತಾಭ್ಯಾಂ ಸ ಪರಿಪೂರ್ಣಾಭ್ಯಾಮುಭಾಭ್ಯಾಂ ರಾಕ್ಷಸೇಶ್ವರಃ |
ಶುಶುಭೇಽಚಲಸಂಕಾಶಃ ಶೃಂಗಾಭ್ಯಾಮಿವ ಮಂದರಃ || 5.10.22 || 543
- ಚೂತಪುನ್ನಾಗಸುರಭಿರ್ಬಕುಲೋತ್ತಮಸಂಯುತಃ |
ಮೃಷ್ಟಾನ್ನರಸಸಂಯುಕ್ತಃ ಪಾನಗಂಧಪುರಃ ಸರಃ || 5.10.23 || 544
- ತಸ್ಯ ರಾಕ್ಷಸರಾಜಸ್ಯ ನಿಶ್ಚಕ್ರಾಮ ಮಹಾಮುಖಾತ್ |
ಶಯಾನಸ್ಯ ವಿನಿಶ್ವಾಸಃ ಪೂರಯನ್ನಿವ ತದ್ ಗೃಹಂ || 5.10.24 || 545
- ಮುಕ್ತಾಮಣಿವಿಚಿತ್ರೇಣ ಕಾಂಚನೇನ ವಿರಾಜಿತಾ |
ಮುಕುಟೇನಾಪವೃತ್ತೇನ ಕುಂಡಲೋಜ್ಜ್ವಲಿತಾನನಂ || 5.10.25 || 546
- ರಕ್ತಚಂದನದಿಗ್ಧೇನ ತಥಾ ಹಾರೇಣ ಶೋಭಿನಾ |
ಪೀನಾಯತವಿಶಾಲೇನ ವಕ್ಷಸಾಭಿವಿರಾಜಿತಾ || 5.10.26 || 547
- ಪಾಂಡುರೇಣಾಪವಿದ್ಧೇನ ಕ್ಷೌಮೇಣ ಕ್ಷತಜೇಕ್ಷಣಂ |
ಮಹಾರ್ಹೇಣ ಸುಸಂವೀತಂ ಪೀತೇನೋತ್ತರವಾಸಸಾ || 5.10.27 || 548
- ಮಾಷರಾಶಿಪ್ರತೀಕಾಶಂ ನಿಶ್ವಸಂತಂ ಭುಜಂಗವತ್ |
ಗಾಂಗೇ ಮಹತಿ ತೋಯಾಂತೇ ಪ್ರಸುಪ್ತಮಿವ ಕುಂಜರಂ || 5.10.28 || 549
- ಚತುರ್ಭಿಃ ಕಾಂಚನೈರ್ದೀಪೈರ್ದೀಪ್ಯಮಾನಂ ಚತುರ್ದಿಶಂ |
ಪ್ರಕಾಶೀಕೃತಸರ್ವಾಂಗಂ ಮೇಘಂ ವಿದ್ಯುದ್ಗಣೈರಿವ || 5.10.29 || 550
- ಪಾದಮೂಲಗತಾಶ್ಚಾಪಿ ದದರ್ಶ ಸುಮಹಾತ್ಮನಃ |
ಪತ್ನೀಃ ಸ ಪ್ರಿಯಭಾರ್ಯಸ್ಯ ತಸ್ಯ ರಕ್ಷಃಪರ್ತೇರ್ಗೃಹೇ || 5.10.30 || 551

- ಶಶಿಪ್ರಕಾಶವದನಾ ವರಕುಂಡಲಭೂಷಣಾಃ |
ಅಮ್ಲಾನಮಾಲ್ಯಾಭರಣಾ ದದರ್ಶ ಹರಿಯೂಥಪಃ || 5.10.31 || 552
- ನೃತ್ಯವಾದಿತ್ರಕುಶಲಾ ರಾಕ್ಷಸೇಂದ್ರಭುಜಾಂಕಗಾಃ |
ವರಾಭರಣಧಾರಿಣ್ಯೋ ನಿಷಣ್ಣಾ ದದೃಶೇ ಕಪಿಃ || 5.10.32 || 553
- ವಜ್ರವೈದೂರ್ಯಗರ್ಭಾಣಿ ಶ್ರವಣಾಂತೇಷು ಯೋಷಿತಾಂ |
ದದರ್ಶ ತಾಪನೀಯಾನಿ ಕುಂಡಲಾನ್ಯಂಗದಾನಿ ಚ || 5.10.33 || 554
- ತಾಸಾಂ ಚಂದ್ರೋಪಮೈರ್ವಕ್ತ್ರೈಃ ಶುಭೈರ್ಲಲಿತಕುಂಡಲೈಃ |
ವಿರರಾಜ ವಿಮಾನಂ ತನ್ನಭಸ್ತಾರಾಗಣೈರಿವ || 5.10.34 || 555
- ಮದವ್ಯಾಯಾಮಖಿನ್ನಾಸ್ತಾ ರಾಕ್ಷಸೇಂದ್ರಸ್ಯ ಯೋಷಿತಃ |
ತೇಷು ತೇಷ್ವವಕಾಶೇಷು ಪ್ರಸುಪ್ತಾಸ್ತನುಮಧ್ಯಮಾಃ || 5.10.35 || 556
- ಅಂಗಹಾರೈಸ್ತಥೈವಾನ್ಯಾ ಕೋಮಲೈರ್ನೃತ್ಯಶಾಲಿನೀ |
ವಿನ್ಯಸ್ತಶುಭಸರ್ವಾಂಗೀ ಪ್ರಸುಪ್ತಾ ವರವರ್ಣಿನೀ || 5.10.36 || 557
- ಕಾಚಿದ್ ವೀಣಾಂ ಪರಿಷ್ಟಜ್ಯ ಪ್ರಸುಪ್ತಾ ಸಂಪ್ರಕಾಶತೇ |
ಮಹಾನದೀಪ್ರಕೀರ್ಣೇವ ನಲಿನೀ ಪೋತಮಾಶ್ರಿತಾ || 5.10.37 || 558
- ಅನ್ಯಾ ಕಕ್ಷಗತೇನೈವ ಮಡ್ಡುಕೇನಾಸಿತೇಕ್ಷಣಾ |
ಪ್ರಸುಪ್ತಾ ಭಾಮಿನೀ ಭಾತಿ ಬಾಲಪುತ್ರೀವ ವತ್ಸಲಾ || 5.10.38 || 559
- ಪಟಹಂ ಚಾರುಸರ್ವಾಂಗೀ ನೃತ್ಯ ಶೇತೇ ಶುಭಸ್ತನೀ |
ಚಿರಸ್ಯ ರಮಣಂ ಲಬ್ಧ್ವಾ ಪರಿಷ್ಟಜ್ಯೇವ ಕಾಮಿನೀ || 5.10.39 || 560
- ಕಾಚಿದ್ ವೀಣಾಂ ಪರಿಷ್ಟಜ್ಯ ಸುಪ್ತಾ ಕಮಲಲೋಚನಾ |
ವರಂ ಪ್ರಿಯತಮಂ ಗೃಹ್ಯ ಸಕಾಮೇವ ಹಿ ಕಾಮಿನೀ || 5.10.40 || 561
- ವಿಪಂಚೀಂ ಪರಿಗೃಹ್ಯಾನ್ಯಾ ನಿಯತಾ ನೃತ್ಯಶಾಲಿನೀ |
ನಿದ್ರಾವಶಮನುಪ್ರಾಪ್ತಾ ಸಹಕಾಂತೇವ ಭಾಮಿನೀ || 5.10.41 || 562

- ಅನ್ಯಾ ಕನಕಸಂಕಾಶೈರ್ಮೃದುಪೀನೈರ್ಮನೋರಮೈಃ |
ಮೃದಂಗಂ ಪರಿವಿದ್ಧ್ಯಾಂಗೈಃ ಪ್ರಸುಪ್ತಾ ಮತ್ತಲೋಚನಾ || 5.10.42 || 563
- ಭುಜಪಾಶಾಂತರಸ್ಥೇನ ಕಕ್ಷಗೇನ ಕೃಶೋದರೀ |
ಪಣವೇನ ಸಹಾನಿಂದ್ಯಾ ಸುಪ್ತಾ ಮದಕೃತಶ್ರಮಾ || 5.10.43 || 564
- ಡಿಂಡಿಮಂ ಪರಿಗೃಹ್ಯಾನ್ಯಾ ತಥೈವಾಸಕ್ತಡಿಂಡಿಮಾ |
ಪ್ರಸುಪ್ತಾ ತರುಣಂ ವತ್ಸಮುಪಗುಹ್ಯೇವ ಭಾಮಿನೀ || 5.10.44 || 565
- ಕಾಚಿದಾಡಂಬರಂ ನಾರೀ ಭುಜಸಂಭೋಗಪೀಡಿತಂ |
ಕೃತ್ವಾ ಕಮಲಪತ್ರಾಕ್ಷೀ ಪ್ರಸುಪ್ತಾ ಮದಮೋಹಿತಾ || 5.10.45 || 566
- ಕಲಶೀಮಪವಿದ್ಧ್ಯಾನ್ಯಾ ಪ್ರಸುಪ್ತಾ ಭಾತಿ ಭಾಮಿನೀ |
ವಸಂತೇ ಪುಷ್ಪಶಬಲಾ ಮಾಲೇವ ಪರಿಮಾರ್ಜಿತಾ || 5.10.46 || 567
- ಪಾಣಿಭ್ಯಾಂ ಚ ಕುಚೌ ಕಾಚಿತ್ ಸುವರ್ಣಕಲಶೋಪಮೌ |
ಉಪಗುಹ್ಯಾಬಲಾ ಸುಪ್ತಾ ನಿದ್ರಾಬಲಪರಾಜಿತಾ || 5.10.47 || 568
- ಅನ್ಯಾ ಕಮಲಪತ್ರಾಕ್ಷೀ ಪೂರ್ಣೇಂದುಸದೃಶಾನನಾ |
ಅನ್ಯಾಮಾಲಿಂಗ್ಯ ಸುಶ್ರೋಣೀಂ ಪ್ರಸುಪ್ತಾ ಮದವಿಹ್ವಲಾ || 5.10.48 || 569
- ಆತೋದ್ಯಾನಿ ವಿಚಿತ್ರಾಣಿ ಪರಿಷ್ವಜ್ಯ ವರಸ್ತ್ರಿಯಃ |
ನಿಪೀಡ್ಯ ಚ ಕುಚೈಃ ಸುಪ್ತಾಃ ಕಾಮಿನ್ಯಃ ಕಾಮುಕಾನಿವ || 5.10.49 || 570
- ತಾಸಾಮೇಕಾಂತವಿನ್ಯಸ್ತೇ ಶಯಾನಾಂ ಶಯನೇ ಶುಭೇ |
ದದರ್ಶ ರೂಪಸಂಪನ್ನಾಮಥ ತಾಂ ಸ ಕಪಿಃ ಸ್ತ್ರಿಯಂ || 5.10.50 || 571
- ಮುಕ್ತಾಮಣಿಸಮಾಯುಕ್ತೈರ್ಭೂಷಣೈಃ ಸುವಿಭೂಷಿತಾಂ |
ವಿಭೂಷಯಂತೀಮಿವ ಚ ಸ್ವಶ್ರಿಯಾ ಭವನೋತ್ತಮಂ || 5.10.51 || 572
- ಗೌರೀಂ ಕನಕವರ್ಣಾಭಾಮಿಷ್ಣಾಮಂತಃ ಪುರೇಶ್ವರೀಂ |
ಕಪಿರ್ಮಂದೋದರೀಂ ತತ್ರ ಶಯಾನಾಂ ಚಾರುರೂಪಿಣೀಂ || 5.10.52 || 573

ಸ ತಾಂ ದೃಷ್ಟ್ವಾ ಮಹಾಬಾಹುಭೂಷಿತಾಂ ಮಾರುತಾತ್ಮಜಃ |
 ತರ್ಕಯಾಮಾಸ ಸೀತೇತಿ ರೂಪಯೌವನಸಂಪದಾ |
 ಹರ್ಷೇಣ ಮಹತಾ ಯುಕ್ತೋ ನನಂದ ಹರಿಯೂಥಪಃ || 5.10.53 ||

574

ಆಸ್ಥೋಟಯಾಮಾಸ ಚುಚುಂಬ ಪುಚ್ಛಂ
 ನನಂದ ಚಿಕ್ರೀಡ ಜಗೌ ಜಗಾಮ |
 ಸ್ತಂಭಾನರೋಹನ್ನಿಪಪಾತ ಭೂಮೌ
 ನಿದರ್ಶಯನ್ ಸ್ವಾಂ ಪ್ರಕೃತಿಂ ಕಪೀನಾಂ || 5.10.54 ||

575

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
 ದಶಮಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಏಕಾದಶಃ ಸರ್ಗಃ ||

ನಾಸೌ ಸೀತೇತಿ ನಿಶ್ಚಿತ್ಯ ಹನುಮತಾ ಪುನರಂತಃಪುರೇ ಪಾನಭೂಮೌ ಚ
ಸೀತಾಯಾ ಅನುಸಂಧಾನಂ ತನ್ಮನಸಿ ಧರ್ಮಲೋಪಾಶಂಕಾ ತಸ್ಯಾಃ ಸ್ವತೋ
ನಿವಾರಣಂ ಚ

ಅವಧೂಯ ಚ ತಾಂ ಬುದ್ಧಿಂ ಬಭೂವಾವಸ್ಥಿತಸ್ತದಾ |

ಜಗಾಮ ಚಾಪರಾಂ ಚಿಂತಾಂ ಸೀತಾಂ ಪ್ರತಿ ಮಹಾಕಪಿಃ || 5.11.1 ||

576

ನ ರಾಮೇಣ ವಿಯುಕ್ತಾ ಸಾ ಸ್ವಪ್ತಮರ್ಹತಿ ಭಾಮಿನೀ |

ನ ಭೋಕ್ತುಂ ನಾಪ್ಯಲಂಕರ್ತುಂ ನ ಪಾನಮುಪಸೇವಿತುಂ || 5.11.2 ||

577

ನಾನ್ಯಂ ನರಮುಪಸ್ಥಾತುಂ ಸುರಾಣಾಮಪಿ ಚೇಶ್ವರಂ |

ನ ಹಿ ರಾಮಸಮಃ ಕಶ್ಚಿದ್ ವಿದ್ಯತೇ ತ್ರಿದಶೇಷ್ಟಪಿ || 5.11.3 ||

578

ಅನ್ಯೇಯಮಿತಿ ನಿಶ್ಚಿತ್ಯ ಭೂಯಸ್ತತ್ರ ಚಚಾರ ಸಃ |

ಪಾನಭೂಮೌ ಹರಿಶ್ರೇಷ್ಠಃ ಸೀತಾಸಂದರ್ಶನೋತ್ಸುಕಃ || 5.11.4 ||

579

ಕ್ರೀಡಿತೇನಾಪರಾಃ ಕ್ಲಾಂತಾ ಗೀತೇನ ಚ ತಥಾಪರಾಃ |

ನೃತ್ಯೇನ ಚಾಪರಾಃ ಕ್ಲಾಂತಾಃ ಪಾನವಿಪ್ರಹತಾಸ್ತಥಾ || 5.11.5 ||

580

ಮುರಜೇಷು ಮೃದಂಗೇಷು ಚೇಲಿಕಾಸು ಚ ಸಂಸ್ಥಿತಾಃ |

ತಥಾಸ್ತರಣಮುಖ್ಯೇಷು ಸಂವಿಷ್ಟಾಶ್ಚಾಪರಾಃ ಸ್ತ್ರಿಯಃ || 5.11.6 ||

581

ಅಂಗನಾನಾಂ ಸಹಸ್ರೇಣ ಭೂಷಿತೇನ ವಿಭೂಷಣೈಃ |

ರೂಪಸಂಲಾಪಶೀಲೇನ ಯುಕ್ತಗೀತಾರ್ಥಭಾಷಿಣಾ || 5.11.7 ||

582

ದೇಶಕಾಲಾಭಿಯುಕ್ತೇನ ಯುಕ್ತವಾಕ್ಯಾಭಿಧಾಯಿನಾ |

ರತಾಧಿಕೇನ ಸಂಯುಕ್ತಾಂ ದದರ್ಶ ಹರಿಯೂಥಪಃ || 5.11.8 ||

583

- ಅನ್ಯತ್ರಾಪಿ ವರಸ್ತ್ರೀಣಾಂ ರೂಪಸಂಲಾಪಶಾಯಿನಾಂ |
ಸಹಸ್ರಂ ಯುವತೀನಾಂ ತು ಪ್ರಸುಪ್ತಂ ಸ ದದರ್ಶ ಹ || 5.11.9 || 584
- ದೇಶಕಾಲಾಭಿಯುಕ್ತಂ ತು ಯುಕ್ತಾವಾಕ್ಯಾಭಿಧಾಯಿ ತತ್ |
ರತಾವಿರತಸಂಸುಪ್ತಂ ದದರ್ಶ ಹರಿಯೂಥಪಃ || 5.11.10 || 585
- ತಾಸಾಂ ಮಧ್ಯೇ ಮಹಾಬಾಹುಃ ಶುಶುಭೇ ರಾಕ್ಷಸೇಶ್ವರಃ |
ಗೋಷ್ಠೇ ಮಹತಿ ಮುಖ್ಯಾನಾಂ ಗವಾಂ ಮಧ್ಯೇ ಯಥಾ ವೃಷಃ || 5.11.11 || 586
- ಸ ರಾಕ್ಷಸೇಂದ್ರಃ ಶುಶುಭೇ ತಾಭಿಃ ಪರಿವೃತಃ ಸ್ವಯಂ |
ಕರೇಣುಭಿಯರ್ಥಾರಣ್ಯೇ ಪರಿಕೀರ್ಣೋ ಮಹಾದ್ವಿಪಃ || 5.11.12 || 587
- ಸರ್ವಕಾಮೈರುಪೇತಾಂ ಚ ಪಾನಭೂಮಿಂ ಮಹಾತ್ಮನಃ |
ದದರ್ಶ ಕಪಿಶಾರ್ದೂಲಸ್ತಸ್ಯ ರಕ್ಷಃಪತೇರ್ಗೃಹೇ || 5.11.13 || 588
- ಮೃಗಾಣಾಂ ಮಹಿಷಾಣಾಂ ಚ ವರಾಹಾಣಾಂ ಚ ಭಾಗಶಃ |
ತತ್ರ ನ್ಯಸ್ತಾನಿ ಮಾಂಸಾನಿ ಪಾನಭೂಮೌ ದದರ್ಶ ಸಃ || 5.11.14 || 589
- ರೌಕ್ಮೇಷು ಚ ವಿಶಾಲೇಷು ಭಾಜನೇಷ್ಟಪ್ಯಭಕ್ಷಿತಾನ್ |
ದದರ್ಶ ಕಪಿಶಾರ್ದೂಲೋ ಮಯೂರಾನ್ ಕುಕ್ಕುಟಾಂಸ್ತಥಾ || 5.11.15 || 590
- ವರಾಹವಾದ್ರೀಣಸಕಾನ್ ದಧಿಸೌವರ್ಚಲಾಯುತಾನ್ |
ಶಲ್ಯಾನ್ ಮೃಗಮಯೂರಾಂಶ್ಚ ಹನುಮಾನನ್ವವೈಕ್ಷತ || 5.11.16 || 591
- ಕೃಕಲಾನ್ ವಿವಿಧಾಂಶ್ಚಾಗಾಂಛಶಕಾನರ್ಧಭಕ್ಷಿತಾನ್ |
ಮಹಿಷಾನೇಕಶಲ್ಯಾಂಶ್ಚ ಮೇಷಾಂಶ್ಚ ಕೃತನಿಷ್ಠಿತಾನ್ || 5.11.17 || 592
- ಲೇಹ್ಯಾನುಚ್ಚಾವಚಾನ್ ಪೇಯಾನ್ ಭೋಜ್ಯಾನ್ಯುಚ್ಚಾವಚಾನಿ ಚ |
ತಥಾಮ್ಲವಣೋತ್ತಂಸೈವಿವಿಧೈ ರಾಗಖಾಂಡವೈಃ || 5.11.18 || 593
- ಮಹಾನೂಪುರಕೇಯೂರೈರಪವಿಧೈರ್ಮಹಾಧನೈಃ |
ಪಾನಭಾಜನವಿಕ್ಷಿಪೈಃ ಫಲೈಶ್ಚ ವಿವಿಧೈರಪಿ || 5.11.19 || 594

- ಕೃತಪುಷ್ಪೋಪಹಾರಾ ಭೂರಧಿಕಾಂ ಪುಷ್ಯತಿ ಶ್ರಿಯಂ |
ತತ್ರ ತತ್ರ ಚ ವಿನ್ಯಸ್ಯೈಃ ಸುಶ್ಲಿಷ್ಟಶಯನಾಸನೈಃ || 5.11.20 || 595
- ಪಾನಭೂಮಿವಿನಾ ವಹ್ನಿಂ ಪ್ರದೀಪ್ತೇವೋಪಲಕ್ಷ್ಯತೇ |
ಬಹುಪ್ರಕಾರೈರ್ವಿವಿಧೈರ್ವರಸಂಸ್ಕಾರಸಂಸ್ಕೃತೈಃ || 5.11.21 || 596
- ಮಾಂಸೈಃ ಕುಶಲಸಂಯುಕ್ತೈಃ ಪಾನಭೂಮಿಗತೈಃ ಪೃಥಕ್ |
ದಿವ್ಯಾಃ ಪ್ರಸನ್ನಾ ವಿವಿಧಾಃ ಸುರಾಃ ಕೃತಸುರಾ ಅಪಿ || 5.11.22 || 597
- ಶರ್ಕರಾಸವಮಾದ್ವೀಕಾಃ ಪುಷ್ಪಾಸವಫಲಾಸವಾಃ |
ವಾಸಚೂರ್ಣೈಶ್ಚ ವಿವಿಧೈರ್ಮೃಷ್ಟಾಸ್ತೈಃ ಪೃಥಕ್ ಪೃಥಕ್ || 5.11.23 || 598
- ಸಂತತಾ ಶುಶುಭೇ ಭೂಮಿಮಾಲ್ಯೈಶ್ಚ ಬಹುಸಂಸ್ಥಿತೈಃ |
ಹಿರಣ್ಮಯೈಶ್ಚ ಕಲಶೈರ್ಭಾಜನೈಃ ಸ್ಫಾಟಿಕೈರಪಿ || 5.11.24 || 599
- ಜಾಂಬೂನದಮಯೈಶ್ಚಾನೈಃ ಕರಕೈರಭಿಸಂವೃತಾ |
ರಾಜತೇಷು ಚ ಕುಂಭೇಷು ಜಾಂಬೂನದಮಯೇಷು ಚ || 5.11.25 || 600
- ಪಾನಶ್ರೇಷ್ಠಾಂ ತಥಾ ಭೂಮಿಂ ಕಪಿಸ್ತತ್ರ ದದರ್ಶ ಸಃ |
ಸೋಽಪಶ್ಯತ್ಕೃತಕುಂಭಾನಿ ಸೀಧೋರ್ಮಣಿಮಯಾನಿ ಚ || 5.11.26 || 601
- ತಾನಿ ತಾನಿ ಚ ಪೂರ್ಣಾನಿ ಭಾಜನಾನಿ ಮಹಾಕಪಿಃ |
ಕ್ಷಚಿದರ್ಧಾವಶೇಷಾಣಿ ಕ್ಷಚಿತ್ ಪೀತಾನ್ಯಶೇಷತಃ || 5.11.27 || 602
- ಕ್ಷಚಿನ್ನೈವ ಪ್ರಪೀತಾನಿ ಪಾನಾನಿ ಸ ದದರ್ಶ ಹ |
ಕ್ಷಚಿದ್ ಭಕ್ಷ್ಯಾಂಶ್ಚ ವಿವಿಧಾನ್ ಕ್ಷಚಿತ್ ಪಾನಾನಿ ಭಾಗಶಃ || 5.11.28 || 603
- ಕ್ಷಚಿದರ್ಧಾವಶೇಷಾಣಿ ಪಶ್ಯನ್ ವೈ ವಿಚಚಾರ ಹ |
ಶಯನಾನ್ಯತ್ರ ನಾರೀಣಾಂ ಶೂನ್ಯಾನಿ ಬಹುಧಾ ಪುನಃ |
ಪರಸ್ಪರಂ ಸಮಾಶ್ಲಿಷ್ಯ ಕಾಶ್ಚಿತ್ ಸುಪ್ತಾವರಾಂಗನಾಃ || 5.11.29 || 604

- ಕಾಚಿಚ್ಚ ವಸ್ತ್ರಮನ್ಯಸ್ಯಾ ಅಪಹೃತ್ಯೋಪಗುಹ್ಯ ಚ |
ಉಪಗಮ್ಯಾಬಲಾ ಸುಪ್ತಾ ನಿದ್ರಾಬಲಪರಾಜಿತಾ || 5.11.30 || 605
- ತಾಸಾಮುಚ್ಛ್ವಾಸವಾತೇನ ವಸ್ತ್ರಂ ಮಾಲ್ಯಂ ಚ ಗಾತ್ರಜಂ |
ನಾತ್ಯರ್ಥಂ ಸ್ಪಂದತೇ ಚಿತ್ರಂ ಪ್ರಾಪ್ಯ ಮಂದಮಿವಾನಿಲಂ || 5.11.31 || 606
- ಚಂದನಸ್ಯ ಚ ಶೀತಸ್ಯ ಸೀಧೋರ್ಮಧುರಸಸ್ಯ ಚ |
ವಿವಿಧಸ್ಯ ಚ ಮಾಲ್ಯಸ್ಯ ಪುಷ್ಪಸ್ಯ ವಿವಿಧಸ್ಯ ಚ || 5.11.32 || 607
- ಬಹುಧಾ ಮಾರುತಸ್ತಸ್ಯ ಗಂಧಂ ವಿವಿಧಮುದ್ವಹನ್ |
ಸ್ನಾನಾನಾಂ ಚಂದನಾನಾಂ ಚ ಧೂಪಾನಾಂ ಚೈವ ಮೂರ್ಛಿತಃ || 5.11.33 || 608
- ಪ್ರವವೌ ಸುರಭಿರ್ಗಂಧೋ ವಿಮಾನೇ ಪುಷ್ಪಕೇ ತದಾ |
ಶ್ಯಾಮಾವದಾತಾಸ್ತತ್ರಾನ್ಯಾಃ ಕಾಶ್ಚಿತ್ ಕೃಷ್ಣಾ ವರಾಂಗನಾಃ || 5.11.34 || 609
- ಕಾಶ್ಚಿತ್ ಕಾಂಚನವರ್ಣಾಂಗ್ಯಃ ಪ್ರಮದಾ ರಾಕ್ಷಸಾಲಯೇ |
ತಾಸಾಂ ನಿದ್ರಾವಶತ್ವಾಚ್ಚ ಮದನೇನ ವಿಮೂರ್ಛಿತಂ || 5.11.35 || 610
- ಪದ್ಮಿನೀನಾಂ ಪ್ರಸುಪ್ತಾನಾಂ ರೂಪಮಾಸೀದ್ ಯದ್ಭೈವ ಹಿ |
ಏವಂ ಸರ್ವಮಶೇಷೇಣ ರಾವಣಾಂತಃ ಪುರಂ ಕಪಿಃ |
ದದರ್ಶ ಸ ಮಹಾತೇಜಾ ನ ದದರ್ಶ ಚ ಜಾನಕೀಂ || 5.11.36 || 611
- ನಿರೀಕ್ಷಮಾಣಶ್ಚ ತತಸ್ತಾಃ ಸ್ತ್ರಿಯಃ ಸ ಮಹಾಕಪಿಃ |
ಜಗಾಮ ಮಹತೀಂ ಶಂಕಾಂ ಧರ್ಮಸಾಧ್ವಸಶಂಕಿತಃ || 5.11.37 || 612
- ಪರದಾರಾವರೋಧಸ್ಯ ಪ್ರಸುಪ್ತಸ್ಯ ನಿರೀಕ್ಷಣಂ |
ಇದಂ ಖಲು ಮಮಾತ್ಯರ್ಥಂ ಧರ್ಮಲೋಪಂ ಕರಿಷ್ಯತಿ || 5.11.38 || 613
- ನ ಹಿ ಮೇ ಪರದಾರಾಣಾಂ ದೃಷ್ಟಿರ್ವಿಷಯವರ್ತಿನೀ |
ಅಯಂ ಚಾತ್ರ ಮಯಾ ದೃಷ್ಟಃ ಪರದಾರಪರಿಗ್ರಹಃ || 5.11.39 || 614

- ತಸ್ಯ ಪ್ರಾದುರಭೂಚ್ಚಿಂತಾ ಪುನರನ್ಯಾ ಮನಸ್ವಿನಃ |
ನಿಶ್ಚಿತ್ತೈಕಾಂತಚಿತ್ತಸ್ಯ ಕಾರ್ಯನಿಶ್ಚಯದರ್ಶಿನೀ || 5.11.40 || 615
- ಕಾಮಂ ದೃಷ್ಟ್ವಾ ಮಯಾ ಸರ್ವಾ ವಿಶ್ವಸ್ತಾ ರಾವಣಸ್ತ್ರಿಯಃ |
ನ ತು ಮೇ ಮನಸಾ ಕಿಂಚಿದ್ ವೈಕೃತ್ಯಮುಪಪದ್ಯತೇ || 5.11.41 || 616
- ಮನೋ ಹಿ ಹೇತುಃ ಸರ್ವೇಷಾಮಿಂದ್ರಿಯಾಣಾಂ ಪ್ರವರ್ತನೇ |
ಶುಭಾಶುಭಾಸ್ವವಸ್ಥಾಸು ತಚ್ಚ ಮೇ ಸುವ್ಯವಸ್ಥಿತಂ || 5.11.42 || 617
- ನಾನ್ಯತ್ರ ಹಿ ಮಯಾ ಶಕ್ಯಾ ವೈದೇಹೀ ಪರಿಮಾರ್ಗಿತುಂ |
ಸ್ತ್ರಿಯೋ ಹಿ ಸ್ತ್ರೀಷು ದೃಶ್ಯಂತೇ ಸದಾ ಸಂಪರಿಮಾರ್ಗಣೇ || 5.11.43 || 618
- ಯಸ್ಯ ಸತ್ತ್ವಸ್ಯ ಯಾ ಯೋನಿಸ್ತಸ್ಯಾಂ ತತ್ ಪರಿಮಾರ್ಗತೇ |
ನ ಶಕ್ಯಂ ಪ್ರಮದಾ ನಷ್ಟಾ ಮೃಗೀಷು ಪರಿಮಾರ್ಗಿತುಂ || 5.11.44 || 619
- ತದಿದಂ ಮಾರ್ಗಿತಂ ತಾವಚ್ಛುಧ್ಧೇನ ಮನಸಾ ಮಯಾ |
ರಾವಣಾಂತಃಪುರಂ ಸರ್ವಂ ದೃಶ್ಯತೇ ನ ಚ ಜಾನಕೀ || 5.11.45 || 620
- ದೇವಗಂಧರ್ವಕನ್ಯಾಶ್ಚ ನಾಗಕನ್ಯಾಶ್ಚ ವೀರ್ಯವಾನ್ |
ಅವೇಕ್ಷಮಾಣೋ ಹನುಮಾನ್ ನೈವಾಪಶ್ಯತ ಜಾನಕೀಂ || 5.11.46 || 621
- ತಾಮಪಶ್ಯನ್ ಕಪಿಸ್ತತ್ರ ಪಶ್ಯನ್ಶ್ಚಾನ್ಯಾ ವರಸ್ತ್ರಿಯಃ |
ಅಪಕ್ರಮ್ಯ ತದಾ ವೀರಃ ಪ್ರಸ್ಥಾತುಮುಪಚಕ್ರಮೇ || 5.11.47 || 622
- ಸ ಭೂಯಃ ಸರ್ವತಃ ಶ್ರೀಮಾನ್ ಮಾರುತಿಯರ್ತ್ವಮಾಶ್ರಿತಃ |
ಆಪಾನಭೂಮಿಮುತ್ಸೃಜ್ಯ ತಾಂ ವಿಚೇತುಂ ಪ್ರಚಕ್ರಮೇ || 5.11.48 || 623

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಏಕಾದಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ದ್ವಾದಶಃ ಸರ್ಗಃ ||

ಸೀತಾಮರಣಾಶಂಕಯಾ ಹನುಮತಃ ಶೈಥಿಲ್ಯಂ ಪುನರುತ್ಸಾಹಮವಲಂಬ್ಯ
ಸ್ಥಾನಾಂತರೇಷು ತೇನ ತಸ್ಯಾ ಅನ್ವೇಷಣಂ ಕುತ್ರಾಪಿ ತಾಮನವಾಪ್ಯ ತಸ್ಯ
ಪುನಶ್ಚಿಂತಾ ಚ

ಸ ತಸ್ಯ ಮಧ್ಯೇ ಭವನಸ್ಯ ಸಂಸ್ಥಿತೋ
ಲತಾಗೃಹಾಂಶ್ಚಿತ್ರಗೃಹಾನ್ ನಿಶಾಗೃಹಾನ್ |
ಜಗಾಮ ಸೀತಾಂ ಪ್ರತಿದರ್ಶನೋತ್ಸುಕೋ
ನ ಚೈವ ತಾಂ ಪಶ್ಯತಿ ಚಾರುದರ್ಶನಾಂ || 5.12.1 ||

624

ಸ ಚಿಂತಯಾಮಾಸ ತತೋ ಮಹಾಕಪಿಃ
ಪ್ರಿಯಾಮಪಶ್ಯನ್ ರಘುನಂದನಸ್ಯ ತಾಂ |
ಧ್ರುವಂ ನ ಸೀತಾ ದ್ವಿಯತೇ ಯಥಾ ನ ಮೇ
ವಿಚಿನ್ವತೋ ದರ್ಶನಮೇತಿ ಮೈಥಿಲೀ || 5.12.2 ||

625

ಸಾ ರಾಕ್ಷಸಾನಾಂ ಪ್ರವರೇಣ ಜಾನಕೀ
ಸ್ವಶೀಲಸಂರಕ್ಷಣತತ್ಪರಾ ಸತೀ |
ಅನೇನ ನೂನಂ ಪ್ರತಿ ದುಷ್ಟಕರ್ಮಣಾ
ಹತಾ ಭವೇದಾರ್ಯಪಥೇ ಪರೇ ಸ್ಥಿತಾ || 5.12.3 ||

626

ವಿರೂಪರೂಪಾ ವಿಕೃತಾ ವಿವರ್ಚಸೋ
ಮಹಾನನಾ ದೀರ್ಘವಿರೂಪದರ್ಶನಾಃ |
ಸಮೀಕ್ಷ್ಯ ತಾ ರಾಕ್ಷಸರಾಜಯೋಷಿತೋ
ಭಯಾದ್ ವಿನಷ್ಟಾ ಜನಕೇಶ್ವರಾತ್ಮಜಾ || 5.12.4 ||

627

- ಸೀತಾಮದೃಷ್ಟ್ವಾ ಹ್ಯನವಾಪ್ಯ ಪೌರುಷಂ
 ವಿಹೃತ್ಯ ಕಾಲಂ ಸಹ ವಾನರೈಶ್ಚಿರಂ |
 ನ ಮೇಽಸ್ತಿ ಸುಗ್ರೀವಸಮೀಪಗಾ ಗತಿಃ
 ಸುತೀಕ್ಷ್ಣದಂಡೋ ಬಲವಾಂಶ್ಚ ವಾನರಃ || 5.12.5 || 628
- ದೃಷ್ಟಮಂತಃಪುರಂ ಸರ್ವಂ ದೃಷ್ಟ್ವಾ ರಾವಣಯೋಷಿತಃ |
 ನ ಸೀತಾ ದೃಶ್ಯತೇ ಸಾದ್ವೀ ವೃಥಾ ಜಾತೋ ಮಮ ಶ್ರಮಃ || 5.12.6 || 629
- ಕಿಂ ನು ಮಾಂ ವಾನರಾಃ ಸರ್ವೇ ಗತಂ ವಕ್ಷ್ಯಂತಿ ಸಂಗತಾಃ |
 ಗತ್ವಾ ತತ್ರ ತ್ವಯಾ ವೀರ ಕಿಂ ಕೃತಂ ತದ್ ವದಸ್ವ ನಃ || 5.12.7 || 630
- ಅದೃಷ್ಟ್ವಾ ಕಿಂ ಪ್ರವಕ್ಷ್ಯಾಮಿ ತಾಮಹಂ ಜನಕಾತ್ಮಜಾಂ |
 ಧ್ರುವಂ ಪ್ರಾಯಮುಪಾಸಿಷ್ಯೇ ಕಾಲಸ್ಯ ವ್ಯತಿವರ್ತನೇ || 5.12.8 || 631
- ಕಿಂ ವಾ ವಕ್ಷ್ಯತಿ ವೃದ್ಧಶ್ಚ ಜಾಂಬವಾನಂಗದಶ್ಚ ಸಃ |
 ಗತಂ ಪಾರಂ ಸಮುದ್ರಸ್ಯ ವಾನರಾಶ್ಚ ಸಮಾಗತಾಃ || 5.12.9 || 632
- ಅನಿವೇದಃ ಶ್ರಿಯೋ ಮೂಲಮನಿವೇದಃ ಪರಂ ಸುಖಂ |
 ಭೂಯಸ್ತತ್ರ ವಿಚೇಷ್ಯಾಮಿ ನ ಯತ್ರ ವಿಚಯಃ ಕೃತಃ || 5.12.10 || 633
- ಅನಿವೇದೋ ಹಿ ಸತತಂ ಸರ್ವಾರ್ಥೇಷು ಪ್ರವರ್ತಕಃ |
 ಕರೋತಿ ಸಫಲಂ ಜಂತೋಃ ಕರ್ಮ ಯಚ್ಚ ಕರೋತಿ ಸಃ || 5.12.11 || 634
- ತಸ್ಮಾದನಿವೇದಕರಂ ಯತ್ನಂ ಚೇಷ್ಟೇಽಹಮುತ್ತಮಂ |
 ಅದೃಷ್ಟಾಂಶ್ಚ ವಿಚೇಷ್ಯಾಮಿ ದೇಶಾನ್ ರಾವಣಪಾಲಿತಾನ್ || 5.12.12 || 635
- ಆಪಾನಶಾಲಾ ವಿಚಿತಾಸ್ತಥಾ ಪುಷ್ಪಗೃಹಾಣಿ ಚ |
 ಚಿತ್ರಶಾಲಾಶ್ಚ ವಿಚಿತಾ ಭೂಯಃ ಕ್ರೀಡಾಗೃಹಾಣಿ ಚ || 5.12.13 || 636
- ನಿಷ್ಕುಟಾಂತರರಥಾಶ್ಚ ವಿಮಾನಾನಿ ಚ ಸರ್ವಶಃ |
 ಇತಿ ಸಂಚಿಂತ್ಯ ಭೂಯೋಽಪಿ ವಿಚೇತುಮುಪಚಕ್ರಮೇ || 5.12.14 || 637

- ಭೂಮೀಗೃಹಾಂಶೈತ್ಯಗೃಹಾನ್ ಗೃಹಾತಿಗೃಹಕಾನಪಿ |
ಉತ್ಪತನ್ ನಿಪತಂಶ್ಚಾಪಿ ತಿಷ್ಠನ್ ಗಚ್ಛನ್ ಪುನಃ ಕ್ವಚಿತ್ || 5.12.15 || 638
- ಅಪವೃಣ್ಣಂಶ್ಚ ದ್ವಾರಾಣಿ ಕಪಾಟಾನ್ಯವಘಟ್ಟಯನ್ |
ಪ್ರವಿಶನ್ ನಿಷ್ಪತಂಶ್ಚಾಪಿ ಪ್ರಪತನ್ನುತ್ಪತನ್ನಿವ || 5.12.16 || 639
- ಸರ್ವಮಪ್ಯವಕಾಶಂ ಸ ವಿಚಚಾರ ಮಹಾಕಪಿಃ |
ಚತುರಂಗುಲಮಾತ್ರೋಽಪಿ ನಾವಕಾಶಃ ಸ ವಿದ್ಯತೇ |
ರಾವಣಾಂತಃಪುರೇ ತಸ್ಮಿನ್ ಯಂ ಕಪಿರ್ನ ಜಗಾಮ ಸಃ || 5.12.17 || 640
- ಪ್ರಾಕಾರಾಂತರವೀಧ್ಯಶ್ಚ ವೇದಿಕಾಶೈತ್ಯಸಂಶ್ರಯಾಃ |
ಶ್ವಭ್ರಾಶ್ಚ ಪುಷ್ಕರಿಣ್ಯಶ್ಚ ಸರ್ವಂ ತೇನಾವಲೋಕಿತಂ || 5.12.18 || 641
- ರಾಕ್ಷಸ್ಯೋ ವಿವಿಧಾಕಾರಾ ವಿರೂಪಾ ವಿಕೃತಾಸ್ತಥಾ |
ದೃಷ್ಟ್ವಾ ಹನುಮತಾ ತತ್ರ ನ ತು ಸಾ ಜನಕಾತ್ಮಜಾ || 5.12.19 || 642
- ರೂಪೇಣಾಪ್ರತಿಮಾ ಲೋಕೇ ಪರಾ ವಿದ್ಯಾಧರಸ್ತ್ರಿಯಃ |
ದೃಷ್ಟ್ವಾ ಹನುಮತಾ ತತ್ರ ನ ತು ರಾಘವನಂದಿನೀ || 5.12.20 || 643
- ನಾಗಕನ್ಯಾ ವರಾರೋಹಾಃ ಪೂರ್ಣಚಂದ್ರನಿಭಾನನಾಃ |
ದೃಷ್ಟ್ವಾ ಹನುಮತಾ ತತ್ರ ನ ತು ಸಾ ಜನಕಾತ್ಮಜಾ || 5.12.21 || 644
- ಪ್ರಮಥ್ಯ ರಾಕ್ಷಸೇಂದ್ರೇಣ ನಾಗಕನ್ಯಾ ಬಲಾದ್ಧೃತಾಃ |
ದೃಷ್ಟ್ವಾ ಹನುಮತಾ ತತ್ರ ನ ಸಾ ಜನಕನಂದಿನೀ || 5.12.22 || 645
- ಸೋಽಪಶ್ಯಂಸ್ತಾಂ ಮಹಾಬಾಹುಃ ಪಶ್ಯಂಶ್ಚಾನ್ಯಾ ವರಸ್ತ್ರಿಯಃ |
ವಿಷಸಾದ ಮಹಾಬಾಹುರ್ಹನೂಮಾನ್ ಮಾರುತಾತ್ಮಜಃ || 5.12.23 || 646
- ಉದ್ಯೋಗಂ ವಾನರೇಂದ್ರಾಣಾಂ ಪ್ಲವನಂ ಸಾಗರಸ್ಯ ಚ |
ವ್ಯರ್ಥಂ ವೀಕ್ಷ್ಯಾನಿಲಸುತಶ್ಚಿಂತಾಂ ಪುನರುಪಾಗತಃ || 5.12.24 || 647

ಅವತೀರ್ಯ ವಿಮಾನಾಚ್ಚ ಹನೂಮಾನ್ ಮಾರುತಾತ್ಮಜಃ |
ಚಿಂತಾಮುಪಜಗಾಮಾಥ ಶೋಕೋಪಹತಚೇತನಃ || 5.12.25 ||

648

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ದ್ವಾದಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ತ್ರಯೋದಶಃ ಸರ್ಗಃ ||

ಸೀತಾವಿನಾಶಾಶಂಕಯಾ ಹನುಮತಶ್ಚಿಂತಾ ಸೀತಾನುಪಲಬ್ಧಿಸೂಚನಾದನರ್ಥಂ
ಸಂಭಾವ್ಯ ಹನುಮತೋಽಪರಾವರ್ತನಾಯ ನಿಶ್ಚಯಃ ಪುನರನ್ವೇಷಣವಿಚಾರಶ್ಚ
ಅಶೋಕವಾಟಿಕಾಯಾಮನುಸಂಧಾನವಿಷಯೇ ವಿವಿಧಂ ಪರ್ಯಾಲೋಚನಂ ಚ
ವಿಮಾನಾತ್ ತು ಸ ಸಂಕ್ರಮ್ಯ ಪ್ರಾಕಾರಂ ಹರಿಯೂಥಪಃ |

ಹನೂಮಾನ್ ವೇಗವಾನಾಸೀದ್ ಯಥಾ ವಿದ್ಯುದ್ ಘನಾಂತರೇ || 5.13.1 ||

649

ಸಂಪರಿಕ್ರಮ್ಯ ಹನುಮಾನ್ ರಾವಣಸ್ಯ ನಿವೇಶನಾನ್ |

ಅದೃಷ್ಟ್ವಾ ಜಾನಕೀಂ ಸೀತಾಮಬ್ರವೀದ್ ವಚನಂ ಕಪಿಃ || 5.13.2 ||

650

ಭೂಯಿಷ್ಠಂ ಲೋಲಿತಾ ಲಂಕಾ ರಾಮಸ್ಯ ಚರತಾ ಪ್ರಿಯಂ |

ನ ಹಿ ಪಶ್ಯಾಮಿ ವೈದೇಹೀಂ ಸೀತಾಂ ಸರ್ವಾಂಗಶೋಭನಾಂ || 5.13.3 ||

651

ಪಲ್ವಲಾನಿ ತಟಾಕಾನಿ ಸರಾಂಸಿ ಸರಿತಸ್ತಥಾ |

ನದ್ಯೋಽನೂಪವನಾಂತಾಶ್ಚ ದುರ್ಗಾಶ್ಚ ಧರಣೀಧರಾಃ || 5.13.4 ||

652

ಲೋಲಿತಾ ವಸುಧಾ ಸರ್ವಾ ನ ಚ ಪಶ್ಯಾಮಿ ಜಾನಕೀಂ |

ಇಹ ಸಂಪಾತಿನಾ ಸೀತಾ ರಾವಣಸ್ಯ ನಿವೇಶನೇ |

ಆಖ್ಯಾತಾ ಗೃಧ್ರರಾಜೇನ ನ ಚ ಸಾ ದೃಶ್ಯತೇ ನ ಕಿಂ || 5.13.5 ||

653

ಕಿಂ ನು ಸೀತಾಥ ವೈದೇಹೀ ಮೈಥಿಲೀ ಜನಕಾತ್ಮಜಾ |

ಉಪತಿಷ್ಠೇತ ವಿವಶಾ ರಾವಣೇನ ಹೃತಾ ಬಲಾತ್ || 5.13.6 ||

654

ಕ್ಷಿಪ್ರಮುತ್ಪತ್ತತೋ ಮನ್ಯೇ ಸೀತಾಮಾದಾಯ ರಕ್ಷಸಃ |

ಬಿಭ್ಯತೋ ರಾಮಬಾಣಾನಾಮಂತರಾ ಪತಿತಾ ಭವೇತ್ || 5.13.7 ||

655

- ಅಥವಾ ಹ್ರಿಯಮಾಣಾಯಾಃ ಪಥಿ ಸಿದ್ಧನಿಷೇವಿತೇ |
ಮನ್ಯೇ ಪತಿತಮಾರ್ಯಾಯಾ ಹೃದಯಂ ಪ್ರೇಕ್ಷ್ಯ ಸಾಗರಂ || 5.13.8 || 656
- ರಾವಣಸ್ಯೋರುವೇಗೇನ ಭುಜಾಭ್ಯಾಂ ಪೀಡಿತೇನ ಚ |
ತಯಾ ಮನ್ಯೇ ವಿಶಾಲಾಕ್ಷ್ಯಾ ತ್ಯಕ್ತಂ ಜೀವಿತಮಾರ್ಯಾಯಾ || 5.13.9 || 657
- ಉಪರ್ಯುಪರಿ ಸಾ ನೂನಂ ಸಾಗರಂ ಕ್ರಮತಸ್ತದಾ |
ವಿಚೇಷ್ಟಮಾನಾ ಪತಿತಾ ಸಮುದ್ರೇ ಜನಕಾತ್ಮಜಾ || 5.13.10 || 658
- ಆಹೋ ಕ್ಷುದ್ರೇಣ ಚಾನೇನ ರಕ್ಷಂತೀ ಶೀಲಮಾತ್ಮನಃ |
ಅಬಂಧುರ್ಭಕ್ಷಿತಾ ಸೀತಾ ರಾವಣೇನ ತಪಸ್ವಿನೀ || 5.13.11 || 659
- ಅಥವಾ ರಾಕ್ಷಸೇಂದ್ರಸ್ಯ ಪತ್ನೀಭಿರಸಿತೇಕ್ಷಣಾ |
ಅದುಷ್ಟಾ ದುಷ್ಟಭಾವಾಭಿರ್ಭಕ್ಷಿತಾ ಸಾ ಭವಿಷ್ಯತಿ || 5.13.12 || 660
- ಸಂಪೂರ್ಣಚಂದ್ರಪ್ರತಿಮಂ ಪದ್ಮಪತ್ರನಿಭೇಕ್ಷಣಂ |
ರಾಮಸ್ಯ ಧ್ಯಾಯತೀ ವಕ್ತ್ರಂ ಪಂಚತ್ವಂ ಕೃಪಣಾ ಗತಾ || 5.13.13 || 661
- ಹಾ ರಾಮ ಲಕ್ಷ್ಮಣೇತ್ಯೇವಂ ಹಾಯೋಧ್ಯೇ ಚೇತಿ ಮೈಥಿಲೀ |
ವಿಲಪ್ಯ ಬಹು ವೈದೇಹೀ ನ್ಯಸ್ತದೇಹಾ ಭವಿಷ್ಯತಿ || 5.13.14 || 662
- ಅಥವಾ ನಿಹಿತಾ ಮನ್ಯೇ ರಾವಣಸ್ಯ ನಿವೇಶನೇ |
ಭೃಶಂ ಲಾಲಪ್ಯತೇ ಬಾಲಾ ಪಂಜರಸ್ಥೇವ ಸಾರಿಕಾ || 5.13.15 || 663
- ಜನಕಸ್ಯ ಕುಲೇ ಜಾತಾ ರಾಮಪತ್ನೀ ಸುಮಧ್ಯಮಾ |
ಕಥಮುತ್ಪಲಪತ್ರಾಕ್ಷೀ ರಾವಣಸ್ಯ ವಶಂ ಪ್ರಜೇತ್ || 5.13.16 || 664
- ವಿನಷ್ಟಾ ವಾ ಪ್ರಣಷ್ಟಾ ವಾ ಮೃತಾ ವಾ ಜನಕಾತ್ಮಜಾ |
ರಾಮಸ್ಯ ಪ್ರಿಯಭಾರ್ಯಸ್ಯ ನ ನಿವೇದಯಿತುಂ ಕ್ಷಮಂ || 5.13.17 || 665
- ನಿವೇದ್ಯಮಾನೇ ದೋಷಃ ಸ್ಯಾದ್ ದೋಷಃ ಸ್ಯಾದನಿವೇದನೇ |
ಕಥಂ ನು ಖಲು ಕರ್ತವ್ಯಂ ವಿಷಮಂ ಪ್ರತಿಭಾತಿ ಮೇ || 5.13.18 || 666

- ಅಸ್ಮಿನ್ನೇವಂಗತೇ ಕಾರ್ಯೇ ಪ್ರಾಪ್ತಕಾಲಂ ಕ್ಷಮಂ ಚ ಕಿಂ |
ಭವೇದಿತಿ ಮತಿಂ ಭೂಯೋ ಹನುಮಾನ್ ಪ್ರವಿಚಾರಯನ್ || 5.13.19 || 667
- ಯದಿ ಸೀತಾಮದೃಷ್ಟ್ವಾಹಂ ವಾನರೇಂದ್ರಪುರೀಮಿತಃ |
ಗಮಿಷ್ಯಾಮಿ ತತಃ ಕೋ ಮೇ ಪುರುಷಾರ್ಥೋ ಭವಿಷ್ಯತಿ || 5.13.20 || 668
- ಮಮೇದಂ ಲಂಘನಂ ವ್ಯರ್ಥಂ ಸಾಗರಸ್ಯ ಭವಿಷ್ಯತಿ |
ಪ್ರವೇಶಶ್ಚೈವ ಲಂಕಾಯಾಂ ರಾಕ್ಷಸಾನಾಂ ಚ ದರ್ಶನಂ || 5.13.21 || 669
- ಕಿಂ ವಾ ವಕ್ಷ್ಯತಿ ಸುಗ್ರೀವೋ ಹರಯೋ ವಾಪಿ ಸಂಗತಾಃ |
ಕಿಷ್ಕಿಂಧಾಮನುಸಂಪ್ರಾಪ್ತಂ ತೌ ವಾ ದಶರಥಾತ್ಮಜೌ || 5.13.22 || 670
- ಗತ್ವಾ ತು ಯದಿ ಕಾಕುತ್ಸ್ಥಂ ವಕ್ಷ್ಯಾಮಿ ಪರುಷಂ ವಚಃ |
ನ ದೃಷ್ಟೇತಿ ಮಯಾ ಸೀತಾ ತತಸ್ತಕ್ಷ್ಯತಿ ಜೀವಿತಂ || 5.13.23 || 671
- ಪರುಷಂ ದಾರುಣಂ ತೀಕ್ಷ್ಣಂ ಕ್ರೂರಮಿಂದ್ರಿಯತಾಪನಂ |
ಸೀತಾನಿಮಿತ್ತಂ ದುರ್ವಾಕ್ಯಂ ಶ್ರುತ್ವಾ ಸ ನ ಭವಿಷ್ಯತಿ || 5.13.24 || 672
- ತಂ ತು ಕೃಚ್ಛ ಗತಂ ದೃಷ್ಟ್ವಾ ಪಂಚತ್ವಗತಮಾನಸಂ |
ಭೃಶಾನುರಕ್ತಮೇಧಾವೀ ನ ಭವಿಷ್ಯತಿ ಲಕ್ಷ್ಮಣಃ || 5.13.25 || 673
- ವಿನಷ್ಟೌ ಭ್ರಾತರೌ ಶ್ರುತ್ವಾ ಭರತೋಽಪಿ ಮರಿಷ್ಯತಿ |
ಭರತಂ ಚ ಮೃತಂ ದೃಷ್ಟ್ವಾ ಶತ್ರುಘ್ನೋ ನ ಭವಿಷ್ಯತಿ || 5.13.26 || 674
- ಪುತ್ರಾನ್ ಮೃತಾನ್ ಸಮೀಕ್ಷ್ಯಾಥ ನ ಭವಿಷ್ಯಂತಿ ಮಾತರಃ |
ಕೌಸಲ್ಯಾ ಚ ಸುಮಿತ್ರಾ ಚ ಕೈಕೇಯೀ ಚ ನ ಸಂಶಯಃ || 5.13.27 || 675
- ಕೃತಜ್ಞಃ ಸತ್ಯಸಂಧಶ್ಚ ಸುಗ್ರೀವಃ ಪ್ಲವಗಾಧಿಪಃ |
ರಾಮಂ ತಥಾ ಗತಂ ದೃಷ್ಟ್ವಾ ತತಸ್ತಕ್ಷ್ಯತಿ ಜೀವಿತಂ || 5.13.28 || 676

- ದುರ್ಮನಾ ವ್ಯಥಿತಾ ದೀನಾ ನಿರಾನಂದಾ ತಪಸ್ವಿನೀ |
ಪೀಡಿತಾ ಭರ್ತೃಶೋಕೇನ ರುಮಾ ತ್ಯಕ್ತ್ಯತಿ ಜೀವಿತಂ || 5.13.29 || 677
- ವಾಲಿಜೇನ ತು ದುಃಖೇನ ಪೀಡಿತಾ ಶೋಕಕರ್ಶಿತಾ |
ಪಂಚತ್ವಮಾಗತಾ ರಾಜ್ಞೀ ತಾರಾಪಿ ನ ಭವಿಷ್ಯತಿ || 5.13.30 || 678
- ಮಾತಾಪಿತೋರ್ವಿನಾಶೇನ ಸುಗ್ರೀವವ್ಯಸನೇನ ಚ |
ಕುಮಾರೋಽಪ್ಯಂಗದಸ್ತಸ್ಮಾದ್ ವಿಜಹಿಷ್ಯತಿ ಜೀವಿತಂ || 5.13.31 || 679
- ಭರ್ತೃಜೇನ ತು ದುಃಖೇನ ಅಭಿಭೂತಾ ವನೌಕಸಃ |
ಶಿರಾಂಸ್ಯಭಿಹನಿಷ್ಯಂತಿ ತಲೈರ್ಮುಷ್ಟಿಭಿರೇವ ಚ || 5.13.32 || 680
- ಸಾಂತ್ವೇನಾನುಪ್ರದಾನೇನ ಮಾನೇನ ಚ ಯಶಸ್ವಿನಾ |
ಲಾಲಿತಾಃ ಕಪಿನಾಥೇನ ಪ್ರಾಣಾಂಸ್ತತ್ಕೃಂತಿ ವಾನರಾಃ || 5.13.33 || 681
- ನ ವನೇಷು ನ ಶೈಲೇಷು ನ ನಿರೋಧೇಷು ವಾ ಪುನಃ |
ಕ್ರೀಡಾಮನುಭವಿಷ್ಯಂತಿ ಸಮೇತ್ಯ ಕಪಿಕುಂಜರಾಃ || 5.13.34 || 682
- ಸಪುತ್ರದಾರಾಃ ಸಾಮಾತ್ಯಾ ಭರ್ತೃವ್ಯಸನಪೀಡಿತಾಃ |
ಶೈಲಾಗ್ರೇಭ್ಯಃ ಪತಿಷ್ಯಂತಿ ಸಮೇಷು ವಿಷಮೇಷು ಚ || 5.13.35 || 683
- ವಿಷಮುದ್ಬಂಧನಂ ವಾಪಿ ಪ್ರವೇಶಂ ಜ್ವಲನಸ್ಯ ವಾ |
ಉಪವಾಸಮಥೋ ಶಸ್ತ್ರಂ ಪ್ರಚರಿಷ್ಯಂತಿ ವಾನರಾಃ || 5.13.36 || 684
- ಘೋರಮಾರೋದನಂ ಮನ್ಯೇ ಗತೇ ಮಯಿ ಭವಿಷ್ಯತಿ |
ಇಕ್ಷ್ವಾಕುಕುಲನಾಶಶ್ಚ ನಾಶಶ್ಚೈವ ವನೌಕಸಾಂ || 5.13.37 || 685
- ಸೋಽಹಂ ನೈವ ಗಮಿಷ್ಯಾಮಿ ಕಿಷ್ಕಿಂಧಾಂ ನಗರೀಮಿತಃ |
ನಹಿ ಶಕ್ತ್ಯಾಮ್ಯಹಂ ದ್ರಷ್ಟುಂ ಸುಗ್ರೀವಂ ಮೈಥಿಲೀಂ ವಿನಾ || 5.13.38 || 686
- ಮಯ್ಯಗಚ್ಛತಿ ಚೇಹಸ್ಥೇ ಧರ್ಮಾತ್ಮಾನೌ ಮಹಾರಥೌ |
ಆಶಯಾ ತೌ ಧರಿಷ್ಯೇತೇ ವಾನರಾಶ್ಚ ತರಸ್ವಿನಃ || 5.13.39 || 687

- ಹಸ್ತಾದಾನೋ ಮುಖಾದಾನೋ ನಿಯತೋ ವೃಕ್ಷಮೂಲಿಕಃ |
ವಾನಪ್ರಸ್ಥೋ ಭವಿಷ್ಯಾಮಿ ಹ್ಯದೃಷ್ಟ್ವಾ ಜನಕಾತ್ಮಜಾಂ || 5.13.40 || 688
- ಸಾಗರಾನೂಪಜೇ ದೇಶೇ ಬಹುಮೂಲಫಲೋದಕೇ |
ಚಿತಿಂ ಕೃತ್ವಾ ಪ್ರವೇಕ್ಷ್ಯಾಮಿ ಸಮಿದ್ಧಮರಣೀಸುತಂ || 5.13.41 || 689
- ಉಪವಿಷ್ಟಸ್ಯ ವಾ ಸಮ್ಯಗ್ ಲಿಂಗಿನಂ ಸಾಧಯಿಷ್ಯತಃ |
ಶರೀರಂ ಭಕ್ಷಯಿಷ್ಯಂತಿ ವಾಯಸಾಃ ಶ್ವಾಪದಾನಿ ಚ || 5.13.42 || 690
- ಇದಮಪ್ಯೃಷಿಭಿದೃಷ್ಟಂ ನಿಯಾಣಮಿತಿ ಮೇ ಮತಿಃ |
ಸಮ್ಯಗಾಪಃ ಪ್ರವೇಕ್ಷ್ಯಾಮಿ ನ ಚೇತ್ ಪಶ್ಯಾಮಿ ಜಾನಕೀಂ || 5.13.43 || 691
- ಸುಜಾತಮೂಲಾ ಸುಭಗಾ ಕೀರ್ತಿಮಾಲಾ ಯಶಸ್ವಿನೀ |
ಪ್ರಭಗ್ನಾ ಚಿರರಾತ್ರಾಯ ಮಮ ಸೀತಾಮಪಶ್ಯತಃ || 5.13.44 || 692
- ತಾಪಸೋ ವಾ ಭವಿಷ್ಯಾಮಿ ನಿಯತೋ ವೃಕ್ಷಮೂಲಿಕಃ |
ನೇತಃ ಪ್ರತಿಗಮಿಷ್ಯಾಮಿ ತಾಮದೃಷ್ಟ್ವಾಸಿತೇಕ್ಷಣಾಂ || 5.13.45 || 693
- ಯದಿ ತು ಪ್ರತಿಗಚ್ಛಾಮಿ ಸೀತಾಮನಧಿಗಮ್ಯ ತಾಂ |
ಅಂಗದಃ ಸಹಿತಃ ಸರ್ವೈರ್ವಾನರೈರ್ನ ಭವಿಷ್ಯತಿ || 5.13.46 || 694
- ವಿನಾಶೇ ಬಹವೋ ದೋಷಾ ಜೀವನ್ ಪ್ರಾಪ್ನೋತಿ ಭದ್ರಕಂ |
ತಸ್ಮಾತ್ ಪ್ರಾಣಾನ್ ಧರಿಷ್ಯಾಮಿ ಧ್ರುವೋ ಜೀವತಿ ಸಂಗಮಃ || 5.13.47 || 695
- ಏವಂ ಬಹುವಿಧಂ ದುಃಖಂ ಮನಸಾ ಧಾರಯನ್ ಬಹು |
ನಾಧ್ಯಗಚ್ಛತ್ ತದಾ ಪಾರಂ ಶೋಕಸ್ಯ ಕಪಿಕುಂಜರಃ || 5.13.48 || 696
- ತತೋ ವಿಕ್ರಮಮಾಸಾದ್ಯ ಧೈರ್ಯವಾನ್ ಕಪಿಕುಂಜರಃ |
ರಾವಣಂ ವಾ ವಧಿಷ್ಯಾಮಿ ದಶಗ್ರೀವಂ ಮಹಾಬಲಂ |
ಕಾಮಮಸ್ತು ಹೃತಾ ಸೀತಾ ಪ್ರತ್ಯಾಚೀರ್ಣಂ ಭವಿಷ್ಯತಿ || 5.13.49 || 697

- ಅಥವೈನಂ ಸಮುತ್ಕ್ಷಿಪ್ಯ ಉಪರ್ಯುಪರಿ ಸಾಗರಂ |
ರಾಮಾಯೋಪಹರಿಷ್ಯಾಮಿ ಪಶುಂ ಪಶುಪತೇರಿವ || 5.13.50 || 698
- ಇತಿ ಚಿಂತಾಸಮಾಪನ್ನಃ ಸೀತಾಮನಧಿಗಮ್ಯ ತಾಂ |
ಧ್ಯಾನಶೋಕಪರೀತಾತ್ಮಾ ಚಿಂತಯಾಮಾಸ ವಾನರಃ || 5.13.51 || 699
- ಯಾವತ್ ಸೀತಾಂ ನ ಪಶ್ಯಾಮಿ ರಾಮಪತ್ನೀಂ ಯಶಸ್ವಿನೀಂ |
ತಾವದೇತಾಂ ಪುರೀಂ ಲಂಕಾಂ ವಿಚಿನೋಮಿ ಪುನಃ ಪುನಃ || 5.13.52 || 700
- ಸಂಪಾತಿವಚನಾಚ್ಚಾಪಿ ರಾಮಂ ಯದ್ಯಾನಯಾಮ್ಯಹಂ |
ಅಪಶ್ಯನ್ ರಾಘವೋ ಭಾರ್ಯಾಂ ನಿರ್ದಹೇತ್ ಸರ್ವವಾನರಾನ್ || 5.13.53 || 701
- ಇಹೈವ ನಿಯತಾಹಾರೋ ವತ್ಸ್ಯಾಮಿ ನಿಯತೇಂದ್ರಿಯಃ |
ನ ಮತ್ಕೃತೇ ವಿನಶ್ಯೇಯುಃ ಸರ್ವೇ ತೇ ನರವಾನರಾಃ || 5.13.54 || 702
- ಅಶೋಕವನಿಕಾ ಚಾಪಿ ಮಹತೀಯಂ ಮಹಾದ್ರುಮಾ |
ಇಮಾಮಧಿಗಮಿಷ್ಯಾಮಿ ನಹೀಯಂ ವಿಚಿತಾ ಮಯಾ || 5.13.55 || 703
- ವಸೂನ್ ರುದ್ರಾಂಸ್ತಥಾಽಽದಿತ್ಯಾನಶ್ಚಿನೌ ಮರುತೋಽಪಿ ಚ |
ನಮಸ್ಯತ್ವಾ ಗಮಿಷ್ಯಾಮಿ ರಕ್ಷಸಾಂ ಶೋಕವರ್ಧನಃ || 5.13.56 || 704
- ಜಿತ್ವಾ ತು ರಾಕ್ಷಸಾನ್ ದೇವೀಮಿಕ್ಷ್ವಾಕುಕುಲನಂದಿನೀಂ |
ಸಂಪ್ರದಾಸ್ಯಾಮಿ ರಾಮಾಯ ಸಿದ್ಧೀಮಿವ ತಪಸ್ವಿನೇ || 5.13.57 || 705
- ಸ ಮುಹೂರ್ತಮಿವ ಧ್ಯಾತ್ವಾ ಚಿಂತಾವಿಗ್ರಥಿತೇಂದ್ರಿಯಃ |
ಉದತಿಷ್ಠನ್ ಮಹಾಬಾಹುರ್ಹನೂಮಾನ್ ಮಾರುತಾತ್ಮಜಃ || 5.13.58 || 706
- ನಮೋಽಸ್ತು ರಾಮಾಯ ಸಲಕ್ಷ್ಮಣಾಯ
ದೇವೈಶ್ಚ ಚ ತಸ್ಯೈ ಜನಕಾತ್ಮಜಾಯೈ |
ನಮೋಽಸ್ತು ರುದ್ರೇಂದ್ರಯಮಾನಿಲೇಭ್ಯೋ
ನಮೋಽಸ್ತು ಚಂದ್ರಾಗ್ನಿಮರುದ್ಗಣೇಭ್ಯಃ || 5.13.59 || 707

- ಸ ತೇಭ್ಯಸ್ತು ನಮಸ್ಕೃತ್ವಾ ಸುಗ್ರೀವಾಯ ಚ ಮಾರುತಿಃ |
ದಿಶಃ ಸರ್ವಾಃ ಸಮಾಲೋಕ್ಯ ಸೋಽಶೋಕವನಿಕಾಂ ಪ್ರತಿ || 5.13.60 || 708
- ಸ ಗತ್ವಾ ಮನಸಾ ಪೂರ್ವಮಶೋಕವನಿಕಾಂ ಶುಭಾಂ |
ಉತ್ತರಂ ಚಿಂತಯಾಮಾಸ ವಾನರೋ ಮಾರುತಾತ್ಮಜಃ || 5.13.61 || 709
- ಧ್ರುವಂ ತು ರಕ್ಷೋಬಹುಲಾ ಭವಿಷ್ಯತಿ ವನಾಕುಲಾ |
ಅಶೋಕವನಿಕಾ ಪುಣ್ಯಾ ಸರ್ವಸಂಸ್ಕಾರಸಂಸ್ಕೃತಾ || 5.13.62 || 710
- ರಕ್ಷಿಣಶ್ಚಾತ್ರ ವಿಹಿತಾ ನೂನಂ ರಕ್ಷಂತಿ ಪಾದಪಾನ್ |
ಭಗವಾನಪಿ ವಿಶ್ವಾತ್ಮಾ ನಾತಿಕ್ಷೋಭಂ ಪ್ರವಾಯತಿ || 5.13.63 || 711
- ಸಂಕ್ಷಿಪ್ತೋಽಯಂ ಮಯಾಽಽತ್ಮಾ ಚ ರಾಮಾರ್ಥೇ ರಾವಣಸ್ಯ ಚ |
ಸಿದ್ಧಿಂ ದಿಶಂತು ಮೇ ಸರ್ವೇ ದೇವಾಃ ಸರ್ಷಿಗಣಾಸ್ತ್ವಿಹ || 5.13.64 || 712
- ಬ್ರಹ್ಮಾ ಸ್ವಯಂಭೂರ್ಭಗವಾನ್ ದೇವಾಶ್ಚೈವ ತಪಸ್ವಿನಃ |
ಸಿದ್ಧಿಮಗ್ನಿಶ್ಚ ವಾಯುಶ್ಚ ಪುರುಹೂತಶ್ಚ ವಜ್ರಭೃತ್ || 5.13.65 || 713
- ವರುಣಃ ಪಾಶಹಸ್ತಶ್ಚ ಸೋಮಾದಿತ್ಯೌ ತಥೈವ ಚ |
ಅಶ್ವಿನೌ ಚ ಮಹಾತ್ಮಾನೌ ಮರುತಃ ಸರ್ವ ಏವ ಚ || 5.13.66 || 714
- ಸಿದ್ಧಿಂ ಸರ್ವಾಣಿ ಭೂತಾನಿ
ಭೂತಾನಾಂ ಚೈವ ಯಃ ಪ್ರಭುಃ |
ದಾಸ್ಯಂತಿ ಮಮ ಯೇ ಚಾನ್ಯೇ -
ಽಪ್ಯದೃಷ್ಟಾಃ ಪಥಿ ಗೋಚರಾಃ || 5.13.67 || 715
- ತದುನ್ನಸಂ ಪಾಂಡುರದಂತಮವ್ರಣಂ
ಶುಚಿಸ್ಮಿತಂ ಪದ್ಮಪಲಾಶಲೋಚನಂ |
ದ್ರಕ್ಷ್ಯೇ ತದಾರ್ಯಾವದನಂ ಕದಾನ್ವಹಂ
ಪ್ರಸನ್ನತಾರಾಧಿಪತುಲ್ಯವರ್ಚಸಂ || 5.13.68 || 716

ಕ್ಷುದ್ರೇಣ ಹೀನೇನ ನೃಶಂಸಮೂರ್ತಿನಾ

ಸುದಾರುಣಾಲಂಕೃತವೇಷಧಾರಿಣಾ |

ಬಲಾಭಿಭೂತಾ ಹ್ಯಬಲಾ ತಪಸ್ವಿನೀ

ಕಥಂ ನು ಮೇ ದೃಷ್ಟಿಪಥೇಽದ್ಯ ಸಾ ಭವೇತ್ || 5.13.69 ||

717

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ

ತ್ರಯೋದಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಚತುರ್ದಶಃ ಸರ್ಗಃ ||

ಅಶೋಕವನಿಕಾಯಾಂ ಪ್ರವಿಶ್ಯ ತಸ್ಯಾಃ ಶೋಭಾಯಾ ದರ್ಶನಮೇಕಸ್ಮಿನ್ನಶೋಕೇ
ಪ್ರಚ್ಛನ್ನೀಭೂತೇನ ಹನುಮತಾ ತತ ಏವ ತಸ್ಯಾ ಅನುಸಂಧಾನಂ

ಸ ಮುಹೂರ್ತಮಿವ ಧ್ಯಾತ್ವಾ ಮನಸಾ ಚಾಧಿಗಮ್ಯ ತಾಂ |

ಅವಪ್ಲುತೋ ಮಹಾತೇಜಾಃ ಪ್ರಾಕಾರಂ ತಸ್ಯ ವೇಶ್ಮನಃ || 5.14.1 ||

718

ಸ ತು ಸಂಹೃಷ್ಟಸರ್ವಾಂಗಃ ಪ್ರಾಕಾರಸ್ಥೋ ಮಹಾಕಪಿಃ |

ಪುಷ್ಪಿತಾಗ್ರಾನ್ ವಸಂತಾದೌ ದದರ್ಶ ವಿವಿಧಾನ್ ದ್ರುಮಾನ್ || 5.14.2 ||

719

ಸಾಲಾನಶೋಕಾನ್ ಭವ್ಯಾಂಶ್ಚ ಚಂಪಕಾಂಶ್ಚ ಸುಪುಷ್ಪಿತಾನ್ |

ಉದ್ದಾಲಕಾನ್ ನಾಗವೃಕ್ಷಾಂಶ್ಚೂತಾನ್ ಕಪಿಮುಖಾನಪಿ || 5.14.3 ||

720

ತಥಾಽಮ್ರವಣಸಂಪನ್ನಾನ್ ಲತಾಶತಸಮನ್ವಿತಾನ್ |

ಜ್ಯಾಮುಕ್ತ ಇವ ನಾರಾಚಃ ಪುಪ್ಲುವೇ ವೃಕ್ಷವಾಟಿಕಾಂ || 5.14.4 ||

721

ಸ ಪ್ರವಿಶ್ಯ ವಿಚಿತ್ರಾಂ ತಾಂ ವಿಹಗೈರಭಿನಾದಿತಾಂ |

ರಾಜತ್ಯೈಃ ಕಾಂಚನೈಶ್ಚೈವ ಪಾದಪೈಃ ಸರ್ವತೋ ವೃತಾಂ || 5.14.5 ||

722

ವಿಹಗೈರ್ಮೃಗಸಂಘೈಶ್ಚ ವಿಚಿತ್ರಾಂ ಚಿತ್ರಕಾನನಾಂ |

ಉದಿತಾದಿತ್ಯಸಂಕಾಶಾಂ ದದರ್ಶ ಹನುಮಾನ್ ಬಲೀ || 5.14.6 ||

723

ವೃತಾಂ ನಾನಾವಿದೈರ್ವೃಕ್ಷೈಃ ಪುಷ್ಪೋಪಗಫಲೋಪಗೈಃ |

ಕೋಕಿಲೈರ್ಭೃಂಗರಾಜೈಶ್ಚ ಮತ್ತೈರ್ನಿತ್ಯನಿಷೇವಿತಾಂ || 5.14.7 ||

724

ಪ್ರಹೃಷ್ಟಮನುಜಾಂ ಕಾಲೇ ಮೃಗಪಕ್ಷಿಮದಾಕುಲಾಂ |

ಮತ್ತಬರ್ಹಿಣಸಂಘುಷ್ಠಾಂ ನಾನಾದ್ವಿಜಗಣಾಯುತಾಂ || 5.14.8 ||

725

- ಮಾರ್ಗಮಾಣೋ ವರಾರೋಹಾಂ ರಾಜಪುತ್ರೀಮನಿಂದಿತಾಂ |
ಸುಖಪ್ರಸುಪ್ತಾನ್ ವಿಹಗಾನ್ ಬೋಧಯಾಮಾಸ ವಾನರಃ || 5.14.9 || 726
- ಉತ್ಪತ್ತದ್ಭಿರ್ವಿಜಗಣೈಃ ಪಕ್ಷೈರ್ವಾತ್ಮೈಃ ಸಮಾಹತಾಃ |
ಅನೇಕವರ್ಣಾ ವಿವಿಧಾ ಮುಮುಚುಃ ಪುಷ್ಪವೃಷ್ಟಯಃ || 5.14.10 || 727
- ಪುಷ್ಪಾವಕೀರ್ಣಃ ಶುಶುಭೇ ಹನೂಮಾನ್ ಮಾರುತಾತ್ಮಜಃ |
ಅಶೋಕವನಿಕಾಮಧ್ಯೇ ಯಥಾ ಪುಷ್ಪಮಯೋ ಗಿರಿಃ || 5.14.11 || 728
- ದಿಶಃ ಸರ್ವಾಭಿಧಾವಂತಂ ವೃಕ್ಷಖಂಡಗತಂ ಕಪಿಂ |
ದೃಷ್ಟ್ವಾ ಸರ್ವಾಣಿ ಭೂತಾನಿ ವಸಂತ ಇತಿ ಮೇನಿರೇ || 5.14.12 || 729
- ವೃಕ್ಷೇಭ್ಯಃ ಪತಿತ್ಯೈಃ ಪುಷ್ಪೈರವಕೀರ್ಣಾಃ ಪೃಥಗ್ವಿಧೈಃ |
ರರಾಜ ವಸುಧಾ ತತ್ರ ಪ್ರಮದೇವ ವಿಭೂಷಿತಾ || 5.14.13 || 730
- ತರಸ್ವಿನಾ ತೇ ತರವಸ್ತರಸಾ ಬಹು ಕಂಪಿತಾಃ |
ಕುಸುಮಾನಿ ವಿಚಿತ್ರಾಣಿ ಸಸೃಜುಃ ಕಪಿನಾ ತದಾ || 5.14.14 || 731
- ನಿರ್ದೂತಪತ್ರಶಿಖರಾಃ ಶೀರ್ಣಪುಷ್ಪಫಲದ್ರುಮಾಃ |
ನಿಕ್ಷಿಪ್ತವಸ್ತ್ರಾಭರಣಾ ಧೂರ್ತಾ ಇವ ಪರಾಜಿತಾಃ || 5.14.15 || 732
- ಹನೂಮತಾ ವೇಗವತಾ ಕಂಪಿತಾಸ್ತೇ ನಗೋತ್ತಮಾಃ |
ಪುಷ್ಪಪತ್ರಫಲಾನ್ಯಾಶು ಮುಮುಚುಃ ಫಲಶಾಲಿನಃ || 5.14.16 || 733
- ವಿಹಂಗಸಂಘೈರ್ಹೀನಾಸ್ತೇ ಸ್ಕಂಧಮಾತ್ರಾಶ್ರಯಾ ದ್ರುಮಾಃ |
ಬಭೂವುರಗಮಾಃ ಸರ್ವೇ ಮಾರುತೇನ ವಿನಿರ್ದುತಾಃ || 5.14.17 || 734
- ವಿಧೂತಕೇಶೀ ಯುವತಿಯಥಾ ಮೃದಿತವರ್ಣಕಾ |
ನಿಪೀತಶುಭದಂತೋಷ್ಠೀ ನಖೈರ್ದಂತೈಶ್ಚ ವಿಕ್ಷತಾ || 5.14.18 || 735
- ತಥಾ ಲಾಂಗೂಲಹಸ್ತೈಸ್ತು ಚರಣಾಭ್ಯಾಂ ಚ ಮರ್ದಿತಾ |
ತಥೈವಾಶೋಕವನಿಕಾ ಪ್ರಭಗ್ನವನಪಾದಪಾ || 5.14.19 || 736

- ಮಹಾಲತಾನಾಂ ದಾಮಾನಿ ವ್ಯಧಮತ್ ತರಸಾ ಕಪಿಃ |
ಯಥಾ ಪ್ರಾವೃಷಿ ವೇಗೇನ ಮೇಘಜಾಲಾನಿ ಮಾರುತಃ || 5.14.20 || 737
- ಸ ತತ್ರ ಮಣಿಭೂಮೀಶ್ಚ ರಾಜತೀಶ್ಚ ಮನೋರಮಾಃ |
ತಥಾ ಕಾಂಚನಭೂಮೀಶ್ಚ ವಿಚರನ್ ದದೃಶೇ ಕಪಿಃ || 5.14.21 || 738
- ವಾಪೀಶ್ಚ ವಿವಿಧಾಕಾರಾಃ ಪೂರ್ಣಾಃ ಪರಮವಾರಿಣಾ |
ಮಹಾರ್ಹೈರ್ಮಣಿಸೋಪಾನ್ಯೈರುಪಪನ್ನಾಸ್ತತಸ್ತತಃ || 5.14.22 || 739
- ಮುಕ್ತಾಪ್ರವಾಲಸಿಕತಾಃ ಸ್ಫಾಟಿಕಾಂತರಕುಟ್ಟಿಮಾಃ |
ಕಾಂಚನೈಸ್ತರುಭಿಶ್ಚಿತ್ರೈಸ್ತೀರಜೈರುಪಶೋಭಿತಾಃ || 5.14.23 || 740
- ಬುದ್ಧಪದ್ಮೋತ್ಪಲವನಾಶ್ಚಕ್ರವಾಕೋಪಶೋಭಿತಾಃ |
ನತ್ಯೂಹರುತಸಂಘುಷ್ಟಾ ಹಂಸಸಾರಸನಾದಿತಾಃ || 5.14.24 || 741
- ದೀರ್ಘಾಭಿದ್ರುಮಯುಕ್ತಾಭಿಃ ಸರಿದ್ಭಿಶ್ಚ ಸಮಂತತಃ |
ಅಮೃತೋಪಮತೋಯಾಭಿಃ ಶಿವಾಭಿರುಪಸಂಸ್ಕೃತಾಃ || 5.14.25 || 742
- ಲತಾಶತ್ಯೈರವತತಾಃ ಸಂತಾನಕುಸುಮಾವೃತಾಃ |
ನಾನಾಗುಲ್ಮಾವೃತವನಾಃ ಕರವೀರಕೃತಾಂತರಾಃ || 5.14.26 || 743
- ತತೋಽಂಬುಧರಸಂಕಾಶಂ ಪ್ರವೃದ್ಧಶಿಖರಂ ಗಿರಿಂ |
ವಿಚಿತ್ರಕೂಟಂ ಕೂಟೈಶ್ಚ ಸರ್ವತಃ ಪರಿವಾರಿತಂ || 5.14.27 || 744
- ಶಿಲಾಗೃಹೈರವತತಂ ನಾನಾವೃಕ್ಷಸಮಾವೃತಂ |
ದದರ್ಶ ಕಪಿಶಾರ್ದೂಲೋ ರಮ್ಯಂ ಜಗತಿ ಪರ್ವತಂ || 5.14.28 || 745
- ದದರ್ಶ ಚ ನಗಾತ್ ತಸ್ಮಾನ್ನದೀಂ ನಿಪತಿತಾಂ ಕಪಿಃ |
ಅಂಕಾದಿವ ಸಮುತ್ಪತ್ಯ ಪ್ರಿಯಸ್ಯ ಪತಿತಾಂ ಪ್ರಿಯಾಂ || 5.14.29 || 746
- ಜಲೇ ನಿಪತಿತಾಗ್ರೈಶ್ಚ ಪಾದಪೈರುಪಶೋಭಿತಾಂ |
ವಾರ್ಯಮಾಣಾಮಿವ ಕ್ರುದ್ಧಾಂ ಪ್ರಮದಾಂ ಪ್ರಿಯಬಂಧುಭಿಃ || 5.14.30 || 747

- ಪುನರಾವೃತ್ತತೋಯಾಂ ಚ ದದರ್ಶ ಸ ಮಹಾಕಪಿಃ |
ಪ್ರಸನ್ನಾಮಿವ ಕಾಂತಸ್ಯ ಕಾಂತಾಂ ಪುನರುಪಸ್ಥಿತಾಂ || 5.14.31 || 748
- ತಸ್ಯಾದೂರಾತ್ ಸ ಪದ್ಮಿನೋ ನಾನಾದ್ವಿಜಗಣಾಯುತಾಃ |
ದದರ್ಶ ಕಪಿಶಾರ್ದೂಲೋ ಹನೂಮಾನ್ ಮಾರುತಾತ್ಮಜಃ || 5.14.32 || 749
- ಕೃತ್ರಿಮಾಂ ದೀರ್ಘಿಕಾಂ ಚಾಪಿ ಪೂರ್ಣಾಂ ಶೀತೇನ ವಾರಿಣಾ |
ಮಣಿಪ್ರವರಸೋಪಾನಾಂ ಮುಕ್ತಾಸಿಕತಶೋಭಿತಾಂ || 5.14.33 || 750
- ವಿವಿಧೈರ್ಮೃಗಸಂಘೈಶ್ಚ ವಿಚಿತ್ರಾಂ ಚಿತ್ರಕಾನನಾಂ |
ಪ್ರಾಸಾದೈಃ ಸುಮಹದ್ಭಿಶ್ಚ ನಿರ್ಮಿತೈರ್ವಿಶ್ವಕರ್ಮಣಾ || 5.14.34 || 751
- ಕಾನನೈಃ ಕೃತ್ರಿಮೈಶ್ಚಾಪಿ ಸರ್ವತಃ ಸಮಲಂಕೃತಾಂ |
ಯೇ ಕೇಚಿತ್ ಪಾದಪಾಸ್ತತ್ರ ಪುಷ್ಪೋಪಗಫಲೋಪಗಾಃ || 5.14.35 || 752
- ಸಚ್ಚತ್ರಾಃ ಸವಿತರ್ದೀಕಾಃ ಸರ್ವೇ ಸೌವರ್ಣವೇದಿಕಾಃ |
ಲತಾಪ್ರತಾನೈರ್ಬಹುಭಿಃ ಪರ್ಣೈಶ್ಚ ಬಹುಭಿರ್ವೃತಾಂ || 5.14.36 || 753
- ಕಾಂಚನೀಂ ಶಿಂಶಪಾಮೇಕಾಂ ದದರ್ಶ ಸ ಮಹಾಕಪಿಃ |
ವೃತಾಂ ಹೇಮಮಯೀಭಿಸ್ತು ವೇದಿಕಾಭಿಃ ಸಮಂತತಃ || 5.14.37 || 754
- ಸೋಽಪಶ್ಯದ್ ಭೂಮಿಭಾಗಾಂಶ್ಚ ನಗಪ್ರಸ್ರವಣಾನಿ ಚ |
ಸುವರ್ಣವೃಕ್ಷಾನಪರಾನ್ ದದರ್ಶ ಶಿಖಿಸನ್ನಿಭಾನ್ || 5.14.38 || 755
- ತೇಷಾಂ ದ್ರುಮಾಣಾಂ ಪ್ರಭಯಾ ಮೇರೋರಿವ ಮಹಾಕಪಿಃ |
ಅಮನ್ಯತ ತದಾ ವೀರಃ ಕಾಂಚನೋಽಸ್ಮೀತಿ ಸರ್ವತಃ || 5.14.39 || 756
- ತಾನ್ ಕಾಂಚನಾನ್ ವೃಕ್ಷಗಣಾನ್ ಮಾರುತೇನ ಪ್ರಕಂಪಿತಾನ್ |
ಕಿಂಕಿಣೀಶತನಿರ್ಘೋಷಾನ್ ದೃಷ್ಟ್ವಾ ವಿಸ್ಮಯಮಾಗಮತ್ || 5.14.40 || 757
- ಸುಪುಷ್ಪಿತಾಗ್ರಾನ್ ರುಚಿರಾಂಸ್ತರುಣಾಂಕುರಪಲ್ಲವಾನ್ |
ತಾಮಾರುಹ್ಯ ಮಹಾವೇಗಃ ಶಿಂಶಪಾಂ ಪರ್ಣಸಂವೃತಾಂ || 5.14.41 || 758

- ಇತೋ ದ್ರಕ್ಷ್ಯಾಮಿ ವೈದೇಹೀಂ ರಾಮದರ್ಶನಲಾಲಸಾಂ |
ಇತಶ್ಚೇತಶ್ಚ ದುಃಖಾರ್ತಾಂ ಸಂಪತಂತೀಂ ಯದೃಚ್ಛಯಾ || 5.14.42 || 759
- ಅಶೋಕವನಿಕಾ ಚೇಯಂ ದೃಢಂ ರಮ್ಯಾ ದುರಾತ್ಮನಃ |
ಚಂದನೈಶ್ಚಂಪಕೈಶ್ಚಾಪಿ ಬಕುಲೈಶ್ಚ ವಿಭೂಷಿತಾ || 5.14.43 || 760
- ಇಯಂ ಚ ನಲಿನೀ ರಮ್ಯಾ ದ್ವಿಜಸಂಘನಿಷೇವಿತಾ |
ಇಮಾಂ ಸಾ ರಾಜಮಹಿಷೀ ನೂನಮೇಷ್ಯತಿ ಜಾನಕೀ || 5.14.44 || 761
- ಸಾ ರಾಮಾ ರಾಜಮಹಿಷೀ ರಾಘವಸ್ಯ ಪ್ರಿಯಾ ಸತೀ |
ವನಸಂಚಾರಕುಶಲಾ ಧ್ರುವಮೇಷ್ಯತಿ ಜಾನಕೀ || 5.14.45 || 762
- ಅಥವಾ ಮೃಗಶಾವಾಕ್ಷೀ ವನಸ್ಯಾಸ್ಯ ವಿಚಕ್ಷಣಾ |
ವನಮೇಷ್ಯತಿ ಸಾದ್ಯೇಹ ರಾಮಚಿಂತಾಸುಕರ್ಶಿತಾ || 5.14.46 || 763
- ರಾಮಶೋಕಾಭಿಸಂತಪ್ತಾ ಸಾ ದೇವೀ ವಾಮಲೋಚನಾ |
ವನವಾಸರತಾ ನಿತ್ಯಮೇಷ್ಯತೇ ವನಚಾರಿಣೀ || 5.14.47 || 764
- ವನೇಚರಾಣಾಂ ಸತತಂ ನೂನಂ ಸ್ಪೃಹಯತೇ ಪುರಾ |
ರಾಮಸ್ಯ ದಯಿತಾ ಚಾರ್ಯಾ ಜನಕಸ್ಯ ಸುತಾ ಸತೀ || 5.14.48 || 765
- ಸಂಧ್ಯಾಕಾಲಮನಾಃ ಶ್ಯಾಮಾ ಧ್ರುವಮೇಷ್ಯತಿ ಜಾನಕೀ |
ನದೀಂ ಚೇಮಾಂ ಶುಭಜಲಾಂ ಸಂಧ್ಯಾರ್ಥೇ ವರವರ್ಣಿನೀ || 5.14.49 || 766
- ತಸ್ಯಾಶ್ಚಾಪ್ಯನುರೂಪೇಯಮಶೋಕವನಿಕಾ ಶುಭಾ |
ಶುಭಾಯಾಃ ಪಾರ್ಥಿವೇಂದ್ರಸ್ಯ ಪತ್ನೀ ರಾಮಸ್ಯ ಸಮೃತಾ || 5.14.50 || 767
- ಯದಿ ಜೀವತಿ ಸಾ ದೇವೀ ತಾರಾಧಿಪನಿಭಾನನಾ |
ಆಗಮಿಷ್ಯತಿ ಸಾವಶ್ಯಮಿಮಾಂ ಶೀತಜಲಾಂ ನದೀಂ || 5.14.51 || 768
- ಏವಂ ತು ಮತ್ವಾ ಹನುಮಾನ್ ಮಹಾತ್ಮಾ
ಪ್ರತಿಕ್ಷಮಾಣೋ ಮನುಜೇಂದ್ರಪತ್ನೀಂ |

ಅವೇಕ್ಷಮಾಣಶ್ಚ ದದರ್ಶ ಸರ್ವಂ

ಸುಪುಷ್ಪಿತೇ ಪರ್ಣಘನೇ ನಿಲೀನಃ || 5.14.52 ||

769

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಚತುರ್ದಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಪಂಚದಶಃ ಸರ್ಗಃ ||

ವನಸುಷಮಾಮವಲೋಕಯತಾ ಹನುಮತಾ ಚೈತ್ಯಪ್ರಾಸಾದಸನ್ನಿಧೌ
ದಯನೀಯಾಂ ಸೀತಾಮಾಲೋಕೈಯಮೇವ ಸೇತಿ ತರ್ಕಣಂ ತಸ್ಯ ಪ್ರಸನ್ನತಾ ಚ
ಸ ವೀಕ್ಷಮಾಣಸ್ತತ್ರಸ್ಥೋ ಮಾರ್ಗಮಾಣಶ್ಚ ಮೈಥಿಲೀಂ |
ಅವೇಕ್ಷಮಾಣಶ್ಚ ಮಹೀಂ ಸರ್ವಾಂ ತಾಮನ್ವಪೈಕ್ಷತ || 5.15.1 ||

770

ಸಂತಾನಕಲತಾಭಿಶ್ಚ ಪಾದಪೈರುಪಶೋಭಿತಾಂ |
ದಿವ್ಯಗಂಧರಸೋಪೇತಾಂ ಸರ್ವತಃ ಸಮಲಂಕೃತಾಂ || 5.15.2 ||

771

ತಾಂ ಸ ನಂದನಸಂಕಾಶಾಂ ಮೃಗಪಕ್ಷಿಭಿರಾವೃತಾಂ |
ಹರ್ಮ್ಯಪ್ರಾಸಾದಸಂಬಾಧಾಂ ಕೋಕಿಲಾಕುಲನಿಃ ಸ್ವನಾಂ || 5.15.3 ||

772

ಕಾಂಚನೋತ್ಪಲಪದ್ಮಾಭಿರ್ವಾಪೀಭಿರುಪಶೋಭಿತಾಂ |
ಬಹ್ವಾಸನಕುಢೋಪೇತಾಂ ಬಹುಭೂಮಿಗೃಹಾಯುತಾಂ || 5.15.4 ||

773

ಸರ್ವರ್ತುಕುಸುಮೈ ರಮ್ಯೈಃ ಫಲವದ್ಭಿಶ್ಚ ಪಾದಪೈಃ |
ಪುಷ್ಪಿತಾನಾಮಶೋಕಾನಾಂ ಶ್ರಿಯಾ ಸೂರ್ಯೋದಯಪ್ರಭಾಂ || 5.15.5 ||

774

ಪ್ರದೀಪ್ತಾಮಿವ ತತ್ರಸ್ಥೋ ಮಾರುತಿಃ ಸಮುದೈಕ್ಷತ |
ನಿಷ್ಪತ್ರಶಾಖಾಂ ವಿಹಗೈಃ ಕ್ರಿಯಮಾಣಾಮಿವಾಸಕೃತ್ || 5.15.6 ||

775

ವಿನಿಷ್ಪತದ್ಭಿಃ ಶತಶಶ್ಚಿತ್ರೈಃ ಪುಷ್ಪಾವತಂಸಕೈಃ |
ಸಮೂಲಪುಷ್ಪರಚಿತ್ರೈರಶೋಕೈಃ ಶೋಕನಾಶನೈಃ || 5.15.7 ||

776

ಪುಷ್ಪಭಾರಾತಿಭಾರೈಶ್ಚ ಸ್ಪೃಶದ್ಭಿರಿವ ಮೇದಿನೀಂ |
ಕರ್ಣಿಕಾರೈಃ ಕುಸುಮಿತ್ರೈಃ ಕಿಂಶುಕೈಶ್ಚ ಸುಪುಷ್ಪಿತ್ರೈಃ || 5.15.8 ||

777

- ಸ ದೇಶಃ ಪ್ರಭಯಾ ತೇಷಾಂ ಪ್ರದೀಪ್ತ ಇವ ಸರ್ವತಃ |
ಪುನ್ನಾಗಾಃ ಸಪ್ತಪರ್ಣಾಶ್ಚ ಚಂಪಕೋದ್ದಾಲಕಾಸ್ತಥಾ || 5.15.9 || 778
- ವಿವೃದ್ಧಮೂಲಾ ಬಹವಃ ಶೋಭಂತೇ ಸ್ಮ ಸುಪುಷ್ಪಿತಾಃ |
ಶಾತಕುಂಭನಿಭಾಃ ಕೇಚಿತ್ ಕೇಚಿದಗ್ನಿಶಿಖಪ್ರಭಾಃ || 5.15.10 || 779
- ನೀಲಾಂಜನನಿಭಾಃ ಕೇಚಿತ್ ತತ್ರಾಶೋಕಾಃ ಸಹಸ್ರಶಃ |
ನಂದನಂ ವಿಬುಧೋದ್ಯಾನಂ ಚಿತ್ರಂ ಚೈತ್ರರಥಂ ಯಥಾ || 5.15.11 || 780
- ಅತಿವೃತ್ತಮಿವಾಚಿಂತ್ಯಂ ದಿವ್ಯಂ ರಮ್ಯಶ್ರಿಯಾಯುತಂ |
ದ್ವಿತೀಯಮಿವ ಚಾಕಾಶಂ ಪುಷ್ಪಜ್ಯೋತಿರ್ಗಣಾಯುತಂ || 5.15.12 || 781
- ಪುಷ್ಪರತ್ನಶತೈಶ್ಚಿತ್ರಂ ಪಂಚಮಂ ಸಾಗರಂ ಯಥಾ |
ಸರ್ವರ್ತುಪುಷ್ಪೈರ್ನಿಚಿತಂ ಪಾದಪೈರ್ಮಧುಗಂಧಿಭಿಃ || 5.15.13 || 782
- ನಾನಾನಿನಾದೈರುದ್ಯಾನಂ ರಮ್ಯಂ ಮೃಗಗಣದ್ವಿಜೈಃ |
ಅನೇಕಗಂಧಪ್ರವಹಂ ಪುಣ್ಯಗಂಧಂ ಮನೋಹರಂ || 5.15.14 || 783
- ಶೈಲೇಂದ್ರಮಿವ ಗಂಧಾಡ್ಯಂ ದ್ವಿತೀಯಂ ಗಂಧಮಾದನಂ |
ಅಶೋಕವನಿಕಾಯಾಂ ತು ತಸ್ಯಾಂ ವಾನರಪುಂಗವಃ || 5.15.15 || 784
- ಸ ದದರ್ಶಾವಿದೂರಸ್ಥಂ ಚೈತ್ಯಪ್ರಾಸಾದಮೂರ್ಜಿತಂ |
ಮಧ್ಯೇ ಸ್ತಂಭಸಹಸ್ರೇಣ ಸ್ಥಿತಂ ಕೈಲಾಸಪಾಂಡುರಂ || 5.15.16 || 785
- ಪ್ರವಾಲಕೃತಸೋಪಾನಂ ತಪ್ತಕಾಂಚನವೇದಿಕಂ |
ಮುಷ್ಣಂತಮಿವ ಚಕ್ಷೂಂಷಿ ದ್ಯೋತಮಾನಮಿವ ಶ್ರಿಯಾ || 5.15.17 || 786
- ನಿರ್ಮಲಂ ಪ್ರಾಂಶುಭಾವತ್ವಾದುಲ್ಲಿಖಂತಮಿವಾಂಬರಂ |
ತತೋ ಮಲಿನಸಂವೀತಾಂ ರಾಕ್ಷಸೀಭಿಃ ಸಮಾವೃತಾಂ || 5.15.18 || 787
- ಉಪವಾಸಕೃಶಾಂ ದೀನಾಂ ನಿಃಶ್ವಸಂತೀಂ ಪುನಃ ಪುನಃ |
ದದರ್ಶ ಶುಕ್ಲಪಕ್ಷಾದೌ ಚಂದ್ರರೇಖಾಮಿವಾಮಲಾಂ || 5.15.19 || 788

- ಮಂದಪ್ರಖ್ಯಾಯಮಾನೇನ ರೂಪೇಣ ರುಚಿರಪ್ರಭಾಂ |
ಪಿನದ್ಧಾಂ ಧೂಮಜಾಲೇನ ಶಿಖಾಮಿವ ವಿಭಾವಸೋಃ || 5.15.20 || 789
- ಪೀತೇನೈಕೇನ ಸಂವೀತಾಂ ಕ್ಲಿಷ್ಟೇನೋತ್ತಮವಾಸಸಾ |
ಸಪಂಕಾಮನಲಂಕಾರಾಂ ವಿಪದ್ಮಾಮಿವ ಪದ್ಮಿನೀಂ || 5.15.21 || 790
- ಪೀಡಿತಾಂ ದುಃಖಸಂತಪ್ತಾಂ ಪರಿಕ್ಷೀಣಾಂ ತಪಸ್ವಿನೀಂ |
ಗ್ರಹೇಣಾಂಗಾರಕೇಣೇವ ಪೀಡಿತಾಮಿವ ರೋಹಿಣೀಂ || 5.15.22 || 791
- ಅಶ್ರುಪೂರ್ಣಮುಖೀಂ ದೀನಾಂ ಕೃಶಾಮನಶನೇನ ಚ |
ಶೋಕಧ್ಯಾನಪರಾಂ ದೀನಾಂ ನಿತ್ಯಂ ದುಃಖಪರಾಯಣಾಂ || 5.15.23 || 792
- ಪ್ರಿಯಂ ಜನಮಪಶ್ಯಂತೀಂ ಪಶ್ಯಂತೀಂ ರಾಕ್ಷಸೀಗಣಂ |
ಸ್ವಗಣೇನ ಮೃಗೀಂ ಹೀನಾಂ ಶ್ವಗಣೇನಾವೃತಾಮಿವ || 5.15.24 || 793
- ನೀಲನಾಗಾಭಯಾ ವೇಣ್ಯಾ ಜಘನಂ ಗತಯೈಕಯಾ |
ನೀಲಯಾ ನೀರದಾಪಾಯೇ ವನರಾಜ್ಯಾ ಮಹೀಮಿವ || 5.15.25 || 794
- ಸುಖಾರ್ಹಾಂ ದುಃಖಸಂತಪ್ತಾಂ ವ್ಯಸನಾನಾಮಕೋವಿದಾಂ |
ತಾಂ ವಿಲೋಕ್ಯ ವಿಶಾಲಾಕ್ಷೀಮಧಿಕಂ ಮಲಿನಾಂ ಕೃಶಾಂ || 5.15.26 || 795
- ತರ್ಕಯಾಮಾಸ ಸೀತೇತಿ ಕಾರಣೈರುಪಪಾದಿಭಿಃ |
ಹ್ರಿಯಮಾಣಾ ತದಾ ತೇನ ರಕ್ಷಸಾ ಕಾಮರೂಪಿಣಾ || 5.15.27 || 796
- ಯಥಾರೂಪಾ ಹಿ ದೃಷ್ಟ್ವಾ ಸಾ ತಥಾರೂಪೇಯಮಂಗನಾ |
ಪೂರ್ಣಚಂದ್ರಾನನಾಂ ಸುಭ್ರೂಂ ಚಾರುವೃತ್ತಪಯೋಧರಾಂ || 5.15.28 || 797
- ಕುರ್ವತೀಂ ಪ್ರಭಯಾ ದೇವೀಂ ಸರ್ವಾ ವಿತಿಮಿರಾ ದಿಶಃ |
ತಾಂ ನೀಲಕಂಠೀಂ ಬಿಂಬೋಷ್ಟೀಂ ಸುಮಧ್ಯಾಂ ಸುಪ್ರತಿಷ್ಠಿತಾಂ || 5.15.29 || 798
- ಸೀತಾಂ ಪದ್ಮಪಲಾಶಾಕ್ಷೀಂ ಮನ್ಮಥಸ್ಯ ರತಿಂ ಯಥಾ |
ಇಷ್ಟಾಂ ಸರ್ವಸ್ಯ ಜಗತಃ ಪೂರ್ಣಚಂದ್ರಪ್ರಭಾಮಿವ || 5.15.30 || 799

- ಭೂಮೌ ಸುತನುಮಾಸೀನಾಂ ನಿಯತಾಮಿವ ತಾಪಸೀಂ |
ನಿಃಶ್ವಾಸಬಹುಲಾಂ ಭೀರುಂ ಭುಜಗೇಂದ್ರವಧೂಮಿವ || 5.15.31 || 800
- ಶೋಕಜಾಲೇನ ಮಹತಾ ವಿತತೇನ ನ ರಾಜತೀಂ |
ಸಂಸಕ್ತಾಂ ಧೂಮಜಾಲೇನ ಶಿಖಾಮಿವ ವಿಭಾವಸೋಃ || 5.15.32 || 801
- ತಾಂ ಸ್ಮೃತೀಮಿವ ಸಂದಿಗ್ಧಾಮೃದ್ಧಿಂ ನಿಪತಿತಾಮಿವ |
ವಿಹತಾಮಿವ ಚ ಶ್ರದ್ಧಾಮಾಶಾಂ ಪ್ರತಿಹತಾಮಿವ || 5.15.33 || 802
- ಸೋಪಸರ್ಗಾಂ ಯಥಾ ಸಿದ್ಧಿಂ ಬುದ್ಧಿಂ ಸಕಲುಷಾಮಿವ |
ಅಭೂತೇನಾಪವಾದೇನ ಕೀರ್ತಿಂ ನಿಪತಿತಾಮಿವ || 5.15.34 || 803
- ರಾಮೋಪರೋಧವ್ಯಥಿತಾಂ ರಕ್ಷೋಗಣನಿಪೀಡಿತಾಂ |
ಅಬಲಾಂ ಮೃಗಶಾವಾಕ್ಷೀಂ ವೀಕ್ಷಮಾಣಾಂ ತತಸ್ತತಃ || 5.15.35 || 804
- ಬಾಷ್ಟಾಂಬುಪರಿಪೂರ್ಣೇನ ಕೃಷ್ಣವಕ್ರಾಕ್ಷಿಪಕ್ಷ್ಮಣಾ |
ವದನೇನಾಪ್ರಸನ್ನೇನ ನಿಃಶ್ವಸಂತೀಂ ಪುನಃ ಪುನಃ || 5.15.36 || 805
- ಮಲಪಂಕಧರಾಂ ದೀನಾಂ ಮಂಡನಾರ್ಹಾಮಮಂಡಿತಾಂ |
ಪ್ರಭಾಂ ನಕ್ಷತ್ರರಾಜಸ್ಯ ಕಾಲಮೇಘೈರಿವಾವೃತಾಂ || 5.15.37 || 806
- ತಸ್ಯ ಸಂದಿದಿಹೇ ಬುದ್ಧಿಸ್ತಥಾ ಸೀತಾಂ ನಿರೀಕ್ಷ್ಯ ಚ |
ಆಮ್ನಾಯಾನಾಮಯೋಗೇನ ವಿದ್ಯಾಂ ಪ್ರಶಿಥಿಲಾಮಿವ || 5.15.38 || 807
- ದುಃಖೇನ ಬುಬುಧೇ ಸೀತಾಂ ಹನುಮಾನನಲಂಕೃತಾಂ |
ಸಂಸ್ಕಾರೇಣ ಯಥಾ ಹೀನಾಂ ವಾಚಮರ್ಥಾಂತರಂ ಗತಾಂ || 5.15.39 || 808
- ತಾಂ ಸಮೀಕ್ಷ್ಯ ವಿಶಾಲಾಕ್ಷೀಂ ರಾಜಪುತ್ರೀಮನಿಂದಿತಾಂ |
ತರ್ಕಯಾಮಾಸ ಸೀತೇತಿ ಕಾರಣೈರುಪಪಾದಯನ್ || 5.15.40 || 809
- ವೈದೇಹ್ಯಾ ಯಾನಿ ಚಾಂಗೇಷು ತದಾ ರಾಮೋಽನ್ವಕೀರ್ತಯತ್ |
ತಾನ್ಯಾಭರಣಜಾಲಾನಿ ಗಾತ್ರಶೋಭೀನ್ಯಲಕ್ಷಯತ್ || 5.15.41 || 810

- ಸುಕೃತೌ ಕರ್ಣವೇಷ್ಟೌ ಚ ಶ್ವದಂಷ್ಟೌ ಚ ಸುಸಂಸ್ಥಿತೌ |
ಮಣಿವಿದ್ರುಮಚಿತ್ರಾಣಿ ಹಸ್ತೇಷ್ಟಾಭರಣಾನಿ ಚ || 5.15.42 || 811
- ಶ್ಯಾಮಾನಿ ಚಿರಯುಕ್ತತ್ವಾತ್ ತಥಾ ಸಂಸ್ಥಾನವಂತಿ ಚ |
ತಾನ್ಯೇವೈತಾನಿ ಮನ್ಯೇಹಂ ಯಾನಿ ರಾಮೋಽನ್ವಕೀರ್ತಯತ್ || 5.15.43 || 812
- ತತ್ರ ಯಾನ್ಯವಹೀನಾನಿ ತಾನ್ಯಹಂ ನೋಪಲಕ್ಷಯೇ |
ಯಾನ್ಯಸ್ಯಾ ನಾವಹೀನಾನಿ ತಾನೀಮಾನಿ ನ ಸಂಶಯಃ || 5.15.44 || 813
- ಪೀತಂ ಕನಕಪಟ್ಟಾಭಂ ಸ್ರಸ್ತಂ ತದ್ವಸನಂ ಶುಭಂ |
ಉತ್ತರೀಯಂ ನಗಾಸಕ್ತಂ ತದಾ ದೃಷ್ಟಂ ಪ್ಲವಂಗಮೈಃ || 5.15.45 || 814
- ಭೂಷಣಾನಿ ಚ ಮುಖ್ಯಾನಿ ದೃಷ್ಟಾನಿ ಧರಣೀತಲೇ |
ಅನಯೈವಾಪವಿದ್ಧಾನಿ ಸ್ವನವಂತಿ ಮಹಾಂತಿ ಚ || 5.15.46 || 815
- ಇದಂ ಚಿರಗೃಹೀತತ್ವಾದ್ ವಸನಂ ಕ್ಲಿಷ್ಟವತ್ತರಂ |
ತಥಾಪ್ಯನೂನಂ ತದ್ವರ್ಣಂ ತಥಾ ಶ್ರೀಮದ್ಯಥೇತರತ್ || 5.15.47 || 816
- ಇಯಂ ಕನಕವರ್ಣಾಂಗೀ ರಾಮಸ್ಯ ಮಹಿಷೀ ಪ್ರಿಯಾ |
ಪ್ರಣಷ್ಟಾಪಿ ಸತೀ ಯಸ್ಯ ಮನಸೋ ನ ಪ್ರಣಶ್ಯತಿ || 5.15.48 || 817
- ಇಯಂ ಸಾ ಯತ್ಕೃತೇ ರಾಮಶ್ಚತುರ್ಭಿರಿಹ ತಪ್ಯತೇ |
ಕಾರುಣ್ಯೇನಾನ್ಯಶಂಸ್ಯೇನ ಶೋಕೇನ ಮದನೇನ ಚ || 5.15.49 || 818
- ಸ್ತ್ರೀ ಪ್ರಣಷ್ಟೇತಿ ಕಾರುಣ್ಯಾದಾಶ್ರಿತೇತ್ಯಾನ್ಯಶಂಸ್ಯತಃ |
ಪತ್ನೀ ನಷ್ಟೇತಿ ಶೋಕೇನ ಪ್ರಿಯೇತಿ ಮದನೇನ ಚ || 5.15.50 || 819
- ಅಸ್ಯಾ ದೇವ್ಯಾ ಯಥಾರೂಪಮಂಗಪ್ರತ್ಯಂಗಸೌಷ್ಠವಂ |
ರಾಮಸ್ಯ ಚ ಯಥಾರೂಪಂ ತಸ್ಯೇಯಮಸಿತೀಕ್ಷಣಾ || 5.15.51 || 820
- ಅಸ್ಯಾ ದೇವ್ಯಾ ಮನಸ್ತಸ್ಮಿಂಸ್ತಸ್ಯ ಚಾಸ್ಯಾಂ ಪ್ರತಿಷ್ಠಿತಂ |
ತೇನೇಯಂ ಸ ಚ ಧರ್ಮಾತ್ಮಾ ಮುಹೂರ್ತಮಪಿ ಜೀವತಿ || 5.15.52 || 821

ದುಷ್ಕರಂ ಕೃತವಾನ್ ರಾಮೋ ಹೀನೋ ಯದನಯಾ ಪ್ರಭುಃ |
ಧಾರಯತ್ಯಾತ್ಮನೋ ದೇಹಂ ನ ಶೋಕೇನಾವಸೀದತಿ || 5.15.53 ||

822

ಏವಂ ಸೀತಾಂ ತಥಾ ದೃಷ್ಟ್ವಾ ಹೃಷ್ಟಃ ಪವನಸಂಭವಃ |
ಜಗಾಮ ಮನಸಾ ರಾಮಂ ಪ್ರಶಶಂಸ ಚ ತಂ ಪ್ರಭುಂ || 5.15.54 ||

823

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಪಂಚದಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಷೋಡಶಃ ಸರ್ಗಃ ||

ಸೀತಾಯಾಃ ಶೀಲಂ ಸೌಂದರ್ಯಂ ಚ ಮನಸಾ ಪ್ರಶಸ್ಯ ತಾಂ ದುಃಖಮಗ್ನಾಂ

ನಿರೀಕ್ಷ್ಯ ತದರ್ಥಂ ಹನುಮತೋಽಪಿ ಶೋಕಃ

ಪ್ರಶಸ್ಯ ತು ಪ್ರಶಸ್ತವ್ಯಾಂ ಸೀತಾಂ ತಾಂ ಹರಿಪುಂಗವಃ |

ಗುಣಾಭಿರಾಮಂ ರಾಮಂ ಚ ಪುನಶ್ಚಿಂತಾಪರೋಽಭವತ್ || 5.16.1 ||

824

ಸ ಮುಹೂರ್ತಮಿವ ಧ್ಯಾತ್ವಾ ಬಾಷ್ಟಪರ್ಯಾಕುಲೇಕ್ಷಣಃ |

ಸೀತಾಮಾಶ್ರಿತ್ಯ ತೇಜಸ್ವೀ ಹನೂಮಾನ್ ವಿಲಲಾಪ ಹ || 5.16.2 ||

825

ಮಾನ್ಯಾ ಗುರುವಿನೀತಸ್ಯ ಲಕ್ಷ್ಮಣಸ್ಯ ಗುರುಪ್ರಿಯಾ |

ಯದಿ ಸೀತಾ ಹಿ ದುಃಖಾರ್ತಾ ಕಾಲೋ ಹಿ ದುರತಿಕ್ರಮಃ || 5.16.3 ||

826

ರಾಮಸ್ಯ ವ್ಯವಸಾಯಜ್ಞಾ ಲಕ್ಷ್ಮಣಸ್ಯ ಚ ಧೀಮತಃ |

ನಾತ್ಯರ್ಥಂ ಕ್ಷುಭ್ಯತೇ ದೇವೀ ಗಂಗೇವ ಜಲದಾಗಮೇ || 5.16.4 ||

827

ತುಲ್ಯಶೀಲವಯೋವೃತ್ತಾಂ ತುಲ್ಯಾಭಿಜನಲಕ್ಷಣಾಂ |

ರಾಘವೋಽರ್ಹತಿ ವೈದೇಹೀಂ ತಂ ಚೇಯಮಸಿತೇಕ್ಷಣಾ || 5.16.5 ||

828

ತಾಂ ದೃಷ್ಟ್ವಾ ನವಹೇಮಾಭಾಂ ಲೋಕಕಾಂತಾಮಿವ ಶ್ರಿಯಂ |

ಜಗಾಮ ಮನಸಾ ರಾಮಂ ವಚನಂ ಚೇದಮಬ್ರವೀತ್ || 5.16.6 ||

829

ಅಸ್ಯಾ ಹೇತೋರ್ವಿಶಾಲಾಕ್ಷ್ಯಾ ಹತೋ ವಾಲೀ ಮಹಾಬಲಃ |

ರಾವಣಪ್ರತಿಮೋ ವೀರ್ಯೇ ಕಬಂಧಶ್ಚ ನಿಪಾತಿತಃ || 5.16.7 ||

830

ವಿರಾಧಶ್ಚ ಹತಃ ಸಂಖ್ಯೇ ರಾಕ್ಷಸೋ ಭೀಮವಿಕ್ರಮಃ |

ವನೇ ರಾಮೇಣ ವಿಕ್ರಮ್ಯ ಮಹೇಂದ್ರೇಣೇವ ಶಂಬರಃ || 5.16.8 ||

831

- ಚತುರ್ದಶ ಸಹಸ್ರಾಣಿ ರಕ್ಷಸಾಂ ಭೀಮಕರ್ಮಣಾಂ |
ನಿಹತಾನಿ ಜನಸ್ಥಾನೇ ಶರೈರಗ್ನಿಶಿಖೋಪಮೈಃ || 5.16.9 || 832
- ಖರಶ್ಚ ನಿಹತಃ ಸಂಖ್ಯೇ ತ್ರಿಶಿರಾಶ್ಚ ನಿಪಾತಿತಃ |
ದೂಷಣಶ್ಚ ಮಹಾತೇಜಾ ರಾಮೇಣ ವಿದಿತಾತ್ಮನಾ || 5.16.10 || 833
- ಐಶ್ವರ್ಯಂ ವಾನರಾಣಾಂ ಚ ದುರ್ಲಭಂ ವಾಲಿಪಾಲಿತಂ |
ಅಸ್ಯಾ ನಿಮಿತ್ತೇ ಸುಗ್ರೀವಃ ಪ್ರಾಪ್ತವಾನ್ ಲೋಕವಿಶ್ರುತಃ || 5.16.11 || 834
- ಸಾಗರಶ್ಚ ಮಯಾಽಽಕ್ರಾಂತಃ ಶ್ರೀಮಾನ್ ನದನದೀಪತಿಃ |
ಅಸ್ಯಾ ಹೇತೋರ್ವಿಶಾಲಾಕ್ಷ್ಯಾಃ ಪುರೀ ಚೇಯಂ ನಿರೀಕ್ಷಿತಾ || 5.16.12 || 835
- ಯದಿ ರಾಮಃ ಸಮುದ್ರಾಂತಾಂ ಮೇದಿನೀಂ ಪರಿವರ್ತಯೇತ್ |
ಅಸ್ಯಾಃ ಕೃತೇ ಜಗಚ್ಚಾಪಿ ಯುಕ್ತಮಿತ್ಯೇವ ಮೇ ಮತಿಃ || 5.16.13 || 836
- ರಾಜ್ಯಂ ವಾ ತ್ರಿಷು ಲೋಕೇಷು ಸೀತಾ ವಾ ಜನಕಾತ್ಮಜಾ |
ತ್ರೈಲೋಕ್ಯರಾಜ್ಯಂ ಸಕಲಂ ಸೀತಾಯಾ ನಾಪ್ನುಯಾತ್ ಕಲಾಂ || 5.16.14 || 837
- ಇಯಂ ಸಾ ಧರ್ಮಶೀಲಸ್ಯ ಜನಕಸ್ಯ ಮಹಾತ್ಮನಃ |
ಸುತಾ ಮೈಥಿಲರಾಜಸ್ಯ ಸೀತಾ ಭರ್ತೃದೃಢವ್ರತಾ || 5.16.15 || 838
- ಉತ್ಥಿತಾ ಮೇದಿನೀಂ ಭಿತ್ತ್ವಾ ಕ್ಷೇತ್ರೇ ಹಲಮುಖಕ್ಷತೇ |
ಪದ್ಮರೇಣುನಿಭೈಃ ಕೀರ್ಣಾ ಶುಭೈಃ ಕೇದಾರಪಾಂಸುಭಿಃ || 5.16.16 || 839
- ವಿಕ್ರಾಂತಸ್ಯಾರ್ಯಶೀಲಸ್ಯ ಸಂಯುಗೇಷ್ಟನಿವರ್ತಿನಃ |
ಸ್ನುಷಾ ದಶರಥಸ್ಯೈಷಾ ಜ್ಯೇಷ್ಠಾ ರಾಜ್ಞೋ ಯಶಸ್ವಿನೀ || 5.16.17 || 840
- ಧರ್ಮಜ್ಞಸ್ಯ ಕೃತಜ್ಞಸ್ಯ ರಾಮಸ್ಯ ವಿದಿತಾತ್ಮನಃ |
ಇಯಂ ಸಾ ದಯಿತಾ ಭಾರ್ಯಾ ರಾಕ್ಷಸೀವಶಮಾಗತಾ || 5.16.18 || 841
- ಸರ್ವಾನ್ ಭೋಗಾನ್ ಪರಿತ್ಯಜ್ಯ ಭರ್ತೃಸ್ನೇಹಬಲಾತ್ ಕೃತಾ |
ಅಚಿಂತಯಿತ್ವಾ ಕಷ್ಟಾನಿ ಪ್ರವಿಷ್ಟಾ ನಿರ್ಜನಂ ವನಂ || 5.16.19 || 842

- ಸಂತುಷ್ಟಾ ಫಲಮೂಲೇನ ಭರ್ತೃಶುಶ್ರೂಷಣಾಪರಾ |
ಯಾ ಪರಾಂ ಭಜತೇ ಪ್ರೀತಿಂ ವನೇಽಪಿ ಭವನೇ ಯಥಾ || 5.16.20 || 843
- ಸೇಯಂ ಕನಕವರ್ಣಾಂಗೀ ನಿತ್ಯಂ ಸುಸ್ಮಿತಭಾಷಿಣೀ |
ಸಹತೇ ಯಾತನಾಮೇತಾಮನರ್ಥಾನಾಮಭಾಗಿನೀ || 5.16.21 || 844
- ಇಮಾಂ ತು ಶೀಲಸಂಪನ್ನಾಂ ದ್ರಷ್ಟುಮಿಚ್ಛತಿ ರಾಘವಃ |
ರಾವಣೇನ ಪ್ರಮಥಿತಾಂ ಪ್ರಪಾಮಿವ ಪಿಪಾಸಿತಃ || 5.16.22 || 845
- ಅಸ್ಯಾ ನೂನಂ ಪುನರ್ಲಾಭಾದ್ ರಾಘವಃ ಪ್ರೀತಿಮೇಷ್ಯತಿ |
ರಾಜಾ ರಾಜ್ಯಪರಿಭ್ರಷ್ಟಃ ಪುನಃ ಪ್ರಾಪ್ಯೇವ ಮೇದಿನೀಂ || 5.16.23 || 846
- ಕಾಮಭೋಗೈಃ ಪರಿತ್ಯಕ್ತಾ ಹೀನಾ ಬಂಧುಜನೇನ ಚ |
ಧಾರಯತ್ಯಾತ್ಮನೋ ದೇಹಂ ತತ್ಸಮಾಗಮಕಾಂಕ್ಷಿಣೀ || 5.16.24 || 847
- ನೈಷಾ ಪಶ್ಯತಿ ರಾಕ್ಷಸ್ಯೋ ನೇಮಾನ್ ಪುಷ್ಟಫಲದ್ರಮಾನ್ |
ಏಕಸ್ಥಹೃದಯಾ ನೂನಂ ರಾಮಮೇವಾನುಪಶ್ಯತಿ || 5.16.25 || 848
- ಭರ್ತಾ ನಾಮ ಪರಂ ನಾರ್ಯಾಃ ಶೋಭನಂ ಭೂಷಣಾದಪಿ |
ಏಷಾ ಹಿ ರಹಿತಾ ತೇನ ಶೋಭನಾರ್ಹಾ ನ ಶೋಭತೇ || 5.16.26 || 849
- ದುಷ್ಕರಂ ಕುರುತೇ ರಾಮೋ ಹೀನೋ ಯದನಯಾ ಪ್ರಭುಃ |
ಧಾರಯತ್ಯಾತ್ಮನೋ ದೇಹಂ ನ ದುಃಖೇನಾವಸೀದತಿ || 5.16.27 || 850
- ಇಮಾಮಸಿತಕೇಶಾಂತಾಂ ಶತಪತ್ರನಿಭೇಕ್ಷಣಾಂ |
ಸುಖಾರ್ಹಾಂ ದುಃಖಿತಾಂ ಜ್ಞಾತ್ವಾ ಮಮಾಪಿ ವ್ಯಥಿತಂ ಮನಃ || 5.16.28 || 851
- ಕ್ಷಿತಿಕ್ಷಮಾ ಪುಷ್ಕರಸನ್ನಿಭಾಕ್ಷೀ
ಯಾ ರಕ್ಷಿತಾ ರಾಘವಲಕ್ಷ್ಮಣಾಭ್ಯಾಂ |
ಸಾ ರಾಕ್ಷಸೀಭಿರ್ವಿಕೃತೇಕ್ಷಣಾಭಿಃ
ಸಂರಕ್ಷ್ಯತೇ ಸಂಪ್ರತಿ ವೃಕ್ಷಮೂಲೇ || 5.16.29 || 852

ಹಿಮಹತನಲಿನೀವ ನಷ್ಟಶೋಭಾ

ವ್ಯಸನಪರಂಪರಯಾ ನಿಪೀಡ್ಯಮಾನಾ |

ಸಹಚರರಹಿತೇವ ಚಕ್ರವಾಕೀ

ಜನಕಸುತಾ ಕೃಪಣಾಂ ದಶಾಂ ಪ್ರಪನ್ನಾ || 5.16.30 ||

853

ಅಸ್ಯಾ ಹಿ ಪುಷ್ಪಾವನತಾಗ್ರಶಾಖಾಃ

ಶೋಕಂ ದೃಢಂ ವೈ ಜನಯಂತ್ಯಶೋಕಾಃ |

ಹಿಮವ್ಯಪಾಯೇನ ಚ ಶೀತರಶ್ಮಿ -

ರಭ್ಯುತ್ಥಿತೋ ನೈಕಸಹಸ್ರರಶ್ಮಿಃ || 5.16.31 ||

854

ಇತ್ಯೇವಮರ್ಥಂ ಕಪಿರನ್ವವೇಕ್ಷ್ಯ

ಸೀತೇಯಮಿತ್ಯೇವ ತು ಜಾತಬುದ್ಧಿಃ |

ಸಂಶ್ರಿತ್ಯ ತಸ್ಮಿನ್ ನಿಷಸಾದ ವೃಕ್ಷೇ

ಬಲೀ ಹರೀಣಾಮೃಷಭಸ್ತರಸ್ವೀ || 5.16.32 ||

855

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ

ಷೋಡಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಸಪ್ತದಶಃ ಸರ್ಗಃ ||

ಭೀಷಣರಾಕ್ಷಸೀಭಿವೃತಾಯಾಃ ಸೀತಾಯಾ ದರ್ಶನೇನ ಹನುಮತೋ ಹರ್ಷಃ

ತತಃ ಕುಮುದಖಂಡಾಭೋ ನಿರ್ಮಲಂ ನಿರ್ಮಲೋದಯಃ |

ಪ್ರಜಗಾಮ ನಭಶ್ಚಂದ್ರೋ ಹಂಸೋ ನೀಲಮಿವೋದಕಂ || 5.17.1 ||

856

ಸಾಚಿವ್ಯಮಿವ ಕುರ್ವನ್ ಸ ಪ್ರಭಯಾ ನಿರ್ಮಲಪ್ರಭಃ |

ಚಂದ್ರಮಾ ರಶ್ಮಿಭಿಃ ಶೀತೈಃ ಸಿಷೇವೇ ಪವನಾತ್ಮಜಂ || 5.17.2 ||

857

ಸ ದದರ್ಶ ತತಃ ಸೀತಾಂ ಪೂರ್ಣಚಂದ್ರನಿಭಾನನಾಂ |

ಶೋಕಭಾರೈರಿವ ನ್ಯಸ್ತಾಂ ಭಾರೈರ್ನಾವಮಿವಾಂಭಸಿ || 5.17.3 ||

858

ದಿದೃಕ್ಷಮಾಣೋ ವೈದೇಹೀಂ ಹನೂಮಾನ್ ಮಾರುತಾತ್ಮಜಃ |

ಸ ದದರ್ಶಾವಿದೂರಸ್ಥಾ ರಾಕ್ಷಸೀರ್ಘೋರದರ್ಶನಾಃ || 5.17.4 ||

859

ಏಕಾಕ್ಷೀಮೇಕಕರ್ಣಾಂ ಚ ಕರ್ಣಪ್ರಾವರಣಾಂ ತಥಾ |

ಅಕರ್ಣಾಂ ಶಂಕುಕರ್ಣಾಂ ಚ ಮಸ್ತಕೋಚ್ಛ್ವಾಸನಾಸಿಕಾಂ || 5.17.5 ||

860

ಅತಿಕಾಯೋತ್ತಮಾಂಗೀಂ ಚ ತನುದೀರ್ಘಶಿರೋಧರಾಂ |

ಧ್ವಸ್ತಕೇಶೀಂ ತಥಾಕೇಶೀಂ ಕೇಶಕಂಬಲಧಾರಿಣೀಂ || 5.17.6 ||

861

ಲಂಬಕರ್ಣಲಲಾಟಾಂ ಚ ಲಂಬೋದರಪಯೋಧರಾಂ |

ಲಂಬೋಷ್ಠೀಂ ಚಿಬುಕೋಷ್ಠೀಂ ಚ ಲಂಬಾಸ್ಯಾಂ ಲಂಬಜಾನುಕಾಂ || 5.17.7 ||

862

ಹ್ರಸ್ವಾಂ ದೀರ್ಘಾಂ ಚ ಕುಬ್ಜಾಂ ಚ ವಿಕಟಾಂ ವಾಮನಾಂ ತಥಾ |

ಕರಾಲಾಂ ಭುಗ್ನವಕ್ತ್ರಾಂ ಚ ಪಿಂಗಾಕ್ಷೀಂ ವಿಕೃತಾನನಾಂ || 5.17.8 ||

863

- ವಿಕೃತಾಃ ಪಿಂಗಲಾಃ ಕಾಲೀಃ ಕ್ರೋಧನಾಃ ಕಲಹಪ್ರಿಯಾಃ |
ಕಾಲಾಯಸಮಹಾಶೂಲಕೂಟಮುದ್ಗರಧಾರಿಣೀಃ || 5.17.9 || 864
- ವರಾಹಮೃಗಶಾರ್ದೂಲಮಹಿಷಾಜಶಿವಾಮುಖಾಃ |
ಗಜೋಷ್ಣ ಹಯಪಾದಾಶ್ಚ ನಿಖಾತಶಿರಸೋಪರಾಃ || 5.17.10 || 865
- ಏಕಹಸ್ತೈಕಪಾದಾಶ್ಚ ಖರಕರ್ಣ್ಯಶ್ಚಕರ್ಣಿಕಾಃ |
ಗೋಕರ್ಣೀಹಸ್ತಿಕರ್ಣೀಶ್ಚ ಹರಿಕರ್ಣೀಸ್ತಥಾಪರಾಃ || 5.17.11 || 866
- ಅತಿನಾಸಾಶ್ಚ ಕಾಶ್ಚಿಚ್ಚ ತಿರ್ಯಬ್ನಾಸಾ ಅನಾಸಿಕಾಃ |
ಗಜಸನ್ನಿಭನಾಸಾಶ್ಚ ಲಲಾಟೋಚ್ಛ್ವಾಸನಾಸಿಕಾಃ || 5.17.12 || 867
- ಹಸ್ತಿಪಾದಾ ಮಹಾಪಾದಾ ಗೋಪಾದಾಃ ಪಾದಚೂಲಿಕಾಃ |
ಅತಿಮಾತ್ರಶಿರೋಗ್ರೀವಾ ಅತಿಮಾತ್ರಕುಚೋದರೀಃ || 5.17.13 || 868
- ಅತಿಮಾತ್ರಾಸ್ಯನೇತ್ರಾಶ್ಚ ದೀರ್ಘಜಿಹ್ವಾನನಾಸ್ತಥಾ |
ಅಜಾಮುಖೀಹಸ್ತಿಮುಖೀಗೋಮುಖೀಃ ಸೂಕರೀಮುಖೀಃ || 5.17.14 || 869
- ಹಯೋಷ್ಣ ಖರವಕ್ತ್ರಾಶ್ಚ ರಾಕ್ಷಸೀಘೋರದರ್ಶನಾಃ |
ಶೂಲಮುದ್ಗರಹಸ್ತಾಶ್ಚ ಕ್ರೋಧನಾಃ ಕಲಹಪ್ರಿಯಾಃ || 5.17.15 || 870
- ಕರಾಲಾ ಧೂಮ್ರಕೇಶಿನೋ ರಾಕ್ಷಸೀರ್ವಿಕೃತಾನನಾಃ |
ಪಿಬಂತಿ ಸತತಂ ಪಾನಂ ಸುರಾಮಾಂಸಸದಾಪ್ರಿಯಾಃ || 5.17.16 || 871
- ಮಾಂಸಶೋಣಿತದಿಗ್ಧಾಂಗೀರ್ಮಾಂಸಶೋಣಿತಭೋಜನಾಃ |
ತಾ ದದರ್ಶ ಕಪಿಶ್ರೇಷ್ಠೋ ರೋಮಹರ್ಷಣದರ್ಶನಾಃ || 5.17.17 || 872
- ಸ್ಕಂಧವಂತಮುಪಾಸೀನಾಃ ಪರಿವಾರ್ಯ ವನಸ್ಪತಿಂ |
ತಸ್ಯಾಧಸ್ತಾಚ್ಚ ತಾಂ ದೇವೀಂ ರಾಜಪುತ್ರೀಮನಿಂದಿತಾಂ || 5.17.18 || 873
- ಲಕ್ಷಯಾಮಾಸ ಲಕ್ಷ್ಮೀವಾನ್ ಹನೂಮಾಂಜನಕಾತ್ಮಜಾಂ |
ನಿಷ್ಪ್ರಭಾಂ ಶೋಕಸಂತಪ್ತಾಂ ಮಲಸಂಕುಲಮೂರ್ಧಜಾಂ || 5.17.19 || 874

- ಕ್ಷೀಣಪುಣ್ಯಾಂ ಚ್ಯುತಾಂ ಭೂಮೌ ತಾರಾಂ ನಿಪತಿತಾಮಿವ |
ಚಾರಿತ್ರವ್ಯಪದೇಶಾಥ್ಯಾಂ ಭರ್ತೃದರ್ಶನದುರ್ಗತಾಂ || 5.17.20 || 875
- ಭೂಷಣೈರುತ್ತಮೈರ್ಹೀನಾಂ ಭರ್ತೃವಾತ್ಸಲ್ಯಭೂಷಿತಾಂ |
ರಾಕ್ಷಸಾಧಿಪಸಂರುದ್ಧಾಂ ಬಂಧುಭಿಶ್ಚ ವಿನಾಕೃತಾಂ || 5.17.21 || 876
- ವಿಯೂಥಾಂ ಸಿಂಹಸಂರುದ್ಧಾಂ ಬದ್ಧಾಂ ಗಜವಧೂಮಿವ |
ಚಂದ್ರರೇಖಾಂ ಪಯೋದಾಂತೇ ಶಾರದಾಭೈರಿವಾವೃತಾಂ || 5.17.22 || 877
- ಕ್ಲಿಷ್ಟರೂಪಾಮಸಂಸ್ಪರ್ಶಾದಯುಕ್ತಾಮಿವ ವಲ್ಲಕೀಂ |
ಸ ತಾಂ ಭರ್ತೃಹಿತೇ ಯುಕ್ತಾಮಯುಕ್ತಾಂ ರಕ್ಷಸಾಂ ವಶೇ || 5.17.23 || 878
- ಅಶೋಕವನಿಕಾಮಧ್ಯೇ ಶೋಕಸಾಗರಮಾಪ್ಲುತಾಂ |
ತಾಭಿಃ ಪರಿವೃತಾಂ ತತ್ರ ಸಗ್ರಹಾಮಿವ ರೋಹಿಣೀಂ || 5.17.24 || 879
- ದದರ್ಶ ಹನುಮಾಂಸ್ತತ್ರ ಲತಾಮಕುಸುಮಾಮಿವ |
ಸಾ ಮಲೇನ ಚ ದಿಗ್ಧಾಂಗೀ ವಪುಷಾ ಚಾಪ್ಯಲಂಕೃತಾ |
ಮೃಣಾಲೀ ಪಂಕದಿಗ್ಧೇವ ವಿಭಾತಿ ಚ ನ ಭಾತಿ ಚ || 5.17.25 || 880
- ಮಲಿನೇನ ತು ವಸ್ತ್ರೇಣ ಪರಿಕ್ಷಿಷ್ಟೇನ ಭಾಮಿನೀಂ |
ಸಂವೃತಾಂ ಮೃಗಶಾವಾಕ್ಷೀಂ ದದರ್ಶ ಹನುಮಾನ್ ಕಪಿಃ || 5.17.26 || 881
- ತಾಂ ದೇವೀಂ ದೀನವದನಾಮದೀನಾಂ ಭರ್ತೃತೇಜಸಾ |
ರಕ್ಷಿತಾಂ ಸ್ವೇನ ಶೀಲೇನ ಸೀತಾಮಸಿತಲೋಚನಾಂ || 5.17.27 || 882
- ತಾಂ ದೃಷ್ಟ್ವಾ ಹನುಮಾನ್ ಸೀತಾಂ ಮೃಗಶಾವನಿಭೇಕ್ಷಣಾಂ |
ಮೃಗಕನ್ಯಾಮಿವ ತ್ರಸ್ತಾಂ ವೀಕ್ಷಮಾಣಾಂ ಸಮಂತತಃ || 5.17.28 || 883
- ದಹಂತೀಮಿವ ನಿಃಶ್ವಾಸೈರ್ವೃಕ್ಷಾನ್ ಪಲ್ಲವಧಾರಿಣಃ |
ಸಂಘಾತಮಿವ ಶೋಕಾನಾಂ ದುಃಖಸ್ಯೋರ್ಮಿಮಿವೋತ್ಥಿತಾಂ || 5.17.29 || 884

ತಾಂ ಕ್ಷಮಾಂ ಸುವಿಭಕ್ತಾಂಗೀಂ ವಿನಾಭರಣಶೋಭಿನೀಂ |
ಪ್ರಹರ್ಷಮತುಲಂ ಲೇಭೇ ಮಾರುತಿಃ ಪ್ರೇಕ್ಷ್ಯ ಮೈಥಿಲೀಂ || 5.17.30 || 885

ಹರ್ಷಜಾನಿ ಚ ಸೋಽಶ್ರೂಣಿ ತಾಂ ದೃಷ್ಟ್ವಾ ಮದಿರೇಕ್ಷಣಾಂ |
ಮುಮೋಚ ಹನುಮಾಂಸ್ತತ್ರ ನಮಶ್ಚಕ್ರೇ ಚ ರಾಘವಂ || 5.17.31 || 886

ನಮಸ್ಕೃತ್ವಾಥ ರಾಮಾಯ ಲಕ್ಷ್ಮಣಾಯ ಚ ವೀರ್ಯವಾನ್ |
ಸೀತಾದರ್ಶನಸಂಹೃಷ್ಟೋ ಹನುಮಾನ್ ಸಂವೃತೋಽಭವತ್ || 5.17.32 || 887

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಸಪ್ತದಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಅಷ್ಟಾದಶಃ ಸರ್ಗಃ ||

ಸ್ವಕೀಯಸ್ತ್ರೀಭಿಃ ಪರಿವೃತಸ್ಯ ರಾವಣಸ್ಯಾಶೋಕವನಿಕಾಯಾಮಾಗಮನಂ
ಹನುಮತಾ ತಸ್ಯ ದರ್ಶನಂ ಚ

ತಥಾ ವಿಪ್ರೇಕ್ಷ್ಯಮಾಣಸ್ಯ ವನಂ ಪುಷ್ಪಿತಪಾದಪಂ |

ವಿಚಿನ್ವತಶ್ಚ ವೈದೇಹೀಂ ಕಿಂಚಿಚ್ಛೇಷಾ ನಿಶಾಭವತ್ || 5.18.1 ||

888

ಷಡಂಗವೇದವಿದುಷಾಂ ಕ್ರತುಪ್ರವರಯಾಜಿನಾಂ |

ಶುಶ್ರಾವ ಬ್ರಹ್ಮಘೋಷಾನ್ ಸ ವಿರಾತ್ರೇ ಬ್ರಹ್ಮರಕ್ಷಸಾಂ || 5.18.2 ||

889

ಅಥ ಮಂಗಲವಾದಿತ್ರೈಃ ಶಬ್ದೈಃ ಶ್ರೋತ್ರಮನೋಹರೈಃ |

ಪ್ರಾಚೋದ್ಯತ ಮಹಾಬಾಹುದರ್ಶಗ್ರೀವೋ ಮಹಾಬಲಃ || 5.18.3 ||

890

ವಿಬುಧ್ಯ ತು ಮಹಾಭಾಗೋ ರಾಕ್ಷಸೇಂದ್ರಃ ಪ್ರತಾಪವಾನ್ |

ಸ್ತುತಮಾಲ್ಯಾಂಬರಧರೋ ವೈದೇಹೀಮನ್ವಚಿಂತಯತ್ || 5.18.4 ||

891

ಭೃಶಂ ನಿಯುಕ್ತಸ್ತಸ್ಯಾಂ ಚ ಮದನೇನ ಮದೋತ್ಕಟಃ |

ನ ತು ತಂ ರಾಕ್ಷಸಃ ಕಾಮಂ ಶಶಾಕಾತ್ಮನಿ ಗೂಹಿತುಂ || 5.18.5 ||

892

ಸ ಸರ್ವಾಭರಣೈರ್ಯುಕ್ತೋ ಬಿಭೃಚ್ಛೈಯಮನುತ್ತಮಾಂ |

ತಾಂ ನಗೈರ್ವಿವಿಧೈರ್ಬುಷ್ಟಾಂ ಸರ್ವಪುಷ್ಪಫಲೋಪಗೈಃ || 5.18.6 ||

893

ವೃತಾಂ ಪುಷ್ಕರಿಣೀಭಿಶ್ಚ ನಾನಾಪುಷ್ಪೋಪಶೋಭಿತಾಂ |

ಸದಾ ಮತ್ತೈಶ್ಚ ವಿಹಗೈರ್ವಿಚಿತ್ರಾಂ ಪರಮಾದ್ಭುತೈಃ || 5.18.7 ||

894

ಈಹಾಮೃಗೈಶ್ಚ ವಿವಿಧೈರ್ವೃತಾಂ ದೃಷ್ಟಿಮನೋಹರೈಃ |

ವೀಧೀಃ ಸಂಪ್ರೇಕ್ಷಮಾಣಶ್ಚ ಮಣಿಕಾಂಚನತೋರಣಾಂ || 5.18.8 ||

895

- ನಾನಾಮೃಗಗಣಾಕೀರ್ಣಾಂ ಫಲೈಃ ಪ್ರಪತಿತ್ಯೈರ್ವೃತಾಂ |
ಅಶೋಕವನಿಕಾಮೇವ ಪ್ರಾವಿಶತ್ ಸಂತತದ್ರುಮಾಂ || 5.18.9 || 896
- ಅಂಗನಾಃ ಶತಮಾತ್ರಂ ತು ತಂ ವ್ರಜಂತಮನುವ್ರಜನ್ |
ಮಹೇಂದ್ರಮಿವ ಪೌಲಸ್ತ್ಯಂ ದೇವಗಂಧರ್ವಯೋಷಿತಃ || 5.18.10 || 897
- ದೀಪಿಕಾಃ ಕಾಂಚನೀಃ ಕಾಶ್ಚಿಜ್ಜಗೃಹುಸ್ತತ್ರ ಯೋಷಿತಃ |
ವಾಲವ್ಯಜನಹಸ್ತಾಶ್ಚ ತಾಲವೃಂತಾನಿ ಚಾಪರಾಃ || 5.18.11 || 898
- ಕಾಂಚನೈಶ್ಚೈವ ಭೃಂಗಾರೈರ್ಜಹ್ರುಃ ಸಲಿಲಮಗ್ರತಃ |
ಮಂಡಲಾಗ್ರಾ ಬೃಸೀಶ್ಚೈವ ಗೃಹ್ಯಾನ್ಯಾಃ ಪೃಷ್ಠತೋ ಯಯುಃ || 5.18.12 || 899
- ಕಾಚಿದ್ ರತ್ನಮಯೀಂ ಪಾತ್ರೀಂ ಪೂರ್ಣಾಂ ಪಾನಸ್ಯ ಭ್ರಾಜತೀಂ |
ದಕ್ಷಿಣಾ ದಕ್ಷಿಣೇನೈವ ತದಾ ಜಗ್ರಾಹ ಪಾಣಿನಾ || 5.18.13 || 900
- ರಾಜಹಂಸಪ್ರತೀಕಾಶಂ ಛತ್ರಂ ಪೂರ್ಣಶಶಿಪ್ರಭಂ |
ಸೌವರ್ಣದಂಡಮಪರಾ ಗೃಹೀತ್ವಾ ಪೃಷ್ಠತೋ ಯಯೌ || 5.18.14 || 901
- ನಿದ್ರಾಮದಪರೀತಾಕ್ಷ್ಯೋ ರಾವಣಸ್ಯೋತ್ತಮಸ್ತ್ರಿಯಃ |
ಅನುಜಗ್ಮುಃ ಪತಿಂ ವೀರಂ ಘನಂ ವಿದ್ಯುಲ್ಲತಾ ಇವ || 5.18.15 || 902
- ವ್ಯಾವಿದ್ಧಹಾರಕೇಯೂರಾಃ ಸಮಾಮೃದಿತವರ್ಣಕಾಃ |
ಸಮಾಗಲಿತಕೇಶಾಂತಾಃ ಸಸ್ವೇದವದನಾಸ್ತಥಾ || 5.18.16 || 903
- ಘೂರ್ಣಂತ್ಯೋ ಮದಶೇಷೇಣ ನಿದ್ರಯಾ ಚ ಶುಭಾನನಾಃ |
ಸ್ವೇದಕ್ಲಿಷ್ಟಾಂಗಕುಸುಮಾಃ ಸಮಾಲ್ಯಾಕುಲಮೂರ್ಧಜಾಃ || 5.18.17 || 904
- ಪ್ರಯಾಂತಂ ನೈರ್ಘತಪತಿಂ ನಾರ್ಯೋ ಮದಿರಲೋಚನಾಃ |
ಬಹುಮಾನಾಚ್ಚ ಕಾಮಾಚ್ಚ ಪ್ರಿಯಭಾರ್ಯಾಸ್ತಮನ್ವಯುಃ || 5.18.18 || 905
- ಸ ಚ ಕಾಮಪರಾಧೀನಃ ಪತಿಸ್ತಾಸಾಂ ಮಹಾಬಲಃ |
ಸೀತಾಸಕ್ತಮನಾ ಮಂದೋ ಮಂದಾಂಚಿತಗತಿರ್ಭೌ || 5.18.19 || 906

- ತತಃ ಕಾಂಚೀನಿನಾದಂ ಚ ನೂಪುರಾಣಾಂ ಚ ನಿಃಸ್ವನಂ |
ಶುಶ್ರಾವ ಪರಮಸ್ತ್ರೀಣಾಂ ಕಪಿರ್ಮಾರುತನಂದನಃ || 5.18.20 || 907
- ತಂ ಚಾಪ್ರತಿಮಕರ್ಮಾಣಮಚಿಂತ್ಯಬಲಪೌರುಷಂ |
ದ್ವಾರದೇಶಮನುಪ್ರಾಪ್ತಂ ದದರ್ಶ ಹನುಮಾನ್ ಕಪಿಃ || 5.18.21 || 908
- ದೀಪಿಕಾಭಿರನೇಕಾಭಿಃ ಸಮಂತಾದವಭಾಸಿತಂ |
ಗಂಧತೈಲಾವಸಿಕ್ತಾಭಿದ್ರಿಯಮಾಣಾಭಿರಗ್ರತಃ || 5.18.22 || 909
- ಕಾಮದರ್ಪಮದೈರ್ಯುಕ್ತಂ ಜಿಹ್ಮತಾಮ್ರಾಯತೇಕ್ಷಣಂ |
ಸಮಕ್ಷಮಿವ ಕಂದರ್ಪಮಪವಿದ್ಧಶರಾಸನಂ || 5.18.23 || 910
- ಮಧಿತಾಮೃತಫೇನಾಭಮರಜೋವಸ್ತ್ರಮುತ್ತಮಂ |
ಸಪುಷ್ಪಮವಕರ್ಷಂತಂ ವಿಮುಕ್ತಂ ಸಕ್ತಮಂಗದೇ || 5.18.24 || 911
- ತಂ ಪತ್ರವಿಟಿಪೇ ಲೀನಃ ಪತ್ರಪುಷ್ಪಶತಾವೃತಃ |
ಸಮೀಪಮುಪಸಂಕ್ರಾಂತಂ ವಿಜ್ಞಾತುಮುಪಚಕ್ರಮೇ || 5.18.25 || 912
- ಅವೇಕ್ಷಮಾಣಸ್ತು ತದಾ ದದರ್ಶ ಕಪಿಕುಂಜರಃ |
ರೂಪಯೌವನಸಂಪನ್ನಾ ರಾವಣಸ್ಯ ವರಸ್ತ್ರಿಯಃ || 5.18.26 || 913
- ತಾಭಿಃ ಪರಿವೃತೋ ರಾಜಾ ಸುರೂಪಾಭಿರ್ಮಹಾಯಶಾಃ |
ತನ್ಮೃಗದ್ವಿಜಸಂಘುಷ್ಟಂ ಪ್ರವಿಷ್ಟಃ ಪ್ರಮದಾವನಂ || 5.18.27 || 914
- ಕ್ಷೀಮೋ ವಿಚಿತ್ರಾಭರಣಃ ಶಂಕುಕರ್ಣೋ ಮಹಾಬಲಃ |
ತೇನ ವಿಶ್ರವಸಃ ಪುತ್ರಃ ಸ ದೃಷ್ಟೋ ರಾಕ್ಷಸಾಧಿಪಃ || 5.18.28 || 915
- ವೃತಃ ಪರಮನಾರೀಭಿಸ್ತಾರಾಭಿರಿವ ಚಂದ್ರಮಾಃ |
ತಂ ದದರ್ಶ ಮಹಾತೇಜಾಸ್ತೇಜೋವಂತಂ ಮಹಾಕಪಿಃ || 5.18.29 || 916

ರಾವಣೋಽಯಂ ಮಹಾಬಾಹುರಿತಿ ಸಂಚಿಂತ್ಯ ವಾನರಃ |
 ಸೋಽಯಮೇವ ಪುರಾ ಶೇತೇ ಪುರಮಧ್ಯೇ ಗೃಹೋತ್ತಮೇ |
 ಅವಪ್ಲುತೋ ಮಹಾತೇಜಾ ಹನೂಮಾನ್ ಮಾರುತಾತ್ಮಜಃ || 5.18.30 || 917

ಸ ತಥಾಪ್ಯುಗ್ರತೇಜಾಃ ಸ ನಿರ್ಧೂತಸ್ತಸ್ಯ ತೇಜಸಾ |
 ಪತ್ರೇ ಗುಹ್ಯಾಂತರೇ ಸಕ್ಷೋ ಮತಿಮಾನ್ ಸಂವೃತೋಽಭವತ್ || 5.18.31 || 918

ಸ ತಾಮಸಿತಕೇಶಾಂತಾಂ ಸುಶ್ರೋಣೀಂ ಸಂಹತಸ್ತನೀಂ |
 ದಿದೃಕ್ಷುರಸಿತಾಪಾಂಗೀಮುಪಾವರ್ತತ ರಾವಣಃ || 5.18.32 || 919

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
 ಅಷ್ಟಾದಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಏಕೋನವಿಂಶಃ ಸರ್ಗಃ ||

ರಾವಣಂ ದೃಷ್ಟ್ವಾ ದುಃಖಭಯಚಿಂತಾಸು ಮಗ್ನಾಯಾಃ ಸೀತಾಯಾ ಅವಸ್ಥಾ

ತಸ್ಮಿನ್ನೇವ ತತಃ ಕಾಲೇ ರಾಜಪುತ್ರೀ ತ್ವನಿಂದಿತಾ |

ರೂಪಯೌವನಸಂಪನ್ನಂ ಭೂಷಣೋತ್ತಮಭೂಷಿತಂ || 5.19.1 ||

920

ತತೋ ದೃಷ್ಟ್ವೈವ ವೈದೇಹೀ ರಾವಣಂ ರಾಕ್ಷಸಾಧಿಪಂ |

ಪ್ರಾವೇಪತ ವರಾರೋಹಾ ಪ್ರವಾತೇ ಕದಲೀ ಯಥಾ || 5.19.2 ||

921

ಊರುಭ್ಯಾಮುದರಂ ಛಾದ್ಯ ಬಾಹುಭ್ಯಾಂ ಚ ಪಯೋಧರೌ |

ಉಪವಿಷ್ಟಾ ವಿಶಾಲಾಕ್ಷೀ ರುದತೀ ವರವರ್ಣಿನೀ || 5.19.3 ||

922

ದಶಗ್ರೀವಸ್ತು ವೈದೇಹೀಂ ರಕ್ಷಿತಾಂ ರಾಕ್ಷಸೀಗಣೈಃ |

ದದರ್ಶ ದೀನಾಂ ದುಃಖಾರ್ತಾಂ ನಾವಂ ಸನ್ನಾಮಿವಾರ್ಣವೇ || 5.19.4 ||

923

ಅಸಂವೃತಾಯಾಮಾಸೀನಾಂ ಧರಣ್ಯಾಂ ಸಂಶಿತವ್ರತಾಂ |

ಛಿನ್ನಾಂ ಪ್ರಪತಿತಾಂ ಭೂಮೌ ಶಾಖಾಮಿವ ವನಸ್ಪತೇಃ || 5.19.5 ||

924

ಮಲಮಂಡನದಿಗ್ಧಾಂಗೀಂ ಮಂಡನಾರ್ಹಾಮಮಂಡನಾಂ |

ಮೃಣಾಲೀ ಪಂಕದಿಗ್ಧೇವ ವಿಭಾತಿ ನ ವಿಭಾತಿ ಚ || 5.19.6 ||

925

ಸಮೀಪಂ ರಾಜಸಿಂಹಸ್ಯ ರಾಮಸ್ಯ ವಿದಿತಾತ್ಮನಃ |

ಸಂಕಲ್ಪಹಯಸಂಯುಕ್ತೈರ್ಯಾಂತೀಮಿವ ಮನೋರಥೈಃ || 5.19.7 ||

926

ಶುಷ್ಯಂತೀಂ ರುದತೀಮೇಕಾಂ ಧ್ಯಾನಶೋಕಪರಾಯಣಾಂ |

ದುಃಖಸ್ಯಾಂತಮಪಶ್ಯಂತೀಂ ರಾಮಾಂ ರಾಮಮನುವ್ರತಾಂ || 5.19.8 ||

927

- ಚೇಷ್ಟಮಾನಾಮಧಾವಿಷ್ಟಾಂ ಪನ್ನಗೇಂದ್ರವಧೂಮಿವ |
ಧೂಪ್ಯಮಾನಾಂ ಗ್ರಹೇಣೇವ ರೋಹಿಣೀಂ ಧೂಮಕೇತುನಾ || 5.19.9 || 928
- ವೃತ್ತಶೀಲೇ ಕುಲೇ ಜಾತಾಮಾಚಾರವತಿ ಧಾರ್ಮಿಕೇ |
ಪುನಃಸಂಸ್ಕಾರಮಾಪನ್ನಾಂ ಜಾತಾಮಿವ ಚ ದುಷ್ಟಲೇ || 5.19.10 || 929
- ಸನ್ನಾಮಿವ ಮಹಾಕೀರ್ತಿಂ ಶ್ರದ್ಧಾಮಿವ ವಿಮಾನಿತಾಂ |
ಪ್ರಜ್ಞಾಮಿವ ಪರಿಕ್ಷೀಣಾಮಾಶಾಂ ಪ್ರತಿಹತಾಮಿವ || 5.19.11 || 930
- ಆಯತೀಮಿವ ವಿಧ್ವಸ್ತಾಮಾಜ್ಞಾಂ ಪ್ರತಿಹತಾಮಿವ |
ದೀಪ್ತಾಮಿವ ದಿಶಂ ಕಾಲೇ ಪೂಜಾಮಪಹತಾಮಿವ || 5.19.12 || 931
- ಪೌರ್ಣಮಾಸೀಮಿವ ನಿಶಾಂ ತಮೋಗ್ರಸ್ತೇಂದುಮಂಡಲಾಂ |
ಪದ್ಮಿನೀಮಿವ ವಿಧ್ವಸ್ತಾಂ ಹತಶೂರಾಂ ಚಮೂಮಿವ || 5.19.13 || 932
- ಪ್ರಭಾಮಿವ ತಮೋಧ್ವಸ್ತಾಮುಪಕ್ಷೀಣಾಮಿವಾಪಗಾಂ |
ವೇದೀಮಿವ ಪರಾಮೃಷ್ಟಾಂ ಶಾಂತಾಮಗ್ನಿಶಿಖಾಮಿವ || 5.19.14 || 933
- ಉತ್ಕೃಷ್ಟಪರ್ಣಕಮಲಾಂ ವಿತ್ರಾಸಿತವಿಹಂಗಮಾಂ |
ಹಸ್ತಿಹಸ್ತಪರಾಮೃಷ್ಟಾಮಾಕುಲಾಮಿವ ಪದ್ಮಿನೀಂ || 5.19.15 || 934
- ಪತಿಶೋಕಾತುರಾಂ ಶುಷ್ಕಾಂ ನದೀಂ ವಿಸ್ರಾವಿತಾಮಿವ |
ಪರಯಾ ಮೃಜಯಾ ಹೀನಾಂ ಕೃಷ್ಣಪಕ್ಷೇ ನಿಶಾಮಿವ || 5.19.16 || 935
- ಸುಕುಮಾರೀಂ ಸುಜಾತಾಂಗೀಂ ರತ್ನಗರ್ಭಗೃಹೋಚಿತಾಂ |
ತಪ್ಯಮಾನಾಮಿವೋಷ್ಟೇನ ಮೃಣಾಲೀಮಚಿರೋದ್ಧೃತಾಂ || 5.19.17 || 936
- ಗೃಹೀತಾಮಾಲಿತಾಂ ಸ್ತಂಭೇ ಯೂಥಪೇನ ವಿನಾಕೃತಾಂ |
ನಿಃಶ್ವಸಂತೀಂ ಸುದುಃಖಾರ್ತಾಂ ಗಜರಾಜವಧೂಮಿವ || 5.19.18 || 937
- ಏಕಯಾ ದೀರ್ಘಯಾ ವೇಣ್ಯಾ ಶೋಭಮಾನಾಮಯತ್ನತಃ |
ನೀಲಯಾ ನೀರದಾಪಾಯೇ ವನರಾಜ್ಯಾ ಮಹೀಮಿವ || 5.19.19 || 938

ಉಪವಾಸೇನ ಶೋಕೇನ ಧ್ಯಾನೇನ ಚ ಭಯೇನ ಚ |
 ಪರಿಕ್ಷೀಣಾಂ ಕೃಶಾಂ ದೀನಾಮಲ್ಪಾಹಾರಾಂ ತಪೋಧನಾಂ || 5.19.20 || 939

ಆಯಾಚಮಾನಾಂ ದುಃಖಾರ್ತಾಂ ಪ್ರಾಂಜಲಿಂ ದೇವತಾಮಿವ |
 ಭಾವೇನ ರಘುಮುಖ್ಯಸ್ಯ ದಶಗ್ರೀವಪರಾಭವಂ || 5.19.21 || 940

ಸಮೀಕ್ಷಮಾಣಾಂ ರುದತೀಮನಿಂದಿತಾಂ
 ಸುಪಕ್ಷತಾಮ್ರಾಯತಶುಕ್ಲಲೋಚನಾಂ |
 ಅನುವ್ರತಾಂ ರಾಮಮತೀವ ಮೈಥಿಲೀಂ
 ಪ್ರಲೋಭಯಾಮಾಸ ವಧಾಯ ರಾವಣಃ || 5.19.22 || 941

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
 ಏಕೋನವಿಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ವಿಂಶಃ ಸರ್ಗಃ ||

ರಾವಣಕರ್ತೃಕಂ ಸೀತಾಯಾಃ ಪ್ರಲೋಭನಂ

ಸ ತಾಂ ಪರಿವೃತಾಂ ದೀನಾಂ ನಿರಾನಂದಾಂ ತಪಸ್ವಿನೀಂ |

ಸಾಕಾರೈರ್ಮಧುರೈರ್ವಾಕ್ಯೈರ್ನ್ಯದರ್ಶಯತ ರಾವಣಃ || 5.20.1 ||

942

ಮಾಂ ದೃಷ್ಟ್ವಾ ನಾಗನಾಸೋರು ಗೂಹಮಾನಾ ಸ್ತನೋದರಂ |

ಅದರ್ಶನಮಿವಾತ್ಮಾನಂ ಭಯಾನ್ನೇತುಂ ತ್ವಮಿಚ್ಛಸಿ || 5.20.2 ||

943

ಕಾಮಯೇ ತ್ವಾಂ ವಿಶಾಲಾಕ್ಷಿ ಬಹು ಮನ್ಯಸ್ವ ಮಾಂ ಪ್ರಿಯೇ |

ಸರ್ವಾಂಗಗುಣಸಂಪನ್ನೇ ಸರ್ವಲೋಕಮನೋಹರೇ || 5.20.3 ||

944

ನೇಹ ಕಿಂಚಿನ್ಮನುಷ್ಯಾ ವಾ ರಾಕ್ಷಸಾಃ ಕಾಮರೂಪಿಣಃ |

ವ್ಯಪಸರ್ಪತು ತೇ ಸೀತೇ ಭಯಂ ಮತ್ತಃ ಸಮುತ್ಥಿತಂ || 5.20.4 ||

945

ಸ್ವಧರ್ಮೋ ರಕ್ಷಸಾಂ ಭೀರು ಸರ್ವದೈವ ನ ಸಂಶಯಃ |

ಗಮನಂ ವಾ ಪರಸ್ತ್ರೀಣಾಂ ಹರಣಂ ಸಂಪ್ರಮಥ್ಯ ವಾ || 5.20.5 ||

946

ಏವಂ ಚೈವಮಕಾಮಾಂ ತ್ವಾಂ ನ ಚ ಸ್ಪೃಕ್ಷ್ಯಾಮಿ ಮೈಥಿಲಿ |

ಕಾಮಂ ಕಾಮಃ ಶರೀರೇ ಮೇ ಯಥಾಕಾಮಂ ಪ್ರವರ್ತತಾಂ || 5.20.6 ||

947

ದೇವಿ ನೇಹ ಭಯಂ ಕಾರ್ಯಂ ಮಯಿ ವಿಶ್ವಸಿಹಿ ಪ್ರಿಯೇ |

ಪ್ರಣಯಸ್ವ ಚ ತತ್ತ್ವೇನ ಮೈವಂ ಭೂಃ ಶೋಕಲಾಲಸಾ || 5.20.7 ||

948

ಏಕವೇಣೀ ಅಧಃಶಯ್ಯಾ ಧ್ಯಾನಂ ಮಲಿನಮಂಬರಂ |

ಅಸ್ಥಾನೇಽಪ್ಯುಪವಾಸಶ್ಚ ನೈತಾನ್ಯೌಪಯಿಕಾನಿ ತೇ || 5.20.8 ||

949

- ವಿಚಿತ್ರಾಣಿ ಚ ಮಾಲ್ಯಾನಿ ಚಂದನಾನ್ಯಗುರೂಣಿ ಚ |
ವಿವಿಧಾನಿ ಚ ವಾಸಾಂಸಿ ದಿವ್ಯಾನ್ಯಾಭರಣಾನಿ ಚ || 5.20.9 || 950
- ಮಹಾರ್ಹಾಣಿ ಚ ಪಾನಾನಿ ಶಯನಾನ್ಯಾಸನಾನಿ ಚ |
ಗೀತಂ ನೃತ್ಯಂ ಚ ವಾದ್ಯಂ ಚ ಲಭ ಮಾಂ ಪ್ರಾಪ್ಯ ಮೈಥಿಲಿ || 5.20.10 || 951
- ಸ್ತ್ರೀರತ್ನಮಸಿ ಮೈವಂ ಭೂಃ ಕುರು ಗಾತ್ರೇಷು ಭೂಷಣಂ |
ಮಾಂ ಪ್ರಾಪ್ಯ ಹಿ ಕಥಂ ವಾ ಸ್ಯಾಸ್ತ್ವಮನರ್ಹಾ ಸುವಿಗ್ರಹೇ || 5.20.11 || 952
- ಇದಂ ತೇ ಚಾರು ಸಂಜಾತಂ ಯೌವನಂ ಹೃತಿವರ್ತತೇ |
ಯದತೀತಂ ಪುನರ್ನೈತಿ ಸ್ರೋತಃ ಸ್ರೋತಸ್ವಿನಾಮಿವ || 5.20.12 || 953
- ತ್ವಾಂ ಕೃತ್ವೋಪರತೋ ಮನ್ಯೇ ರೂಪಕರ್ತಾ ಸ ವಿಶ್ವಕೃತ್ |
ನಹಿ ರೂಪೋಪಮಾ ಹ್ಯನ್ಯಾ ತವಾಸ್ತಿ ಶುಭದರ್ಶನೇ || 5.20.13 || 954
- ತ್ವಾಂ ಸಮಾಸಾದ್ಯ ವೈದೇಹಿ ರೂಪಯೌವನಶಾಲಿನೀಂ |
ಕಃ ಪುನರ್ನಾತಿವರ್ತೇತ ಸಾಕ್ಷಾದಪಿ ಪಿತಾಮಹಃ || 5.20.14 || 955
- ಯದ್ ಯತ್ ಪಶ್ಯಾಮಿ ತೇ ಗಾತ್ರಂ ಶೀತಾಂಶುಸದೃಶಾನನೇ |
ತಸ್ಮಿಂಸ್ತಸ್ಮಿನ್ ಪೃಥುಶ್ರೋಣಿ ಚಕ್ಷುರ್ಮಮ ನಿಬದ್ಧತೇ || 5.20.15 || 956
- ಭವ ಮೈಥಿಲಿ ಭಾರ್ಯಾ ಮೇ ಮೋಹಮೇತಂ ವಿಸರ್ಜಯ |
ಬಹ್ವೀನಾಮುತ್ತಮಸ್ತ್ರೀಣಾಂ ಮಮಾಗ್ರಮಹಿಷೀ ಭವ || 5.20.16 || 957
- ಲೋಕೇಭ್ಯೋ ಯಾನಿ ರತ್ನಾನಿ ಸಂಪ್ರಮಥ್ಯಾಹೃತಾನಿ ಮೇ |
ತಾನಿ ತೇ ಭೀರು ಸರ್ವಾಣಿ ರಾಜ್ಯಂ ಚೈವ ದದಾಮಿ ತೇ || 5.20.17 || 958
- ವಿಜಿತ್ಯ ಪೃಥಿವೀಂ ಸರ್ವಾಂ ನಾನಾನಗರಮಾಲಿನೀಂ |
ಜನಕಾಯ ಪ್ರದಾಸ್ಯಾಮಿ ತವ ಹೇತೋರ್ವಿಲಾಸಿನಿ || 5.20.18 || 959
- ನೇಹ ಪಶ್ಯಾಮಿ ಲೋಕೇಽನ್ಯಂ ಯೋ ಮೇ ಪ್ರತಿಬಲೋ ಭವೇತ್ |
ಪಶ್ಯ ಮೇ ಸುಮಹದ್ವೀರ್ಯಮಪ್ರತಿಧ್ವಂಧ್ವಮಾಹವೇ || 5.20.19 || 960

- ಅಸಕೃತ್ ಸಂಯುಗೇ ಭಗ್ನಾ ಮಯಾ ವಿಮೃದಿತದ್ವಜಾಃ |
ಅಶಕ್ತಾಃ ಪ್ರತ್ಯನೀಕೇಷು ಸ್ಥಾತುಂ ಮಮ ಸುರಾಸುರಾಃ || 5.20.20 || 961
- ಇಚ್ಛ ಮಾಂ ಕ್ರಿಯತಾಮದ್ಯ ಪ್ರತಿಕರ್ಮ ತವೋತ್ತಮಂ |
ಸುಪ್ರಭಾಣ್ಯವಸಜ್ಜಂತಾಂ ತವಾಂಗೇ ಭೂಷಣಾನಿ ಹಿ || 5.20.21 || 962
- ಸಾಧು ಪಶ್ಯಾಮಿ ತೇ ರೂಪಂ ಸುಯುಕ್ತಂ ಪ್ರತಿಕರ್ಮಣಾ |
ಪ್ರತಿಕರ್ಮಾಭಿಸಂಯುಕ್ತಾ ದಾಕ್ಷಿಣ್ಯೇನ ವರಾನನೇ || 5.20.22 || 963
- ಭುಂಕ್ಷ್ವ ಭೋಗಾನ್ ಯಥಾಕಾಮಂ ಪಿಬ ಭೀರು ರಮಸ್ವ ಚ |
ಯಥೇಷ್ಟಂ ಚ ಪ್ರಯಚ್ಛ ತ್ವಂ ಪೃಥಿವೀಂ ವಾ ಧನಾನಿ ಚ || 5.20.23 || 964
- ಲಲಸ್ವ ಮಯಿ ವಿಸ್ರಬ್ಧಾ ದೃಷ್ಟಮಾಜ್ಞಾಪಯಸ್ವ ಚ |
ಮತ್ಪ್ರಸಾದಾಲ್ಲಲಂತ್ಯಾಶ್ಚ ಲಲತಾಂ ಬಾಂಧವಸ್ತವ || 5.20.24 || 965
- ಋದ್ಧಿಂ ಮಮಾನುಪಶ್ಯ ತ್ವಂ ಶ್ರಿಯಂ ಭದ್ರೇ ಯಶಸ್ವಿನಿ |
ಕಿಂ ಕರಿಷ್ಯಸಿ ರಾಮೇಣ ಸುಭಗೇ ಚೀರವಾಸಿನಾ || 5.20.25 || 966
- ನಿಕ್ಷಿಪ್ತವಿಜಯೋ ರಾಮೋ ಗತಶ್ರೀರ್ವನಗೋಚರಃ |
ವ್ರತೀ ಸ್ಥಂಡಿಲಶಾಯೀ ಚ ಶಂಕೇ ಜೀವತಿ ವಾ ನ ವಾ || 5.20.26 || 967
- ನಹಿ ವೈದೇಹಿ ರಾಮಸ್ತ್ವಾಂ ದ್ರಷ್ಟುಂ ವಾಪ್ಯುಪಲಭ್ಯತೇ |
ಪುರೋಬಲಾಕೈರಸಿತ್ಯೈರ್ಮೇಘೈರ್ಜ್ಯೋತ್ಸ್ನಾಮಿವಾವೃತಾಂ || 5.20.27 || 968
- ನ ಚಾಪಿ ಮಮ ಹಸ್ತಾತ್ ತ್ವಾಂ ಪ್ರಾಪ್ತುಮರ್ಹತಿ ರಾಘವಃ |
ಹಿರಣ್ಯಕಶಿಪುಃ ಕೀರ್ತಿಮಿಂದ್ರಹಸ್ತಗತಾಮಿವ || 5.20.28 || 969
- ಚಾರುಸ್ಮಿತೇ ಚಾರುದತಿ ಚಾರುನೇತ್ರೇ ವಿಲಾಸಿನಿ |
ಮನೋ ಹರಸಿ ಮೇ ಭೀರು ಸುಪರ್ಣಃ ಪನ್ನಗಂ ಯಥಾ || 5.20.29 || 970
- ಕ್ಷಿಪ್ತಕೌಶೇಯವಸನಾಂ ತನ್ವೀಮಪ್ಯನಲಂಕೃತಾಂ |
ತ್ವಾಂ ದೃಷ್ಟ್ವಾ ಸ್ವೇಷು ದಾರೇಷು ರತಿಂ ನೋಪಲಭಾಮ್ಯಹಂ || 5.20.30 || 971

- ಅಂತಃಪುರನಿವಾಸಿನ್ಯಃ ಸ್ತ್ರಿಯಃ ಸರ್ವಗುಣಾನ್ವಿತಾಃ |
ಯಾವತ್ಯೋ ಮಮ ಸರ್ವಾಸಾಮೈಶ್ವರ್ಯಂ ಕುರು ಜಾನಕಿ || 5.20.31 || 972
- ಮಮ ಹ್ಯಸಿತಕೇಶಾಂತೇ ತ್ರೈಲೋಕ್ಯಪ್ರವರಸ್ತ್ರಿಯಃ |
ತಾಸ್ತ್ವಾಂ ಪರಿಚರಿಷ್ಯಂತಿ ಶ್ರಿಯಮಪ್ಸರಸೋ ಯಥಾ || 5.20.32 || 973
- ಯಾನಿ ವೈಶ್ರವಣೇ ಸುಭ್ರು ರತ್ನಾನಿ ಚ ಧನಾನಿ ಚ |
ತಾನಿ ಲೋಕಾಂಶ್ಚ ಸುಶ್ರೋಣಿ ಮಯಾ ಭುಂಕ್ಷ್ವ ಯಥಾಸುಖಂ || 5.20.33 || 974
- ನ ರಾಮಸ್ತಪಸಾ ದೇವಿ ನ ಬಲೇನ ನ ವಿಕ್ರಮೈಃ |
ನ ಧನೇನ ಮಯಾ ತುಲ್ಯಸ್ತೇಜಸಾ ಯಶಸಾಪಿ ವಾ || 5.20.34 || 975
- ಪಿಬ ವಿಹರ ರಮಸ್ವ ಭುಂಕ್ಷ್ವ ಭೋಗಾನ್
ಧನನಿಚಯಂ ಪ್ರದಿಶಾಮಿ ಮೇದಿನೀಂ ಚ |
ಮಯಿ ಲಲ ಲಲನೇ ಯಥಾಸುಖಂ ತ್ವಂ
ತ್ವಯಿ ಚ ಸಮೇತ್ಯ ಲಲಂತು ಬಾಂಧವಾಸ್ತೇ || 5.20.35 || 976
- ಕುಸುಮಿತತರುಜಾಲಸಂತತಾನಿ
ಭ್ರಮರಯುತಾನಿ ಸಮುದ್ರತೀರಜಾನಿ |
ಕನಕವಿಮಲಹಾರಭೂಷಿತಾಂಗೀ
ವಿಹರ ಮಯಾ ಸಹ ಭೀರು ಕಾನನಾನಿ || 5.20.36 || 977
- || ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ವಿಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಏಕವಿಂಶಃ ಸರ್ಗಃ ||

ಸೀತಾಕರ್ತೃಕಂ ರಾವಣಸ್ಯ ಪ್ರಬೋಧನಂ ಶ್ರೀರಾಮೇಣ ಸಹ ತುಲನಾಯಾಂ ತಸ್ಯ
ತುಚ್ಛತಾಯಾಃ ಪ್ರತಿಪಾದನಂ

ತಸ್ಯ ತದ್ ವಚನಂ ಶ್ರುತ್ವಾ ಸೀತಾ ರೌದ್ರಸ್ಯ ರಕ್ಷಸಃ |

ಆರ್ತಾ ದೀನಸ್ವರಾ ದೀನಂ ಪ್ರತ್ಯುವಾಚ ತತಃ ಶನೈಃ || 5.21.1 ||

978

ದುಃಖಾರ್ತಾ ರುದತೀ ಸೀತಾ ವೇಪಮಾನಾ ತಪಸ್ವಿನೀ |

ಚಿಂತಯಂತೀ ವರಾರೋಹಾ ಪತಿಮೇವ ಪತಿವ್ರತಾ || 5.21.2 ||

979

ತೃಣಮಂತರತಃ ಕೃತ್ವಾ ಪ್ರತ್ಯುವಾಚ ಶುಚಿಸ್ಮಿತಾ |

ನಿವರ್ತಯ ಮನೋ ಮತ್ತಃ ಸ್ವಜನೇ ಪ್ರೀಯತಾಂ ಮನಃ || 5.21.3 ||

980

ನ ಮಾಂ ಪ್ರಾರ್ಥಯಿತುಂ ಯುಕ್ತಸ್ತ್ವಂ ಸಿದ್ಧಿಮಿವ ಪಾಪಕೃತ್ |

ಅಕಾರ್ಯಂ ನ ಮಯಾ ಕಾರ್ಯಮೇಕಪತ್ನ್ಯಾ ವಿಗರ್ಹಿತಂ || 5.21.4 ||

981

ಕುಲಂ ಸಂಪ್ರಾಪ್ತಯಾ ಪುಣ್ಯಂ ಕುಲೇ ಮಹತಿ ಜಾತಯಾ |

ಏವಮುಕ್ತ್ವಾ ತು ವೈದೇಹೀ ರಾವಣಂ ತಂ ಯಶಸ್ವಿನೀ || 5.21.5 ||

982

ರಾವಣಂ ಪೃಷ್ಠತಃ ಕೃತ್ವಾ ಭೂಯೋ ವಚನಮಬ್ರವೀತ್ |

ನಾಹಮೌಪಯಿಕೀ ಭಾರ್ಯಾ ಪರಭಾರ್ಯಾ ಸತೀ ತವ || 5.21.6 ||

983

ಸಾಧು ಧರ್ಮಮವೇಕ್ಷಸ್ವ ಸಾಧು ಸಾಧುವ್ರತಂ ಚರ |

ಯಥಾ ತವ ತಥಾನೈಷಾಂ ರಕ್ಷ್ಯಾ ದಾರಾ ನಿಶಾಚರ || 5.21.7 ||

984

ಆತ್ಮಾನಮುಪಮಾಂ ಕೃತ್ವಾ ಸ್ವೇಷು ದಾರೇಷು ರಮ್ಯತಾಂ |

ಅತುಷ್ಟಂ ಸ್ವೇಷು ದಾರೇಷು ಚಪಲಂ ಚಪಲೇಂದ್ರಿಯಂ |

ನಯಂತಿ ನಿಕೃತಿಪ್ರಜ್ಞಂ ಪರದಾರಾಃ ಪರಾಭವಂ || 5.21.8 ||

985

- ಇಹ ಸಂತೋ ನ ವಾ ಸಂತಿ ಸತೋ ವಾ ನಾನುವರ್ತಸೇ |
ಯಥಾ ಹಿ ವಿಪರೀತಾ ತೇ ಬುದ್ಧಿರಾಚಾರವರ್ಜಿತಾ || 5.21.9 || 986
- ವಚೋ ಮಿಥ್ಯಾಪ್ರಣೀತಾತ್ಮಾ ಪಥ್ಯಮುಕ್ತಂ ವಿಚಕ್ಷಣೈಃ |
ರಾಕ್ಷಸಾನಾಮಭಾವಾಯ ತ್ವಂ ವಾ ನ ಪ್ರತಿಪದ್ಯಸೇ || 5.21.10 || 987
- ಅಕೃತಾತ್ಮಾನಮಾಸಾದ್ಯ ರಾಜಾನಮನಯೇ ರತಂ |
ಸಮೃದ್ಧಾನಿ ವಿನಶ್ಯಂತಿ ರಾಷ್ಟ್ರಾಣಿ ನಗರಾಣಿ ಚ || 5.21.11 || 988
- ತಥೈವ ತ್ವಾಂ ಸಮಾಸಾದ್ಯ ಲಂಕಾ ರತ್ನೌಘಸಂಕುಲಾ |
ಅಪರಾಧಾತ್ ತವೈಕಸ್ಯ ನಚಿರಾದ್ ವಿನಶಿಷ್ಯತಿ || 5.21.12 || 989
- ಸ್ವಕೃತ್ಯೈರ್ಹನ್ಯಮಾನಸ್ಯ ರಾವಣಾದೀರ್ಘದರ್ಶಿನಃ |
ಅಭಿನಂದಂತಿ ಭೂತಾನಿ ವಿನಾಶೇ ಪಾಪಕರ್ಮಣಃ || 5.21.13 || 990
- ಏವಂ ತ್ವಾಂ ಪಾಪಕರ್ಮಾಣಂ ವಕ್ಷ್ಯಂತಿ ನಿಕೃತಾ ಜನಾಃ |
ದಿಷ್ಟೈಶ್ಚ ತದ್ ವ್ಯಸನಂ ಪ್ರಾಪ್ತೋ ರೌದ್ರ ಇತ್ಯೇವ ಹರ್ಷಿತಾಃ || 5.21.14 || 991
- ಶಕ್ಯಾ ಲೋಭಯಿತುಂ ನಾಹಮೈಶ್ವರ್ಯೇಣ ಧನೇನ ವಾ |
ಅನನ್ಯಾ ರಾಘವೇಣಾಹಂ ಭಾಸ್ಕರೇಣ ಯಥಾ ಪ್ರಭಾ || 5.21.15 || 992
- ಉಪಧಾಯ ಭುಜಂ ತಸ್ಯ ಲೋಕನಾಥಸ್ಯ ಸತ್ಕೃತಂ |
ಕಥಂ ನಾಮೋಪಧಾಸ್ಯಾಮಿ ಭುಜಮನ್ಯಸ್ಯ ಕಸ್ಯಚಿತ್ || 5.21.16 || 993
- ಅಹಮೌಪಯಿಕೀ ಭಾರ್ಯಾ ತಸ್ಯೈವ ಚ ಧರಾಪತೀಃ |
ವ್ರತಸ್ನಾತಸ್ಯ ವಿದ್ಯೇವ ವಿಪ್ರಸ್ಯ ವಿದಿತಾತ್ಮನಃ || 5.21.17 || 994
- ಸಾಧು ರಾವಣ ರಾಮೇಣ ಮಾಂ ಸಮಾನಯ ದುಃಖಿತಾಂ |
ವನೇ ವಾಸಿತಯಾ ಸಾರ್ಧಂ ಕರೇಣ್ಣೈವ ಗಜಾಧಿಪಂ || 5.21.18 || 995

- ಮಿತ್ರಮೌಪಯಿಕಂ ಕರ್ತುಂ ರಾಮಃ ಸ್ಥಾನಂ ಪರೀಪ್ಸತಾ |
ಬಂಧಂ ಚಾನಿಚ್ಛತಾ ಘೋರಂ ತ್ವಯಾಸೌ ಪುರುಷರ್ಷಭಃ || 5.21.19 || 996
- ವಿದಿತಃ ಸರ್ವಧರ್ಮಜ್ಞಃ ಶರಣಾಗತವತ್ಸಲಃ |
ತೇನ ಮೈತ್ರೀ ಭವತು ತೇ ಯದಿ ಜೀವಿತುಮಿಚ್ಛಸಿ || 5.21.20 || 997
- ಪ್ರಸಾದಯಸ್ವ ತ್ವಂ ಚೈನಂ ಶರಣಾಗತವತ್ಸಲಂ |
ಮಾಂ ಚಾಸ್ಮೈ ಪ್ರಯತೋ ಭೂತ್ವಾ ನಿಯಾತಯಿತುಮರ್ಹಸಿ || 5.21.21 || 998
- ಏವಂ ಹಿ ತೇ ಭವೇತ್ ಸ್ವಸ್ತಿ ಸಂಪ್ರದಾಯ ರಘೂತ್ತಮೇ |
ಅನ್ಯಥಾ ತ್ವಂ ಹಿ ಕುರ್ವಾಣಃ ಪರಾಂ ಪ್ರಾಪ್ಸ್ಯಸಿ ಚಾಪದಂ || 5.21.22 || 999
- ವರ್ಜಯೇದ್ ವಜ್ರಮುತ್ಸೃಷ್ಟಂ ವರ್ಜಯೇದಂತಕಶ್ಚಿರಂ |
ತ್ವದ್ವಿಧಂ ನ ತು ಸಂಕ್ರುದ್ಧೋ ಲೋಕನಾಥಃ ಸ ರಾಘವಃ || 5.21.23 || 1000
- ರಾಮಸ್ಯ ಧನುಷಃ ಶಬ್ದಂ ಶ್ರೋಷ್ಯಸಿ ತ್ವಂ ಮಹಾಸ್ವನಂ |
ಶತಕ್ರತುವಿಸೃಷ್ಟಸ್ಯ ನಿರ್ಘೋಷಮಶನೇರಿವ || 5.21.24 || 1001
- ಇಹ ಶೀಘ್ರಂ ಸುಪರ್ವಾಣೋ ಜ್ವಲಿತಾಸ್ಯಾ ಇವೋರಗಾಃ |
ಇಷವೋ ನಿಪತಿಷ್ಯಂತಿ ರಾಮಲಕ್ಷ್ಮಣಲಕ್ಷಿತಾಃ || 5.21.25 || 1002
- ರಕ್ಷಾಂಸಿ ನಿಹನಿಷ್ಯಂತಃ ಪುರ್ಯಾಮಸ್ಯಾಂ ನ ಸಂಶಯಃ |
ಅಸಂಪಾತಂ ಕರಿಷ್ಯಂತಿ ಪತಂತಃ ಕಂಕವಾಸಸಃ || 5.21.26 || 1003
- ರಾಕ್ಷಸೇಂದ್ರಮಹಾಸರ್ಪಾನ್ ಸ ರಾಮಗರುಡೋ ಮಹಾನ್ |
ಉದ್ಧರಿಷ್ಯತಿ ವೇಗೇನ ವೈನತೀಯ ಇವೋರಗಾನ್ || 5.21.27 || 1004
- ಅಪನೇಷ್ಯತಿ ಮಾಂ ಭರ್ತಾ ತ್ವತ್ತಃ ಶೀಘ್ರಮರಿಂದಮಃ |
ಅಸುರೇಭ್ಯಃ ಶ್ರಿಯಂ ದೀಪ್ತಾಂ ವಿಷ್ಣುಸ್ತ್ರಿಭಿರಿವ ಕ್ರಮೈಃ || 5.21.28 || 1005
- ಜನಸ್ಥಾನೇ ಹತಸ್ಥಾನೇ ನಿಹತೇ ರಕ್ಷಸಾಂ ಬಲೇ |
ಅಶಕ್ತೇನ ತ್ವಯಾ ರಕ್ಷಃ ಕೃತಮೇತದಸಾಧು ವೈ || 5.21.29 || 1006

- ಆಶ್ರಮಂ ತತ್ತಯೋಃ ಶೂನ್ಯಂ ಪ್ರವಿಶ್ಯ ನರಸಿಂಹಯೋಃ |
ಗೋಚರಂ ಗತಯೋರ್ಭ್ರಾತೋರಪನೀತಾ ತ್ವಯಾಧಮ || 5.21.30 || 1007
- ನಹಿ ಗಂಧಮುಪಾಘ್ರಾಯ ರಾಮಲಕ್ಷ್ಮಣಯೋಸ್ತ್ವಯಾ |
ಶಕ್ಯಂ ಸಂದರ್ಶನೇ ಸ್ಥಾತುಂ ಶುನಾ ಶಾರ್ದೂಲಯೋರಿವ || 5.21.31 || 1008
- ತಸ್ಯ ತೇ ವಿಗ್ರಹೇ ತಾಭ್ಯಾಂ ಯುಗಗ್ರಹಣಮಸ್ಥಿರಂ |
ವೃತ್ರಸ್ಯೇವೇಂದ್ರಬಾಹುಭ್ಯಾಂ ಬಾಹೋರೇಕಸ್ಯ ವಿಗ್ರಹೇ || 5.21.32 || 1009
- ಕ್ಷಿಪ್ರಂ ತವ ಸ ನಾಥೋ ಮೇ ರಾಮಃ ಸೌಮಿತ್ರಿಣಾ ಸಹ |
ತೋಯಮಲ್ಪಮಿವಾದಿತ್ಯಃ ಪ್ರಾಣಾನಾದಾಸ್ಯತೇ ಶರೈಃ || 5.21.33 || 1010
- ಗಿರಿಂ ಕುಬೇರಸ್ಯ ಗತೋಽಧವಾಽಽಲಯಂ
ಸಭಾಂ ಗತೋ ವಾ ವರುಣಸ್ಯ ರಾಜ್ಞಃ |
ಅಸಂಶಯಂ ದಾಶರಥೇರ್ವಿಮೋಕ್ಷ್ಯಸೇ
ಮಹಾದ್ರುಮಃ ಕಾಲಹತೋಽಶನೇರಿವ || 5.21.34 || 1011

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಏಕವಿಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ದ್ವಾವಿಂಶಃ ಸರ್ಗಃ ||

ರಾವಣೇನ ತಸ್ಯಾಃ ಕೃತೇ ಮಾಸದ್ವಯಾವಧೇಃ ಪ್ರದಾನಂ ಸೀತಾಕರ್ತೃಕಂ ತಸ್ಯ
ಭರ್ತ್ಸನಂ ರಾವಣಸ್ಯ ತಾಂ ನಿರ್ಭರ್ತ್ಸ್ಯ ರಾಕ್ಷಸೀನಾಂ ನಿಯಂತ್ರಣೇ ಸಂಸ್ಥಾಪ್ಯ
ಸ್ತ್ರೀಭಿಃ ಸಹ ಸ್ವಭವನೇ ಗಮನಂ

ಸೀತಾಯಾ ವಚನಂ ಶ್ರುತ್ವಾ ಪರುಷಂ ರಾಕ್ಷಸೇಶ್ವರಃ |

ಪ್ರತ್ಯುವಾಚ ತತಃ ಸೀತಾಂ ವಿಪ್ರಿಯಂ ಪ್ರಿಯದರ್ಶನಾಂ || 5.22.1 ||

1012

ಯಥಾ ಯಥಾ ಸಾಂತ್ವಯಿತಾ ವಶ್ಯಃ ಸ್ತ್ರೀಣಾಂ ತಥಾ ತಥಾ |

ಯಥಾ ಯಥಾ ಪ್ರಿಯಂ ವಕ್ತಾ ಪರಿಭೂತಸ್ತಥಾ ತಥಾ || 5.22.2 ||

1013

ಸನ್ನಿಯಚ್ಛತಿ ಮೇ ಕ್ರೋಧಂ ತ್ವಯಿ ಕಾಮಃ ಸಮುತ್ಥಿತಃ |

ದ್ರವತೋ ಮಾರ್ಗಮಾಸಾದ್ಯ ಹಯಾನಿವ ಸುಸಾರಥಿಃ || 5.22.3 ||

1014

ವಾಮಃ ಕಾಮೋ ಮನುಷ್ಯಾಣಾಂ ಯಸ್ಮಿನ್ ಕಿಲ ನಿಬದ್ಧತೇ |

ಜನೇ ತಸ್ಮಿಂಸ್ತ್ವನುಕ್ರೋಶಃ ಸ್ನೇಹಶ್ಚ ಕಿಲ ಜಾಯತೇ || 5.22.4 ||

1015

ಏತಸ್ಮಾತ್ ಕಾರಣಾನ್ ತ್ವಾಂ ಘಾತಯಾಮಿ ವರಾನನೇ |

ವಧಾರ್ಹಾಮವಮಾನಾರ್ಹಾಂ ಮಿಥ್ಯಾ ಪ್ರವ್ರಜನೇ ರತಾಂ || 5.22.5 ||

1016

ಪರುಷಾಣಿ ಹಿ ವಾಕ್ಯಾನಿ ಯಾನಿ ಯಾನಿ ಬ್ರವೀಷಿ ಮಾಂ |

ತೇಷು ತೇಷು ವಧೋ ಯುಕ್ತಸ್ತವ ಮೈಥಿಲಿ ದಾರುಣಃ || 5.22.6 ||

1017

ಏವಮುಕ್ತ್ವಾ ತು ವೈದೇಹೀಂ ರಾವಣೋ ರಾಕ್ಷಸಾಧಿಪಃ |

ಕ್ರೋಧಸಂರಂಭಸಂಯುಕ್ತಃ ಸೀತಾಮುಕ್ತರಮಬ್ರವೀತ್ || 5.22.7 ||

1018

ದ್ವೌ ಮಾಸೌ ರಕ್ಷಿತವ್ಯೌ ಮೇ ಯೋಽವಧಿಸ್ತೇ ಮಯಾ ಕೃತಃ |

ತತಃ ಶಯನಮಾರೋಹ ಮಮ ತ್ವಂ ವರವರ್ಣಿನಿ || 5.22.8 ||

1019

- ದ್ವಾಭ್ಯಾಮೂರ್ಧ್ವಂ ತು ಮಾಸಾಭ್ಯಾಂ ಭರ್ತಾರಂ ಮಾಮನಿಚ್ಛತೀಂ |
ಮಮ ತ್ವಾಂ ಪ್ರಾತರಾಶಾರ್ಥೇ ಸೂದಾಶ್ಲೇತ್ಸ್ಯಂತಿ ಖಂಡಶಃ || 5.22.9 || 1020
- ತಾಂ ಭರ್ತ್ಸ್ಯಮಾನಾಂ ಸಂಪ್ರೇಕ್ಷ್ಯ ರಾಕ್ಷಸೇಂದ್ರೇಣ ಜಾನಕೀಂ |
ದೇವಗಂಧರ್ವಕನ್ಯಾಸ್ತಾ ವಿಷೇದುವಿಠ್ಯತೇಕ್ಷಣಾಃ || 5.22.10 || 1021
- ಓಷ್ಠಪ್ರಕಾರೈರಪರಾ ನೇತ್ರೈರ್ವಕ್ತ್ರೈಸ್ತಥಾಪರಾಃ |
ಸೀತಾಮಾಶ್ವಾಸಯಾಮಾಸುಸ್ತರ್ಜಿತಾಂ ತೇನ ರಕ್ಷಸಾ || 5.22.11 || 1022
- ತಾಭಿರಾಶ್ವಾಸಿತಾ ಸೀತಾ ರಾವಣಂ ರಾಕ್ಷಸಾಧಿಪಂ |
ಉವಾಚಾತ್ಮಹಿತಂ ವಾಕ್ಯಂ ವೃತ್ತಶೌಟೀರ್ಯಗರ್ವಿತಂ || 5.22.12 || 1023
- ನೂನಂ ನ ತೇ ಜನಃ ಕಶ್ಚಿದಸ್ಮಿನ್ನಿಃಶ್ರೇಯಸಿ ಸ್ಥಿತಃ |
ನಿವಾರಯತಿ ಯೋ ನ ತ್ವಾಂ ಕರ್ಮಣೋಽಸ್ಮಾದ್ ವಿಗರ್ಹಿತಾತ್ || 5.22.13 || 1024
- ಮಾಂ ಹಿ ಧರ್ಮಾತ್ಮನಃ ಪತ್ನೀಂ ಶಚೀಮಿವ ಶಚೀಪತೇಃ |
ತ್ವದನ್ಯಸ್ತ್ರಿಷು ಲೋಕೇಷು ಪ್ರಾರ್ಥಯೇನ್ಮನಸಾಪಿ ಕಃ || 5.22.14 || 1025
- ರಾಕ್ಷಸಾಧಮ ರಾಮಸ್ಯ ಭಾರ್ಯಾಮಮಿತತೇಜಸಃ |
ಉಕ್ತವಾನಸಿ ಯತ್ ಪಾಪಂ ಕ್ವ ಗತಸ್ತಸ್ಯ ಮೋಕ್ಷ್ಯಸೇ || 5.22.15 || 1026
- ಯಥಾ ದೃಪ್ತಶ್ಚ ಮಾತಂಗಃ ಶಶಶ್ಚ ಸಹಿತೌ ವನೇ |
ತಥಾ ದ್ವಿರದವದ್ ರಾಮಸ್ತ್ವಂ ನೀಚಃ ಶಶವತ್ ಸ್ಮೃತಃ || 5.22.16 || 1027
- ಸ ತ್ವಮಿಕ್ಷ್ವಾಕುನಾಥಂ ವೈ ಕ್ಷಿಪನ್ನಿಹ ನ ಲಜ್ಜಸೇ |
ಚಕ್ಷುಷೋ ವಿಷಯೇ ತಸ್ಯ ನ ಯಾವದುಪಗಚ್ಯಸಿ || 5.22.17 || 1028
- ಇಮೇ ತೇ ನಯನೇ ಕ್ರೂರೇ ವಿಕೃತೇ ಕೃಷ್ಣಪಿಂಗಲೇ |
ಕ್ಷಿತೌ ನ ಪತೀತೇ ಕಸ್ಮಾನ್ಮಾಮನಾರ್ಯ ನಿರೀಕ್ಷತಃ || 5.22.18 || 1029
- ತಸ್ಯ ಧರ್ಮಾತ್ಮನಃ ಪತ್ನೀ ಸ್ನುಷಾ ದಶರಥಸ್ಯ ಚ |
ಕಥಂ ವ್ಯಾಹರತೋ ಮಾಂ ತೇ ನ ಜಿಹ್ವಾ ಪಾಪ ಶೀರ್ಯತಿ || 5.22.19 || 1030

- ಅಸಂದೇಶಾತ್ತು ರಾಮಸ್ಯ ತಪಸಶ್ಚಾನುಪಾಲನಾತ್ |
ನ ತ್ವಾಂ ಕುರ್ಮಿ ದಶಗ್ರೀವ ಭಸ್ಮ ಭಸ್ಮಾರ್ಹತೇಜಸಾ || 5.22.20 || 1031
- ನಾಪಹರ್ತುಮಹಂ ಶಕ್ಯಾ ತಸ್ಯ ರಾಮಸ್ಯ ಧೀಮತಃ |
ವಿಧಿಸ್ತವ ವಧಾರ್ಥಾಯ ವಿಹಿತೋ ನಾತ್ರ ಸಂಶಯಃ || 5.22.21 || 1032
- ಶೂರೇಣ ಧನದಭ್ರಾತ್ರಾ ಬಲೈಃ ಸಮುದಿತೇನ ಚ |
ಅಪೋಹ್ಯ ರಾಮಂ ಕಸ್ಮಾಚ್ಚಿದ್ ದಾರಚೌರ್ಯಂ ತ್ವಯಾ ಕೃತಂ || 5.22.22 || 1033
- ಸೀತಾಯಾ ವಚನಂ ಶ್ರುತ್ವಾ ರಾವಣೋ ರಾಕ್ಷಸಾಧಿಪಃ |
ವಿವೃತ್ಯ ನಯನೇ ಕ್ರೂರೇ ಜಾನಕೀಮನ್ವವೈಕ್ಷತ || 5.22.23 || 1034
- ನೀಲಜೀಮೂತಸಂಕಾಶೋ ಮಹಾಭುಜಶಿರೋಧರಃ |
ಸಿಂಹಸತ್ತ್ವಗತಿಃ ಶ್ರೀಮಾನ್ ದೀಪ್ತಜಿಹ್ವೋಗ್ರಲೋಚನಃ || 5.22.24 || 1035
- ಚಲಾಗ್ರಮುಕುಟಪ್ರಾಂಶುಶ್ಚಿತ್ರಮಾಲ್ಯಾನುಲೇಪನಃ |
ರಕ್ತಮಾಲ್ಯಾಂಬರಧರಸ್ತಪ್ತಾಂಗದವಿಭೂಷಣಃ || 5.22.25 || 1036
- ಶ್ರೋಣೀಸೂತ್ರೇಣ ಮಹತಾ ಮೇಚಕೇನ ಸುಸಂವೃತಃ |
ಅಮೃತೋತ್ಪಾದನೇ ನದ್ಧೋ ಭುಜಂಗೇನೇವ ಮಂದರಃ || 5.22.26 || 1037
- ತಾಭ್ಯಾಂ ಸ ಪರಿಪೂರ್ಣಾಭ್ಯಾಂ ಭುಜಾಭ್ಯಾಂ ರಾಕ್ಷಸೇಶ್ವರಃ |
ಶುಶುಭೇಽಚಲಸಂಕಾಶಃ ಶೃಂಗಾಭ್ಯಾಮಿವ ಮಂದರಃ || 5.22.27 || 1038
- ತರುಣಾದಿತ್ಯವರ್ಣಾಭ್ಯಾಂ ಕುಂಡಲಾಭ್ಯಾಂ ವಿಭೂಷಿತಃ |
ರಕ್ತಪಲ್ಲವಪುಷ್ಪಾಭ್ಯಾಮಶೋಕಾಭ್ಯಾಮಿವಾಚಲಃ || 5.22.28 || 1039
- ಸ ಕಲ್ಪವೃಕ್ಷಪ್ರತಿಮೋ ವಸಂತ ಇವ ಮೂರ್ತಿಮಾನ್ |
ಶ್ಮಶಾನಚೈತ್ಯಪ್ರತಿಮೋ ಭೂಷಿತೋಽಪಿ ಭಯಂಕರಃ || 5.22.29 || 1040
- ಅವೇಕ್ಷಮಾಣೋ ವೈದೇಹೀಂ ಕೋಪಸಂರಕ್ತಲೋಚನಃ |
ಉವಾಚ ರಾವಣಃ ಸೀತಾಂ ಭುಜಂಗ ಇವ ನಿಶ್ಚಸನ್ || 5.22.30 || 1041

- ಅನಯೇನಾಭಿಸಂಪನ್ನಮರ್ಥಹೀನಮನುವ್ರತೇ |
ನಾಶಯಾಮ್ಯಹಮದ್ಯ ತ್ವಾಂ ಸೂರ್ಯಃ ಸಂಧ್ಯಾಮಿವೌಜಸಾ || 5.22.31 || 1042
- ಇತ್ಯುಕ್ತ್ವಾ ಮೈಥಿಲೀಂ ರಾಜಾ ರಾವಣಃ ಶತ್ರುರಾವಣಃ |
ಸಂದದರ್ಶ ತತಃ ಸರ್ವಾ ರಾಕ್ಷಸೀರ್ಘೋರದರ್ಶನಾಃ || 5.22.32 || 1043
- ಏಕಾಕ್ಷೀಮೇಕಕರ್ಣಾಂ ಚ ಕರ್ಣಪ್ರಾವರಣಾಂ ತಥಾ |
ಗೋಕರ್ಣೀಂ ಹಸ್ತಿಕರ್ಣೀಂ ಚ ಲಂಬಕರ್ಣೀಮಕರ್ಣಿಕಾಂ || 5.22.33 || 1044
- ಹಸ್ತಿಪದ್ಯಶ್ವಪದ್ಯೌ ಚ ಗೋಪದೀಂ ಪಾದಚೂಲಿಕಾಂ |
ಏಕಾಕ್ಷೀಮೇಕಪಾದೀಂ ಚ ಪೃಥುವಾದೀಮಪಾದಿಕಾಂ || 5.22.34 || 1045
- ಅತಿಮಾತ್ರಶಿರೋಗ್ರೀವಾಮತಿಮಾತ್ರಕುಚೋದರೀಂ |
ಅತಿಮಾತ್ರಾಸ್ಯನೇತ್ರಾಂ ಚ ದೀರ್ಘಜಿಹ್ವಾನಖಾಮಪಿ || 5.22.35 || 1046
- ಅನಾಸಿಕಾಂ ಸಿಂಹಮುಖೀಂ ಗೋಮುಖೀಂ ಸೂಕರೀಮುಖೀಂ |
ಯಥಾ ಮದ್ವಶಗಾ ಸೀತಾ ಕ್ಷಿಪ್ರಂ ಭವತಿ ಜಾನಕೀ || 5.22.36 || 1047
- ತಥಾ ಕುರುತ ರಾಕ್ಷಸ್ಯಃ ಸರ್ವಾಃ ಕ್ಷಿಪ್ರಂ ಸಮೇತ್ಯ ವಾ |
ಪ್ರತಿಲೋಮಾನುಲೋಮೈಶ್ಚ ಸಾಮದಾನಾದಿಭೇದನೈಃ || 5.22.37 || 1048
- ಆವರ್ಜಯತ ವೈದೇಹೀಂ ದಂಡಸ್ಯೋದ್ಯಮನೇನ ಚ |
ಇತಿ ಪ್ರತಿಸಮಾದಿಶ್ಯ ರಾಕ್ಷಸೇಂದ್ರಃ ಪುನಃ ಪುನಃ || 5.22.38 || 1049
- ಕಾಮಮನ್ಯುಪರೀತಾತ್ಮಾ ಜಾನಕೀಂ ಪ್ರತಿ ಗರ್ಜತ |
ಉಪಗಮ್ಯ ತತಃ ಕ್ಷಿಪ್ರಂ ರಾಕ್ಷಸೀ ಧಾನ್ಯಮಾಲಿನೀ || 5.22.39 || 1050
- ಪರಿಷ್ವಜ್ಯ ದಶಗ್ರೀವಮಿದಂ ವಚನಮಬ್ರವೀತ್ |
ಮಯಾ ಕ್ರೀಡ ಮಹಾರಾಜ ಸೀತಯಾ ಕಿಂ ತವಾನಯಾ || 5.22.40 || 1051
- ವಿವರ್ಣಯಾ ಕೃಪಣಯಾ ಮಾನುಷ್ಯಾ ರಾಕ್ಷಸೇಶ್ವರ |
ನೂನಮಸ್ಯಾಂ ಮಹಾರಾಜ ನ ದೇವಾ ಭೋಗಸತ್ತಮಾನ್ || 5.22.41 || 1052

- ವಿದಧತ್ಯಮರಶ್ರೇಷ್ಠಾಸ್ತವ ಬಾಹುಬಲಾರ್ಜಿತಾನ್ |
 ಅಕಾಮಾಂ ಕಾಮಯಾನಸ್ಯ ಶರೀರಮುಪತಪ್ಯತೇ || 5.22.42 || 1053
- ಇಚ್ಛತೀಂ ಕಾಮಯಾನಸ್ಯ ಪ್ರೀತಿರ್ಭವತಿ ಶೋಭನಾ |
 ಏವಮುಕ್ತಸ್ತು ರಾಕ್ಷಸ್ಯಾ ಸಮುತ್ಥಿಪ್ತಸ್ತತೋ ಬಲೀ |
 ಪ್ರಹಸನ್ ಮೇಘಸಂಕಾಶೋ ರಾಕ್ಷಸಃ ಸ ನ್ಯವರ್ತತ || 5.22.43 || 1054
- ಪ್ರಸ್ಥಿತಃ ಸ ದಶಗ್ರೀವಃ ಕಂಪಯನ್ನಿವ ಮೇದಿನೀಂ |
 ಜ್ವಲದ್ಭಾಸ್ಕರಸಂಕಾಶಂ ಪ್ರವಿವೇಶ ನಿವೇಶನಂ || 5.22.44 || 1055
- ದೇವಗಂಧರ್ವಕನ್ಯಾಶ್ಚ ನಾಗಕನ್ಯಾಶ್ಚ ತಾಸ್ತತಃ |
 ಪರಿವಾರ್ಯ ದಶಗ್ರೀವಂ ಪ್ರವಿಶುಸ್ತಾ ಗೃಹೋತ್ತಮಂ || 5.22.45 || 1056
- ಸ ಮೈಥಿಲೀಂ ಧರ್ಮಪರಾಮವಸ್ಥಿತಾಂ
 ಪ್ರವೇಪಮಾನಾಂ ಪರಿಭರ್ತ್ಸ್ಯ ರಾವಣಃ |
 ವಿಹಾಯ ಸೀತಾಂ ಮದನೇನ ಮೋಹಿತಃ
 ಸ್ವಮೇವ ವೇಶ್ಮ ಪ್ರವಿವೇಶ ರಾವಣಃ || 5.22.46 || 1057

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
 ದ್ವಾವಿಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ತ್ರಯೋವಿಂಶಃ ಸರ್ಗಃ ||

ರಾಕ್ಷಸೀಭಿಃ ಸೀತಾಯಾಃ ಪ್ರಬೋಧನಂ

ಇತ್ಯುಕ್ತ್ವಾ ಮೈಥಿಲೀಂ ರಾಜಾ ರಾವಣಃ ಶತ್ರುರಾವಣಃ |

ಸಂದಿಶ್ಯ ಚ ತತಃ ಸರ್ವಾ ರಾಕ್ಷಸೀರ್ನಿರ್ಜಗಾಮ ಹ || 5.23.1 ||

1058

ನಿಷ್ಕ್ರಾಂತೇ ರಾಕ್ಷಸೇಂದ್ರೇ ತು ಪುನರಂತಃಪುರಂ ಗತೇ |

ರಾಕ್ಷಸ್ಯೋ ಭೀಮರೂಪಾಸ್ತಾಃ ಸೀತಾಂ ಸಮಭಿದುದ್ರವುಃ || 5.23.2 ||

1059

ತತಃ ಸೀತಾಮುಪಾಗಮ್ಯ ರಾಕ್ಷಸ್ಯಃ ಕ್ರೋಧಮೂರ್ಛಿತಾಃ |

ಪರಂ ಪರುಷಯಾ ವಾಚಾ ವೈದೇಹೀಮಿದಮಬ್ರುವನ್ || 5.23.3 ||

1060

ಪೌಲಸ್ತ್ಯಸ್ಯ ವರಿಷ್ಠಸ್ಯ ರಾವಣಸ್ಯ ಮಹಾತ್ಮನಃ |

ದಶಗ್ರೀವಸ್ಯ ಭಾರ್ಯಾತ್ವಂ ಸೀತೇ ನ ಬಹು ಮನ್ಯಸೇ || 5.23.4 ||

1061

ತತಸ್ತ್ವೇಕಜಟಾ ನಾಮ ರಾಕ್ಷಸೀ ವಾಕ್ಯಮಬ್ರವೀತ್ |

ಆಮಂತ್ರ್ಯ ಕ್ರೋಧತಾಮ್ರಾಕ್ಷೀ ಸೀತಾಂ ಕರತಲೋದರೀಂ || 5.23.5 ||

1062

ಪ್ರಜಾಪತೀನಾಂ ಷಣ್ಣಾಂ ತು ಚತುರ್ಥೋಽಯಂ ಪ್ರಜಾಪತಿಃ |

ಮಾನಸೋ ಬ್ರಹ್ಮಣಃ ಪುತ್ರಃ ಪುಲಸ್ತ್ಯ ಇತಿ ವಿಶ್ರುತಃ || 5.23.6 ||

1063

ಪುಲಸ್ತ್ಯಸ್ಯ ತು ತೇಜಸ್ವೀ ಮಹರ್ಷಿರ್ಮಾನಸಃ ಸುತಃ |

ನಾಮ್ನಾ ಸ ವಿಶ್ರುವಾ ನಾಮ ಪ್ರಜಾಪತಿಸಮಪ್ರಭಃ || 5.23.7 ||

1064

ತಸ್ಯ ಪುತ್ರೋ ವಿಶಾಲಾಕ್ಷಿ ರಾವಣಃ ಶತ್ರುರಾವಣಃ |

ತಸ್ಯ ತ್ವಂ ರಾಕ್ಷಸೇಂದ್ರಸ್ಯ ಭಾರ್ಯಾ ಭವಿತುಮರ್ಹಸಿ || 5.23.8 ||

1065

- ಮಯೋಕ್ತಂ ಚಾರುಸರ್ವಾಂಗಿ ವಾಕ್ಯಂ ಕಿಂ ನಾನುಮನ್ಯಸೇ |
ತತೋ ಹರಿಜಟಾ ನಾಮ ರಾಕ್ಷಸೀ ವಾಕ್ಯಮಬ್ರವೀತ್ || 5.23.9 || 1066
- ವಿವೃತ್ಯ ನಯನೇ ಕೋಪಾನ್ಮಾರ್ಜಾರಸದೃಶೇಕ್ಷಣಾ |
ಯೇನ ದೇವಾಸ್ತ್ರಯಸ್ತ್ರಿಸಂಶದ್ ದೇವರಾಜಶ್ಚ ನಿರ್ಜಿತಃ || 5.23.10 || 1067
- ತಸ್ಯ ತ್ವಂ ರಾಕ್ಷಸೇಂದ್ರಸ್ಯ ಭಾರ್ಯಾ ಭವಿತುಮರ್ಹಸಿ |
ವೀರ್ಯೋತ್ಸಿಕ್ತಸ್ಯ ಶೂರಸ್ಯ ಸಂಗ್ರಾಮೇಷ್ಟನಿವರ್ತಿನಃ |
ಬಲಿನೋ ವೀರ್ಯಯುಕ್ತಸ್ಯ ಭಾರ್ಯಾ ತ್ವಂ ಕಿಂ ನ ಲಿಪ್ಸಸೇ || 5.23.11 || 1068
- ಪ್ರಿಯಾಂ ಬಹುಮತಾಂ ಭಾರ್ಯಾಂ ತ್ಯಕ್ತ್ವಾ ರಾಜಾ ಮಹಾಬಲಃ |
ಸರ್ವಾಸಾಂ ಚ ಮಹಾಭಾಗಾಂ ತ್ವಾಮುಪೈಷ್ಯತಿ ರಾವಣಃ || 5.23.12 || 1069
- ಸಮೃದ್ಧಂ ಸ್ತ್ರೀಸಹಸ್ರೇಣ ನಾನಾರತ್ನೋಪಶೋಭಿತಂ |
ಅಂತಃಪುರಂ ತದುತ್ಸೃಜ್ಯ ತ್ವಾಮುಪೈಷ್ಯತಿ ರಾವಣಃ || 5.23.13 || 1070
- ಅನ್ಯಾ ತು ವಿಕಟಾ ನಾಮ ರಾಕ್ಷಸೀ ವಾಕ್ಯಮಬ್ರವೀತ್ |
ಅಸಕ್ಯದ್ ಭೀಮವೀರ್ಯೇಣ ನಾಗಾ ಗಂಧರ್ವದಾನವಾಃ |
ನಿರ್ಜಿತಾಃ ಸಮರೇ ಯೇನ ಸ ತೇ ಪಾರ್ಶ್ವಮುಪಾಗತಃ || 5.23.14 || 1071
- ತಸ್ಯ ಸರ್ವಸಮೃದ್ಧಸ್ಯ ರಾವಣಸ್ಯ ಮಹಾತ್ಮನಃ |
ಕಿಮರ್ಥಂ ರಾಕ್ಷಸೇಂದ್ರಸ್ಯ ಭಾರ್ಯಾತ್ವಂ ನೇಚ್ಛಸೇಽಧಮೇ || 5.23.15 || 1072
- ತತಸ್ತಾಂ ದುರ್ಮುಖೀ ನಾಮ ರಾಕ್ಷಸೀ ವಾಕ್ಯಮಬ್ರವೀತ್ |
ಯಸ್ಯ ಸೂರ್ಯೋ ನ ತಪತಿ ಭೀತೋ ಯಸ್ಯ ಸ ಮಾರುತಃ |
ನ ವಾತಿ ಸ್ಮಾಯತಾಪಾಂಗಿ ಕಿಂ ತ್ವಂ ತಸ್ಯ ನ ತಿಷ್ಠಸೇ || 5.23.16 || 1073
- ಪುಷ್ಪವೃಷ್ಟಿಂ ಚ ತರವೋ ಮುಮುಚುರ್ಯಸ್ಯ ವೈ ಭಯಾತ್ |
ಶೈಲಾಃ ಸುಸ್ರವುಃ ಪಾನೀಯಂ ಜಲದಾಶ್ಚ ಯದೇಚ್ಛತಿ || 5.23.17 || 1074

ತಸ್ಯ ನೈರ್ಮುತರಾಜಸ್ಯ ರಾಜರಾಜಸ್ಯ ಭಾಮಿನಿ |

ಕಿಂ ತ್ವಂ ನ ಕುರುಷೇ ಬುದ್ಧಿಂ ಭಾರ್ಯಾರ್ಥೇ ರಾವಣಸ್ಯ ಹಿ || 5.23.18 ||

1075

ಸಾಧು ತೇ ತತ್ತ್ವತೋ ದೇವಿ ಕಥಿತಂ ಸಾಧು ಭಾಮಿನಿ |

ಗೃಹಾಣ ಸುಸ್ಮಿತೇ ವಾಕ್ಯಮನ್ಯಥಾ ನ ಭವಿಷ್ಯಸಿ || 5.23.19 ||

1076

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ ತ್ರಯೋವಿಂಶಃ
ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಚತುರ್ವಿಂಶಃ ಸರ್ಗಃ ||

ಸೀತಯಾ ರಾಕ್ಷಸೀನಾಂ ವಚಸೋಽನಂಗೀಕರಣಂ ರಾಕ್ಷಸೀಕರ್ತೃಕಂ ತಸ್ಯಾ
ಭರ್ತ್ಸನಂ ಚ

- ತತಃ ಸೀತಾಂ ಸಮಸ್ತಾಸ್ತಾ ರಾಕ್ಷಸ್ಯೋ ವಿಕೃತಾನನಾಃ |
ಪರುಷಂ ಪರುಷಾನರ್ಹಾಮೂಚುಸ್ತದ್ವಾಕ್ಯಮಪ್ರಿಯಂ || 5.24.1 || 1077
- ಕಿಂ ತ್ವಮಂತಃಪುರೇ ಸೀತೇ ಸರ್ವಭೂತಮನೋರಮೇ |
ಮಹಾರ್ಹಶಯನೋಪೇತೇ ನ ವಾಸಮನುಮನ್ಯಸೇ || 5.24.2 || 1078
- ಮಾನುಷೀ ಮಾನುಷಸ್ಯೈವ ಭಾರ್ಯಾತ್ವಂ ಬಹು ಮನ್ಯಸೇ |
ಪ್ರತ್ಯಾಹರ ಮನೋ ರಾಮಾನ್ವೈವಂ ಜಾತು ಭವಿಷ್ಯತಿ || 5.24.3 || 1079
- ತ್ರೈಲೋಕ್ಯವಸುಭೋಕ್ತಾರಂ ರಾವಣಂ ರಾಕ್ಷಸೇಶ್ವರಂ |
ಭರ್ತಾರಮುಪಸಂಗಮ್ಯ ವಿಹರಸ್ವ ಯಥಾಸುಖಂ || 5.24.4 || 1080
- ಮಾನುಷೀ ಮಾನುಷಂ ತಂ ತು ರಾಮಮಿಚ್ಛಸಿ ಶೋಭನೇ |
ರಾಜ್ಯಾದ್ ಭ್ರಷ್ಟಮಸಿದ್ಧಾರ್ಥಂ ವಿಕ್ಲವಂತಮನಿಂದಿತೇ || 5.24.5 || 1081
- ರಾಕ್ಷಸೀನಾಂ ವಚಃ ಶ್ರುತ್ವಾ ಸೀತಾ ಪದ್ಮನಿಭೇಕ್ಷಣಾ |
ನೇತ್ರಾಭ್ಯಾಮಶ್ರುಪೂರ್ಣಾಭ್ಯಾಮಿದಂ ವಚನಮಬ್ರವೀತ್ || 5.24.6 || 1082
- ಯದಿದಂ ಲೋಕವಿದ್ವಿಷ್ಟಮುದಾಹರತ ಸಂಗತಾಃ |
ನೈತನ್ಮನಸಿ ವಾಕ್ಯಂ ಮೇ ಕಿಲ್ಬಿಷಂ ಪ್ರತಿತಿಷ್ಠತಿ || 5.24.7 || 1083
- ನ ಮಾನುಷೀ ರಾಕ್ಷಸಸ್ಯ ಭಾರ್ಯಾ ಭವಿತುಮರ್ಹತಿ |
ಕಾಮಂ ಖಾದತ ಮಾಂ ಸರ್ವಾ ನ ಕರಿಷ್ಯಾಮಿ ವೋ ವಚಃ || 5.24.8 || 1084

- ದೀನೋ ವಾ ರಾಜ್ಯಹೀನೋ ವಾ ಯೋ ಮೇ ಭರ್ತಾ ಸ ಮೇ ಗುರುಃ |
ತಂ ನಿತ್ಯಮನುರಕ್ತಾಸ್ಮಿ ಯಥಾ ಸೂರ್ಯಂ ಸುವರ್ಚಲಾ || 5.24.9 || 1085
- ಯಥಾ ಶಚೀ ಮಹಾಭಾಗಾ ಶಕ್ರಂ ಸಮುಪತಿಷ್ಠತಿ |
ಅರುಂಧತೀ ವಸಿಷ್ಠಂ ಚ ರೋಹಿಣೀ ಶಶಿನಂ ಯಥಾ || 5.24.10 || 1086
- ಲೋಪಾಮುದ್ರಾ ಯಥಾಗಸ್ತ್ಯಂ ಸುಕನ್ಯಾ ಚ್ಯವನಂ ಯಥಾ |
ಸಾವಿತ್ರೀ ಸತ್ಯವಂತಂ ಚ ಕಪಿಲಂ ಶ್ರೀಮತೀ ಯಥಾ || 5.24.11 || 1087
- ಸೌದಾಸಂ ಮದಯಂತೀವ ಕೇಶಿನೀ ಸಗರಂ ಯಥಾ |
ನೈಷಧಂ ದಮಯಂತೀವ ಭೈಮೀ ಪತಿಮನುವ್ರತಾ || 5.24.12 || 1088
- ತಥಾಹಮಿಕ್ಷ್ಣಾಕುವರಂ ರಾಮಂ ಪತಿಮನುವ್ರತಾ |
ಸೀತಾಯಾ ವಚನಂ ಶ್ರುತ್ವಾ ರಾಕ್ಷಸ್ಯಃ ಕ್ರೋಧಮೂರ್ಚ್ಛಿತಾಃ |
ಭರ್ತ್ಸಯಂತಿ ಸ್ಮ ಪರುಷೈರ್ವಾಕ್ಯೈ ರಾವಣಚೋದಿತಾಃ || 5.24.13 || 1089
- ಅವಲೀನಃ ಸ ನಿರ್ವಾಕ್ಯೋ ಹನುಮಾನ್ ಶಿಂಶಪಾದ್ಯುಮೇ |
ಸೀತಾಂ ಸಂತರ್ಜಯಂತೀಸ್ತಾ ರಾಕ್ಷಸೀರಶೃಣೋತ್ ಕಪಿಃ || 5.24.14 || 1090
- ತಾಮಭಿಕ್ರಮ್ಯ ಸಂರಬ್ಧಾ ವೇಪಮಾನಾಂ ಸಮಂತತಃ |
ಭೃಶಂ ಸಂಲಿಲಿಹುರ್ದೀಪ್ತಾನ್ ಪ್ರಲಂಬಾನ್ ದಶನಚ್ಛದಾನ್ || 5.24.15 || 1091
- ಊಚುಶ್ಚ ಪರಮಕ್ರುದ್ಧಾಃ ಪ್ರಗೃಹ್ಯಾಶು ಪರಶ್ವಧಾನ್ |
ನೇಯಮರ್ಹತಿ ಭರ್ತಾರಂ ರಾವಣಂ ರಾಕ್ಷಸಾಧಿಪಂ || 5.24.16 || 1092
- ಸಾ ಭರ್ತ್ಸ್ಯಮಾನಾ ಭೀಮಾಭೀ ರಾಕ್ಷಸೀಭಿರ್ವರಾಂಗನಾ |
ಸಾ ಬಾಷ್ಪಮಪಮಾರ್ಜಂತೀ ಶಿಂಶಪಾಂ ತಾಮುಪಾಗಮತ್ || 5.24.17 || 1093
- ತತಸ್ತಾಂ ಶಿಂಶಪಾಂ ಸೀತಾ ರಾಕ್ಷಸೀಭಿಃ ಸಮಾವೃತಾ |
ಅಭಿಗಮ್ಯ ವಿಶಾಲಾಕ್ಷೀ ತಸ್ಥೌ ಶೋಕಪರಿಪ್ಲುತಾ || 5.24.18 || 1094

- ತಾಂ ಕೃಶಾಂ ದೀನವದನಾಂ ಮಲಿನಾಂಬರವಾಸಿನೀಂ |
ಭರ್ತ್ಸಯಾಂಚಕ್ರೀ ಭೀಮಾ ರಾಕ್ಷಸ್ಯಸ್ತಾಃ ಸಮಂತತಃ || 5.24.19 || 1095
- ತತಸ್ತು ವಿನತಾ ನಾಮ ರಾಕ್ಷಸೀ ಭೀಮದರ್ಶನಾ |
ಅಬ್ರವೀತ್ ಕುಪಿತಾಕಾರಾ ಕರಾಲಾ ನಿರ್ಣತೋದರೀ || 5.24.20 || 1096
- ಸೀತೇ ಪರ್ಯಾಪ್ತಮೇತಾವದ್ ಭರ್ತುಃ ಸ್ನೇಹಃ ಪ್ರದರ್ಶಿತಃ |
ಸರ್ವತ್ರಾತಿಕೃತಂ ಭದ್ರೇ ವ್ಯಸನಾಯೋಪಕಲ್ಪತೇ || 5.24.21 || 1097
- ಪರಿತುಷ್ಟಾಸ್ಮಿ ಭದ್ರಂ ತೇ ಮಾನುಷಸ್ತೇ ಕೃತೋ ವಿಧಿಃ |
ಮಮಾಪಿ ತು ವಚಃ ಪಥ್ಯಂ ಬ್ರುವಂತ್ಯಾಃ ಕುರು ಮೈಥಿಲಿ || 5.24.22 || 1098
- ರಾವಣಂ ಭಜ ಭರ್ತಾರಂ ಭರ್ತಾರಂ ಸರ್ವರಕ್ಷಸಾಂ |
ವಿಕ್ರಾಂತಮಾಪತಂತಂ ಚ ಸುರೇಶಮಿವ ವಾಸವಂ || 5.24.23 || 1099
- ದಕ್ಷಿಣಂ ತ್ಯಾಗಶೀಲಂ ಚ ಸರ್ವಸ್ಯ ಪ್ರಿಯವಾದಿನಂ |
ಮಾನುಷಂ ಕೃಪಣಂ ರಾಮಂ ತ್ಯಕ್ತ್ವಾ ರಾವಣಮಾಶ್ರಯ || 5.24.24 || 1100
- ದಿವ್ಯಾಂಗರಾಗಾ ವೈದೇಹಿ ದಿವ್ಯಾಭರಣಭೂಷಿತಾ |
ಅದ್ಯಪ್ರಭೃತಿ ಲೋಕಾನಾಂ ಸರ್ವೇಷಾಮೀಶ್ವರೀ ಭವ || 5.24.25 || 1101
- ಅಗ್ನೇಃ ಸ್ವಾಹಾ ಯಥಾ ದೇವೀ ಶಚೀ ವೇಂದ್ರಸ್ಯ ಶೋಭನೇ |
ಕಿಂ ತೇ ರಾಮೇಣ ವೈದೇಹಿ ಕೃಪಣೇನ ಗತಾಯುಷಾ || 5.24.26 || 1102
- ಏತದುಕ್ತಂ ಚ ಮೇ ವಾಕ್ಯಂ ಯದಿ ತ್ವಂ ನ ಕರಿಷ್ಯಸಿ |
ಅಸ್ಮಿನ್ ಮುಹೂರ್ತೇ ಸರ್ವಾಸ್ತ್ವಾಂ ಭಕ್ಷಯಿಷ್ಯಾಮಹೇ ವಯಂ || 5.24.27 || 1103
- ಅನ್ಯಾ ತು ವಿಕಟಾ ನಾಮ ಲಂಬಮಾನಪಯೋಧರಾ |
ಅಬ್ರವೀತ್ ಕುಪಿತಾ ಸೀತಾಂ ಮುಷ್ಟಿಮುದ್ಯಮ್ಯ ತರ್ಜತೀ || 5.24.28 || 1104
- ಬಹುನ್ಯಪ್ರತಿರೂಪಾಣಿ ವಚನಾನಿ ಸುದುರ್ಮತೇ |
ಅನುಕ್ರೋಶಾನ್ಮೃದುತ್ವಾಚ್ಚ ಸೋಢಾನಿ ತವ ಮೈಥಿಲಿ || 5.24.29 || 1105

- ನ ಚ ನಃ ಕುರುಷೇ ವಾಕ್ಯಂ ಹಿತಂ ಕಾಲಪುರಸ್ಕೃತಂ |
ಆನೀತಾಸಿ ಸಮುದ್ರಸ್ಯ ಪಾರಮನ್ಯೈರ್ದುರಾಸದಂ || 5.24.30 || 1106
- ರಾವಣಾಂತಃಪುರೇ ಘೋರೇ ಪ್ರವಿಷ್ಟಾ ಚಾಸಿ ಮೈಥಿಲಿ |
ರಾವಣಸ್ಯ ಗೃಹೇ ರುದ್ಧಾ ಅಸ್ಮಾಭಿಸ್ತ್ವಭಿರಕ್ಷಿತಾ || 5.24.31 || 1107
- ನ ತ್ವಾಂ ಶಕ್ತಃ ಪರಿತ್ರಾತುಮಪಿ ಸಾಕ್ಷಾತ್ ಪುರಂದರಃ |
ಕುರುಷ್ಟು ಹಿತವಾದಿನ್ಯಾ ವಚನಂ ಮಮ ಮೈಥಿಲಿ || 5.24.32 || 1108
- ಅಲಮಶ್ರುನಿಪಾತೇನ ತ್ಯಜ ಶೋಕಮನರ್ಥಕಂ |
ಭಜ ಪ್ರೀತಿಂ ಪ್ರಹರ್ಷಂ ಚ ತ್ಯಜಂತೀ ನಿತ್ಯದೈನ್ಯತಾಂ || 5.24.33 || 1109
- ಸೀತೇ ರಾಕ್ಷಸರಾಜೇನ ಪರಿಕ್ರೀಡ ಯಥಾಸುಖಂ |
ಜಾನೀಮಹೇ ಯಥಾ ಭೀರು ಸ್ತ್ರೀಣಾಂ ಯೌವನಮಧ್ಯವಂ || 5.24.34 || 1110
- ಯಾವನ್ನ ತೇ ವ್ಯತಿಕ್ರಾಮೇತ್ ತಾವತ್ ಸುಖಮವಾಪ್ನುಹಿ |
ಉದ್ಯಾನಾನಿ ಚ ರಮ್ಯಾಣಿ ಪರ್ವತೋಪವನಾನಿ ಚ || 5.24.35 || 1111
- ಸಹ ರಾಕ್ಷಸರಾಜೇನ ಚರ ತ್ವಂ ಮದಿರೇಕ್ಷಣೇ |
ಸ್ತ್ರೀಸಹಸ್ರಾಣಿ ತೇ ದೇವಿ ವಶೇ ಸ್ಥಾಸ್ಯಂತಿ ಸುಂದರಿ || 5.24.36 || 1112
- ರಾವಣಂ ಭಜ ಭರ್ತಾರಂ ಭರ್ತಾರಂ ಸರ್ವರಕ್ಷಸಾಂ |
ಉತ್ಪಾಟ್ಯ ವಾ ತೇ ಹೃದಯಂ ಭಕ್ಷಯಿಷ್ಯಾಮಿ ಮೈಥಿಲಿ || 5.24.37 || 1113
- ಯದಿ ಮೇ ವ್ಯಾಹೃತಂ ವಾಕ್ಯಂ ನ ಯಥಾವತ್ ಕರಿಷ್ಯಸಿ |
ತತಶ್ಚಂಡೋದರೀ ನಾಮ ರಾಕ್ಷಸೀ ಕ್ರೂರದರ್ಶನಾ || 5.24.38 || 1114
- ಭ್ರಾಮಯಂತೀ ಮಹಚ್ಛೂಲಮಿದಂ ವಚನಮಬ್ರವೀತ್ |
ಇಮಾಂ ಹರಿಣಶಾವಾಕ್ಷೀಂ ತ್ರಾಸೋತ್ಕಂಪಪಯೋಧರಾಂ || 5.24.39 || 1115
- ರಾವಣೇನ ಹೃತಾಂ ದೃಷ್ಟ್ವಾ ದೌರ್ಹೃದೋ ಮೇ ಮಹಾನಯಂ |
ಯಕೃತ್ಪ್ಲೀಹಂ ಮಹತ್ ಕ್ರೋಡಂ ಹೃದಯಂ ಚ ಸಬಂಧನಂ || 5.24.40 || 1116

- ಗಾತ್ರಾಣ್ಯಪಿ ತಥಾ ಶೀರ್ಷಂ ಖಾದೇಯಮಿತಿ ಮೇ ಮತಿಃ |
ತತಸ್ತು ಪ್ರಘಸಾ ನಾಮ ರಾಕ್ಷಸೀ ವಾಕ್ಯಮಬ್ರವೀತ್ || 5.24.41 || 1117
- ಕಂಠಮಸ್ಯಾ ನೃಶಂಸಾಯಾಃ ಪೀಡಯಾಮಃ ಕಿಮಾಸ್ಯತೇ |
ನಿವೇದ್ಯತಾಂ ತತೋ ರಾಜ್ಞೇ ಮಾನುಷೀ ಸಾ ಮೃತೇತಿ ಹ || 5.24.42 || 1118
- ನಾತ್ರ ಕಶ್ಚನ ಸಂದೇಹಃ ಖಾದತೇತಿ ಸ ವಕ್ಷ್ಯತಿ |
ತತಸ್ತ್ವಜಾಮುಖೀ ನಾಮ ರಾಕ್ಷಸೀವಾಕ್ಯಮಬ್ರವೀತ್ || 5.24.43 || 1119
- ವಿಶಸ್ಯೇಮಾಂ ತತಃ ಸರ್ವಾನ್ ಸಮಾನ್ ಕುರುತ ಪಿಂಡಕಾನ್ |
ವಿಭಜಾಮ ತತಃ ಸರ್ವಾ ವಿವಾದೋ ಮೇ ನ ರೋಚತೇ || 5.24.44 || 1120
- ಪೇಯಮಾನೀಯತಾಂ ಕ್ಷಿಪ್ರಂ ಮಾಲ್ಯಂ ಚ ವಿವಿಧಂ ಬಹು |
ತತಃ ಶೂರ್ಪಣಖಾ ನಾಮ ರಾಕ್ಷಸೀ ವಾಕ್ಯಮಬ್ರವೀತ್ || 5.24.45 || 1121
- ಅಜಾಮುಖ್ಯಾ ಯದುಕ್ತಂ ವೈ ತದೇವ ಮಮ ರೋಚತೇ |
ಸುರಾ ಚಾನೀಯತಾಂ ಕ್ಷಿಪ್ರಂ ಸರ್ವಶೋಕವಿನಾಶಿನೀ || 5.24.46 || 1122
- ಮಾನುಷಂ ಮಾಂಸಮಾಸ್ವಾದ್ಯ ನೃತ್ಯಾಮೋಽಥ ನಿಕುಂಭಿಲಾಂ |
ಏವಂ ನಿರ್ಭತ್ಸ್ಯಮಾನಾ ಸಾ ಸೀತಾ ಸುರಸುತೋಪಮಾ |
ರಾಕ್ಷಸೀಭಿರ್ವಿರೂಪಾಭಿರ್ಧೈರ್ಯಮುತ್ಸೃಜ್ಯ ರೋದಿತಿ || 5.24.47 || 1123

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಚತುರ್ವಿಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಪಂಚವಿಂಶಃ ಸರ್ಗಃ ||

ರಾಕ್ಷಸೀವಚೋಽನಂಗೀಕೃತ್ಯ ಶೋಕಸಂತಪ್ತಾಯಾಃ ಸೀತಾಯಾ ವಿಲಾಪಃ

ಅಥ ತಾಸಾಂ ವದಂತೀನಾಂ ಪರುಷಂ ದಾರುಣಂ ಬಹು |

ರಾಕ್ಷಸೀನಾಮಸೌಮ್ಯಾನಾಂ ರುರೋದ ಜನಕಾತ್ಮಜಾ || 5.25.1 ||

1124

ಏವಮುಕ್ತಾ ತು ವೈದೇಹೀ ರಾಕ್ಷಸೀಭಿರ್ಮನಸ್ವಿನೀ |

ಉವಾಚ ಪರಮತ್ರಸ್ತಾ ಬಾಷ್ಪಗದ್ಗದಯಾ ಗಿರಾ || 5.25.2 ||

1125

ನ ಮಾನುಷೀ ರಾಕ್ಷಸಸ್ಯ ಭಾರ್ಯಾ ಭವಿತುಮರ್ಹತಿ |

ಕಾಮಂ ಖಾದತ ಮಾಂ ಸರ್ವಾ ನ ಕರಿಷ್ಯಾಮಿ ವೋ ವಚಃ || 5.25.3 ||

1126

ಸಾ ರಾಕ್ಷಸೀಮಧ್ಯಗತಾ ಸೀತಾ ಸುರಸುತೋಪಮಾ |

ನ ಶರ್ಮ ಲೇಭೇ ಶೋಕಾರ್ತಾ ರಾವಣೇನೇವ ಭರ್ತ್ಸಿತಾ || 5.25.4 ||

1127

ವೇಪತೇ ಸ್ಮಾಧಿಕಂ ಸೀತಾ ವಿಶಂತೀವಾಂಗಮಾತ್ಮನಃ |

ವನೇ ಯೂಥಪರಿಭ್ರಷ್ಟಾ ಮೃಗೀ ಕೋಕ್ಯೈರಿವಾದಿತಾ || 5.25.5 ||

1128

ಸಾ ತ್ವಶೋಕಸ್ಯ ವಿಪುಲಾಂ ಶಾಖಾಮಾಲಂಬ್ಯ ಪುಷ್ಪಿತಾಂ |

ಚಿಂತಯಾಮಾಸ ಶೋಕೇನ ಭರ್ತಾರಂ ಭಗ್ನಮಾನಸಾ || 5.25.6 ||

1129

ಸಾ ಸ್ನಾಪಯಂತೀ ವಿಪುಲೌ ಸ್ತನೌ ನೇತ್ರಜಲಸ್ರವೈಃ |

ಚಿಂತಯಂತೀ ನ ಶೋಕಸ್ಯ ತದಾಂತಮಧಿಗಚ್ಛತಿ || 5.25.7 ||

1130

ಸಾ ವೇಪಮಾನಾ ಪತಿತಾ ಪ್ರವಾತೇ ಕದಲೀ ಯಥಾ |

ರಾಕ್ಷಸೀನಾಂ ಭಯತ್ರಸ್ತಾ ವಿವರ್ಣವದನಾಭವತ್ || 5.25.8 ||

1131

- ತಸ್ಯಾಃ ಸಾ ದೀರ್ಘಬಹುಲಾ ವೇಪಂತ್ಯಾಃ ಸೀತಯಾ ತದಾ |
ದದೃಶೇ ಕಂಪಿತಾ ವೇಣೀ ವ್ಯಾಲೀವ ಪರಿಸರ್ಪತೀ || 5.25.9 || 1132
- ಸಾ ನಿಃಶ್ವಸಂತೀ ಶೋಕಾರ್ತಾ ಕೋಪೋಪಹತಚೇತನಾ |
ಆರ್ತಾ ವ್ಯಸೃಜದಶ್ರೂಣಿ ಮೈಥಿಲೀ ವಿಲಲಾಪ ಚ || 5.25.10 || 1133
- ಹಾ ರಾಮೇತಿ ಚ ದೂಃಖಾರ್ತಾ ಹಾ ಪುನರ್ಲಕ್ಷ್ಮಣೇತಿ ಚ |
ಹಾ ಶ್ವಶ್ರುರ್ಮಮ ಕೌಸಲ್ಯೇ ಹಾ ಸುಮಿತ್ರೇತಿ ಭಾಮಿನೀ || 5.25.11 || 1134
- ಲೋಕಪ್ರವಾದಃ ಸತ್ಕೋಟಯಂ ಪಂಡಿತೈಃ ಸಮುದಾಹೃತಃ |
ಅಕಾಲೇ ದುರ್ಲಭೋ ಮೃತ್ಯುಃ ಸ್ತ್ರಿಯಾ ವಾ ಪುರುಷಸ್ಯ ವಾ || 5.25.12 || 1135
- ಯತ್ರಾಹಮಾಭಿಃ ಕ್ರೂರಾಭೀ ರಾಕ್ಷಸೀಭಿರಿಹಾರ್ದಿತಾ |
ಜೀವಾಮಿ ಹೀನಾ ರಾಮೇಣ ಮುಹೂರ್ತಮಪಿ ದುಃಖಿತಾ || 5.25.13 || 1136
- ಏಷಾಲ್ಪಪುಣ್ಯಾ ಕೃಪಣಾ ವಿನಶಿಷ್ಯಾಮ್ಯನಾಥವತ್ |
ಸಮುದ್ರಮಧ್ಯೇ ನೌಃ ಪೂರ್ಣಾ ವಾಯುವೇಗೈರಿವಾಹತಾ || 5.25.14 || 1137
- ಭರ್ತಾರಂ ತಮಪಶ್ಯಂತೀ ರಾಕ್ಷಸೀವಶಮಾಗತಾ |
ಸೀದಾಮಿ ಖಲು ಶೋಕೇನ ಕೂಲಂ ತೋಯಹತಂ ಯಥಾ || 5.25.15 || 1138
- ತಂ ಪದ್ಮದಲಪತ್ರಾಕ್ಷಂ ಸಿಂಹವಿಕ್ರಾಂತಗಾಮಿನಂ |
ಧನ್ಯಾಃ ಪಶ್ಯಂತಿ ಮೇ ನಾಥಂ ಕೃತಜ್ಞಂ ಪ್ರಿಯವಾದಿನಂ || 5.25.16 || 1139
- ಸರ್ವಥಾ ತೇನ ಹೀನಾಯಾ ರಾಮೇಣ ವಿದಿತಾತ್ಮನಾ |
ತೀಕ್ಷ್ಣಂ ವಿಷಮಿವಾಸ್ವಾದ್ಯ ದುರ್ಲಭಂ ಮಮ ಜೀವನಂ || 5.25.17 || 1140
- ಕೀದೃಶಂ ತು ಮಹಾಪಾಪಂ ಮಯಾ ದೇಹಾಂತರೇ ಕೃತಂ |
ತೇನೇದಂ ಪ್ರಾಪ್ಯತೇ ಘೋರಂ ಮಹಾದುಃಖಂ ಸುದಾರುಣಂ || 5.25.18 || 1141
- ಜೀವಿತಂ ತ್ಯಕ್ತುಮಿಚ್ಛಾಮಿ ಶೋಕೇನ ಮಹತಾ ವೃತಾ |
ರಾಕ್ಷಸೀಭಿಶ್ಚ ರಕ್ಷಂತ್ಯಾ ರಾಮೋ ನಾಸಾದ್ಯತೇ ಮಯಾ || 5.25.19 || 1142

ಧಿಗಸ್ತು ಖಲು ಮಾನುಷ್ಯಂ ಧಿಗಸ್ತು ಪರವಶ್ಯತಾಂ |
ನ ಶಕ್ಯಂ ಯತ್ ಪರಿತ್ಯಕ್ತುಮಾತ್ಮಚ್ಛಂದೇನ ಜೀವಿತಂ || 5.25.20 ||

1143

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಪಂಚವಿಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಷಡ್ವಿಂಶಃ ಸರ್ಗಃ ||

ಸೀತಾಯಾಃ ಕರುಣೋ ವಿಲಾಪಃ ಸ್ವಪ್ರಾಣಪರಿತ್ಯಾಗನಿಶ್ಚಯಶ್ಚ

ಪ್ರಸಕ್ತಾಶ್ರುಮುಖೀ ತ್ವೇವಂ ಬ್ರುವತೀ ಜನಕಾತ್ಮಜಾ |

ಅಧೋಗತಮುಖೀ ಬಾಲಾ ವಿಲಪ್ತುಮುಪಚಕ್ರಮೇ || 5.26.1 ||

1144

ಉನ್ಮತ್ತೇವ ಪ್ರಮತ್ತೇವ ಭ್ರಾಂತಚಿತ್ತೇವ ಶೋಚತೀ |

ಉಪಾವೃತ್ತಾ ಕಿಶೋರೀವ ವಿಚೇಷ್ಟಂತೀ ಮಹೀತಲೇ || 5.26.2 ||

1145

ರಾಘವಸ್ಯ ಪ್ರಮತ್ತಸ್ಯ ರಕ್ಷಸಾ ಕಾಮರೂಪಿಣಾ |

ರಾವಣೇನ ಪ್ರಮಥ್ಯಾಹಮಾನೀತಾ ಕ್ರೋಶತೀ ಬಲಾತ್ || 5.26.3 ||

1146

ರಾಕ್ಷಸೀವಶಮಾಪನ್ನಾ ಭರ್ತ್ಸ್ಯಮಾನಾ ಚ ದಾರುಣಂ |

ಚಿಂತಯಂತೀ ಸುದುಃಖಾರ್ತಾ ನಾಹಂ ಜೀವಿತುಮುತ್ಸಹೇ || 5.26.4 ||

1147

ನಹಿ ಮೇ ಜೀವಿತೇನಾರ್ಥೋ ನೈವಾರ್ಥೈರ್ನ ಚ ಭೂಷಣೈಃ |

ವಸಂತ್ಯಾ ರಾಕ್ಷಸೀಮಧ್ಯೇ ವಿನಾ ರಾಮಂ ಮಹಾರಥಂ || 5.26.5 ||

1148

ಅಶ್ಮಸಾರಮಿದಂ ನೂನಮಥವಾಪ್ಯಜರಾಮರಂ |

ಹೃದಯಂ ಮಮ ಯೇನೇದಂ ನ ದುಃಖೇನ ವಿಶೀರ್ಯತೇ || 5.26.6 ||

1149

ಧಿಜ್ಞಾಮನಾರ್ಯಾಮಸತೀಂ ಯಾಹಂ ತೇನ ವಿನಾ ಕೃತಾ |

ಮುಹೂರ್ತಮಪಿ ಜೀವಾಮಿ ಜೀವಿತಂ ಪಾಪಜೀವಿಕಾ || 5.26.7 ||

1150

ಚರಣೇನಾಪಿ ಸವ್ಯೇನ ನ ಸ್ಪೃಶೇಯಂ ನಿಶಾಚರಂ |

ರಾವಣಂ ಕಿಂ ಪುನರಹಂ ಕಾಮಯೇಯಂ ವಿಗರ್ಹಿತಂ || 5.26.8 ||

1151

- ಪ್ರತ್ಯಾಖ್ಯಾನಂ ನ ಜಾನಾತಿ ನಾತ್ಮಾನಂ ನಾತ್ಮನಃ ಕುಲಂ |
ಯೋ ನೃಶಂಸಸ್ವಭಾವೇನ ಮಾಂ ಪ್ರಾರ್ಥಯಿತುಮಿಚ್ಛತಿ || 5.26.9 || 1152
- ಛಿನ್ನಾ ಭಿನ್ನಾ ಪ್ರಭಿನ್ನಾ ವಾ ದೀಪ್ತಾ ವಾಗ್ನೌ ಪ್ರದೀಪಿತಾ |
ರಾವಣಂ ನೋಪತಿಷ್ಠೇಯಂ ಕಿಂ ಪ್ರಲಾಪೇನ ವಶ್ಚಿರಂ || 5.26.10 || 1153
- ಖ್ಯಾತಃ ಪ್ರಾಜ್ಞಃ ಕೃತಜ್ಞಶ್ಚ ಸಾನುಕ್ರೋಶಶ್ಚ ರಾಘವಃ |
ಸದ್ವೃತ್ತೋ ನಿರನುಕ್ರೋಶಃ ಶಂಕೇ ಮದ್ಭಾಗ್ಯಸಂಕ್ಷಯಾತ್ || 5.26.11 || 1154
- ರಾಕ್ಷಸಾನಾಂ ಜನಸ್ಥಾನೇ ಸಹಸ್ರಾಣಿ ಚತುರ್ದಶ |
ಏಕೇನೈವ ನಿರಸ್ತಾನಿ ಸ ಮಾಂ ಕಿಂ ನಾಭಿಪದ್ಯತೇ || 5.26.12 || 1155
- ನಿರುದ್ಧಾ ರಾವಣೇನಾಹಮಲ್ಪವೀರ್ಯೇಣ ರಕ್ಷಸಾ |
ಸಮರ್ಥಃ ಖಲು ಮೇ ಭರ್ತಾ ರಾವಣಂ ಹಂತುಮಾಹವೇ || 5.26.13 || 1156
- ವಿರಾಧೋ ದಂಡಕಾರಣ್ಯೇ ಯೇನ ರಾಕ್ಷಸಪುಂಗವಃ |
ರಣೇ ರಾಮೇಣ ನಿಹತಃ ಸ ಮಾಂ ಕಿಂ ನಾಭಿಪದ್ಯತೇ || 5.26.14 || 1157
- ಕಾಮಂ ಮಧ್ಯೇ ಸಮುದ್ರಸ್ಯ ಲಂಕೇಯಂ ದುಷ್ಪ್ರ ಧರ್ಷಣಾ |
ನ ತು ರಾಘವಬಾಣಾನಾಂ ಗತಿರೋಧೋ ಭವಿಷ್ಯತಿ || 5.26.15 || 1158
- ಕಿಂ ನು ತತ್ ಕಾರಣಂ ಯೇನ ರಾಮೋ ದೃಢಪರಾಕ್ರಮಃ |
ರಕ್ಷಸಾಪಹೃತಾಂ ಭಾರ್ಯಾಮಿಷ್ಟಾಂ ಯೋ ನಾಭಿಪದ್ಯತೇ || 5.26.16 || 1159
- ಇಹಸ್ಥಾಂ ಮಾಂ ನ ಜಾನೀತೇ ಶಂಕೇ ಲಕ್ಷ್ಮಣಪೂರ್ವಜಃ |
ಜಾನನ್ನಪಿ ಸ ತೇಜಸ್ವೀ ಧರ್ಷಣಾಂ ಮರ್ಷಯಿಷ್ಯತಿ || 5.26.17 || 1160
- ಹೃತೇತಿ ಮಾಂ ಯೋಽಧಿಗತ್ಯ ರಾಘವಾಯ ನಿವೇದಯೇತ್ |
ಗೃಧ್ರರಾಜೋಽಪಿ ಸ ರಣೇ ರಾವಣೇನ ನಿಪಾತಿತಃ || 5.26.18 || 1161
- ಕೃತಂ ಕರ್ಮ ಮಹತ್ ತೇನ ಮಾಂ ತಥಾಭ್ಯವಪದ್ಯತಾ |
ತಿಷ್ಠತಾ ರಾವಣವಧೇ ವೃದ್ಧೇನಾಪಿ ಜಟಾಯುಷಾ || 5.26.19 || 1162

- ಯದಿ ಮಾಮಿಹ ಜಾನೀಯಾದ್ ವರ್ತಮಾನಾಂ ಹಿ ರಾಘವಃ |
ಅದ್ಯ ಬಾಣೈರಭಿಕ್ರುದ್ಧಃ ಕುರ್ಯಾಲ್ಲೋಕಮರಾಕ್ಷಸಂ || 5.26.20 || 1163
- ನಿರ್ದಹೇಚ್ಚ ಪುರೀಂ ಲಂಕಾಂ ನಿರ್ದಹೇಚ್ಚ ಮಹೋದಧಿಂ |
ರಾವಣಸ್ಯ ಚ ನೀಚಸ್ಯ ಕೀರ್ತಿಂ ನಾಮ ಚ ನಾಶಯೇತ್ || 5.26.21 || 1164
- ತತೋ ನಿಹತನಾಥಾನಾಂ ರಾಕ್ಷಸೀನಾಂ ಗೃಹೇ ಗೃಹೇ |
ಯಥಾಹಮೇವಂ ರುದತೀ ತಥಾ ಭೂಯೋ ನ ಸಂಶಯಃ || 5.26.22 || 1165
- ಅನ್ವಿಷ್ಯ ರಕ್ಷಸಾಂ ಲಂಕಾಂ ಕುರ್ಯಾದ್ ರಾಮಃ ಸಲಕ್ಷ್ಮಣಃ |
ನಹಿ ತಾಭ್ಯಾಂ ರಿಪುದೃಷ್ಟೋ ಮುಹೂರ್ತಮಪಿ ಜೀವತಿ || 5.26.23 || 1166
- ಚಿತಾಧೂಮಾಕುಲಪಥಾ ಗೃಧ್ರಮಂಡಲಮಂಡಿತಾ |
ಅಚಿರೇಣೈವ ಕಾಲೇನ ಶ್ಮಶಾನಸದೃಶೀ ಭವೇತ್ || 5.26.24 || 1167
- ಅಚಿರೇಣೈವ ಕಾಲೇನ ಪ್ರಾಪ್ತ್ವಾಪ್ಯಮೇನಂ ಮನೋರಥಂ |
ದುಷ್ಟಸಾಧನೋಽಯಮಾಭಾತಿ ಸರ್ವೇಷಾಂ ವೋ ವಿಪರ್ಯಯಃ || 5.26.25 || 1168
- ಯಾದೃಶಾನಿ ತು ದೃಶ್ಯಂತೇ ಲಂಕಾಯಾಮಶುಭಾನಿ ತು |
ಅಚಿರೇಣೈವ ಕಾಲೇನ ಭವಿಷ್ಯತಿ ಹತಪ್ರಭಾ || 5.26.26 || 1169
- ನೂನಂ ಲಂಕಾ ಹತೇ ಪಾಪೇ ರಾವಣೇ ರಾಕ್ಷಸಾಧಿಪೇ |
ಶೋಷಮೇಷ್ಯತಿ ದುರ್ಧರ್ಷಾ ಪ್ರಮದಾ ವಿಧವಾ ಯಥಾ || 5.26.27 || 1170
- ಪುಣ್ಯೋತ್ಸವಸಮೃದ್ಧಾ ಚ ನಷ್ಟಭರ್ತ್ರಿಃ ಸರಾಕ್ಷಸಾ |
ಭವಿಷ್ಯತಿ ಪುರೀ ಲಂಕಾ ನಷ್ಟಭರ್ತ್ರಿಃ ಯಥಾಂಗನಾ || 5.26.28 || 1171
- ನೂನಂ ರಾಕ್ಷಸಕನ್ಯಾನಾಂ ರುದತೀನಾಂ ಗೃಹೇ ಗೃಹೇ |
ಶ್ರೋಷ್ಯಾಮಿ ನಚಿರಾದೇವ ದುಃಖಾರ್ತಾನಾಮಿಹ ಧ್ವನಿಂ || 5.26.29 || 1172
- ಸಾಂಧಕಾರಾ ಹತದ್ಯೋತಾ ಹತರಾಕ್ಷಸಪುಂಗವಾ |
ಭವಿಷ್ಯತಿ ಪುರೀ ಲಂಕಾ ನಿರ್ದಗ್ಧಾ ರಾಮಸಾಯಕೈಃ || 5.26.30 || 1173

- ಯದಿ ನಾಮ ಸ ಶೂರೋ ಮಾಂ ರಾಮೋ ರಕ್ತಾಂತಲೋಚನಃ |
ಜಾನೀಯಾದ್ ವರ್ತಮಾನಾಂ ಯಾಂ ರಾಕ್ಷಸಸ್ಯ ನಿವೇಶನೇ || 5.26.31 || 1174
- ಅನೇನ ತು ನೃಶಂಸೇನ ರಾವಣೇನಾಧಮೇನ ಮೇ |
ಸಮಯೋ ಯಸ್ತು ನಿರ್ದಿಷ್ಟಸ್ತಸ್ಯ ಕಾಲೋಽಯಮಾಗತಃ || 5.26.32 || 1175
- ಸ ಚ ಮೇ ವಿಹಿತೋ ಮೃತ್ಯುರಸ್ಮಿನ್ ದುಷ್ಟೇನ ವರ್ತತೇ |
ಅಕಾರ್ಯಂ ಯೇ ನ ಜಾನಂತಿ ನೈಖುರ್ತಾಃ ಪಾಪಕಾರಿಣಃ || 5.26.33 || 1176
- ಅಧರ್ಮಾತ್ ತು ಮಹೋತ್ಪಾತೋ ಭವಿಷ್ಯತಿ ಹಿ ಸಾಂಪ್ರತಂ |
ನೈತೇ ಧರ್ಮಂ ವಿಜಾನಂತಿ ರಾಕ್ಷಸಾಃ ಪಿಶಿತಾಶನಾಃ || 5.26.34 || 1177
- ಧ್ರುವಂ ಮಾಂ ಪ್ರಾತರಾಶಾರ್ಧಂ ರಾಕ್ಷಸಃ ಕಲ್ಪಯಿಷ್ಯತಿ |
ಸಾಹಂ ಕಥಂ ಕರಿಷ್ಯಾಮಿ ತಂ ವಿನಾ ಪ್ರಿಯದರ್ಶನಂ || 5.26.35 || 1178
- ರಾಮಂ ರಕ್ತಾಂತನಯನಮಪಶ್ಯಂತೀ ಸುದುಃಖಿತಾ |
ಕ್ಷಿಪ್ರಂ ವೈವಸ್ವತಂ ದೇವಂ ಪಶ್ಯೇಯಂ ಪತಿನಾ ವಿನಾ || 5.26.36 || 1179
- ನಾಜಾನಾಜ್ಜೀವತೀಂ ರಾಮಃ ಸ ಮಾಂ ಭರತಪೂರ್ವಜಃ |
ಜಾನಂತೌ ತೌ ನ ಕುರ್ಯಾತಾಂ ನೋವ್ಯಾಂ ಹಿ ಪರಿಮಾರ್ಗಣಂ || 5.26.37 || 1180
- ನೂನಂ ಮಮೈವ ಶೋಕೇನ ಸ ವೀರೋ ಲಕ್ಷ್ಮಣಾಗ್ರಜಃ |
ದೇವಲೋಕಮಿತೋ ಯಾತಸ್ತಕ್ತ್ವಾ ದೇಹಂ ಮಹೀತಲೇ || 5.26.38 || 1181
- ಧನ್ಯಾ ದೇವಾಃ ಸಗಂಧರ್ವಾಃ ಸಿದ್ಧಾಶ್ಚ ಪರಮರ್ಷಯಃ |
ಮಮ ಪಶ್ಯಂತಿ ಯೇ ವೀರಂ ರಾಮಂ ರಾಜೀವಲೋಚನಂ || 5.26.39 || 1182
- ಅಥವಾ ನಹಿ ತಸ್ಯಾರ್ಥೋ ಧರ್ಮಕಾಮಸ್ಯ ಧೀಮತಃ |
ಮಯಾ ರಾಮಸ್ಯ ರಾಜರ್ಷೀರ್ಭಾರ್ಯಯಾ ಪರಮಾತ್ಮನಃ || 5.26.40 || 1183
- ದೃಶ್ಯಮಾನೇ ಭವೇತ್ ಪ್ರೀತಿಃ ಸೌಹೃದಂ ನಾಸ್ತದೃಶ್ಯತಃ |
ನಾಶಯಂತಿ ಕೃತಘ್ನಾಸ್ತು ನ ರಾಮೋ ನಾಶಯಿಷ್ಯತಿ || 5.26.41 || 1184

- ಕಿಂ ವಾ ಮಯ್ಯಗುಣಾಃ ಕೇಚಿತ್ ಕಿಂ ವಾ ಭಾಗ್ಯಕ್ಷಯೋ ಹಿ ಮೇ |
ಯಾ ಹಿ ಸೀತಾ ವರಾರ್ಹೇಣ ಹೀನಾ ರಾಮೇಣ ಭಾಮಿನೀ || 5.26.42 || 1185
- ಶ್ರೇಯೋ ಮೇ ಜೀವಿತಾನ್ಮರ್ತುಂ ವಿಹೀನಾಯಾ ಮಹಾತ್ಮನಾ |
ರಾಮಾದಕ್ಲಿಷ್ಟಚಾರಿತ್ರಾಚ್ಛೂರಾಚ್ಛತ್ರುನಿಬರ್ಹಣಾತ್ || 5.26.43 || 1186
- ಅಥವಾ ನ್ಯಸ್ತಶಸ್ತ್ರೌ ತೌ ವನೇ ಮೂಲಫಲಾಶನೌ |
ಭ್ರಾತರೌ ಹಿ ನರಶ್ರೇಷ್ಠೌ ಚರಂತೌ ವನಗೋಚರೌ || 5.26.44 || 1187
- ಅಥವಾ ರಾಕ್ಷಸೇಂದ್ರೇಣ ರಾವಣೇನ ದುರಾತ್ಮನಾ |
ಛದ್ಮನಾ ಘಾತಿತೌ ಶೂರೌ ಭ್ರಾತರೌ ರಾಮಲಕ್ಷ್ಮಣೌ || 5.26.45 || 1188
- ಸಾಹಮೇವಂವಿಧೇ ಕಾಲೇ ಮರ್ತುಮಿಚ್ಛಾಮಿ ಸರ್ವತಃ |
ನ ಚ ಮೇ ವಿಹಿತೋ ಮೃತ್ಯುರಸ್ಮಿನ್ ದುಃಖೇಽತಿವರ್ತತಿ || 5.26.46 || 1189
- ಧನ್ಯಾಃ ಖಲು ಮಹಾತ್ಮಾನೋ ಮುನಯಃ ಸತ್ಯಸಮ್ಮತಾಃ |
ಜಿತಾತ್ಮಾನೋ ಮಹಾಭಾಗಾ ಯೇಷಾಂ ನ ಸ್ತಃ ಪ್ರಿಯಾಪ್ರಿಯೇ || 5.26.47 || 1190
- ಪ್ರಿಯಾನ್ನ ಸಂಭವೇದ್ ದುಃಖಮಪ್ರಿಯಾದಧಿಕಂ ಭವೇತ್ |
ತಾಭ್ಯಾಂ ಹಿ ತೇ ವಿಯುಜ್ಯಂತೇ ನಮಸ್ತೇಷಾಂ ಮಹಾತ್ಮನಾಂ || 5.26.48 || 1191
- ಸಾಹಂ ತ್ಯಕ್ತಾ ಪ್ರಿಯೇಣೈವ ರಾಮೇಣ ವಿದಿತಾತ್ಮನಾ |
ಪ್ರಾಣಾಂಸ್ಪೃಷ್ಯಾಮಿ ಪಾಪಸ್ಯ ರಾವಣಸ್ಯ ಗತಾ ವಶಂ || 5.26.49 || 1192

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಷಡ್ವಿಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಸಪ್ತವಿಂಶಃ ಸರ್ಗಃ ||

ತ್ರಿಜಟಾಕಾಯಾಃ ಸ್ವಪ್ನಸ್ತತ್ರ ರಕ್ಷಸಾಂ ವಿನಾಶಸ್ಯ ಶ್ರೀರಾಘವವಿಜಯಸ್ಯ ಚ ಸೂಚನಂ

ಇತ್ಯುಕ್ತಾಃ ಸೀತಯಾ ಘೋರಂ ರಾಕ್ಷಸ್ಯಃ ಕ್ರೋಧಮೂರ್ಚ್ಛಿತಾಃ |

ಕಾಶ್ಚಿಜ್ಜಗ್ನುಸ್ತದಾಖ್ಯಾತುಂ ರಾವಣಸ್ಯ ದುರಾತ್ಮನಃ || 5.27.1 ||

1193

ತತಃ ಸೀತಾಮುಪಾಗಮ್ಯ ರಾಕ್ಷಸ್ಯೋ ಭೀಮದರ್ಶನಾಃ |

ಪುನಃ ಪರುಷಮೇಕಾರ್ಥಮನರ್ಥಾರ್ಥಮಥಾಬ್ರುವನ್ || 5.27.2 ||

1194

ಅದ್ಯೇದಾನೀಂ ತವಾನಾರ್ಯೇ ಸೀತೇ ಪಾಪವಿನಿಶ್ಚಯೇ |

ರಾಕ್ಷಸ್ಯೋ ಭಕ್ಷಯಿಷ್ಯಂತಿ ಮಾಂಸಮೇತದ್ ಯಥಾಸುಖಂ || 5.27.3 ||

1195

ಸೀತಾಂ ತಾಭಿರನಾರ್ಯಾಭಿದ್ಯೌಷ್ಣ್ವಾ ಸಂತರ್ಜಿತಾಂ ತದಾ |

ರಾಕ್ಷಸೀ ತ್ರಿಜಟಾ ವೃದ್ಧಾ ಪ್ರಬುದ್ಧಾ ವಾಕ್ಯಮಬ್ರವೀತ್ || 5.27.4 ||

1196

ಆತ್ಮಾನಂ ಖಾದತಾನಾರ್ಯಾ ನ ಸೀತಾಂ ಭಕ್ಷಯಿಷ್ಯಥ |

ಜನಕಸ್ಯ ಸುತಾಮಿಷ್ಟಾಂ ಸ್ನುಷಾಂ ದಶರಥಸ್ಯ ಚ || 5.27.5 ||

1197

ಸ್ವಪ್ನೋ ಹ್ಯದ್ಯ ಮಯಾ ದೃಷ್ಟೋ ದಾರುಣೋ ರೋಮಹರ್ಷಣಃ |

ರಾಕ್ಷಸಾನಾಮಭಾವಾಯ ಭರ್ತುರಸ್ಯಾ ಭವಾಯ ಚ || 5.27.6 ||

1198

ಏವಮುಕ್ತಾಸ್ತ್ರಿಜಟಯಾ ರಾಕ್ಷಸ್ಯಃ ಕ್ರೋಧಮೂರ್ಚ್ಛಿತಾಃ |

ಸರ್ವಾ ಏವಾಬ್ರುವನ್ ಭೀತಾಸ್ತ್ರಿಜಟಾಂ ತಾಮಿದಂ ವಚಃ || 5.27.7 ||

1199

ಕಥಯಸ್ವ ತ್ವಯಾ ದೃಷ್ಟಃ ಸ್ವಪ್ನೋಽಯಂ ಕೀದೃಶೋ ನಿಶಿ |

ತಾಸಾಂ ಶ್ರುತ್ವಾ ತು ವಚನಂ ರಾಕ್ಷಸೀನಾಂ ಮುಖೋದ್ಗತಂ || 5.27.8 ||

1200

- ಉವಾಚ ವಚನಂ ಕಾಲೇ ತ್ರಿಜಟಾ ಸ್ವಪ್ನಸಂಶ್ರಿತಂ |
ಗಜದಂತಮಯೀಂ ದಿವ್ಯಾಂ ಶಿಬಿಕಾಮಂತರಿಕ್ಷಗಾಂ || 5.27.9 || 1201
- ಯುಕ್ತಾಂ ವಾಜಿಸಹಸ್ರೇಣ ಸ್ವಯಮಾಸ್ಥಾಯ ರಾಘವಃ |
ಶುಕ್ಲಮಾಲ್ಯಾಂಬರಧರೋ ಲಕ್ಷ್ಮಣೇನ ಸಮಾಗತಃ || 5.27.10 || 1202
- ಸ್ವಪ್ನೇ ಚಾದ್ಯ ಮಯಾ ದೃಷ್ಟಾ ಸೀತಾ ಶುಕ್ಲಾಂಬರಾವೃತಾ |
ಸಾಗರೇಣ ಪರಿಕ್ಷಿಪ್ತಂ ಶ್ವೇತಪರ್ವತಮಾಸ್ಥಿತಾ || 5.27.11 || 1203
- ರಾಮೇಣ ಸಂಗತಾ ಸೀತಾ ಭಾಸ್ಕರೇಣ ಪ್ರಭಾ ಯಥಾ |
ರಾಘವಶ್ಚ ಪುನರ್ದೃಷ್ಟಶ್ಚತುರ್ಧಂತಂ ಮಹಾಗಜಂ || 5.27.12 || 1204
- ಆರೂಢಃ ಶೈಲಸಂಕಾಶಂ ಚಕಾಸ ಸಹಲಕ್ಷ್ಮಣಃ |
ತತಸ್ತು ಸೂರ್ಯಸಂಕಾಶೌ ದೀಪ್ಯಮಾನೌ ಸ್ವತೇಜಸಾ || 5.27.13 || 1205
- ಶುಕ್ಲಮಾಲ್ಯಾಂಬರಧರೌ ಜಾನಕೀಂ ಪರ್ಯುಪಸ್ಥಿತೌ |
ತತಸ್ತಸ್ಯ ನಗಸ್ಯಾಗ್ರೇ ಹ್ಯಾಕಾಶಸ್ಥಸ್ಯ ದಂತಿನಃ || 5.27.14 || 1206
- ಭರ್ತೃ ಪರಿಗೃಹೀತಸ್ಯ ಜಾನಕೀ ಸ್ಕಂಧಮಾಶ್ರಿತಾ |
ಭರ್ತುರಂಕಾತ್ ಸಮುತ್ಪತ್ಯ ತತಃ ಕಮಲಲೋಚನಾ || 5.27.15 || 1207
- ಚಂದ್ರಸೂರ್ಯೌ ಮಯಾ ದೃಷ್ಟಾ ಪಾಣಿಭ್ಯಾಂ ಪರಿಮಾರ್ಜತೀ |
ತತಸ್ತಾಭ್ಯಾಂ ಕುಮಾರಾಭ್ಯಾಮಾಸ್ಥಿತಃ ಸ ಗಜೋತ್ತಮಃ |
ಸೀತಯಾ ಚ ವಿಶಾಲಾಕ್ಷ್ಯಾ ಲಂಕಾಯಾ ಉಪರಿ ಸ್ಥಿತಃ || 5.27.16 || 1208
- ಪಾಂಡುರರ್ಷಭಯುಕ್ತೇನ ರಥೇನಾಷ್ಟಯುಜಾ ಸ್ವಯಂ |
ಇಹೋಪಯಾತಃ ಕಾಕುತ್ಸ್ಥಃ ಸೀತಯಾ ಸಹ ಭಾರ್ಯಯಾ || 5.27.17 || 1209
- ಶುಕ್ಲಮಾಲ್ಯಾಂಬರಧರೋ ಲಕ್ಷ್ಮಣೇನ ಸಹಾಗತಃ |
ತತೋಽನ್ಯತ್ರ ಮಯಾ ದೃಷ್ಟೋ ರಾಮಃ ಸತ್ಯಪರಾಕ್ರಮಃ || 5.27.18 || 1210

- ಲಕ್ಷ್ಮಣೇನ ಸಹ ಭ್ರಾತ್ರಾ ಸೀತಯಾ ಸಹ ವೀರ್ಯವಾನ್ |
ಆರುಹ್ಯ ಪುಷ್ಪಕಂ ದಿವ್ಯಂ ವಿಮಾನಂ ಸೂರ್ಯಸನ್ನಿಭಂ || 5.27.19 || 1211
- ಉತ್ತರಾಂ ದಿಶಮಾಲೋಚ್ಯ ಪ್ರಸ್ಥಿತಃ ಪುರುಷೋತ್ತಮಃ |
ಏವಂ ಸ್ವಪ್ನೇ ಮಯಾ ದೃಷ್ಟೋ ರಾಮೋ ವಿಷ್ಣುಪರಾಕ್ರಮಃ || 5.27.20 || 1212
- ಲಕ್ಷ್ಮಣೇನ ಸಹ ಭ್ರಾತ್ರಾ ಸೀತಯಾ ಸಹ ಭಾರ್ಯಯಾ |
ನ ಹಿ ರಾಮೋ ಮಹಾತೇಜಾಃ ಶಕ್ಯೋ ಜೇತುಂ ಸುರಾಸುರೈಃ || 5.27.21 || 1213
- ರಾಕ್ಷಸೈರ್ವಾಪಿ ಚಾನೈರ್ವಾ ಸ್ವರ್ಗಃ ಪಾಪಜನೈರಿವ |
ರಾವಣಶ್ಚ ಮಯಾ ದೃಷ್ಟೋ ಮುಂಡಸ್ತೈಲಸಮುಕ್ಷಿತಃ || 5.27.22 || 1214
- ರಕ್ತವಾಸಾಃ ಪಿಬನ್ತಃ ಕರವೀರಕೃತಸ್ರಜಃ |
ವಿಮಾನಾತ್ ಪುಷ್ಪಕಾದದ್ಯ ರಾವಣಃ ಪತಿತಃ ಕ್ಷಿತೌ || 5.27.23 || 1215
- ಕೃಷ್ಯಮಾಣಃ ಸ್ತ್ರಿಯಾ ಮುಂಡೋ ದೃಷ್ಟಃ ಕೃಷ್ಣಾಂಬರಃ ಪುನಃ |
ರಥೇನ ಖರಯುಕ್ತೇನ ರಕ್ತಮಾಲ್ಯಾನುಲೇಪನಃ || 5.27.24 || 1216
- ಪಿಬಂಸ್ತೈಲಂ ಹಸನ್ ನೃತ್ಯನ್ ಭ್ರಾಂತಚಿತ್ತಾಕುಲೇಂದ್ರಿಯಃ |
ಗರ್ದಭೇನ ಯಯೌ ಶೀಘ್ರಂ ದಕ್ಷಿಣಾಂ ದಿಶಮಾಸ್ಥಿತಃ || 5.27.25 || 1217
- ಪುನರೇವ ಮಯಾ ದೃಷ್ಟೋ ರಾವಣೋ ರಾಕ್ಷಸೇಶ್ವರಃ |
ಪತಿತೋಽವಾಕೈರಾ ಭೂಮೌ ಗರ್ದಭಾದ್ ಭಯಮೋಹಿತಃ || 5.27.26 || 1218
- ಸಹಸೋತ್ಥಾಯ ಸಂಭ್ರಾಂತೋ ಭಯಾರ್ತೋ ಮದವಿಹ್ವಲಃ |
ಉನ್ಮತ್ತರೂಪೋ ದಿಗ್ವಾಸಾ ದುರ್ವಾಕ್ಯಂ ಪ್ರಲಪನ್ ಬಹು || 5.27.27 || 1219
- ದುರ್ಗಂಧಂ ದುಃಸಹಂ ಘೋರಂ ತಿಮಿರಂ ನರಕೋಪಮಂ |
ಮಲಪಂಕಂ ಪ್ರವಿಶ್ಯಾಶು ಮಗ್ನಸ್ತತ್ರ ಸ ರಾವಣಃ || 5.27.28 || 1220
- ಪ್ರಸ್ಥಿತೋ ದಕ್ಷಿಣಾಮಾಶಾಂ ಪ್ರವಿಷ್ಟೋಽಕರ್ದಮಂ ಹ್ರದಂ |
ಕಂಠೇ ಬದ್ಧ್ವಾ ದಶಗ್ರೀವಂ ಪ್ರಮದಾ ರಕ್ತವಾಸಿನೀ || 5.27.29 || 1221

- ಕಾಲೀ ಕರ್ದಮಲಿಪ್ತಾಂಗೀ ದಿಶಂ ಯಾಮ್ಯಾಂ ಪ್ರಕರ್ಷತಿ |
ಏವಂ ತತ್ರ ಮಯಾ ದೃಷ್ಟಃ ಕುಂಭಕರ್ಣೋ ಮಹಾಬಲಃ || 5.27.30 || 1222
- ರಾವಣಸ್ಯ ಸುತಾಃ ಸರ್ವೇ ಮುಂಡಾಸ್ತೈಲಸಮುಕ್ಷಿತಾಃ |
ವರಾಹೇಣ ದಶಗ್ರೀವಃ ಶಿಶುಮಾರೇಣ ಚೇಂದ್ರಜಿತ್ || 5.27.31 || 1223
- ಉಷ್ಟ್ರೇಣ ಕುಂಭಕರ್ಣಶ್ಚ ಪ್ರಯಾತೋ ದಕ್ಷಿಣಾಂ ದಿಶಂ |
ಏಕಸ್ತತ್ರ ಮಯಾ ದೃಷ್ಟಃ ಶ್ವೇತಚ್ಛತ್ರೋ ವಿಭೀಷಣಃ || 5.27.32 || 1224
- ಶುಕ್ಲಮಾಲ್ಯಾಂಬರಧರಃ ಶುಕ್ಲಗಂಧಾನುಲೇಪನಃ |
ಶಂಖದುಂದುಭಿನಿಘೋಷೈರ್ನೃತ್ಯಗೀತೈರಲಂಕೃತಃ || 5.27.33 || 1225
- ಆರುಹ್ಯ ಶೈಲಸಂಕಾಶಂ ಮೇಘಸ್ತನಿತನಿಃಸ್ವನಂ |
ಚತುರ್ದಂತಂ ಗಜಂ ದಿವ್ಯಮಾಸ್ತೇ ತತ್ರ ವಿಭೀಷಣಃ || 5.27.34 || 1226
- ಚತುರ್ಭಿಃ ಸಚಿವೈಃ ಸಾರ್ಧಂ ವೈಹಾಯಸಮುಪಸ್ಥಿತಃ || 5.27.35 || 1227
- ಸಮಾಜಶ್ಚ ಮಹಾನ್ ವೃತ್ತೋ ಗೀತವಾದಿತ್ರನಿಃಸ್ವನಃ |
ಪಿಬತಾಂ ರಕ್ತಮಾಲ್ಯಾನಾಂ ರಕ್ಷಸಾಂ ರಕ್ತವಾಸಸಾಂ || 5.27.36 || 1228
- ಲಂಕಾ ಚೇಯಂ ಪುರೀ ರಮ್ಯಾ ಸವಾಜಿರಥಕುಂಜರಾ |
ಸಾಗರೇ ಪತಿತಾ ದೃಷ್ಟ್ವಾ ಭಗ್ನಗೋಪುರತೋರಣಾ || 5.27.37 || 1229
- ಲಂಕಾ ದೃಷ್ಟ್ವಾ ಮಯಾ ಸ್ವಪ್ನೇ ರಾವಣೇನಾಭಿರಕ್ಷಿತಾ |
ದಗ್ಧಾ ರಾಮಸ್ಯ ದೂತೇನ ವಾನರೇಣ ತರಸ್ವಿನಾ || 5.27.38 || 1230
- ಪೀತ್ವಾ ತೈಲಂ ಪ್ರಮತ್ತಾಶ್ಚ ಪ್ರಹಸಂತ್ಯೋ ಮಹಾಸ್ವನಾಃ |
ಲಂಕಾಯಾಂ ಭಸ್ಮರೂಕ್ಷಾಯಾಂ ಸರ್ವಾ ರಾಕ್ಷಸಯೋಷಿತಃ || 5.27.39 || 1231
- ಕುಂಭಕರ್ಣಾದಯಶ್ಚೇಮೇ ಸರ್ವೇ ರಾಕ್ಷಸಪುಂಗವಾಃ |
ರಕ್ತಂ ನಿವಸನಂ ಗೃಹ್ಯ ಪ್ರವಿಷ್ಟ್ವಾ ಗೋಮಯಹ್ರದಂ || 5.27.40 || 1232

- ಅಪಗಚ್ಛತ ಪಶ್ಯದ್ಧಂ ಸೀತಾಮಾಪ್ನೋತಿ ರಾಘವಃ |
ಘಾತಯೇತ್ ಪರಮಾಮರ್ಷೀ ಯುಷ್ಮಾನ್ ಸಾರ್ಧಂ ಹಿ ರಾಕ್ಷಸೈಃ || 5.27.41 || 1233
- ಪ್ರಿಯಾಂ ಬಹುಮತಾಂ ಭಾರ್ಯಾಂ ವನವಾಸಮನುವ್ರತಾಂ |
ಭರ್ತ್ಸಿತಾಂ ತರ್ಜಿತಾಂ ವಾಪಿ ನಾನುಮಂಸ್ಯತಿ ರಾಘವಃ || 5.27.42 || 1234
- ತದಲಂ ಕ್ರೂರವಾಕ್ಯೈಶ್ಚ ಸಾಂತ್ವಮೇವಾಭಿಧೀಯತಾಂ |
ಅಭಿಯಾಚಾಮ ವೈದೈಹೀಮೇತದ್ಧಿ ಮಮ ರೋಚತೇ || 5.27.43 || 1235
- ಯಸ್ಯಾ ಹ್ಯೇವಂವಿಧಃ ಸ್ವಪ್ನೋ ದುಃಖಿತಾಯಾಃ ಪ್ರದೃಶ್ಯತೇ |
ಸಾ ದುಃಖೈರ್ಬಹುಭಿರ್ಮುಕ್ತಾ ಪ್ರಿಯಂ ಪ್ರಾಪ್ನೋತ್ಯನುತ್ತಮಂ || 5.27.44 || 1236
- ಭರ್ತ್ಸಿತಾಮಪಿ ಯಾಚದ್ಧಂ ರಾಕ್ಷಸೈಃ ಕಿಂ ವಿವಕ್ಷಯಾ |
ರಾಘವಾದ್ಧಿ ಭಯಂ ಘೋರಂ ರಾಕ್ಷಸಾನಾಮುಪಸ್ಥಿತಂ || 5.27.45 || 1237
- ಪ್ರಣಿಪಾತಪ್ರಸನ್ನಾ ಹಿ ಮೈಥಿಲೀ ಜನಕಾತ್ಮಜಾ |
ಅಲಮೇಷಾ ಪರಿತ್ರಾತುಂ ರಾಕ್ಷಸ್ಯೋ ಮಹತೋ ಭಯಾತ್ || 5.27.46 || 1238
- ಅಪಿ ಚಾಸ್ಯಾ ವಿಶಾಲಾಕ್ಷ್ಯಾ ನ ಕಿಂಚಿದುಪಲಕ್ಷಯೇ |
ವಿರೂಪಮಪಿ ಚಾಂಗೇಷು ಸುಸೂಕ್ಷ್ಮಮಪಿ ಲಕ್ಷಣಂ || 5.27.47 || 1239
- ಛಾಯಾವೈಗುಣ್ಯಮಾತ್ರಂ ತು ಶಂಕೇ ದುಃಖಮುಪಸ್ಥಿತಂ |
ಅದುಃಖಾರ್ಹಾಮಿಮಾಂ ದೇವೀಂ ವೈಹಾಯಸಮುಪಸ್ಥಿತಾಂ || 5.27.48 || 1240
- ಅರ್ಥಸಿದ್ಧಿಂ ತು ವೈದೇಹ್ಯಾಃ ಪಶ್ಯಾಮ್ಯಹಮುಪಸ್ಥಿತಾಂ |
ರಾಕ್ಷಸೇಂದ್ರವಿನಾಶಂ ಚ ವಿಜಯಂ ರಾಘವಸ್ಯ ಚ || 5.27.49 || 1241
- ನಿಮಿತ್ತಭೂತಮೇತತ್ ತು ಶ್ರೋತುಮಸ್ಯಾ ಮಹತ್ ಪ್ರಿಯಂ |
ದೃಶ್ಯತೇ ಚ ಸ್ಫುರಚ್ಚಕ್ಷುಃ ಪದ್ಮಪತ್ರಮಿವಾಯತಂ || 5.27.50 || 1242
- ಈಷದ್ಧಿ ಹೃಷಿತೋ ವಾಸ್ಯಾ ದಕ್ಷಿಣಾಯಾ ಹೃದಕ್ಷಿಣಃ |
ಅಕಸ್ಮಾದೇವ ವೈದೇಹ್ಯಾ ಬಾಹುರೇಕಃ ಪ್ರಕಂಪತೇ || 5.27.51 || 1243

ಕರೇಣುಹಸ್ತಪ್ರತಿಮಃ ಸವ್ಯಶ್ಚೋರುರನುತ್ತಮಃ |
 ವೇಪನ್ ಕಥಯತೀವಾಸ್ಯಾ ರಾಘವಂ ಪುರತಃ ಸ್ಥಿತಂ || 5.27.52 || 1244

ಪಕ್ಷೀ ಚ ಶಾಖಾನಿಲಯಂ ಪ್ರವಿಷ್ಟಃ
 ಪುನಃ ಪುನಶ್ಚೋತ್ತಮಸಾಂತ್ವವಾದೀ |
 ಸುಸ್ವಾಗತಂ ವಾಚಮುದೀರಯಾಣಃ
 ಪುನಃ ಪುನಶ್ಚೋದಯತೀವ ಹೃಷ್ಟಃ || 5.27.53 || 1245

ತತಃ ಸಾ ಹ್ರೀಮತೀ ಬಾಲಾ ಭರ್ತುವಿಜಯಹರ್ಷಿತಾ |
 ಅವೋಚದ್ ಯದಿ ತತ್ ತಥ್ಯಂ ಭವೇಯಂ ಶರಣಂ ಹಿ ವಃ || 5.27.54 || 1246

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
 ಸಪ್ತವಿಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಅಷ್ಟಾವಿಂಶಃ ಸರ್ಗಃ ||

ವಿಲಪಂತ್ಯಾಃ ಸೀತಾಯಾಃ ಪ್ರಾಣಪರಿತ್ಯಾಗಾಯೋದ್ಯಮಃ

ಸಾ ರಾಕ್ಷಸೇಂದ್ರಸ್ಯ ವಚೋ ನಿಶಮ್ಯ

ತದ್ ರಾವಣಸ್ಯ ಪ್ರಿಯಮಪ್ರಿಯಾರ್ತಾ |

ಸೀತಾ ವಿತತ್ರಾಸ ಯಥಾ ವನಾಂತೇ

ಸಿಂಹಾಭಿಪನ್ನಾ ಗಜರಾಜಕನ್ಯಾ || 5.28.1 ||

1247

ಸಾ ರಾಕ್ಷಸೀಮಧ್ಯಗತಾ ಚ ಭೀರು -

ವಾಗ್ಭಿರ್ಭೃಶಂ ರಾವಣತರ್ಜಿತಾ ಚ |

ಕಾಂತಾರಮಧ್ಯೇ ವಿಜನೇ ವಿಸೃಷ್ಟ್ವಾ

ಬಾಲೇವ ಕನ್ಯಾ ವಿಲಲಾಪ ಸೀತಾ || 5.28.2 ||

1248

ಸತ್ಯಂ ಬತೇದಂ ಪ್ರವದಂತಿ ಲೋಕೇ

ನಾಕಾಲಮೃತ್ಯುರ್ಭವತೀತಿ ಸಂತಃ |

ಯತ್ರಾಹಮೇವಂ ಪರಿಭತ್ಸ್ಯಮಾನಾ

ಜೀವಾಮಿ ಯಸ್ಮಾತ್ ಕ್ಷಣಮಪ್ಯಪುಣ್ಯಾ || 5.28.3 ||

1249

ಸುಖಾದ್ ವಿಹೀನಂ ಬಹುದುಃಖಪೂರ್ಣ -

ಮಿದಂ ತು ನೂನಂ ಹೃದಯಂ ಸ್ಥಿರಂ ಮೇ |

ವಿದೀರ್ಯತೇ ಯನ್ನ ಸಹಸ್ರಧಾದ್ಯ

ವಜ್ರಾಹತಂ ಶೃಂಗಮಿವಾಚಲಸ್ಯ || 5.28.4 ||

1250

ನೈವಾಸ್ತಿ ನೂನಂ ಮಮ ದೋಷಮತ್ರ

ವಧ್ಯಾಹಮಸ್ಯಾಪ್ರಿಯದರ್ಶನಸ್ಯ |

ಭಾವಂ ನ ಚಾಸ್ಯಾಹಮನುಪ್ರದಾತು -

ಮಲಂ ದ್ವಿಜೋ ಮಂತ್ರಮಿವಾದ್ವಿಜಾಯ || 5.28.5 ||

1251

ತಸ್ಮಿನ್ನನಾಗಚ್ಛತಿ ಲೋಕನಾಥೇ

ಗರ್ಭಸ್ಥಜಂತೋರಿವ ಶಲ್ಯಕೃಂತಃ |

ನೂನಂ ಮಮಾಂಗಾನ್ಯಚಿರಾದನಾರ್ಯಃ

ಶಸ್ತ್ರೈಃ ಶಿತ್ಯೈಶ್ಚೈತ್ಯತಿ ರಾಕ್ಷಸೇಂದ್ರಃ || 5.28.6 ||

1252

ದುಃಖಂ ಬತೇದಂ ನನು ದುಃಖಿತಾಯಾ

ಮಾಸೌ ಚಿರಾಯಾಭಿಗಮಿಷ್ಯತೋ ದ್ವೌ |

ಬದ್ಧಸ್ಯ ವಧ್ಯಸ್ಯ ಯಥಾ ನಿಶಾಂತೇ

ರಾಜೋಪರೋಧಾದಿವ ತಸ್ಮರಸ್ಯ || 5.28.7 ||

1253

ಹಾ ರಾಮ ಹಾ ಲಕ್ಷ್ಮಣ ಹಾ ಸುಮಿತ್ರೇ

ಹಾ ರಾಮಮಾತಃ ಸಹ ಮೇ ಜನನ್ಯಃ |

ಏಷಾ ವಿಪದ್ಯಾಮ್ಯಹಮಲ್ಪಭಾಗ್ಯಾ

ಮಹಾರ್ಣವೇ ನೌರಿವ ಮೂಢವಾತಾ || 5.28.8 ||

1254

ತರಸ್ವಿನೌ ಧಾರಯತಾ ಮೃಗಸ್ಯ

ಸತ್ತಿಷ್ಟೇನ ರೂಪಂ ಮನುಜೇಂದ್ರಪುತ್ರೌ |

ನೂನಂ ವಿಶಸ್ತೌ ಮಮ ಕಾರಣಾತ್ ತೌ

ಸಿಂಹರ್ಷಭೌ ದ್ವಾವಿವ ವೈದ್ಯತೇನ || 5.28.9 ||

1255

ನೂನಂ ಸ ಕಾಲೋ ಮೃಗರೂಪಧಾರೀ

ಮಾಮಲ್ಪಭಾಗ್ಯಾಂ ಲುಲುಭೇ ತದಾನೀಂ |

ಯತ್ರಾರ್ಯಪುತ್ರೌ ವಿಸಸರ್ಜ ಮೂಢಾ

ರಾಮಾನುಜಂ ಲಕ್ಷ್ಮಣಪೂರ್ವಜಂ ಚ || 5.28.10 ||

1256

ಹಾ ರಾಮ ಸತ್ಯವ್ರತ ದೀರ್ಘಬಾಹೋ

ಹಾ ಪೂರ್ಣಚಂದ್ರಪ್ರತಿಮಾನವಕ್ತ್ರ |

- ಹಾ ಜೀವಲೋಕಸ್ಯ ಹಿತಃ ಪ್ರಿಯಶ್ಚ
ವಧ್ಯಾಂ ನ ಮಾಂ ವೇತ್ಸಿ ಹಿ ರಾಕ್ಷಸಾನಾಂ || 5.28.11 || 1257
- ಅನನ್ಯದೇವತ್ವಮಿಯಂ ಕ್ಷಮಾ ಚ
ಭೂಮೌ ಚ ಶಯ್ಯಾ ನಿಯಮಶ್ಚ ಧರ್ಮೇ |
ಪತಿವ್ರತಾತ್ವಂ ವಿಫಲಂ ಮಮೇದಂ
ಕೃತಂ ಕೃತಘ್ನೇಷ್ಟಿವ ಮಾನುಷಾಣಾಂ || 5.28.12 || 1258
- ಮೋಘೋ ಹಿ ಧರ್ಮಶ್ಚರಿತೋ ಮಯಾಽಯಂ
ತಥೈಕಪತ್ನೀತ್ವಮಿದಂ ನಿರರ್ಥಂ |
ಯಾ ತ್ವಾಂ ನ ಪಶ್ಯಾಮಿ ಕೃಶಾ ವಿವರ್ಣಾ
ಹೀನಾ ತ್ವಯಾ ಸಂಗಮನೇ ನಿರಾಶಾ || 5.28.13 || 1259
- ಪಿತುರ್ನಿದೇಶಂ ನಿಯಮೇನ ಕೃತ್ವಾ
ವನಾನ್ನಿವೃತ್ತಶ್ಚರಿತವ್ರತಶ್ಚ |
ಸ್ತ್ರೀಭಿಸ್ತು ಮನ್ಯೇ ವಿಪುಲೇಕ್ಷಣಾಭಿಃ
ಸಂರಂಸ್ಯಸೇ ವೀತಭಯಃ ಕೃತಾರ್ಥಃ || 5.28.14 || 1260
- ಅಹಂ ತು ರಾಮ ತ್ವಯಿ ಜಾತಕಾಮಾ
ಚಿರಂ ವಿನಾಶಾಯ ನಿಬದ್ಧಭಾವಾ |
ಮೋಘಂ ಚರಿತ್ವಾಥ ತಪೋ ವ್ರತಂ ಚ
ತ್ಯಕ್ತ್ಯಾಮಿ ಧಿಗ್ಜೀವಿತಮಲ್ಪಭಾಗ್ಯಾಂ || 5.28.15 || 1261
- ಸಂಜೀವಿತಂ ಕ್ಷಿಪ್ರಮಹಂ ತ್ಯಜೇಯಂ
ವಿಷೇಣ ಶಸ್ತ್ರೇಣ ಶಿತೇನ ವಾಪಿ |
ವಿಷಸ್ಯ ದಾತಾ ನ ತು ಮೇಽಸ್ತಿ ಕಶ್ಚಿ -
ಚ್ಛಸ್ತ್ರಸ್ಯ ವಾ ವೇಶ್ಮನಿ ರಾಕ್ಷಸಸ್ಯ || 5.28.16 || 1262
- ಶೋಕಾಭಿತಪ್ತಾ ಬಹುಧಾ ವಿಚಿಂತ್ಯ
ಸೀತಾಥ ವೇಣೀಗ್ರಥನಂ ಗೃಹೀತ್ವಾ |

ಉದ್ಭದ್ಧ್ಯ ವೇಣ್ಯದ್ಧ ಧನೇನ ಶೀಘ್ರ -

ಮಹಂ ಗಮಿಷ್ಯಾಮಿ ಯಮಸ್ಯ ಮೂಲಂ || 5.28.17 ||

1263

ಉಪಸ್ಥಿತಾ ಸಾ ಮೃದುಸರ್ವಗಾತ್ರೀ

ಶಾಖಾಂ ಗೃಹೀತ್ವಾ ಚ ನಗಸ್ಯ ತಸ್ಯ |

ತಸ್ಯಾಸ್ತು ರಾಮಂ ಪರಿಚಿಂತಯಂತ್ಯಾ

ರಾಮಾನುಜಂ ಸ್ವಂ ಚ ಕುಲಂ ಶುಭಾಂಗ್ಯಾಃ || 5.28.18 ||

1264

ತಸ್ಯಾ ವಿಶೋಕಾನಿ ತದಾ ಬಹೂನಿ

ಧೈರ್ಯಾರ್ಜಿತಾನಿ ಪ್ರವರಾಣಿ ಲೋಕೇ |

ಪ್ರಾದುರ್ನಿಮಿತ್ತಾನಿ ತದಾ ಬಭೂವುಃ

ಪುರಾಪಿ ಸಿದ್ಧಾನ್ಯುಪಲಕ್ಷಿತಾನಿ || 5.28.19 ||

1265

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ

ಅಷ್ಟಾವಿಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಏಕೋನತ್ರಿಂಶಃ ಸರ್ಗಃ ||

ಸೀತಾಯಾಃ ಶುಭಶಕುನಾನಿ

ತಥಾಗತಾಂ ತಾಂ ವ್ಯಥಿತಾಮನಿಂದಿತಾಂ

ವ್ಯತೀತಹರ್ಷಾಂ ಪರಿದೀನಮಾನಸಾಂ |

ಶುಭಾಂ ನಿಮಿತ್ತಾನಿ ಶುಭಾನಿ ಭೇಜಿರೇ

ನರಂ ಶ್ರಿಯಾ ಜುಷ್ಟಮಿವೋಪಸೇವಿನಃ || 5.29.1 ||

1266

ತಸ್ಯಾಃ ಶುಭಂ ವಾಮಮರಾಲಪಕ್ಷ್ಮ -

ರಾಜ್ಯಾವೃತಂ ಕೃಷ್ಣವಿಶಾಲಶುಕ್ಲಂ |

ಪ್ರಾಸ್ಪಂದತೈಕಂ ನಯನಂ ಸುಕೇಶ್ಯಾ

ಮೀನಾಹತಂ ಪದ್ಮಮಿವಾಭಿತಾಮ್ರಂ || 5.29.2 ||

1267

ಭುಜಶ್ಚ ಚಾರ್ವಂಚಿತವೃತ್ತಪೀನಃ

ಪರಾರ್ಧ್ಯಕಾಲಾಗುರುಚಂದನಾರ್ಹಃ |

ಅನುತ್ತಮೇನಾಧ್ಯುಷಿತಃ ಪ್ರಿಯೇಣ

ಚಿರೇಣ ವಾಮಃ ಸಮವೇಪತಾಶು || 5.29.3 ||

1268

ಗಜೇಂದ್ರಹಸ್ತಪ್ರತಿಮಶ್ಚ ಪೀನ -

ಸ್ತಯೋರ್ಧ್ವಯೋಃ ಸಂಹತಯೋಸ್ತು ಜಾತಃ |

ಪ್ರಸ್ಪಂದಮಾನಃ ಪುನರೂರುರಸ್ಯಾ

ರಾಮಂ ಪುರಸ್ತಾತ್ ಸ್ಥಿತಮಾಚಚಕ್ಷೇ || 5.29.4 ||

1269

ಶುಭಂ ಪುನರ್ಹೇಮಸಮಾನವರ್ಣ -

ಮೀಷದ್ರಜೋಧ್ವಸ್ತಮಿವಾತುಲಾಕ್ಷ್ಯಾಃ |

ವಾಸಃ ಸ್ಥಿತಾಯಾಃ ಶಿಖರಾಗ್ರದಂತ್ಯಾಃ
 ಕಿಂಚಿತ್ ಪರಿಸ್ರಂಸತ ಚಾರುಗಾತ್ರಾಃ || 5.29.5 || 1270

ಏತೈರ್ನಿಮಿತ್ತೈರಪರೈಶ್ಚ ಸುಭ್ರೂಃ
 ಸಂಚೋದಿತಾ ಪ್ರಾಗಪಿ ಸಾಧುಸಿದ್ಧೈಃ |
 ವಾತಾತಪಕ್ಲಾಂತಮಿವ ಪ್ರಣಷ್ಟಂ
 ವರ್ಷೇಣ ಬೀಜಂ ಪ್ರತಿಸಂಜಹರ್ಷ || 5.29.6 || 1271

ತಸ್ಯಾಃ ಪುನರ್ಬಿಂಬಫಲೋಪಮೋಷ್ಠಂ
 ಸ್ವಕ್ಷಿಭ್ರುಕೇಶಾಂತಮರಾಲಪಕ್ಷ್ಮ |
 ವಕ್ತ್ರಂ ಬಭಾಸೇ ಸಿತಶುಕ್ಲದಂಷ್ಟ್ರಂ
 ರಾಹೋರ್ಮುಖಾಚ್ಚಂದ್ರ ಇವ ಪ್ರಮುಕ್ತಃ || 5.29.7 || 1272

ಸಾ ವೀತಶೋಕಾ ವ್ಯಪನೀತತಂದ್ರಾ
 ಶಾಂತಜ್ವರಾ ಹರ್ಷವಿಬುಧ್ಧಸತ್ತ್ವಾ |
 ಅಶೋಭತಾರ್ಯಾ ವದನೇನ ಶುಕ್ಲೇ
 ಶೀತಾಂಶುನಾ ರಾತ್ರಿರಿವೋದಿತೇನ || 5.29.8 || 1273

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
 ಏಕೋನತ್ರಿಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ತ್ರಿಂಶಃ ಸರ್ಗಃ ||

ಸೀತಯಾ ಸಹ ಕರ್ತವ್ಯೇ ವಾರ್ತಾಲಾಪೇ ಹನುಮತೋ ವಿಚಾರಣಾ

ಹನುಮಾನಪಿ ವಿಕ್ರಾಂತಃ ಸರ್ವಂ ಶುಶ್ರಾವ ತತ್ತ್ವತಃ |

ಸೀತಾಯಾಸ್ತ್ರಿಜಟಾಯಾಶ್ಚ ರಾಕ್ಷಸೀನಾಂ ಚ ತರ್ಜಿತಂ || 5.30.1 ||

1274

ಅವೇಕ್ಷಮಾಣಸ್ತಾಂ ದೇವೀಂ ದೇವತಾಮಿವ ನಂದನೇ |

ತತೋ ಬಹುವಿಧಾಂ ಚಿಂತಾಂ ಚಿಂತಯಾಮಾಸ ವಾನರಃ || 5.30.2 ||

1275

ಯಾಂ ಕಪೀನಾಂ ಸಹಸ್ರಾಣಿ ಸುಬಹೂನ್ಯಯುತಾನಿ ಚ |

ದಿಕ್ಷು ಸರ್ವಾಸು ಮಾರ್ಗಂತೇ ಸೇಯಮಾಸಾದಿತಾ ಮಯಾ || 5.30.3 ||

1276

ಚಾರೇಣ ತು ಸುಯುಕ್ತೇನ ಶತ್ರೋಃ ಶಕ್ತಿಮವೇಕ್ಷತಾ |

ಗೂಢೇನ ಚರತಾ ತಾವದವೇಕ್ಷಿತಮಿದಂ ಮಯಾ || 5.30.4 ||

1277

ರಾಕ್ಷಸಾನಾಂ ವಿಶೇಷಶ್ಚ ಪುರೀ ಚೇಯಂ ನಿರೀಕ್ಷಿತಾ |

ರಾಕ್ಷಸಾಧಿಪತೇರಸ್ಯ ಪ್ರಭಾವೋ ರಾವಣಸ್ಯ ಚ || 5.30.5 ||

1278

ಯಥಾ ತಸ್ಯಾಪ್ರಮೇಯಸ್ಯ ಸರ್ವಸತ್ತ್ವದಯಾವತಃ |

ಸಮಾಶ್ವಾಸಯಿತುಂ ಭಾರ್ಯಾಂ ಪತಿದರ್ಶನಕಾಂಕ್ಷಿಣೀಂ || 5.30.6 ||

1279

ಅಹಮಾಶ್ವಾಸಯಾಮ್ಯೇನಾಂ ಪೂರ್ಣಚಂದ್ರನಿಭಾನನಾಂ |

ಅದೃಷ್ಟದುಃಖಾಂ ದುಃಖಸ್ಯ ನ ಹ್ಯಂತಮಧಿಗಚ್ಛತೀಂ || 5.30.7 ||

1280

ಯದಿ ಹ್ಯಹಂ ಸತೀಮೇನಾಂ ಶೋಕೋಪಹತಚೇತನಾಂ |

ಅನಾಶ್ವಾಸ್ಯ ಗಮಿಷ್ಯಾಮಿ ದೋಷವದ್ ಗಮನಂ ಭವೇತ್ || 5.30.8 ||

1281

- ಗತೇ ಹಿ ಮಯಿ ತತ್ರೇಯಂ ರಾಜಪುತ್ರೀ ಯಶಸ್ವಿನೀ |
ಪರಿತ್ರಾಣಮಪಶ್ಯಂತೀ ಜಾನಕೀ ಜೀವಿತಂ ತ್ಯಜೇತ್ || 5.30.9 || 1282
- ಯಥಾ ಚ ಸ ಮಹಾಬಾಹುಃ ಪೂರ್ಣಚಂದ್ರನಿಭಾನನಃ |
ಸಮಾಶ್ವಾಸಯಿತುಂ ನ್ಯಾಯ್ಯಃ ಸೀತಾದರ್ಶನಲಾಲಸಃ || 5.30.10 || 1283
- ನಿಶಾಚರೀಣಾಂ ಪ್ರತ್ಯಕ್ಷಮಕ್ಷಮಂ ಚಾಭಿಭಾಷಿತಂ |
ಕಥಂ ನು ಖಲು ಕರ್ತವ್ಯಮಿದಂ ಕೃಚ್ಛ್ಯಗತೋ ಹ್ಯಹಂ || 5.30.11 || 1284
- ಅನೇನ ರಾತ್ರಿಶೇಷೇಣ ಯದಿ ನಾಶ್ವಾಸ್ಯತೇ ಮಯಾ |
ಸರ್ವಥಾ ನಾಸ್ತಿ ಸಂದೇಹಃ ಪರಿತ್ಯಕ್ಶ್ಯತಿ ಜೀವಿತಂ || 5.30.12 || 1285
- ರಾಮಸ್ತು ಯದಿ ಪೃಚ್ಛೇನ್ಮಾಂ ಕಿಂ ಮಾಂ ಸೀತಾಬ್ರವೀದ್ ವಚಃ |
ಕಿಮಹಂ ತಂ ಪ್ರತಿಬ್ರೂಯಾಮಸಂಭಾಷ್ಯ ಸುಮಧ್ಯಮಾಂ || 5.30.13 || 1286
- ಸೀತಾಸಂದೇಶರಹಿತಂ ಮಾಮಿತಸ್ತ್ವರಯಾ ಗತಂ |
ನಿರ್ದಹೇದಪಿ ಕಾಕುತ್ಸ್ಥಃ ಕ್ರೋಧತೀವ್ರೇಣ ಚಕ್ಷುಷಾ || 5.30.14 || 1287
- ಯದಿ ವೋದ್ಯೋಜಯಿಷ್ಯಾಮಿ ಭರ್ತಾರಂ ರಾಮಕಾರಣಾತ್ |
ವ್ಯರ್ಥಮಾಗಮನಂ ತಸ್ಯ ಸಸ್ಮೈನ್ಯಸ್ಯ ಭವಿಷ್ಯತಿ || 5.30.15 || 1288
- ಅಂತರಂ ತ್ವಹಮಾಸಾದ್ಯ ರಾಕ್ಷಸೀನಾಮವಸ್ಥಿತಃ |
ಶನೈರಾಶ್ವಾಸಯಾಮ್ಯದ್ಯ ಸಂತಾಪಬಹುಲಾಮಿಮಾಂ || 5.30.16 || 1289
- ಅಹಂ ಹ್ಯತಿತನುಶ್ಚೈವ ವಾನರಶ್ಚ ವಿಶೇಷತಃ |
ವಾಚಂ ಚೋದಾಹರಿಷ್ಯಾಮಿ ಮಾನುಷೀಮಿಹ ಸಂಸ್ಕೃತಾಂ || 5.30.17 || 1290
- ಯದಿ ವಾಚಂ ಪ್ರದಾಸ್ಯಾಮಿ ದ್ವಿಜಾತಿರಿವ ಸಂಸ್ಕೃತಾಂ |
ರಾವಣಂ ಮನ್ಯಮಾನಾ ಮಾಂ ಸೀತಾ ಭೀತಾ ಭವಿಷ್ಯತಿ || 5.30.18 || 1291

- ಅವಶ್ಯಮೇವ ವಕ್ತವ್ಯಂ ಮಾನುಷಂ ವಾಕ್ಯಮರ್ಥವತ್ |
ಮಯಾ ಸಾಂತ್ವಯಿತುಂ ಶಕ್ಯಾ ನಾನ್ಯಥೇಯಮನಿಂದಿತಾ || 5.30.19 || 1292
- ಸೇಯಮಾಲೋಕ್ಯ ಮೇ ರೂಪಂ ಜಾನಕೀ ಭಾಷಿತಂ ತಥಾ |
ರಕ್ಷೋಭಿಸ್ತ್ರಾಸಿತಾ ಪೂರ್ವಂ ಭೂಯಸ್ತ್ರಾಸಮುಪೈಷ್ಯತಿ || 5.30.20 || 1293
- ತತೋ ಜಾತಪರಿತ್ರಾಸಾ ಶಬ್ದಂ ಕುರ್ಯಾನ್ಮನಸ್ವಿನೀ |
ಜಾನಾನಾ ಮಾಂ ವಿಶಾಲಾಕ್ಷೀ ರಾವಣಂ ಕಾಮರೂಪಿಣಂ || 5.30.21 || 1294
- ಸೀತಯಾ ಚ ಕೃತೇ ಶಬ್ದೇ ಸಹಸಾ ರಾಕ್ಷಸೀಗಣಃ |
ನಾನಾಪ್ರಹರಣೋ ಘೋರಃ ಸಮೇಯಾದಂತಕೋಪಮಃ || 5.30.22 || 1295
- ತತೋ ಮಾಂ ಸಂಪರಿಕ್ಷಿಪ್ಯ ಸರ್ವತೋ ವಿಕೃತಾನನಾಃ |
ವಧೇ ಚ ಗ್ರಹಣೇ ಚೈವ ಕುರ್ಯುರ್ಯತ್ನಂ ಮಹಾಬಲಾಃ || 5.30.23 || 1296
- ತಂ ಮಾಂ ಶಾಖಾಃ ಪ್ರಶಾಖಾಶ್ಚ ಸ್ಕಂಧಾಂಶ್ಚೋತ್ತಮಶಾಖಿನಾಂ |
ದೃಷ್ಟ್ವಾ ಚ ಪರಿಧಾವಂತಂ ಭವೇಯುಃ ಪರಿಶಂಕಿತಾಃ || 5.30.24 || 1297
- ಮಮ ರೂಪಂ ಚ ಸಂಪ್ರೇಕ್ಷ್ಯ ವನೇ ವಿಚರತೋ ಮಹತ್ |
ರಾಕ್ಷಸ್ಯೋ ಭಯವಿತ್ರಸ್ತಾ ಭವೇಯುರ್ವಿಕೃತಸ್ವರಾಃ || 5.30.25 || 1298
- ತತಃ ಕುರ್ಯುಃ ಸಮಾಹ್ವಾನಂ ರಾಕ್ಷಸ್ಯೋ ರಕ್ಷಸಾಮಪಿ |
ರಾಕ್ಷಸೇಂದ್ರನಿಯುಕ್ತಾನಾಂ ರಾಕ್ಷಸೇಂದ್ರನಿವೇಶನೇ || 5.30.26 || 1299
- ತೇ ಶೂಲಶರನಿಸ್ತ್ರಿಂಶವಿವಿಧಾಯುಧಪಾಣಯಃ |
ಆಪತೇಯುರ್ವಿಮರ್ದೇಽಸ್ಮಿನ್ ವೇಗೇನೋದ್ವೇಗಕಾರಣಾತ್ || 5.30.27 || 1300
- ಸಂರುದ್ಧಸೈಸ್ತು ಪರಿತೋ ವಿಧಮೇ ರಾಕ್ಷಸಂ ಬಲಂ |
ಶಕ್ಷುಯಾಂ ನ ತು ಸಂಪ್ರಾಪ್ತಂ ಪರಂ ಪಾರಂ ಮಹೋದಧೇಃ || 5.30.28 || 1301
- ಮಾಂ ವಾ ಗೃಹ್ಣೀಯುರಾವೃತ್ಯ ಬಹವಃ ಶೀಘ್ರಕಾರಿಣಃ |
ಸ್ಯಾದಿಯಂ ಚಾಗೃಹೀತಾರ್ಥಾ ಮಮ ಚ ಗ್ರಹಣಂ ಭವೇತ್ || 5.30.29 || 1302

- ಹಿಂಸಾಭಿರುಚಯೋ ಹಿಂಸ್ಯುರಿಮಾಂ ವಾ ಜನಕಾತ್ಮಜಾಂ |
ವಿಪನ್ನಂ ಸ್ಯಾತ್ ತತಃ ಕಾರ್ಯಂ ರಾಮಸುಗ್ರೀವಯೋರಿದಂ || 5.30.30 || 1303
- ಉದ್ದೇಶೇ ನಷ್ಟಮಾರ್ಗೇಽಸ್ಮಿನ್ ರಾಕ್ಷಸೈಃ ಪರಿವಾರಿತೇ |
ಸಾಗರೇಣ ಪರಿಕ್ಷಿಪ್ತೇ ಗುಪ್ತೇ ವಸತಿ ಜಾನಕೀ || 5.30.31 || 1304
- ವಿಶಸ್ತೇ ವಾ ಗೃಹೀತೇ ವಾ ರಕ್ಷೋಭಿರ್ಮಯಿ ಸಂಯುಗೇ |
ನಾನ್ಯಂ ಪಶ್ಯಾಮಿ ರಾಮಸ್ಯ ಸಹಾಯಂ ಕಾರ್ಯಸಾಧನೇ || 5.30.32 || 1305
- ವಿಮೃಶಂಶ್ಚ ನ ಪಶ್ಯಾಮಿ ಯೋ ಹತೇ ಮಯಿ ವಾನರಃ |
ಶತಯೋಜನವಿಸ್ತೀರ್ಣಂ ಲಂಘಯೇತ ಮಹೋದಧಿಂ || 5.30.33 || 1306
- ಕಾಮಂ ಹಂತುಂ ಸಮರ್ಥೋಽಸ್ಮಿ ಸಹಸ್ರಾಣ್ಯಪಿ ರಕ್ಷಸಾಂ |
ನ ತು ಶಕ್ಷ್ಯಾಮ್ಯಹಂ ಪ್ರಾಪ್ತುಂ ಪರಂ ಪಾರಂ ಮಹೋದಧೇಃ || 5.30.34 || 1307
- ಅಸತ್ಯಾನಿ ಚ ಯುದ್ಧಾನಿ ಸಂಶಯೋ ಮೇ ನ ರೋಚತೇ |
ಕಶ್ಚ ನಿಸಂಶಯಂ ಕಾರ್ಯಂ ಕುರ್ಯಾತ್ ಪ್ರಾಜ್ಞಃ ಸಸಂಶಯಂ || 5.30.35 || 1308
- ಏಷ ದೋಷೋ ಮಹಾನ್ ಹಿ ಸ್ಯಾನ್ಮಮ ಸೀತಾಭಿಭಾಷಣೇ |
ಪ್ರಾಣತ್ಯಾಗಶ್ಚ ವೈದೇಹ್ಯಾ ಭವೇದನಭಿಭಾಷಣೇ || 5.30.36 || 1309
- ಭೂತಾಶ್ಚಾರ್ಥಾ ವಿರುದ್ಧಂತಿ ದೇಶಕಾಲವಿರೋಧಿತಾಃ |
ವಿಕ್ಲವಂ ದೂತಮಾಸಾದ್ಯ ತಮಃ ಸೂರ್ಯೋದಯೇ ಯಥಾ || 5.30.37 || 1310
- ಅರ್ಥಾನರ್ಥಾಂತರೇ ಬುದ್ಧಿರ್ನಿಶ್ಚಿತಾಪಿ ನ ಶೋಭತೇ |
ಘಾತಯಂತಿ ಹಿ ಕಾರ್ಯಾಣಿ ದೂತಾಃ ಪಂಡಿತಮಾನಿನಃ || 5.30.38 || 1311
- ನ ವಿನಶ್ಯೇತ್ ಕಥಂ ಕಾರ್ಯಂ ವೈಕ್ಲವ್ಯಂ ನ ಕಥಂ ಮಮ |
ಲಂಘನಂ ಚ ಸಮುದ್ರಸ್ಯ ಕಥಂ ನು ನ ವೃಥಾ ಭವೇತ್ || 5.30.39 || 1312
- ಕಥಂ ನು ಖಲು ವಾಕ್ಯಂ ಮೇ ಶ್ರುಣುಯಾನ್ನೋದ್ವಿಜೇತ ಚ |
ಇತಿ ಸಂಚಿಂತ್ಯ ಹನುಮಾಂಶ್ಚಕಾರ ಮತಿಮಾನ್ ಮತಿಂ || 5.30.40 || 1313

ರಾಮಮುಕ್ಲಿಷ್ಟಕರ್ಮಾಣಂ ಸುಬಂಧುಮನುಕೀರ್ತಯನ್ |
 ನೈನಾಮುದ್ವೇಜಯಿಷ್ಯಾಮಿ ತದ್ಬಂಧುಗತಚೇತನಾಂ || 5.30.41 || 1314

ಇಕ್ಷ್ವಾಕೂಣಾಂ ವರಿಷ್ಠಸ್ಯ ರಾಮಸ್ಯ ವಿದಿತಾತ್ಮನಃ |
 ಶುಭಾನಿ ಧರ್ಮಯುಕ್ತಾನಿ ವಚನಾನಿ ಸಮರ್ಪಯನ್ || 5.30.42 || 1315

ಶ್ರಾವಯಿಷ್ಯಾಮಿ ಸರ್ವಾಣಿ ಮಧುರಾಂ ಪ್ರಬ್ರುವನ್ ಗಿರಂ |
 ಶ್ರದ್ಧಾಸ್ಯತಿ ಯಥಾ ಸೀತಾ ತಥಾ ಸರ್ವಂ ಸಮಾದಧೇ || 5.30.43 || 1316

ಇತಿ ಸ ಬಹುವಿಧಂ ಮಹಾಪ್ರಭಾವೋ
 ಜಗತಿಪತೇಃ ಪ್ರಮದಾಮವೇಕ್ಷಮಾಣಃ |
 ಮಧುರಮವಿತಥಂ ಜಗಾದ ವಾಕ್ಯಂ
 ದ್ರುಮವಿಟಪಾಂತರಮಾಸ್ಥಿತೋ ಹನೂಮಾನ್ || 5.30.44 || 1317

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
 ತ್ರಿಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಏಕತ್ರಿಂಶಃ ಸರ್ಗಃ ||

ಹನುಮತಾ ಸೀತಾಂ ಶ್ರಾವಯಿತುಂ ಶ್ರೀರಾಮಕಥಾಯಾ ವರ್ಣನಂ

ಏವಂ ಬಹುವಿಧಾಂ ಚಿಂತಾಂ ಚಿಂತಯಿತ್ವಾ ಮಹಾಮತಿಃ |

ಸಂಶ್ರವೇ ಮಧುರಂ ವಾಕ್ಯಂ ವೈದೇಹ್ಯಾ ವ್ಯಾಜಹಾರ ಹ || 5.31.1 ||

1318

ರಾಜಾ ದಶರಥೋ ನಾಮ ರಥಕುಂಜರವಾಜಿಮಾನ್ |

ಪುಣ್ಯಶೀಲೋ ಮಹಾಕೀರ್ತಿರಿಕ್ಷ್ಣಾಕೂಣಾಂ ಮಹಾಯಶಾಃ || 5.31.2 ||

1319

ರಾಜರ್ಷೀಣಾಂ ಗುಣಶ್ರೇಷ್ಠಸ್ತಪಸಾ ಚರ್ಷಿಭಿಃ ಸಮಃ |

ಚಕ್ರವರ್ತಿಕುಲೇ ಜಾತಃ ಪುರಂದರಸಮೋ ಬಲೇ || 5.31.3 ||

1320

ಅಹಿಂಸಾರತಿರಕ್ಷುದ್ರೋ ಘೃಣೀ ಸತ್ಯಪರಾಕ್ರಮಃ |

ಮುಖ್ಯಸೈಕ್ಷ್ಣ್ಯಕುವಂಶಸ್ಯ ಲಕ್ಷ್ಮೀವಾನ್ ಲಕ್ಷ್ಮೀವರ್ಧನಃ || 5.31.4 ||

1321

ಪಾರ್ಥಿವವ್ಯಂಜನೈರ್ಯುಕ್ತಃ ಪೃಥುಶ್ರೀಃ ಪಾರ್ಥಿವರ್ಷಭಃ |

ಪೃಥಿವ್ಯಾಂ ಚತುರಂತಾಯಾಂ ವಿಶ್ರುತಃ ಸುಖದಃ ಸುಖೀ || 5.31.5 ||

1322

ತಸ್ಯ ಪುತ್ರಃ ಪ್ರಿಯೋ ಜ್ಯೇಷ್ಠಸ್ತಾರಾಧಿಪನಿಭಾನನಃ |

ರಾಮೋ ನಾಮ ವಿಶೇಷಜ್ಞಃ ಶ್ರೇಷ್ಠಃ ಸರ್ವಧನುಷ್ಮತಾಂ || 5.31.6 ||

1323

ರಕ್ಷಿತಾ ಸ್ವಸ್ಯ ವೃತ್ತಸ್ಯ ಸ್ವಜನಸ್ಯಾಪಿ ರಕ್ಷಿತಾ |

ರಕ್ಷಿತಾ ಜೀವಲೋಕಸ್ಯ ಧರ್ಮಸ್ಯ ಚ ಪರಂತಪಃ || 5.31.7 ||

1324

ತಸ್ಯ ಸತ್ಯಾಭಿಸಂಧಸ್ಯ ವೃದ್ಧಸ್ಯ ವಚನಾತ್ ಪಿತುಃ |

ಸಭಾರ್ಯಃ ಸಹ ಚ ಭ್ರಾತ್ರಾ ವೀರಃ ಪ್ರವ್ರಜಿತೋ ವನಂ || 5.31.8 ||

1325

- ತೇನ ತತ್ರ ಮಹಾರಣ್ಯೇ ಮೃಗಯಾಂ ಪರಿಧಾವತಾ |
ರಾಕ್ಷಸಾ ನಿಹತಾಃ ಶೂರಾ ಬಹವಃ ಕಾಮರೂಪಿಣಃ || 5.31.9 || 1326
- ಜನಸ್ಥಾನವಧಂ ಶ್ರುತ್ವಾ ನಿಹತೌ ಖರದೂಷಣೌ |
ತತಸ್ತ್ವಮರ್ಷಾಪಹೃತಾ ಜಾನಕೀ ರಾವಣೇನ ತು || 5.31.10 || 1327
- ವಂಚಯಿತ್ವಾ ವನೇ ರಾಮಂ ಮೃಗರೂಪೇಣ ಮಾಯಯಾ |
ಸ ಮಾರ್ಗಮಾಣಸ್ತಾಂ ದೇವೀಂ ರಾಮಃ ಸೀತಾಮನಿಂದಿತಾಂ || 5.31.11 || 1328
- ಆಸಸಾದ ವನೇ ಮಿತ್ರಂ ಸುಗ್ರೀವಂ ನಾಮ ವಾನರಂ |
ತತಃ ಸ ವಾಲಿನಂ ಹತ್ವಾ ರಾಮಃ ಪರಪುರಂಜಯಃ || 5.31.12 || 1329
- ಆಯಚ್ಛತ್ ಕಪಿರಾಜ್ಯಂ ತು ಸುಗ್ರೀವಾಯ ಮಹಾತ್ಮನೇ |
ಸುಗ್ರೀವೇಣಾಭಿಸಂದಿಷ್ಟಾ ಹರಯಃ ಕಾಮರೂಪಿಣಃ || 5.31.13 || 1330
- ದಿಕ್ಷು ಸರ್ವಾಸು ತಾಂ ದೇವೀಂ ವಿಚಿನ್ವಂತಃ ಸಹಸ್ರಶಃ |
ಅಹಂ ಸಂಪಾತಿವಚನಾಚ್ಛತಯೋಜನಮಾಯತಂ || 5.31.14 || 1331
- ತಸ್ಯಾ ಹೇತೋರ್ವಿಶಾಲಾಕ್ಷ್ಯಾಃ ಸಮುದ್ರಂ ವೇಗವಾನ್ ಪ್ಲುತಃ |
ಯಥಾರೂಪಾಂ ಯಥಾವರ್ಣಾಂ ಯಥಾಲಕ್ಷ್ಮವತೀಂ ಚ ತಾಂ || 5.31.15 || 1332
- ಅಶ್ರೌಷಂ ರಾಘವಸ್ಯಾಹಂ ಸೇಯಮಾಸಾದಿತಾ ಮಯಾ |
ವಿರರಾಮೈವಮುಕ್ತ್ವಾ ಸ ವಾಚಂ ವಾನರಪುಂಗವಃ || 5.31.16 || 1333
- ಜಾನಕೀ ಚಾಪಿ ತಚ್ಛುತ್ವಾ ವಿಸ್ಮಯಂ ಪರಮಂ ಗತಾ |
ತತಃ ಸಾ ವಕ್ರಕೇಶಾಂತಾ ಸುಕೇಶೀ ಕೇಶಸಂವೃತಂ |
ಉನ್ನಮ್ಯ ವದನಂ ಭೀರುಃ ಶಿಂಶಪಾಮನ್ವವೈಕ್ಷತ || 5.31.17 || 1334
- ನಿಶಮ್ಯ ಸೀತಾ ವಚನಂ ಕಪೇಶ್ಚ
ದಿಶಶ್ಚ ಸರ್ವಾಃ ಪ್ರದಿಶಶ್ಚ ವೀಕ್ಷ್ಯ |

ಸ್ವಯಂ ಪ್ರಹರ್ಷಂ ಪರಮಂ ಜಗಾಮ

ಸರ್ವಾತ್ಮನಾ ರಾಮಮನುಸ್ಮರಂತೀ || 5.31.18 ||

1335

ಸಾ ತಿಯರ್ಗೂರ್ಧ್ವಂ ಚ ತಥಾ ಹ್ಯಧಸ್ತಾ -

ನ್ನಿರೀಕ್ಷಮಾಣಾ ತಮಚಿಂತ್ಯಬುದ್ಧಿಂ |

ದದರ್ಶ ಪಿಂಗಾಧಿಪತೇರಮಾತ್ಯಂ

ವಾತಾತ್ಮಜಂ ಸೂರ್ಯಮಿವೋದಯಸ್ಥಂ || 5.31.19 ||

1336

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ

ಏಕತ್ರಿಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ದ್ವಾತ್ರಿಂಶಃ ಸರ್ಗಃ ॥

ಸೀತಾಯಾ ವಿತರ್ಕಃ

- ತತಃ ಶಾಖಾಂತರೇ ಲೀನಂ ದೃಷ್ಟ್ವಾ ಚಲಿತಮಾನಸಾ |
ವೇಷ್ಟಿತಾರ್ಜುನವಸ್ತ್ರಂ ತಂ ವಿದ್ಯುತ್ಸಂಘಾತಪಿಂಗಲಂ || 5.32.1 || 1337
- ಸಾ ದದರ್ಶ ಕಪಿಂ ತತ್ರ ಪ್ರಶ್ರಿತಂ ಪ್ರಿಯವಾದಿನಂ |
ಫುಲ್ಲಾಶೋಕೋತ್ಕರಾಭಾಸಂ ತಪ್ತಚಾಮೀಕರೇಕ್ಷಣಂ || 5.32.2 || 1338
- ಸಾಥ ದೃಷ್ಟ್ವಾ ಹರಿಶ್ರೇಷ್ಠಂ ವಿನೀತವದವಸ್ಥಿತಂ |
ಮೈಥಿಲೀ ಚಿಂತಯಾಮಾಸ ವಿಸ್ಮಯಂ ಪರಮಂ ಗತಾ || 5.32.3 || 1339
- ಅಹೋ ಭೀಮಮಿದಂ ಸತ್ತ್ವಂ ವಾನರಸ್ಯ ದುರಾಸದಂ |
ದುರ್ನಿರೀಕ್ಷ್ಯಮಿದಂ ಮತ್ವಾ ಪುನರೇವ ಮುಮೋಹ ಸಾ || 5.32.4 || 1340
- ವಿಲಲಾಪ ಭೃಶಂ ಸೀತಾ ಕರುಣಂ ಭಯಮೋಹಿತಾ |
ರಾಮರಾಮೇತಿ ದುಃಖಾರ್ತಾ ಲಕ್ಷ್ಮಣೇತಿ ಚ ಭಾಮಿನೀ || 5.32.5 || 1341
- ರುರೋದ ಸಹಸಾ ಸೀತಾ ಮಂದಮಂದಸ್ವರಾ ಸತೀ |
ಸಾಥ ದೃಷ್ಟ್ವಾ ಹರಿವರಂ ವಿನೀತವದುಪಾಗತಂ |
ಮೈಥಿಲೀ ಚಿಂತಯಾಮಾಸ ಸ್ವಪ್ನೋಽಯಮಿತಿ ಭಾಮಿನೀ || 5.32.6 || 1342
- ಸಾ ವೀಕ್ಷಮಾಣಾ ಪೃಥುಭುಗ್ನವಕ್ತ್ರಂ
ಶಾಖಾಮೃಗೇಂದ್ರಸ್ಯ ಯಥೋಕ್ತಕಾರಂ |
ದದರ್ಶ ಪಿಂಗಪ್ರವರಂ ಮಹಾರ್ಹಂ
ವಾತಾತ್ಮಜಂ ಬುದ್ಧಿಮತಾಂ ವರಿಷ್ಠಂ || 5.32.7 || 1343

ಸಾ ತಂ ಸಮೀಕ್ಷ್ಯೈವ ಭೃಶಂ ವಿಪನ್ನಾ
 ಗತಾಸುಕಲ್ಪೈವ ಬಭೂವ ಸೀತಾ |
 ಚಿರೇಣ ಸಂಜ್ಞಾಂ ಪ್ರತಿಲಭ್ಯ ಚೈವಂ
 ವಿಚಿಂತಯಾಮಾಸ ವಿಶಾಲನೇತ್ರಾ || 5.32.8 || 1344

ಸ್ವಪ್ನೋ ಮಯಾಯಂ ವಿಕೃತೋಽದ್ಯ ದೃಷ್ಟಃ
 ಶಾಖಾಮೃಗಃ ಶಾಸ್ತ್ರಗಣೈರ್ನಿಷಿದ್ಧಃ |
 ಸ್ವಸ್ತ್ಯಸ್ತು ರಾಮಾಯ ಸಲಕ್ಷ್ಮಣಾಯ
 ತಥಾ ಪಿತುರ್ಮೇ ಜನಕಸ್ಯ ರಾಜ್ಞಃ || 5.32.9 || 1345

ಸ್ವಪ್ನೋ ಹಿ ನಾಯಂ ನಹಿ ಮೇಽಸ್ತಿ ನಿದ್ರಾ
 ಶೋಕೇನ ದುಃಖೇನ ಚ ಪೀಡಿತಾಯಾಃ |
 ಸುಖಂ ಹಿ ಮೇ ನಾಸ್ತಿ ಯತೋ ವಿಹೀನಾ
 ತೇನೇಂದುಪೂರ್ಣಪ್ರತಿಮಾನನೇನ || 5.32.10 || 1346

ರಾಮೇತಿ ರಾಮೇತಿ ಸದೈವ ಬುದ್ಧ್ಯಾ
 ವಿಚಿಂತ್ಯ ವಾಚಾ ಬ್ರುವತೀ ತಮೇವ |
 ತಸ್ಯಾನುರೂಪಂ ಚ ಕಥಾಂ ತದರ್ಥಾ -
 ಮೇವಂ ಪ್ರಪಶ್ಯಾಮಿ ತಥಾ ಶೃಣೋಮಿ || 5.32.11 || 1347

ಅಹಂ ಹಿ ತಸ್ಯಾದ್ಯ ಮನೋಭವೇನ
 ಸಂಪೀಡಿತಾ ತದ್ಗತಸರ್ವಭಾವಾ |
 ವಿಚಿಂತಯಂತೀ ಸತತಂ ತಮೇವ
 ತದೈವ ಪಶ್ಯಾಮಿ ತಥಾ ಶೃಣೋಮಿ || 5.32.12 || 1348

ಮನೋರಥಃ ಸ್ಯಾದಿತಿ ಚಿಂತಯಾಮಿ
 ತಥಾಪಿ ಬುದ್ಧ್ಯಾಪಿ ವಿತರ್ಕಯಾಮಿ |
 ಕಿಂ ಕಾರಣಂ ತಸ್ಯ ಹಿ ನಾಸ್ತಿ ರೂಪಂ
 ಸುವ್ಯಕ್ತರೂಪಶ್ಚ ವದತ್ಯಯಂ ಮಾಂ || 5.32.13 || 1349

ನಮೋಽಸ್ತು ವಾಚಸ್ಪತಯೇ ಸವಜ್ರಿಣೇ
 ಸ್ವಯಂಭುವೇ ಚೈವ ಹುತಾಶನಾಯ ಚ |
 ಅನೇನ ಚೋಕ್ತಂ ಯದಿದಂ ಮಮಾಗ್ರತೋ
 ವನೌಕಸಾ ತಚ್ಚ ತಥಾಸ್ತು ನಾನ್ಯಥಾ || 5.32.14 ||

1350

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
 ದ್ವಾತ್ರಿಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ತ್ರಯಸ್ತ್ರಿಂಶಃ ಸರ್ಗಃ ||

ಆತ್ಮಾನಂ ಪರಿಚಾಯಯಂತ್ಯಾ ಸೀತಯಾ

ಸ್ವವನಾಗಮನಾಪಹರಣಯೋರ್ವೃತ್ತಾಂತಸ್ಯ ವರ್ಣನಂ

ಸೋಽವತೀರ್ಯ ದ್ರುಮಾತ್ ತಸ್ಮಾದ್ ವಿದ್ರುಮಪ್ರತಿಮಾನನಃ |

ವಿನೀತವೇಷಃ ಕೃಪಣಃ ಪ್ರಣಿಪತ್ಯೋಪಸೃತ್ಯ ಚ || 5.33.1 ||

1351

ತಾಮಬ್ರವೀನ್ಮಹಾತೇಜಾ ಹನೂಮಾನ್ ಮಾರುತಾತ್ಮಜಃ |

ಶಿರಸ್ಯಂಜಲಿಮಾಧಾಯ ಸೀತಾಂ ಮಧುರಯಾ ಗಿರಾ || 5.33.2 ||

1352

ಕಾ ನು ಪದ್ಮಪಲಾಶಾಕ್ಷಿ ಕ್ಲಿಷ್ಟಕೌಶೇಯವಾಸಿನಿ |

ದ್ರುಮಸ್ಯ ಶಾಖಾಮಾಲಂಬ್ಯ ತಿಷ್ಠಸಿ ತ್ವಮನಿಂದಿತೇ || 5.33.3 ||

1353

ಕಿಮರ್ಥಂ ತವ ನೇತ್ರಾಭ್ಯಾಂ ವಾರಿ ಸ್ರವತಿ ಶೋಕಜಂ |

ಪುಂಡರೀಕಪಲಾಶಾಭ್ಯಾಂ ವಿಪ್ರಕೀರ್ಣಮಿವೋದಕಂ || 5.33.4 ||

1354

ಸುರಾಣಾಮಸುರಾಣಾಂ ಚ ನಾಗಗಂಧರ್ವರಕ್ಷಸಾಂ |

ಯಕ್ಷಾಣಾಂ ಕಿನ್ನರಾಣಾಂ ಚ ಕಾ ತ್ವಂ ಭವಸಿ ಶೋಭನೇ || 5.33.5 ||

1355

ಕಾ ತ್ವಂ ಭವಸಿ ರುದ್ರಾಣಾಂ ಮರುತಾಂ ವಾ ವರಾನನೇ |

ವಸೂನಾಂ ವಾ ವರಾರೋಹೇ ದೇವತಾ ಪ್ರತಿಭಾಸಿ ಮೇ || 5.33.6 ||

1356

ಕಿನ್ನು ಚಂದ್ರಮಸಾ ಹೀನಾ ಪತಿತಾ ವಿಬುಧಾಲಯಾತ್ |

ರೋಹಿಣೀ ಜ್ಯೋತಿಷಾಂ ಶ್ರೇಷ್ಠಾ ಶ್ರೇಷ್ಠಾ ಸರ್ವಗುಣಾಧಿಕಾ || 5.33.7 ||

1357

ಕೋಪಾದ್ ವಾ ಯದಿ ವಾ ಮೋಹಾದ್ ಭರ್ತಾರಮಸಿತೇಕ್ಷಣೇ |

ವಸಿಷ್ಠಂ ಕೋಪಯಿತ್ವಾ ತ್ವಂ ವಾಸಿ ಕಲ್ಯಾಣ್ಯರುಂಧತೀ || 5.33.8 ||

1358

- ಕೋ ನು ಪುತ್ರಃ ಪಿತಾ ಭ್ರಾತಾ ಭರ್ತಾ ವಾ ತೇ ಸುಮಧ್ಯಮೇ |
ಅಸ್ಮಾಲ್ಲೋಕಾದಮುಂ ಲೋಕಂ ಗತಂ ತ್ವಮನುಶೋಚಸಿ || 5.33.9 || 1359
- ರೋದನಾದತಿನಿಃಶ್ವಾಸಾದ್ ಭೂಮಿಸಂಸ್ಪರ್ಶನಾದಪಿ |
ನ ತ್ವಾಂ ದೇವೀಮಹಂ ಮನ್ಯೇ ರಾಜ್ಞಃ ಸಂಜ್ಞಾವಧಾರಣಾತ್ || 5.33.10 || 1360
- ವ್ಯಂಜನಾನಿ ಹಿ ತೇ ಯಾನಿ ಲಕ್ಷಣಾನಿ ಚ ಲಕ್ಷಯೇ |
ಮಹಿಷೀ ಭೂಮಿಪಾಲಸ್ಯ ರಾಜಕನ್ಯಾ ಚ ಮೇ ಮತಾ || 5.33.11 || 1361
- ರಾವಣೇನ ಜನಸ್ಥಾನಾದ್ ಬಲಾತ್ ಪ್ರಮಥಿತಾ ಯದಿ |
ಸೀತಾ ತ್ವಮಸಿ ಭದ್ರಂ ತೇ ತನ್ಮಮಾಚಕ್ಷ್ವ ಪೃಚ್ಛತಃ || 5.33.12 || 1362
- ಯಥಾ ಹಿ ತವ ವೈ ದೈನ್ಯಂ ರೂಪಂ ಚಾಪ್ಯತಿಮಾನುಷಂ |
ತಪಸಾ ಚಾನ್ವಿತೋ ವೇಷಸ್ತ್ವಂ ರಾಮಮಹಿಷೀ ಧ್ರುವಂ || 5.33.13 || 1363
- ಸಾ ತಸ್ಯ ವಚನಂ ಶ್ರುತ್ವಾ ರಾಮಕೀರ್ತನಹರ್ಷಿತಾ |
ಉವಾಚ ವಾಕ್ಯಂ ವೈದೇಹೀ ಹನೂಮಂತಂ ದ್ರುಮಾಶ್ರಿತಂ || 5.33.14 || 1364
- ಪೃಥಿವ್ಯಾಂ ರಾಜಸಿಂಹಾನಾಂ ಮುಖ್ಯಸ್ಯ ವಿದಿತಾತ್ಮನಃ |
ಸ್ನುಷಾ ದಶರಥಸ್ಯಾಹಂ ಶತ್ರುಸೈನ್ಯಪ್ರಣಾಶಿನಃ || 5.33.15 || 1365
- ದುಹಿತಾ ಜನಕಸ್ಯಾಹಂ ವೈದೇಹಸ್ಯ ಮಹಾತ್ಮನಃ |
ಸೀತೇತಿ ನಾಮ್ನಾ ಚೋಕ್ತಾಹಂ ಭಾರ್ಯಾ ರಾಮಸ್ಯ ಧೀಮತಃ || 5.33.16 || 1366
- ಸಮಾ ದ್ವಾದಶ ತತ್ರಾಹಂ ರಾಘವಸ್ಯ ನಿವೇಶನೇ |
ಭುಂಜಾನಾ ಮಾನುಷಾನ್ ಭೋಗಾನ್ ಸರ್ವಕಾಮಸಮೃದ್ಧಿನೀ || 5.33.17 || 1367
- ತತಸ್ತ್ರಯೋದಶೇ ವರ್ಷೇ ರಾಜ್ಯೇ ಚೇಕ್ಷ್ವಾಕುನಂದನಂ |
ಅಭಿಷೇಚಯಿತುಂ ರಾಜಾ ಸೋಪಾಧ್ಯಾಯಃ ಪ್ರಚಕ್ರಮೇ || 5.33.18 || 1368
- ತಸ್ಮಿನ್ ಸಂಭ್ರಿಯಮಾಣೇ ತು ರಾಘವಸ್ಯಾಭಿಷೇಚನೇ |
ಕೈಕೇಯೀ ನಾಮ ಭರ್ತಾರಮಿದಂ ವಚನಮಬ್ರವೀತ್ || 5.33.19 || 1369

- ನ ಪಿಬೇಯಂ ನ ಖಾದೇಯಂ ಪ್ರತ್ಯಹಂ ಮಮ ಭೋಜನಂ |
ಏಷ ಮೇ ಜೀವಿತಸ್ಯಾಂತೋ ರಾಮೋ ಯದ್ಯಭಿಷಿಚ್ಯತೇ || 5.33.20 || 1370
- ಯತ್ ತದುಕ್ತಂ ತ್ವಯಾ ವಾಕ್ಯಂ ಪ್ರೀತ್ಯಾ ನೃಪತಿಸತ್ತಮ |
ತಚ್ಚೇನ್ನ ವಿತಥಂ ಕಾರ್ಯಂ ವನಂ ಗಚ್ಛತು ರಾಘವಃ || 5.33.21 || 1371
- ಸ ರಾಜಾ ಸತ್ಯವಾಗ್ ದೇವ್ಯಾ ವರದಾನಮನುಸ್ಮರನ್ |
ಮುಮೋಹ ವಚನಂ ಶ್ರುತ್ವಾ ಕೈಕೇಯ್ಯಾಃ ಕ್ರೂರಮಪ್ರಿಯಂ || 5.33.22 || 1372
- ತತಸ್ತಂ ಸ್ಥವಿರೋ ರಾಜಾ ಸತ್ಯಧರ್ಮೇ ವ್ಯವಸ್ಥಿತಃ |
ಜ್ಯೇಷ್ಠಂ ಯಶಸ್ವಿನಂ ಪುತ್ರಂ ರುದನ್ ರಾಜ್ಯಮಯಾಚತ || 5.33.23 || 1373
- ಸ ಪಿತುರ್ವಚನಂ ಶ್ರೀಮಾನಭಿಷೇಕಾತ್ ಪರಂ ಪ್ರಿಯಂ |
ಮನಸಾ ಪೂರ್ವಮಾಸಾದ್ಯ ವಾಚಾ ಪ್ರತಿಗೃಹೀತವಾನ್ || 5.33.24 || 1374
- ದದ್ಯಾನ್ನ ಪ್ರತಿಗೃಹ್ಣೀಯಾತ್ ಸತ್ಯಂ ಬ್ರೂಯಾನ್ನ ಚಾನ್ಮತಂ |
ಅಪಿ ಜೀವಿತಹೇತೋರ್ಹಿ ರಾಮಃ ಸತ್ಯಪರಾಕ್ರಮಃ || 5.33.25 || 1375
- ಸ ವಿಹಾಯೋತ್ತರೀಯಾಣಿ ಮಹಾರ್ಹಾಣಿ ಮಹಾಯಶಾಃ |
ವಿಸೃಜ್ಯ ಮನಸಾ ರಾಜ್ಯಂ ಜನನ್ಯೈ ಮಾಂ ಸಮಾದಿಶತ್ || 5.33.26 || 1376
- ಸಾಹಂ ತಸ್ಯಾಗ್ರತಸ್ತೂರ್ಣಂ ಪ್ರಸ್ಥಿತಾ ವನಚಾರಿಣೀ |
ನಹಿ ಮೇ ತೇನ ಹೀನಾಯಾ ವಾಸಃ ಸ್ವರ್ಗೇಽಪಿ ರೋಚತೇ || 5.33.27 || 1377
- ಪ್ರಾಗೇವ ತು ಮಹಾಭಾಗಃ ಸೌಮಿತ್ರಿರ್ಮಿತ್ರನಂದನಃ |
ಪೂರ್ವಜಸ್ಯಾನುಯಾತ್ರಾರ್ಥೇ ಕುಶಚೀರೈರಲಂಕೃತಃ || 5.33.28 || 1378
- ತೇ ವಯಂ ಭರ್ತುರಾದೇಶಂ ಬಹುಮಾನ್ಯ ದೃಢವ್ರತಾಃ |
ಪ್ರವಿಷ್ಟಾಃ ಸ್ಮ ಪುರಾದೃಷ್ಟಂ ವನಂ ಗಂಭೀರದರ್ಶನಂ || 5.33.29 || 1379
- ವಸತೋ ದಂಡಕಾರಣ್ಯೇ ತಸ್ಯಾಹಮಮಿತೌಜಸಃ |
ರಕ್ಷಸಾಽಪಹೃತಾ ಭಾರ್ಯಾ ರಾವಣೇನ ದುರಾತ್ಮನಾ || 5.33.30 || 1380

ದ್ವಾ ಮಾಸೌ ತೇನ ಮೇ ಕಾಲೋ ಜೀವಿತಾನುಗ್ರಹಃ ಕೃತಃ |

ಊರ್ಧ್ವಂ ದ್ವಾಭ್ಯಾಂ ತು ಮಾಸಾಭ್ಯಾಂ ತತಸ್ತತ್ಕಾಮಿ ಜೀವಿತಂ || 5.33.31 ||

1381

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ತ್ರಯಸ್ತಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಚತುಸ್ತ್ರಂಶಃ ಸರ್ಗಃ ||

ಹನುಮತಿ ಸೀತಾಯಾಃ ಸಂದೇಹಃ ಸ್ವತ ಏವ ತಸ್ಯ ಸಮಾಧಾನಂ ಚ ಸೀತಾಯಾ
ಆದೇಶೇನ ಹನುಮತಾ ಶ್ರೀರಾಮಗುಣಾನಾಂ ವರ್ಣನಂ

ತಸ್ಯಾಸ್ತದ್ ವಚನಂ ಶ್ರುತ್ವಾ

ಹನೂಮಾನ್ ಹರಿಪುಂಗವಃ |

ದುಃಖಾದ್ ದುಃಖಾಭಿಭೂತಾಯಾಃ

ಸಾಂತ್ವಮುತ್ತರಮಬ್ರವೀತ್ || 5.34.1 ||

1382

ಅಹಂ ರಾಮಸ್ಯ ಸಂದೇಶಾದ್ ದೇವಿ ದೂತಸ್ತವಾಗತಃ |

ವೈದೇಹಿ ಕುಶಲೀ ರಾಮಃ ಸ ತ್ವಾಂ ಕೌಶಲಮಬ್ರವೀತ್ || 5.34.2 ||

1383

ಯೋ ಬ್ರಾಹ್ಮಮಸ್ತಂ ವೇದಾಂಶ್ಚ ವೇದ ವೇದವಿದಾಂ ವರಃ |

ಸ ತ್ವಾಂ ದಾಶರಥೀ ರಾಮೋ ದೇವಿ ಕೌಶಲಮಬ್ರವೀತ್ || 5.34.3 ||

1384

ಲಕ್ಷ್ಮಣಶ್ಚ ಮಹಾತೇಜಾ ಭರ್ತುಸ್ತೇನುಚರಃ ಪ್ರಿಯಃ |

ಕೃತವಾಂಛೋಕಸಂತಪ್ತಃ ಶಿರಸಾ ತೇಭಿವಾದನಂ || 5.34.4 ||

1385

ಸಾ ತಯೋಃ ಕುಶಲಂ ದೇವೀ ನಿಶಮ್ಯ ನರಸಿಂಹಯೋಃ |

ಪ್ರತಿಸಂಹೃಷ್ಟಸರ್ವಾಂಗೀ ಹನೂಮಂತಮಥಾಬ್ರವೀತ್ || 5.34.5 ||

1386

ಕಲ್ಯಾಣೇ ಬತ ಗಾಥೇಯಂ ಲೌಕಿಕೀ ಪ್ರತಿಭಾತಿ ಮಾ |

ಏತಿ ಜೀವಂತಮಾನಂದೋ ನರಂ ವರ್ಷಶತಾದಪಿ || 5.34.6 ||

1387

ತಯೋಃ ಸಮಾಗಮೇ ತಸ್ಮಿನ್ ಪ್ರೀತಿರುತ್ಪಾದಿತಾದ್ಭುತಾ |

ಪರಸ್ಪರೇಣ ಚಾಲಾಪಂ ವಿಶ್ವಸ್ತೌ ತೌ ಪ್ರಚಕ್ರತುಃ || 5.34.7 ||

1388

- ತಸ್ಯಾಸ್ತದ್ ವಚನಂ ಶ್ರುತ್ವಾ ಹನೂಮಾನ್ ಮಾರುತಾತ್ಮಜಃ |
ಸೀತಾಯಾಃ ಶೋಕತಪ್ತಾಯಾಃ ಸಮೀಪಮುಪಚಕ್ರಮೇ || 5.34.8 || 1389
- ಯಥಾ ಯಥಾ ಸಮೀಪಂ ಸ ಹನೂಮಾನುಪಸರ್ಪತಿ |
ತಥಾ ತಥಾ ರಾವಣಂ ಸಾ ತಂ ಸೀತಾ ಪರಿಶಂಕತೇ || 5.34.9 || 1390
- ಅಹೋ ಧಿಗ್ ಧಿಕ್ಕೃತಮಿದಂ ಕಥಿತಂ ಹಿ ಯದಸ್ಯ ಮೇ |
ರೂಪಾಂತರಮುಪಾಗಮ್ಯ ಸ ಏವಾಯಂ ಹಿ ರಾವಣಃ || 5.34.10 || 1391
- ತಾಮಶೋಕಸ್ಯ ಶಾಖಾಂ ತು ವಿಮುಕ್ತ್ವಾ ಶೋಕಕರ್ಶಿತಾ |
ತಸ್ಯಾಮೇವಾನವದ್ಯಾಂಗೀ ಧರಣ್ಯಾಂ ಸಮುಪಾವಿಶತ್ || 5.34.11 || 1392
- ಅವಂದತ ಮಹಾಬಾಹುಸ್ತತಸ್ತಾಂ ಜನಕಾತ್ಮಜಾಂ |
ಸಾ ಚೈನಂ ಭಯಸಂತ್ರಸ್ತಾ ಭೂಯೋ ನೈನಮುದೈಕ್ಷತ || 5.34.12 || 1393
- ತಂ ದೃಷ್ಟ್ವಾ ವಂದಮಾನಂ ಚ ಸೀತಾ ಶಶಿನಿಭಾನನಾ |
ಅಬ್ರವೀದ್ ದೀರ್ಘಮುಚ್ಛ್ವಸ್ಯ ವಾನರಂ ಮಧುರಸ್ವರಾ || 5.34.13 || 1394
- ಮಾಯಾಂ ಪ್ರವಿಷ್ಟೋ ಮಾಯಾವೀ ಯದಿ ತ್ವಂ ರಾವಣಃ ಸ್ವಯಂ |
ಉತ್ಪಾದಯಸಿ ಮೇ ಭೂಯಃ ಸಂತಾಪಂ ತನ್ನ ಶೋಭನಂ || 5.34.14 || 1395
- ಸ್ವಂ ಪರಿತ್ಯಜ್ಯ ರೂಪಂ ಯಃ ಪರಿವ್ರಾಜಕರೂಪವಾನ್ |
ಜನಸ್ಥಾನೇ ಮಯಾ ದೃಷ್ಟಸ್ತ್ವಂ ಸ ಏವ ಹಿ ರಾವಣಃ || 5.34.15 || 1396
- ಉಪವಾಸಕೃಶಾಂ ದೀನಾಂ ಕಾಮರೂಪ ನಿಶಾಚರ |
ಸಂತಾಪಯಸಿ ಮಾಂ ಭೂಯಃ ಸಂತಾಪಂ ತನ್ನ ಶೋಭನಂ || 5.34.16 || 1397
- ಅಥವಾ ನೈತದೇವಂ ಹಿ ಯನ್ಮಯಾ ಪರಿಶಂಕಿತಂ |
ಮನಸೋ ಹಿ ಮಮ ಪ್ರೀತಿರುತ್ಪನ್ನಾ ತವ ದರ್ಶನಾತ್ || 5.34.17 || 1398

- ಯದಿ ರಾಮಸ್ಯ ದೂತಸ್ತ್ವಮಾಗತೋ ಭದ್ರಮಸ್ತು ತೇ |
ಪೃಚ್ಛಾಮಿ ತ್ವಾಂ ಹರಿಶ್ರೇಷ್ಠ ಪ್ರಿಯಾ ರಾಮಕಥಾ ಹಿ ಮೇ || 5.34.18 || 1399
- ಗುಣಾನ್ ರಾಮಸ್ಯ ಕಥಯ ಪ್ರಿಯಸ್ಯ ಮಮ ವಾನರ |
ಚಿತ್ತಂ ಹರಸಿ ಮೇ ಸೌಮ್ಯ ನದೀಕೂಲಂ ಯಥಾ ರಯಃ || 5.34.19 || 1400
- ಅಹೋ ಸ್ವಪ್ನಸ್ಯ ಸುಖತಾ ಯಾಹಮೇವ ಚಿರಾಹೃತಾ |
ಪ್ರೇಷಿತಂ ನಾಮ ಪಶ್ಯಾಮಿ ರಾಘವೇಣ ವನೌಕಸಂ || 5.34.20 || 1401
- ಸ್ವಪ್ನೇಽಪಿ ಯದ್ಯಹಂ ವೀರಂ ರಾಘವಂ ಸಹಲಕ್ಷ್ಮಣಂ |
ಪಶ್ಯೇಯಂ ನಾವಸೀದೇಯಂ ಸ್ವಪ್ನೋಽಪಿ ಮಮ ಮತ್ಸರೀ || 5.34.21 || 1402
- ನಾಹಂ ಸ್ವಪ್ನಮಿಮಂ ಮನ್ಯೇ ಸ್ವಪ್ನೇ ದೃಷ್ಟ್ವಾ ಹಿ ವಾನರಂ |
ನ ಶಕ್ಯೋಽಭ್ಯುದಯಃ ಪ್ರಾಪ್ತಂ ಪ್ರಾಪ್ತಶ್ಚಾಭ್ಯುದಯೋ ಮಮ || 5.34.22 || 1403
- ಕಿನ್ನು ಸ್ಯಾಚ್ಚಿತ್ತಮೋಹೋಽಯಂ ಭವೇದ್ ವಾತಗತಿಸ್ತ್ವಿಯಂ |
ಉನ್ಮಾದಜೋ ವಿಕಾರೋ ವಾ ಸ್ಯಾದಯಂ ಮೃಗತೃಷ್ಣಿಕಾ || 5.34.23 || 1404
- ಅಥವಾ ನಾಯಮುನ್ಮಾದೋ ಮೋಹೋಽಪ್ಯುನ್ಮಾದಲಕ್ಷಣಃ |
ಸಂಬುಧ್ಯೇ ಚಾಹಮಾತ್ಮಾನಮಿಮಂ ಚಾಪಿ ವನೌಕಸಂ || 5.34.24 || 1405
- ಇತ್ಯೇವಂ ಬಹುಧಾ ಸೀತಾ ಸಂಪ್ರಧಾರ್ಯ ಬಲಾಬಲಂ |
ರಕ್ಷಸಾಂ ಕಾಮರೂಪತ್ವಾನ್ಮೇನೇ ತಂ ರಾಕ್ಷಸಾಧಿಪಂ || 5.34.25 || 1406
- ಏತಾಂ ಬುದ್ಧಿಂ ತದಾ ಕೃತ್ವಾ ಸೀತಾ ಸಾ ತನುಮಧ್ಯಮಾ |
ನ ಪ್ರತಿವ್ಯಾಜಹಾರಾಥ ವಾನರಂ ಜನಕಾತ್ಮಜಾ || 5.34.26 || 1407
- ಸೀತಾಯಾ ನಿಶ್ಚಿತಂ ಬುದ್ಧ್ವಾ ಹನೂಮಾನ್ ಮಾರುತಾತ್ಮಜಃ |
ಶ್ರೋತ್ರಾನುಕೂಲೈರ್ವಚನೈಸ್ತದಾ ತಾಂ ಸಂಪ್ರಹರ್ಷಯನ್ || 5.34.27 || 1408
- ಆದಿತ್ಯ ಇವ ತೇಜಸ್ವೀ ಲೋಕಕಾಂತಃ ಶಶೀ ಯಥಾ |
ರಾಜಾ ಸರ್ವಸ್ಯ ಲೋಕಸ್ಯ ದೇವೋ ವೈಶ್ರವಣೋ ಯಥಾ || 5.34.28 || 1409

- ವಿಕ್ರಮೇಣೋಪಪನ್ನಶ್ಚ ಯಥಾ ವಿಷ್ಣುರ್ಮಹಾಯಶಾಃ |
ಸತ್ಯವಾದೀ ಮಧುರವಾಗ್ ದೇವೋ ವಾಚಸ್ಪತಿಯಥಾ || 5.34.29 || 1410
- ರೂಪವಾನ್ ಸುಭಗಃ ಶ್ರೀಮಾನ್ ಕಂದರ್ಪ ಇವ ಮೂರ್ತಿಮಾನ್ |
ಸ್ಥಾನಕ್ರೋಧೇ ಪ್ರಹರ್ತಾ ಚ ಶ್ರೇಷ್ಠೋ ಲೋಕೇ ಮಹಾರಥಃ || 5.34.30 || 1411
- ಬಾಹುಚ್ಛಾಯಾಮವಷ್ಟಬ್ಧೋ ಯಸ್ಯ ಲೋಕೋ ಮಹಾತ್ಮನಃ |
ಅಪಕ್ರಮ್ಯಾಶ್ರಮಪದಾನ್ಮೃಗರೂಪೇಣ ರಾಘವಂ || 5.34.31 || 1412
- ಶೂನ್ಯೇ ಯೇನಾಪನೀತಾಸಿ ತಸ್ಯ ದ್ರಕ್ಷ್ಯಸಿ ತತ್ಫಲಂ |
ಅಚಿರಾದ್ ರಾವಣಂ ಸಂಖ್ಯೇ ಯೋ ವಧಿಷ್ಯತಿ ವೀರ್ಯವಾನ್ || 5.34.32 || 1413
- ಕ್ರೋಧಪ್ರಮುಕ್ತೈರಿಷುಭಿರ್ಜ್ವಲದ್ಭಿರಿವ ಪಾವಕೈಃ |
ತೇನಾಹಂ ಪ್ರೇಷಿತೋ ದೂತಸ್ತ್ವತ್ಸಕಾಶಮಿಹಾಗತಃ || 5.34.33 || 1414
- ತ್ವದ್ವಿಯೋಗೇನ ದುಃಖಾರ್ತಃ ಸ ತ್ವಾಂ ಕೌಶಲಮಬ್ರವೀತ್ |
ಲಕ್ಷ್ಮಣಶ್ಚ ಮಹಾತೇಜಾಃ ಸುಮಿತ್ರಾನಂದವರ್ಧನಃ || 5.34.34 || 1415
- ಅಭಿವಾದ್ಯ ಮಹಾಬಾಹುಃ ಸ ತ್ವಾಂ ಕೌಶಲಮಬ್ರವೀತ್ |
ರಾಮಸ್ಯ ಚ ಸಖಾ ದೇವಿ ಸುಗ್ರೀವೋ ನಾಮ ವಾನರಃ || 5.34.35 || 1416
- ರಾಜಾ ವಾನರಮುಖ್ಯಾನಾಂ ಸ ತ್ವಾಂ ಕೌಶಲಮಬ್ರವೀತ್ |
ನಿತ್ಯಂ ಸ್ಮರತಿ ತೇ ರಾಮಃ ಸಸುಗ್ರೀವಃ ಸಲಕ್ಷ್ಮಣಃ || 5.34.36 || 1417
- ದಿಷ್ಟ್ಯಾ ಜೀವಸಿ ವೈದೇಹಿ ರಾಕ್ಷಸೀವಶಮಾಗತಾ |
ನಚಿರಾದ್ ದ್ರಕ್ಷ್ಯಸೇ ರಾಮಂ ಲಕ್ಷ್ಮಣಂ ಚ ಮಹಾರಥಂ || 5.34.37 || 1418
- ಮಧ್ಯೇ ವಾನರಕೋಟೀನಾಂ ಸುಗ್ರೀವಂ ಚಾಮಿತೌಜಸಂ |
ಅಹಂ ಸುಗ್ರೀವಸಚಿವೋ ಹನೂಮಾನ್ ನಾಮ ವಾನರಃ || 5.34.38 || 1419
- ಪ್ರವಿಷ್ಟೋ ನಗರೀಂ ಲಂಕಾಂ ಲಂಘಯಿತ್ವಾ ಮಹೋದಧಿಂ |
ಕೃತ್ವಾ ಮೂರ್ಧ್ನಿ ಪದನ್ಯಾಸಂ ರಾವಣಸ್ಯ ದುರಾತ್ಮನಃ || 5.34.39 || 1420

ತ್ವಾಂ ದ್ರಷ್ಟುಮುಪಯಾತೋಽಹಂ ಸಮಾಶ್ರಿತ್ಯ ಪರಾಕ್ರಮಂ |
 ನಾಹಮಸ್ಮಿ ತಥಾ ದೇವಿ ಯಥಾ ಮಾಮವಗಚ್ಛಸಿ |
 ವಿಶಂಕಾ ತ್ಯಜ್ಯತಾಮೇಷಾ ಶ್ರದ್ಧತ್ಸವ ವದತೋ ಮಮ || 5.34.40 ||

1421

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
 ಚತುಸ್ತಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಪಂಚತ್ರಿಂಶಃ ಸರ್ಗಃ ||

ಸೀತಯಾ ಪೃಷ್ಠೇನ ಹನುಮತಾ ಶ್ರೀರಾಮಸ್ಯ ಶಾರೀರಿಕಲಕ್ಷಣಾನಾಂ ಗುಣಾನಾಂ
ಚ ವರ್ಣನಂ ನರವಾನರಮೈತ್ರಿಪ್ರಸಂಗಂ ಶ್ರಾವಯಿತ್ವಾ ಸೀತಾಯಾ ಮನಸಿ
ಸ್ವಕೀಯವಿಶ್ವಾಸಸ್ಯೋತ್ಪಾದನಂ ಚ

ತಾಂ ತು ರಾಮಕಥಾಂ ಶ್ರುತ್ವಾ ವೈದೇಹೀ ವಾನರರ್ಷಭಾತ್ |

ಉವಾಚ ವಚನಂ ಸಾಂತ್ವಮಿದಂ ಮಧುರಯಾ ಗಿರಾ || 5.35.1 ||

1422

ಕ್ಷ ತೇ ರಾಮೇಣ ಸಂಸರ್ಗಃ ಕಥಂ ಜಾನಾಸಿ ಲಕ್ಷ್ಮಣಂ |

ವಾನರಾಣಾಂ ನರಾಣಾಂ ಚ ಕಥಮಾಸೀತ್ ಸಮಾಗಮಃ || 5.35.2 ||

1423

ಯಾನಿ ರಾಮಸ್ಯ ಚಿಹ್ನಾನಿ ಲಕ್ಷ್ಮಣಸ್ಯ ಚ ವಾನರ |

ತಾನಿ ಭೂಯಃ ಸಮಾಚಕ್ಷ್ವ ನ ಮಾಂ ಶೋಕಃ ಸಮಾವಿಶೇತ್ || 5.35.3 ||

1424

ಕೀದೃಶಂ ತಸ್ಯ ಸಂಸ್ಥಾನಂ ರೂಪಂ ತಸ್ಯ ಚ ಕೀದೃಶಂ |

ಕಥಮೂರೂ ಕಥಂ ಬಾಹೂ ಲಕ್ಷ್ಮಣಸ್ಯ ಚ ಶಂಸ ಮೇ || 5.35.4 ||

1425

ಏವಮುಕ್ತಸ್ತು ವೈದೇಹ್ಯಾ ಹನೂಮಾನ್ ಮಾರುತಾತ್ಮಜಃ |

ತತೋ ರಾಮಂ ಯಥಾತತ್ತ್ವಮಾಖ್ಯಾತುಮುಪಚಕ್ರಮೇ || 5.35.5 ||

1426

ಜಾನಂತೀ ಬತ ದಿಷ್ಟ್ಯಾ ಮಾಂ ವೈದೇಹಿ ಪರಿಪೃಚ್ಛಸಿ |

ಭರ್ತುಃ ಕಮಲಪತ್ರಾಕ್ಷಿ ಸಂಸ್ಥಾನಂ ಲಕ್ಷ್ಮಣಸ್ಯ ಚ || 5.35.6 ||

1427

ಯಾನಿ ರಾಮಸ್ಯ ಚಿಹ್ನಾನಿ ಲಕ್ಷ್ಮಣಸ್ಯ ಚ ಯಾನಿ ವೈ |

ಲಕ್ಷಿತಾನಿ ವಿಶಾಲಾಕ್ಷಿ ವದತಃ ಶೃಣು ತಾನಿ ಮೇ || 5.35.7 ||

1428

ರಾಮಃ ಕಮಲಪತ್ರಾಕ್ಷಃ ಪೂರ್ಣಚಂದ್ರನಿಭಾನನಃ |

ರೂಪದಾಕ್ಷಿಣ್ಯಸಂಪನ್ನಃ ಪ್ರಸೂತೋ ಜನಕಾತ್ಮಜೇ || 5.35.8 ||

1429

- ತೇಜಸಾಽಽದಿತ್ಯಸಂಕಾಶಃ ಕ್ಷಮಯಾ ಪೃಥಿವೀಸಮಃ |
ಬೃಹಸ್ಪತಿಸಮೋ ಬುದ್ಧ್ಯಾ ಯಶಸಾ ವಾಸವೋಪಮಃ || 5.35.9 || 1430
- ರಕ್ಷಿತಾ ಜೀವಲೋಕಸ್ಯ ಸ್ವಜನಸ್ಯ ಚ ರಕ್ಷಿತಾ |
ರಕ್ಷಿತಾ ಸ್ವಸ್ಯ ವೃತ್ತಸ್ಯ ಧರ್ಮಸ್ಯ ಚ ಪರಂತಪಃ || 5.35.10 || 1431
- ರಾಮೋ ಭಾಮಿನಿ ಲೋಕಸ್ಯ ಚಾತುರ್ವರ್ಣ್ಯಸ್ಯ ರಕ್ಷಿತಾ |
ಮರ್ಯಾದಾನಾಂ ಚ ಲೋಕಸ್ಯ ಕರ್ತಾ ಕಾರಯಿತಾ ಚ ಸಃ || 5.35.11 || 1432
- ಅರ್ಚಿಷ್ಮಾನರ್ಚಿತೋಽತ್ಯರ್ಥಂ ಬ್ರಹ್ಮಚರ್ಯವ್ರತೇ ಸ್ಥಿತಃ |
ಸಾಧೂನಾಮುಪಕಾರಜ್ಞಃ ಪ್ರಚಾರಜ್ಞಶ್ಚ ಕರ್ಮಣಾಂ || 5.35.12 || 1433
- ರಾಜನೀತ್ಯಾಂ ವಿನೀತಶ್ಚ ಬ್ರಾಹ್ಮಣಾನಾಮುಪಾಸಕಃ |
ಜ್ಞಾನವಾನ್ ಶೀಲಸಂಪನ್ನೋ ವಿನೀತಶ್ಚ ಪರಂತಪಃ || 5.35.13 || 1434
- ಯಜುರ್ವೇದವಿನೀತಶ್ಚ ವೇದವಿದ್ಭಿಃ ಸುಪೂಜಿತಃ |
ಧನುರ್ವೇದೇ ಚ ವೇದೇ ಚ ವೇದಾಂಗೇಷು ಚ ನಿಷ್ಠಿತಃ || 5.35.14 || 1435
- ವಿಪುಲಾಂಸೋ ಮಹಾಬಾಹುಃ ಕಂಬುಗ್ರೀವಃ ಶುಭಾನನಃ |
ಗೂಢಜತ್ತುಃ ಸುತಾಮ್ರಾಕ್ಷೋ ರಾಮೋ ನಾಮ ಜನೈಃ ಶ್ರುತಃ || 5.35.15 || 1436
- ದುಂದುಭಿಸ್ವನನಿರ್ಘೋಷಃ ಸ್ನಿಗ್ಧವರ್ಣಃ ಪ್ರತಾಪವಾನ್ |
ಸಮಶ್ಚ ಸುವಿಭಕ್ತಾಂಗೋ ವರ್ಣಂ ಶ್ಯಾಮಂ ಸಮಾಶ್ರಿತಃ || 5.35.16 || 1437
- ತ್ರಿಸ್ಥಿರಸ್ತ್ರಿಪ್ರಲಂಬಶ್ಚ ತ್ರಿಸಮಸ್ತ್ರಿಷು ಚೋನ್ನತಃ |
ತ್ರಿತಾಮ್ರಸ್ತ್ರಿಷು ಚ ಸ್ನಿಗ್ಧೋ ಗಂಭೀರಸ್ತ್ರಿಷು ನಿತ್ಯಶಃ || 5.35.17 || 1438
- ತ್ರಿವಲೀಮಾಂಸ್ತ್ಯವನತಶ್ಚತುರ್ವ್ಯಂಗಸ್ತ್ರಿಶೀರ್ಷವಾನ್ |
ಚತುಷ್ಕಲಶ್ಚತುರ್ಲೇಖಶ್ಚತುಷ್ಕಿಷ್ಕುಶ್ಚತುಃ ಸಮಃ || 5.35.18 || 1439

- ಚತುರ್ದಶಸಮದ್ವಂದ್ವಶ್ಚತುರ್ದಶಪ್ರಶ್ಚತುರ್ಗತಿಃ |
ಮಹೋಷ್ಠಹನುನಾಸಶ್ಚ ಪಂಚಸ್ನಿಗ್ಧೋಽಷ್ಟವಂಶವಾನ್ || 5.35.19 || 1440
- ದಶಪದ್ಮೋ ದಶಬೃಹತ್ ತ್ರಿಭಿರ್ವ್ಯಾಪ್ತೋ ದ್ವಿಶುಕ್ಲವಾನ್ |
ಷಡುನ್ನತೋ ನವತನುಸ್ತ್ರಿಭಿರ್ವ್ಯಾಪ್ತೋತಿ ರಾಘವಃ || 5.35.20 || 1441
- ಸತ್ಯಧರ್ಮರತಃ ಶ್ರೀಮಾನ್ ಸಂಗ್ರಹಾನುಗ್ರಹೇ ರತಃ |
ದೇಶಕಾಲವಿಭಾಗಜ್ಞಃ ಸರ್ವಲೋಕಪ್ರಿಯಂವದಃ || 5.35.21 || 1442
- ಭ್ರಾತಾ ಚಾಸ್ಯ ಚ ವೈಮಾತ್ರಃ ಸೌಮಿತ್ರಿರಮಿತಪ್ರಭಃ |
ಅನುರಾಗೇಣ ರೂಪೇಣ ಗುಣೈಶ್ಚಾಪಿ ತಥಾವಿಧಃ || 5.35.22 || 1443
- ಸ ಸುವರ್ಣಚ್ಛವಿಃ ಶ್ರೀಮಾನ್ ರಾಮಃ ಶ್ಯಾಮೋ ಮಹಾಯಶಾಃ |
ತಾವುಭೌ ನರಶಾರ್ದೂಲೌ ತ್ವದ್ಧರ್ಶನಕೃತೋತ್ಸವೌ || 5.35.23 || 1444
- ವಿಚಿನ್ವಂತೌ ಮಹೀಂ ಕೃತ್ಸಾಮಸ್ಮಾಭಿಃ ಸಹ ಸಂಗತೌ |
ತ್ವಾಮೇವ ಮಾರ್ಗಮಾಣೌ ತೌ ವಿಚರಂತೌ ವಸುಂಧರಾಂ || 5.35.24 || 1445
- ದದರ್ಶತುರ್ಮೃಗಪತಿಂ ಪೂರ್ವಜೇನಾವರೋಪಿತಂ |
ಋಷ್ಯಮೂಕಸ್ಯ ಮೂಲೇ ತು ಬಹುಪಾದಪಸಂಕುಲೇ || 5.35.25 || 1446
- ಭ್ರಾತುರ್ಭಯಾರ್ತಮಾಸೀನಂ ಸುಗ್ರೀವಂ ಪ್ರಿಯದರ್ಶನಂ |
ವಯಂ ಚ ಹರಿರಾಜಂ ತಂ ಸುಗ್ರೀವಂ ಸತ್ಯಸಂಗರಂ || 5.35.26 || 1447
- ಪರಿಚರ್ಯಾಮಹೇ ರಾಜ್ಯಾತ್ ಪೂರ್ವಜೇನಾವರೋಪಿತಂ |
ತತಸ್ತೌ ಚೀರವಸನೌ ಧನುಃಪ್ರವರಪಾಣಿನೌ || 5.35.27 || 1448
- ಋಷ್ಯಮೂಕಸ್ಯ ಶೈಲಸ್ಯ ರಮ್ಯಂ ದೇಶಮುಪಾಗತೌ |
ಸ ತೌ ದೃಷ್ಟ್ವಾ ನರವ್ಯಾಘ್ರೌ ಧನ್ವಿನೌ ವಾನರರ್ಷಭಃ || 5.35.28 || 1449
- ಅಭಿಪ್ಲುತೋ ಗಿರೇಸ್ತಸ್ಯ ಶಿಖರಂ ಭಯಮೋಹಿತಃ |
ತತಃ ಸ ಶಿಖರೇ ತಸ್ಮಿನ್ ವಾನರೇಂದ್ರೋ ವ್ಯವಸ್ಥಿತಃ || 5.35.29 || 1450

- ತಯೋಃ ಸಮೀಪಂ ಮಾಮೇವ ಪ್ರೇಷಯಾಮಾಸ ಸತ್ವರಂ |
ತಾವಹಂ ಪುರುಷವ್ಯಾಘ್ರೌ ಸುಗ್ರೀವವಚನಾತ್ ಪ್ರಭೂ || 5.35.30 || 1451
- ರೂಪಲಕ್ಷಣಸಂಪನ್ನೌ ಕೃತಾಂಜಲಿರುಪಸ್ಥಿತಃ |
ತೌ ಪರಿಜ್ಞಾತತತ್ತ್ವಾರ್ಥೌ ಮಯಾ ಪ್ರೀತಿಸಮನ್ವಿತೌ || 5.35.31 || 1452
- ಪೃಷ್ಠಮಾರೋಪ್ಯ ತಂ ದೇಶಂ ಪ್ರಾಪಿತೌ ಪುರುಷರ್ಷಭೌ |
ನಿವೇದಿತೌ ಚ ತತ್ತ್ವೇನ ಸುಗ್ರೀವಾಯ ಮಹಾತ್ಮನೇ || 5.35.32 || 1453
- ತಯೋರನ್ಯೋನ್ಯಸಂಭಾಷಾದ್ ಭೃಶಂ ಪ್ರೀತಿರಜಾಯತ |
ತತ್ರ ತೌ ಕೀರ್ತಿಸಂಪನ್ನೌ ಹರೀಶ್ವರನರೇಶ್ವರೌ || 5.35.33 || 1454
- ಪರಸ್ಪರಕೃತಾಶ್ವಾಸೌ ಕಥಯಾ ಪೂರ್ವವೃತ್ತಯಾ |
ತಂ ತತಃ ಸಾಂತ್ವಯಾಮಾಸ ಸುಗ್ರೀವಂ ಲಕ್ಷ್ಮಣಾಗ್ರಜಃ || 5.35.34 || 1455
- ಸ್ತ್ರೀಹೇತೋರ್ವಾಲಿನಾ ಭ್ರಾತ್ರಾ ನಿರಸ್ತಂ ಪುರುತೇಜಸಾ |
ತತಸ್ತ್ವನ್ನಾಶಜಂ ಶೋಕಂ ರಾಮಸ್ಯಾಕ್ಲಿಷ್ಟಕರ್ಮಣಃ || 5.35.35 || 1456
- ಲಕ್ಷ್ಮಣೋ ವಾನರೇಂದ್ರಾಯ ಸುಗ್ರೀವಾಯ ನ್ಯವೇದಯತ್ |
ಸ ಶ್ರುತ್ವಾ ವಾನರೇಂದ್ರಸ್ತು ಲಕ್ಷ್ಮಣೇನೇರಿತಂ ವಚಃ || 5.35.36 || 1457
- ತದಾಸೀನ್ನಿಷ್ಠ್ಯ ಭೋಽತ್ಯರ್ಥಂ ಗ್ರಹಗ್ರಸ್ತ ಇವಾಂಶುಮಾನ್ |
ತತಸ್ತ್ವದ್ಗತ್ತಶೋಭೀನಿ ರಕ್ಷಸಾ ಹ್ರಿಯಮಾಣಯಾ || 5.35.37 || 1458
- ಯಾನ್ಯಾಭರಣಜಾಲಾನಿ ಪಾತಿತಾನಿ ಮಹೀತಲೇ |
ತಾನಿ ಸರ್ವಾಣಿ ರಾಮಾಯ ಆನೀಯ ಹರಿಯೂಥಪಾಃ || 5.35.38 || 1459
- ಸಂಹೃಷ್ಟಾ ದರ್ಶಯಾಮಾಸುರ್ಗತಿಂ ತು ನ ವಿದುಸ್ತವ |
ತಾನಿ ರಾಮಾಯ ದತ್ತಾನಿ ಮಯೈವೋಪಹೃತಾನಿ ಚ || 5.35.39 || 1460
- ಸ್ವನವಂತ್ಯವಕೀರ್ಣಾನಿ ತಸ್ಮಿನ್ ವಿಹತಚೇತಸಿ |
ತಾನ್ಯಂಕೇ ದರ್ಶನೀಯಾನಿ ಕೃತ್ವಾ ಬಹುವಿಧಂ ತದಾ || 5.35.40 || 1461

- ತೇನ ದೇವಪ್ರಕಾಶೇನ ದೇವೇನ ಪರಿದೇವಿತಂ |
ಪಶ್ಯತಸ್ತಾನಿ ರುದತಸ್ತಾಮೃತಶ್ಚ ಪುನಃ ಪುನಃ || 5.35.41 || 1462
- ಪ್ರಾದೀಪಯದ್ ದಾಶರಥೇಸ್ತದಾ ಶೋಕಹುತಾಶನಂ || 5.35.42 || 1463
- ಶಾಯಿತಂ ಚ ಚಿರಂ ತೇನ ದುಃಖಾರ್ತೇನ ಮಹಾತ್ಮನಾ |
ಮಯಾಪಿ ವಿವಿದ್ಧೈರ್ವಾಕೈಃ ಕೃಚ್ಛಾ ದುತ್ಥಾಪಿತಃ ಪುನಃ || 5.35.43 || 1464
- ತಾನಿ ದೃಷ್ಟ್ವಾ ಮಹಾರ್ಹಾಣಿ ದರ್ಶಯಿತ್ವಾ ಮುಹುರ್ಮುಹುಃ |
ರಾಘವಃ ಸಹಸೌಮಿತ್ರಿಃ ಸುಗ್ರೀವೇ ಸಂನ್ಯವೇಶಯತ್ || 5.35.44 || 1465
- ಸ ತವಾದರ್ಶನಾದಾರ್ಯೇ ರಾಘವಃ ಪರಿತಪ್ಯತೇ |
ಮಹತಾ ಜ್ವಲತಾ ನಿತ್ಯಮಗ್ನಿನೇವಾಗ್ನಿಪರ್ವತಃ || 5.35.45 || 1466
- ತ್ವತ್ಕೃತೇ ತಮನಿದ್ರಾ ಚ ಶೋಕಶ್ಚಿಂತಾ ಚ ರಾಘವಂ |
ತಾಪಯಂತಿ ಮಹಾತ್ಮಾನಮಗ್ನ್ಯಾಗಾರಮಿವಾಗ್ನಯಃ || 5.35.46 || 1467
- ತವಾದರ್ಶನಶೋಕೇನ ರಾಘವಃ ಪರಿಚಾಲ್ಯತೇ |
ಮಹತಾ ಭೂಮಿಕಂಪೇನ ಮಹಾನಿವ ಶಿಲೋಚ್ಚಯಃ || 5.35.47 || 1468
- ಕಾನನಾನಿ ಸುರಮ್ಯಾಣಿ ನದೀಪ್ರಸ್ರವಣಾನಿ ಚ |
ಚರನ್ ನ ರತಿಮಾಪ್ನೋತಿ ತ್ವಾಮಪಶ್ಯನ್ ನೃಪಾತ್ಮಜೇ || 5.35.48 || 1469
- ಸ ತ್ವಾಂ ಮನುಜಶಾರ್ದೂಲಃ ಕ್ಷಿಪ್ರಂ ಪ್ರಾಪ್ಸ್ಯತಿ ರಾಘವಃ |
ಸಮಿತ್ರಬಾಂಧವಂ ಹತ್ವಾ ರಾವಣಂ ಜನಕಾತ್ಮಜೇ || 5.35.49 || 1470
- ಸಹಿತೌ ರಾಮಸುಗ್ರೀವಾವುಭಾವಕುರುತಾಂ ತದಾ |
ಸಮಯಂ ವಾಲಿನಂ ಹಂತುಂ ತವ ಚಾನ್ವೇಷಣಂ ಪ್ರತಿ || 5.35.50 || 1471
- ತತಸ್ತಾಭ್ಯಾಂ ಕುಮಾರಾಭ್ಯಾಂ ವೀರಾಭ್ಯಾಂ ಸ ಹರೀಶ್ವರಃ |
ಕಿಷ್ಕಿಂಧಾಂ ಸಮುಪಾಗಮ್ಯ ವಾಲೀ ಯುದ್ಧೇ ನಿಪಾತಿತಃ || 5.35.51 || 1472

- ತತೋ ನಿಹತ್ಯ ತರಸಾ ರಾಮೋ ವಾಲಿನಮಾಹವೇ |
ಸರ್ವಕ್ಷಹರಿಸಂಘಾನಾಂ ಸುಗ್ರೀವಮಕರೋತ್ ಪತಿಂ || 5.35.52 || 1473
- ರಾಮಸುಗ್ರೀವಯೋರೈಕ್ಯಂ ದೇವ್ಯೇವಂ ಸಮಜಾಯತ |
ಹನೂಮಂತಂ ಚ ಮಾಂ ವಿದ್ಧಿ ತಯೋರ್ದೂತಮುಪಾಗತಂ || 5.35.53 || 1474
- ಸ್ವಂ ರಾಜ್ಯಂ ಪ್ರಾಪ್ಯ ಸುಗ್ರೀವಃ ಸ್ವಾನಾನೀಯ ಮಹಾಕಪೀನ್ |
ತ್ವದರ್ಥಂ ಪ್ರೇಷಯಾಮಾಸ ದಿಶೋ ದಶ ಮಹಾಬಲಾನ್ || 5.35.54 || 1475
- ಆದಿಷ್ಟಾ ವಾನರೇಂದ್ರೇಣ ಸುಗ್ರೀವೇಣ ಮಹೌಜಸಃ |
ಅದ್ರಿರಾಜಪ್ರತೀಕಾಶಾಃ ಸರ್ವತಃ ಪ್ರಸ್ಥಿತಾ ಮಹೀಂ || 5.35.55 || 1476
- ತತಸ್ತೇ ಮಾರ್ಗಮಾಣಾ ವೈ ಸುಗ್ರೀವವಚನಾತುರಾಃ |
ಚರಂತಿ ವಸುಧಾಂ ಕೃತ್ಸಾಂ ವಯಮನ್ಯೇ ಚ ವಾನರಾಃ || 5.35.56 || 1477
- ಅಂಗದೋ ನಾಮ ಲಕ್ಷ್ಮೀವಾನ್ ವಾಲಿಸೂನುರ್ಮಹಾಬಲಃ |
ಪ್ರಸ್ಥಿತಃ ಕಪಿಶಾರ್ದೂಲಸ್ತ್ರಿಭಾಗಬಲಸಂವೃತಃ || 5.35.57 || 1478
- ತೇಷಾಂ ನೋ ವಿಪ್ರಣಿಷ್ಟಾನಾಂ ವಿಂಧ್ಯೇ ಪರ್ವತಸತ್ತಮೇ |
ಭೃಶಂ ಶೋಕಪರೀತಾನಾಮಹೋರಾತ್ರಗಣಾ ಗತಾಃ || 5.35.58 || 1479
- ತೇ ವಯಂ ಕಾರ್ಯನೈರಾಶ್ಯಾತ್ ಕಾಲಸ್ಯಾತಿಕ್ರಮೇಣ ಚ |
ಭಯಾಚ್ಚ ಕಪಿರಾಜಸ್ಯ ಪ್ರಾಣಾಂಸ್ತುಕ್ತುಮುಪಸ್ಥಿತಾಃ || 5.35.59 || 1480
- ವಿಚಿತ್ಯ ಗಿರಿದುರ್ಗಾಣಿ ನದೀಪ್ರಸ್ರವಣಾನಿ ಚ |
ಅನಾಸಾದ್ಯ ಪದಂ ದೇವ್ಯಾಃ ಪ್ರಾಣಾಂಸ್ತುಕ್ತುಂ ವ್ಯವಸ್ಥಿತಾಃ || 5.35.60 || 1481
- ತತಸ್ತಸ್ಯ ಗಿರೇರ್ಮೂರ್ಧ್ನಿ ವಯಂ ಪ್ರಾಯಮುಪಾಸ್ಮಹೇ |
ದೃಷ್ಟ್ವಾ ಪ್ರಾಯೋಪವಿಷ್ಟಾಂಶ್ಚ ಸರ್ವಾನ್ ವಾನರಪುಂಗವಾನ್ || 5.35.61 || 1482
- ಭೃಶಂ ಶೋಕಾರ್ಣವೇ ಮಗ್ನಃ ಪರ್ಯದೇವಯದಂಗದಃ |
ತವ ನಾಶಂ ಚ ವೈದೇಹಿ ವಾಲಿನಶ್ಚ ತಥಾ ವಧಂ || 5.35.62 || 1483

- ಪ್ರಾಯೋಪವೇಶಮಸ್ಮಾಕಂ ಮರಣಂ ಚ ಜಟಾಯುಷಃ |
ತೇಷಾಂ ನಃ ಸ್ವಾಮಿಸಂದೇಶಾನ್ನಿರಾಶಾನಾಂ ಮುಮೂರ್ಷತಾಂ || 5.35.63 || 1484
- ಕಾರ್ಯಹೇತೋರಿಹಾಯಾತಃ ಶಕುನಿವೀರ್ಯವಾನ್ ಮಹಾನ್ |
ಗೃಧ್ರರಾಜಸ್ಯ ಸೋದರ್ಯಃ ಸಂಪಾತಿನಾಮ ಗೃಧ್ರರಾಟ್ || 5.35.64 || 1485
- ಶ್ರುತ್ವಾ ಭ್ರಾತೃವಧಂ ಕೋಪಾದಿದಂ ವಚನಮಬ್ರವೀತ್ |
ಯವೀಯಾನ್ ಕೇನ ಮೇ ಭ್ರಾತಾ ಹತಃ ಕ್ಷ ಚ ನಿಪಾತಿತಃ || 5.35.65 || 1486
- ಏತದಾಖ್ಯಾತುಮಿಚ್ಛಾಮಿ ಭವದ್ಭಿರ್ವಾನರೋತ್ತಮಾಃ |
ಅಂಗದೋಽಕಥಯತ್ ತಸ್ಯ ಜನಸ್ಥಾನೇ ಮಹದ್ವಧಂ || 5.35.66 || 1487
- ರಕ್ಷಸಾ ಭೀಮರೂಪೇಣ ತ್ವಾಮುದ್ವಿಶ್ಯ ಯಥಾರ್ಥತಃ |
ಜಟಾಯೋಸ್ತು ವಧಂ ಶ್ರುತ್ವಾ ದುಃಖಿತಃ ಸೋಽರುಣಾತ್ಮಜಃ || 5.35.67 || 1488
- ತ್ವಾಮಾಹ ಸ ವರಾರೋಹೇ ವಸಂತೀಂ ರಾವಣಾಲಯೇ |
ತಸ್ಯ ತದ್ ವಚನಂ ಶ್ರುತ್ವಾ ಸಂಪಾತೇಃ ಪ್ರೀತಿವರ್ಧನಂ || 5.35.68 || 1489
- ಅಂಗದಪ್ರಮುಖಾಃ ಸರ್ವೇ ತತಃ ಪ್ರಸ್ಥಾಪಿತಾ ವಯಂ |
ವಿಂಧ್ಯಾದುತ್ತಾಯ ಸಂಪ್ರಾಪ್ತಾಃ ಸಾಗರಸ್ಯಾಂತಮುತ್ತಮಂ || 5.35.69 || 1490
- ತ್ವದ್ವರ್ಷನೇ ಕೃತೋತ್ಸಾಹಾ ಹೃಷ್ಟಾಃ ಪುಷ್ಟಾಃ ಪ್ಲವಂಗಮಾಃ |
ಅಂಗದಪ್ರಮುಖಾಃ ಸರ್ವೇ ವೇಲೋಪಾಂತಮುಪಾಗತಾಃ || 5.35.70 || 1491
- ಚಿಂತಾಂ ಜಗ್ಮುಃ ಪುನರ್ಭೀಮಾಂ ತ್ವದ್ವರ್ಷನಸಮುತ್ಸುಕಾಃ |
ಅಥಾಹಂ ಹರಿಸೈನ್ಯಸ್ಯ ಸಾಗರಂ ದೃಶ್ಯ ಸೀದತಃ || 5.35.71 || 1492
- ವ್ಯವಧೂಯ ಭಯಂ ತೀವ್ರಂ ಯೋಜನಾನಾಂ ಶತಂ ಪ್ಲುತಃ |
ಲಂಕಾ ಚಾಪಿ ಮಯಾ ರಾತ್ರೌ ಪ್ರವಿಷ್ಟಾ ರಾಕ್ಷಸಾಕುಲಾ || 5.35.72 || 1493
- ರಾವಣಶ್ಚ ಮಯಾ ದೃಷ್ಟಸ್ತ್ವಂ ಚ ಶೋಕನಿಪೀಡಿತಾ |
ಏತತ್ ತೇ ಸರ್ವಮಾಖ್ಯಾತಂ ಯಥಾವೃತ್ತಮನಿಂದಿತೇ || 5.35.73 || 1494

- ಅಭಿಭಾಷಸ್ವ ಮಾಂ ದೇವಿ ದೂತೋ ದಾಶರಥೇರಹಂ |
ತನ್ಮಾಂ ರಾಮಕೃತೋದ್ಯೋಗಂ ತ್ವನ್ನಿಮಿತ್ತಮಿಹಾಗತಂ || 5.35.74 || 1495
- ಸುಗ್ರೀವಸಚಿವಂ ದೇವಿ ಬುದ್ಧ್ಯಸ್ವ ಪವನಾತ್ಮಜಂ |
ಕುಶಲೀ ತವ ಕಾಕುತ್ಸ್ಥಃ ಸರ್ವಶಸ್ತ್ರಭೃತಾಂ ವರಃ || 5.35.75 || 1496
- ಗುರೋರಾರಾಧನೇ ಯುಕ್ತೋ ಲಕ್ಷ್ಮಣಃ ಶುಭಲಕ್ಷಣಃ |
ತಸ್ಯ ವೀರ್ಯವತೋ ದೇವಿ ಭರ್ತುಸ್ತವ ಹಿತೇ ರತಃ || 5.35.76 || 1497
- ಅಹಮೇಕಸ್ತು ಸಂಪ್ರಾಪ್ತಃ ಸುಗ್ರೀವವಚನಾದಿಹ |
ಮಯೇಯಮಸಹಾಯೇನ ಚರತಾ ಕಾಮರೂಪಿಣಾ || 5.35.77 || 1498
- ದಕ್ಷಿಣಾ ದಿಗನುಕ್ರಾಂತಾ ತ್ವನ್ಮಾರ್ಗವಿಚಯೈಷಿಣಾ |
ದಿಷ್ಟ್ಯಾಹಂ ಹರಿಸೈನ್ಯಾನಾಂ ತ್ವನ್ನಾಶಮನುಶೋಚತಾಂ || 5.35.78 || 1499
- ಅಪನೇಷ್ಯಾಮಿ ಸಂತಾಪಂ ತವಾಧಿಗಮಶಾಸನಾತ್ |
ದಿಷ್ಟ್ಯಾ ಹಿ ನ ಮಮ ವ್ಯರ್ಥಂ ಸಾಗರಸ್ಯೇಹ ಲಂಘನಂ || 5.35.79 || 1500
- ಪ್ರಾಪ್ಸ್ಯಾಮ್ಯಹಮಿದಂ ದೇವಿ ತ್ವದ್ವರ್ಷನಕೃತಂ ಯಶಃ |
ರಾಘವಶ್ಚ ಮಹಾವೀರ್ಯಃ ಕ್ಷಿಪ್ರಂ ತ್ವಾಮಭಿಪತ್ಸ್ಯತೇ || 5.35.80 || 1501
- ಸಪುತ್ರಬಾಂಧವಂ ಹತ್ವಾ ರಾವಣಂ ರಾಕ್ಷಸಾಧಿಪಂ |
ಮಾಲ್ಯವಾನ್ ನಾಮ ವೈದೇಹಿ ಗಿರೀಣಾಮುತ್ತಮೋ ಗಿರಿಃ || 5.35.81 || 1502
- ತತೋ ಗಚ್ಛತಿ ಗೋಕರ್ಣಂ ಪರ್ವತಂ ಕೇಸರೀ ಹರಿಃ |
ಸ ಚ ದೇವರ್ಷಿಭಿದಿಷ್ಟಃ ಪಿತಾ ಮಮ ಮಹಾಕಪಿಃ |
ತೀರ್ಥೇ ನದೀಪತೇಃ ಪುಣ್ಯೇ ಶಂಬಸಾದನಮುದ್ಧರನ್ || 5.35.82 || 1503
- ಯಸ್ಯಾಹಂ ಹರಿಣಃ ಕ್ಷೇತ್ರೇ ಜಾತೋ ವಾತೇನ ಮೈಥಿಲಿ |
ಹನೂಮಾನಿತಿ ವಿಖ್ಯಾತೋ ಲೋಕೇ ಸ್ವೇನೈವ ಕರ್ಮಣಾ || 5.35.83 || 1504

- ವಿಶ್ವಾಸಾರ್ಥಂ ತು ವೈದೇಹಿ ಭರ್ತುರುಕ್ತಾ ಮಯಾ ಗುಣಾಃ |
ಅಚಿರಾತ್ ತ್ವಾಮಿತೋ ದೇವಿ ರಾಘವೋ ನಯಿತಾ ಧ್ರುವಂ || 5.35.84 || 1505
- ಏವಂ ವಿಶ್ವಾಸಿತಾ ಸೀತಾ ಹೇತುಭಿಃ ಶೋಕಕರ್ಶಿತಾ |
ಉಪಪನ್ನೈರಭಿಜ್ಞಾನೈರ್ದೂತಂ ತಮಧಿಗಚ್ಛತಿ || 5.35.85 || 1506
- ಅತುಲಂ ಚ ಗತಾ ಹರ್ಷಂ ಪ್ರಹರ್ಷೇಣ ತು ಜಾನಕೀ |
ನೇತ್ರಾಭ್ಯಾಂ ವಕ್ರಪಕ್ಷ್ಮಾಭ್ಯಾಂ ಮುಮೋಚಾನಂದಜಂ ಜಲಂ || 5.35.86 || 1507
- ಚಾರು ತದ್ ವದನಂ ತಸ್ಯಾಸ್ತಾಮ್ರಶುಕ್ಲಾಯತೇಕ್ಷಣಂ |
ಅಶೋಭತ ವಿಶಾಲಾಕ್ಷ್ಯಾ ರಾಹುಮುಕ್ತ ಇವೋಡುರಾಟ್ || 5.35.87 || 1508
- ಹನೂಮಂತಂ ಕಪಿಂ ವ್ಯಕ್ತಂ ಮನ್ಯತೇ ನಾನ್ಯಥೇತಿ ಸಾ |
ಅಥೋವಾಚ ಹನೂಮಾಂಸ್ತಾಮುತ್ತರಂ ಪ್ರಿಯದರ್ಶನಾಂ || 5.35.88 || 1509
- ಏತತ್ತೇ ಸರ್ವಮಾಖ್ಯಾತಂ ಸಮಾಶ್ವಸಿಹಿ ಮೈಥಿಲಿ |
ಕಿಂ ಕರೋಮಿ ಕಥಂ ವಾ ತೇ ರೋಚತೇ ಪ್ರತಿಯಾಮ್ಯಹಂ || 5.35.89 || 1510
- ಹತೇಽಸುರೇ ಸಂಯತಿ ಶಂಬಸಾದನೇ
ಕಪಿಪ್ರವೀರೇಣ ಮಹರ್ಷಿಚೋದನಾತ್ |
ತತೋಽಸ್ಮಿ ವಾಯುಪ್ರಭವೋ ಹಿ ಮೈಥಿಲಿ
ಪ್ರಭಾವತಸ್ತತ್ಪ್ರತಿಮಶ್ಚ ವಾನರಃ || 5.35.90 || 1511
- || ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಪಂಚತ್ರಿಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಷಟ್ತ್ರಿಂಶಃ ಸರ್ಗಃ ||

ಹನುಮತಾ ಸೀತಾಯೈ ಮುದ್ರಿಕಾಯಾ ಅರ್ಪಣಂ ಕದಾ ಶ್ರೀರಾಘವೋ
ಮಾಮುದ್ಧರಿಷ್ಯತೀತಿ ಸೌತ್ಯುಕ್ಯಂ ಸೀತಾಯಾಃ ಪ್ರಶ್ನೋ ಹನುಮತಾ ಶ್ರೀರಾಮಸ್ಯ
ಸೀತಾವಿಷಯಕಮನುರಾಗಂ ವರ್ಣಯಿತ್ವಾ ಸೀತಾಯಾಃ ಸಾಂತ್ವನಂ ಚ

ಭೂಯ ಏವ ಮಹಾತೇಜಾ ಹನೂಮಾನ್ ಪವನಾತ್ಮಜಃ |

ಅಬ್ರವೀತ್ ಪ್ರಶ್ರಿತಂ ವಾಕ್ಯಂ ಸೀತಾಪ್ರತ್ಯಯಕಾರಣಾತ್ || 5.36.1 ||

1512

ವಾನರೋಽಹಂ ಮಹಾಭಾಗೇ ದೂತೋ ರಾಮಸ್ಯ ಧೀಮತಃ |

ರಾಮನಾಮಾಂಕಿತಂ ಚೇದಂ ಪಶ್ಯ ದೇವ್ಯಂಗುಲೀಯಕಂ || 5.36.2 ||

1513

ಪ್ರತ್ಯಯಾರ್ಥಂ ತವಾನೀತಂ ತೇನ ದತ್ತಂ ಮಹಾತ್ಮನಾ |

ಸಮಾಶ್ವಸಿಹಿ ಭದ್ರಂ ತೇ ಕ್ಷೀಣದುಃಖಫಲಾ ಹ್ಯಸಿ || 5.36.3 ||

1514

ಗೃಹೀತ್ವಾ ಪ್ರೇಕ್ಷಮಾಣಾ ಸಾ ಭರ್ತುಃ ಕರವಿಭೂಷಿತಂ |

ಭರ್ತಾರಮಿವ ಸಂಪ್ರಾಪ್ತಂ ಜಾನಕೀ ಮುದಿತಾಭವತ್ || 5.36.4 ||

1515

ಚಾರು ತದ್ ವದನಂ ತಸ್ಯಾಸ್ತಾಮ್ರಶುಕ್ಲಾಯತೇಕ್ಷಣಂ |

ಬಭೂವ ಹರ್ಷೋದಗ್ರಂ ಚ ರಾಹುಮುಕ್ತ ಇವೋಡುರಾಟ್ || 5.36.5 ||

1516

ತತಃ ಸಾ ಹ್ರೀಮತೀ ಬಾಲಾ ಭರ್ತುಃ ಸಂದೇಶಹರ್ಷಿತಾ |

ಪರಿತುಷ್ಟಾ ಪ್ರಿಯಂ ಕೃತ್ವಾ ಪ್ರಶಶಂಸ ಮಹಾಕಪಿಂ || 5.36.6 ||

1517

ವಿಕ್ರಾಂತಸ್ತ್ವಂ ಸಮರ್ಥಸ್ತ್ವಂ ಪ್ರಾಜ್ಞಸ್ತ್ವಂ ವಾನರೋತ್ತಮ |

ಯೇನೇದಂ ರಾಕ್ಷಸಪದಂ ತ್ವಯೈಕೇನ ಪ್ರಧರ್ಷಿತಂ || 5.36.7 ||

1518

ಶತಯೋಜನವಿಸ್ತೀರ್ಣಃ ಸಾಗರೋ ಮಕರಾಲಯಃ |

ವಿಕ್ರಮಶ್ಲಾಘನೀಯೇನ ಕ್ರಮತಾ ಗೋಷ್ಪದೀಕೃತಃ || 5.36.8 ||

1519

- ನ ಹಿ ತ್ವಾಂ ಪ್ರಾಕೃತಂ ಮನ್ಯೇ ವಾನರಂ ವಾನರರ್ಷಭ |
ಯಸ್ಯ ತೇ ನಾಸ್ತಿ ಸಂತ್ರಾಸೋ ರಾವಣಾದಪಿ ಸಂಭ್ರಮಃ || 5.36.9 || 1520
- ಅರ್ಹಸೇ ಚ ಕಪಿಶ್ರೇಷ್ಠ ಮಯಾ ಸಮಭಿಭಾಷಿತುಂ |
ಯದ್ಯಸಿ ಪ್ರೇಷಿತಸ್ತೇನ ರಾಮೇಣ ವಿದಿತಾತ್ಮನಾ || 5.36.10 || 1521
- ಪ್ರೇಷಯಿಷ್ಯತಿ ದುರ್ಧರ್ಷೋ ರಾಮೋ ನಹ್ಯಪರೀಕ್ಷಿತಂ |
ಪರಾಕ್ರಮಮವಿಜ್ಞಾಯ ಮತ್ಸಕಾಶಂ ವಿಶೇಷತಃ || 5.36.11 || 1522
- ದಿಷ್ಟ್ಯಾ ಚ ಕುಶಲೀ ರಾಮೋ ಧರ್ಮಾತ್ಮಾ ಸತ್ಯಸಂಗರಃ |
ಲಕ್ಷ್ಮಣಶ್ಚ ಮಹಾತೇಜಾಃ ಸುಮಿತ್ರಾನಂದವರ್ಧನಃ || 5.36.12 || 1523
- ಕುಶಲೀ ಯದಿ ಕಾಕುತ್ಸ್ಥಃ ಕಿಂ ನ ಸಾಗರಮೇಖಲಾಂ |
ಮಹೀಂ ದಹತಿ ಕೋಪೇನ ಯುಗಾಂತಾಗ್ನಿವೋತ್ಥಿತಃ || 5.36.13 || 1524
- ಅಥವಾ ಶಕ್ತಿಮಂತೌ ತೌ ಸುರಾಣಾಮಪಿ ನಿಗ್ರಹೇ |
ಮಮೈವ ತು ನ ದುಃಖಾನಾಮಸ್ತಿ ಮನ್ಯೇ ವಿಪರ್ಯಯಃ || 5.36.14 || 1525
- ಕಚ್ಚಿನ್ನ ವ್ಯಥತೇ ರಾಮಃ ಕಚ್ಚಿನ್ನ ಪರಿತಪ್ಯತೇ |
ಉತ್ತರಾಣಿ ಚ ಕಾರ್ಯಾಣಿ ಕುರುತೇ ಪುರುಷೋತ್ತಮಃ || 5.36.15 || 1526
- ಕಚ್ಚಿನ್ನ ದೀನಃ ಸಂಭ್ರಾಂತಃ ಕಾರ್ಯೇಷು ಚ ನ ಮುಹ್ಯತಿ |
ಕಚ್ಚಿತ್ ಪುರುಷಕಾರ್ಯಾಣಿ ಕುರುತೇ ನೃಪತೇಃ ಸುತಃ || 5.36.16 || 1527
- ದ್ವಿವಿಧಂ ತ್ರಿವಿಧೋಪಾಯಮುಪಾಯಮಪಿ ಸೇವತೇ |
ವಿಜಿಗೀಷುಃ ಸುಹೃತ್ ಕಚ್ಚಿನ್ನಿತ್ರೇಷು ಚ ಪರಂತಪಃ || 5.36.17 || 1528
- ಕಚ್ಚಿನ್ನಿತ್ರಾಣಿ ಲಭತೇಽಮಿತ್ರೈಶ್ಚಾಪ್ಯಭಿಗಮ್ಯತೇ |
ಕಚ್ಚಿತ್ ಕಲ್ಯಾಣಮಿತ್ರಶ್ಚ ಮಿತ್ರೈಶ್ಚಾಪಿ ಪುರಸ್ಕೃತಃ || 5.36.18 || 1529
- ಕಚ್ಚಿದಾಶಾಸ್ತಿ ದೇವಾನಾಂ ಪ್ರಸಾದಂ ಪಾರ್ಥಿವಾತ್ಮಜಃ |
ಕಚ್ಚಿತ್ ಪುರುಷಕಾರಂ ಚ ದೈವಂ ಚ ಪ್ರತಿಪದ್ಯತೇ || 5.36.19 || 1530

- ಕಚ್ಚಿನ್ನ ವಿಗತಸ್ನೇಹೋ ವಿವಾಸಾನ್ಮಯಿ ರಾಘವಃ |
ಕಚ್ಚಿನ್ಮಾಂ ವ್ಯಸನಾದಸ್ಮಾನ್ಮೋಕ್ಷಯಿಷ್ಯತಿ ರಾಘವಃ || 5.36.20 || 1531
- ಸುಖಾನಾಮುಚಿತೋ ನಿತ್ಯಮಸುಖಾನಾಮನೂಚಿತಃ |
ದುಃಖಮುತ್ತರಮಾಸಾದ್ಯ ಕಚ್ಚಿದ್ ರಾಮೋ ನ ಸೀದತಿ || 5.36.21 || 1532
- ಕೌಸಲ್ಯಾಸ್ಯಾಸ್ತಥಾ ಕಚ್ಚಿತ್ ಸುಮಿತ್ರಾಸ್ಯಾಸ್ತಥೈವ ಚ |
ಅಭೀಕ್ಷಣಂ ಶ್ರೂಯತೇ ಕಚ್ಚಿತ್ ಕುಶಲಂ ಭರತಸ್ಯ ಚ || 5.36.22 || 1533
- ಮನ್ನಿಮಿತ್ತೇನ ಮಾನಾರ್ಹಃ ಕಚ್ಚಿಚ್ಛೋಕೇನ ರಾಘವಃ |
ಕಚ್ಚಿನ್ನಾನ್ಯಮನಾ ರಾಮಃ ಕಚ್ಚಿನ್ಮಾಂ ತಾರಯಿಷ್ಯತಿ || 5.36.23 || 1534
- ಕಚ್ಚಿದಕ್ಷೌಹಿಣೀಂ ಭೀಮಾಂ ಭರತೋ ಭ್ರಾತೃವತ್ಸಲಃ |
ಧ್ವಜಿನೀಂ ಮಂತ್ರಿಭಿರ್ಗುಪ್ತಾಂ ಪ್ರೇಷಯಿಷ್ಯತಿ ಮತ್ಕೃತೇ || 5.36.24 || 1535
- ವಾನರಾಧಿಪತಿಃ ಶ್ರೀಮಾನ್ ಸುಗ್ರೀವಃ ಕಚ್ಚಿದೇಷ್ಯತಿ |
ಮತ್ಕೃತೇ ಹರಿಭಿರ್ವೀರೈರ್ವೃತೋ ದಂತನಖಾಯುಧೈಃ || 5.36.25 || 1536
- ಕಚ್ಚಿಚ್ಚ ಲಕ್ಷ್ಮಣಃ ಶೂರಃ ಸುಮಿತ್ರಾನಂದವರ್ಧನಃ |
ಅಸ್ತ್ರವಿಚ್ಛರಜಾಲೇನ ರಾಕ್ಷಸಾನ್ ವಿಧಮಿಷ್ಯತಿ || 5.36.26 || 1537
- ರೌದ್ರೇಣ ಕಚ್ಚಿದಸ್ತ್ರೇಣ ರಾಮೇಣ ನಿಹತಂ ರಣೇ |
ದ್ರಕ್ಷ್ಯಾಮ್ಯಲ್ಪೇನ ಕಾಲೇನ ರಾವಣಂ ಸಸುಹೃಜ್ಜನಂ || 5.36.27 || 1538
- ಕಚ್ಚಿನ್ನ ತದ್ಧೇಮಸಮಾನವರ್ಣಂ
ತಸ್ಯಾನನಂ ಪದ್ಮಸಮಾನಗಂಧಿ |
ಮಯಾ ವಿನಾ ಶುಷ್ಯತಿ ಶೋಕದೀನಂ
ಜಲಕ್ಷಯೇ ಪದ್ಮಮಿವಾತಪೇನ || 5.36.28 || 1539
- ಧರ್ಮಾಪದೇಶಾತ್ ತ್ಯಜತಃ ಸ್ವರಾಜ್ಯಂ
ಮಾಂ ಚಾಪ್ಯರಣ್ಯಂ ನಯತಃ ಪದಾತೇಃ |

- ನಾಸೀದ್ ಯಥಾ ಯಸ್ಯ ನ ಭೀರ್ನ ಶೋಕಃ
ಕಚ್ಚಿತ್ ಸ ಧೈರ್ಯಂ ಹೃದಯೇ ಕರೋತಿ || 5.36.29 || 1540
- ನ ಚಾಸ್ಯ ಮಾತಾ ನ ಪಿತಾ ನ ಚಾನ್ಯಃ
ಸ್ನೇಹಾದ್ ವಿಶಿಷ್ಟೋಽಸ್ತಿ ಮಯಾ ಸಮೋ ವಾ |
ತಾವದ್ಧ್ಯಹಂ ದೂತ ಜಿಜೀವಿಷೇಯಂ
ಯಾವತ್ ಪ್ರವೃತ್ತಿಂ ಶೃಣುಯಾಂ ಪ್ರಿಯಸ್ಯ || 5.36.30 || 1541
- ಇತೀವ ದೇವೀ ವಚನಂ ಮಹಾರ್ಥಂ
ತಂ ವಾನರೇಂದ್ರಂ ಮಧುರಾರ್ಥಮುಕ್ತಾ |
ಶ್ರೋತುಂ ಪುನಸ್ತಸ್ಯ ವಚೋಽಭಿರಾಮಂ
ರಾಮಾರ್ಥಯುಕ್ತಂ ವಿರರಾಮ ರಾಮಾ || 5.36.31 || 1542
- ಸೀತಾಯಾ ವಚನಂ ಶ್ರುತ್ವಾ ಮಾರುತಿಭೀಮವಿಕ್ರಮಃ |
ಶಿರಸ್ಯಂಜಲಿಮಾಧಾಯ ವಾಕ್ಯಮುತ್ತರಮಬ್ರವೀತ್ || 5.36.32 || 1543
- ನ ತ್ವಾಮಿಹಸ್ಥಾಂ ಜಾನೀತೇ ರಾಮಃ ಕಮಲಲೋಚನಃ |
ತೇನ ತ್ವಾಂ ನಾನಯತ್ಯಾಶು ಶಚೀಮಿವ ಪುರಂದರಃ || 5.36.33 || 1544
- ಶ್ರುತ್ವೈವ ಚ ವಚೋ ಮಹ್ಯಂ ಕ್ಷಿಪ್ರಮೇಷ್ಯತಿ ರಾಘವಃ |
ಚಮೂಂ ಪ್ರಕರ್ಷನ್ ಮಹತೀಂ ಹರ್ಯಕ್ಷಗಣಸಂಯುತಾಂ || 5.36.34 || 1545
- ವಿಷ್ಟಂಭಯಿತ್ವಾ ಬಾಣೌಘೈರಕ್ಷೋಭ್ಯಂ ವರುಣಾಲಯಂ |
ಕರಿಷ್ಯತಿ ಪುರೀಂ ಲಂಕಾಂ ಕಾಕುತ್ಸ್ಥಃ ಶಾಂತರಾಕ್ಷಸಾಂ || 5.36.35 || 1546
- ತತ್ರ ಯದ್ಯಂತರಾ ಮೃತ್ಯುರ್ಯದಿ ದೇವಾ ಮಹಾಸುರಾಃ |
ಸ್ಥಾಸ್ಯಂತಿ ಪಥಿ ರಾಮಸ್ಯ ಸ ತಾನಪಿ ವಧಿಷ್ಯತಿ || 5.36.36 || 1547
- ತವಾದರ್ಶನಜೇನಾರ್ಯೇ ಶೋಕೇನ ಪರಿಪೂರಿತಃ |
ನ ಶರ್ಮ ಲಭತೇ ರಾಮಃ ಸಿಂಹಾದಿಫತ ಇವ ದ್ವಿಪಃ || 5.36.37 || 1548

- ಮಂದರೇಣ ಚ ತೇ ದೇವಿ ಶಪೇ ಮೂಲಫಲೇನ ಚ |
ಮಲಯೇನ ಚ ವಿಂಧ್ಯೇನ ಮೇರುಣಾ ದರ್ಮರೇಣ ಚ || 5.36.38 || 1549
- ಯಥಾ ಸುನಯನಂ ವಲ್ಲು ಬಿಂಬೋಷ್ಠಂ ಚಾರುಕುಂಡಲಂ |
ಮುಖಂ ದ್ರಕ್ಷ್ಯಸಿ ರಾಮಸ್ಯ ಪೂರ್ಣಚಂದ್ರಮಿವೋದಿತಂ || 5.36.39 || 1550
- ಕ್ಷಿಪ್ರಂ ದ್ರಕ್ಷ್ಯಸಿ ವೈದೇಹಿ ರಾಮಂ ಪ್ರಸ್ರವಣೇ ಗಿರೌ |
ಶತಕ್ರತುಮಿವಾಸೀನಂ ನಾಗಪೃಷ್ಠಸ್ಯ ಮೂರ್ಧನಿ || 5.36.40 || 1551
- ನ ಮಾಂಸಂ ರಾಘವೋ ಭುಂಕ್ತೇ ನ ಚೈವ ಮಧು ಸೇವತೇ |
ವನ್ಯಂ ಸುವಿಹಿತಂ ನಿತ್ಯಂ ಭಕ್ತಮಶ್ನಾತಿ ಪಂಚಮಂ || 5.36.41 || 1552
- ನೈವ ದಂಶಾನ್ ನ ಮಶಕಾನ್ ನ ಕೀಟಾನ್ ನ ಸರೀಸೃಪಾನ್ |
ರಾಘವೋಽಪನಯೇದ್ ಗಾತ್ರಾತ್ ತ್ವದ್ಗತೇನಾಂತರಾತ್ಮನಾ || 5.36.42 || 1553
- ನಿತ್ಯಂ ಧ್ಯಾನಪರೋ ರಾಮೋ ನಿತ್ಯಂ ಶೋಕಪರಾಯಣಃ |
ನಾನ್ಯಚ್ಚಿಂತಯತೇ ಕಿಂಚಿತ್ ಸ ತು ಕಾಮವಶಂ ಗತಃ || 5.36.43 || 1554
- ಅನಿದ್ರಃ ಸತತಂ ರಾಮಃ ಸುಪ್ತೋಽಪಿ ಚ ನರೋತ್ತಮಃ |
ಸೀತೇತಿ ಮಧುರಾಂ ವಾಣೀಂ ವ್ಯಾಹರನ್ ಪ್ರತಿಬುದ್ಧ್ಯತೇ || 5.36.44 || 1555
- ದೃಷ್ಟ್ವಾ ಫಲಂ ವಾ ಪುಷ್ಪಂ ವಾ ಯಚ್ಚಾನ್ಯತ್ ಸ್ತ್ರೀಮನೋಹರಂ |
ಬಹುಶೋ ಹಾ ಪ್ರಿಯೇತ್ಯೇವಂ ಶ್ವಸಂಸ್ತ್ವಾಮಭಿಭಾಷತೇ || 5.36.45 || 1556
- ಸ ದೇವಿ ನಿತ್ಯಂ ಪರಿತಪ್ಯಮಾನ -
ಸ್ತ್ವಾಮೇವ ಸೀತೇತ್ಯಭಿಭಾಷಮಾಣಃ |
ಧೃತವ್ರತೋ ರಾಜಸುತೋ ಮಹಾತ್ಮಾ
ತವೈವ ಲಾಭಾಯ ಕೃತಪ್ರಯತ್ನಃ || 5.36.46 || 1557
- ಸಾ ರಾಮಸಂಕೀರ್ತನವೀತಶೋಕಾ
ರಾಮಸ್ಯ ಶೋಕೇನ ಸಮಾನಶೋಕಾ |

ಶರನ್ನುಖೀನಾಂಬುದಶೇಷಚಂದ್ರಾ

ನಿಶೇವ ವೈದೇಹಸುತಾ ಬಭೂವ || 5.36.47 ||

1558

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಷಟ್ತ್ರಿಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಸಪ್ತತ್ರಿಂಶಃ ಸರ್ಗಃ ||

ಶ್ರೀರಾಮಸ್ಯ ಶೀಘ್ರಮಾನಯನಾಯ ಹನುಮಂತಂ ಪ್ರತಿ ಸೀತಾಯಾ ಆಗ್ರಹೋ
ಹನುಮತಾಽಽತ್ಮನಾ ಸಹ ಚಲಿತುಂ ಸೀತಾಂ ಪ್ರತ್ಯನುನಯಃ ಸೀತಯಾ
ತಸ್ಯಾನಂಗೀಕರಣಂ ಚ

ಸಾ ಸೀತಾ ವಚನಂ ಶ್ರುತ್ವಾ ಪೂರ್ಣಚಂದ್ರನಿಭಾನನಾ |

ಹನೂಮಂತಮುವಾಚೇದಂ ಧರ್ಮಾರ್ಥಸಹಿತಂ ವಚಃ || 5.37.1 ||

1559

ಅಮೃತಂ ವಿಷಸಂಪೃಕ್ತಂ ತ್ವಯಾ ವಾನರ ಭಾಷಿತಂ |

ಯಚ್ಚ ನಾನ್ಯಮನಾ ರಾಮೋ ಯಚ್ಚ ಶೋಕಪರಾಯಣಃ || 5.37.2 ||

1560

ಐಶ್ವರ್ಯೇ ವಾ ಸುವಿಸ್ತೀರ್ಣೇ ವ್ಯಸನೇ ವಾ ಸುದಾರುಣೇ |

ರಜ್ಜೇವ ಪುರುಷಂ ಬದ್ಧ್ವಾ ಕೃತಾಂತಃ ಪರಿಕರ್ಷತಿ || 5.37.3 ||

1561

ವಿಧಿನೂನಮಸಂಹಾರ್ಯಃ ಪ್ರಾಣಿನಾಂ ಪ್ಲವಗೋತ್ತಮ |

ಸೌಮಿತ್ರಿಂ ಮಾಂ ಚ ರಾಮಂ ಚ ವ್ಯಸನೈಃ ಪಶ್ಯ ಮೋಹಿತಾನ್ || 5.37.4 ||

1562

ಶೋಕಸ್ಯಾಸ್ಯ ಕಥಂ ಪಾರಂ ರಾಘವೋಽಧಿಗಮಿಷ್ಯತಿ |

ಪ್ಲವಮಾನಃ ಪರಿಕ್ರಾಂತೋ ಹತನೌಃ ಸಾಗರೇ ಯಥಾ || 5.37.5 ||

1563

ರಾಕ್ಷಸಾನಾಂ ವಧಂ ಕೃತ್ವಾ ಸೂದಯಿತ್ವಾ ಚ ರಾವಣಂ |

ಲಂಕಾಮುನ್ಮಥಿತಾಂ ಕೃತ್ವಾ ಕದಾ ದ್ರಕ್ಷ್ಯತಿ ಮಾಂ ಪತಿಃ || 5.37.6 ||

1564

ಸ ವಾಚ್ಯಃ ಸಂತ್ವರಸ್ವೇತಿ ಯಾವದೇವ ನ ಪೂರ್ಯತೇ |

ಅಯಂ ಸಂವತ್ಸರಃ ಕಾಲಸ್ತಾವದ್ಧಿ ಮಮ ಜೀವಿತಂ || 5.37.7 ||

1565

ವರ್ತತೇ ದಶಮೋ ಮಾಸೋ ದ್ವೌ ತು ಶೇಷೌ ಪ್ಲವಂಗಮ |

ರಾವಣೇನ ನೃಶಂಸೇನ ಸಮಯೋ ಯಃ ಕೃತೋ ಮಮ || 5.37.8 ||

1566

- ವಿಭೀಷಣೇನ ಚ ಭ್ರಾತ್ರಾ ಮಮ ನಿಯಾತನಂ ಪ್ರತಿ |
ಅನುನೀತಃ ಪ್ರಯತ್ನೇನ ನ ಚ ತತ್ ಕುರುತೇ ಮತಿಂ || 5.37.9 || 1567
- ಮಮ ಪ್ರತಿಪ್ರದಾನಂ ಹಿ ರಾವಣಸ್ಯ ನ ರೋಚತೇ |
ರಾವಣಂ ಮಾರ್ಗತೇ ಸಂಖ್ಯೇ ಮೃತ್ಯುಃ ಕಾಲವಶಂಗತಂ || 5.37.10 || 1568
- ಜ್ಯೇಷ್ಠಾ ಕನ್ಯಾ ಕಲಾ ನಾಮ ವಿಭೀಷಣಸುತಾ ಕಪೇ |
ತಯಾ ಮಮೈತದಾಖ್ಯಾತಂ ಮಾತ್ರಾ ಪ್ರಹಿತಯಾ ಸ್ವಯಂ || 5.37.11 || 1569
- ಅವಿಂಧ್ಯೋ ನಾಮ ಮೇಧಾವೀ ವಿದ್ವಾನ್ ರಾಕ್ಷಸಪುಂಗವಃ |
ಧೃತಿಮಾನ್ ಶೀಲವಾನ್ ವೃದ್ಧೋ ರಾವಣಸ್ಯ ಸುಸಮ್ಮತಃ || 5.37.12 || 1570
- ರಾಮಾತ್ ಕ್ಷಯಮನುಪ್ರಾಪ್ತಂ ರಕ್ಷಸಾಂ ಪ್ರತ್ಯಚೋದಯತ್ |
ನ ಚ ತಸ್ಯ ಸ ದುಷ್ಟಾತ್ಮಾ ಶೃಣೋತಿ ವಚನಂ ಹಿತಂ || 5.37.13 || 1571
- ಆಶಂಸೇಯಂ ಹರಿಶ್ರೇಷ್ಠ ಕ್ಷಿಪ್ರಂ ಮಾಂ ಪ್ರಾಪ್ಸ್ಯತೇ ಪತಿಃ |
ಅಂತರಾತ್ಮಾ ಹಿ ಮೇ ಶುದ್ಧಸ್ತಸ್ಮಿಂಶ್ಚ ಬಹವೋ ಗುಣಾಃ || 5.37.14 || 1572
- ಉತ್ಸಾಹಃ ಪೌರುಷಂ ಸತ್ತ್ವಮಾನ್ಯಶಂಸ್ಯಂ ಕೃತಜ್ಞತಾ |
ವಿಕ್ರಮಶ್ಚ ಪ್ರಭಾವಶ್ಚ ಸಂತಿ ವಾನರ ರಾಘವೇ || 5.37.15 || 1573
- ಚತುರ್ದಶ ಸಹಸ್ರಾಣಿ ರಾಕ್ಷಸಾನಾಂ ಜಘಾನ ಯಃ |
ಜನಸ್ಥಾನೇ ವಿನಾ ಭ್ರಾತ್ರಾ ಶತ್ರುಃ ಕಸ್ತಸ್ಯ ನೋದ್ವಿಜೇತ್ || 5.37.16 || 1574
- ನ ಸ ಶಕ್ಯಸ್ತುಲಯಿತುಂ ವ್ಯಸನ್ಯೈಃ ಪುರುಷರ್ಷಭಃ |
ಅಹಂ ತಸ್ಯಾನುಭಾವಜ್ಞಾ ಶಕ್ರಸ್ಯೇವ ಪುಲೋಮಜಾ || 5.37.17 || 1575
- ಶರಜಾಲಾಂಶುಮಾಂಘೂರಃ ಕಪೇ ರಾಮದಿವಾಕರಃ |
ಶತ್ರುರಕ್ಷೋಮಯಂ ತೋಯಮುಪಶೋಷಂ ನಯಿಷ್ಯತಿ || 5.37.18 || 1576
- ಇತಿ ಸಂಜಲ್ಪಮಾನಾಂ ತಾಂ ರಾಮಾರ್ಥೇ ಶೋಕಕರ್ಶಿತಾಂ |
ಅಶ್ರುಸಂಪೂರ್ಣವದನಾಮುವಾಚ ಹನುಮಾನ್ ಕಪಿಃ || 5.37.19 || 1577

- ಶ್ರುತ್ವೈವ ಚ ವಚೋ ಮಹ್ಯಂ ಕ್ಷಿಪ್ರಮೇಷ್ಯತಿ ರಾಘವಃ |
ಚಮೂಂ ಪ್ರಕರ್ಷನ್ ಮಹತೀಂ ಹರ್ಯುಕ್ಷಗಣಸಂಕುಲಾಂ || 5.37.20 || 1578
- ಅಥವಾ ಮೋಚಯಿಷ್ಯಾಮಿ ತ್ವಾಮದ್ಯೈವ ಸರಾಕ್ಷಸಾತ್ |
ಅಸ್ಮಾದ್ ದುಃಖಾದುಪಾರೋಹ ಮಮ ಪೃಷ್ಠಮನಿಂದಿತೇ || 5.37.21 || 1579
- ತ್ವಾಂ ತು ಪೃಷ್ಠಗತಾಂ ಕೃತ್ವಾ ಸಂತರಿಷ್ಯಾಮಿ ಸಾಗರಂ |
ಶಕ್ತಿರಸ್ತಿ ಹಿ ಮೇ ವೋಢುಂ ಲಂಕಾಮಪಿ ಸರಾವಣಾಂ || 5.37.22 || 1580
- ಅಹಂ ಪ್ರಸ್ರವಣಸ್ಥಾಯ ರಾಘವಾಯಾದ್ಯ ಮೈಥಿಲಿ |
ಪ್ರಾಪಯಿಷ್ಯಾಮಿ ಶಕ್ರಾಯ ಹವ್ಯಂ ಹುತಮಿವಾನಲಃ || 5.37.23 || 1581
- ದ್ರಕ್ಷ್ಯಸ್ಯದ್ಯೈವ ವೈದೇಹಿ ರಾಘವಂ ಸಹಲಕ್ಷ್ಮಣಂ |
ವ್ಯವಸಾಯಸಮಾಯುಕ್ತಂ ವಿಷ್ಣುಂ ದೈತ್ಯವಧೇ ಯಥಾ || 5.37.24 || 1582
- ತ್ವದ್ವರ್ಷನಕೃತೋತ್ಸಾಹಮಾಶ್ರಮಸ್ಥಂ ಮಹಾಬಲಂ |
ಪುರಂದರಮಿವಾಸೀನಂ ನಗರಾಜಸ್ಯ ಮೂರ್ಧನಿ || 5.37.25 || 1583
- ಪೃಷ್ಠಮಾರೋಹ ಮೇ ದೇವಿ ಮಾ ವಿಕಾಂಕ್ಷಸ್ವ ಶೋಭನೇ |
ಯೋಗಮನ್ವಿಚ್ಛ ರಾಮೇಣ ಶಶಾಂಕೇನೇವ ರೋಹಿಣೀ || 5.37.26 || 1584
- ಕಥಯಂತೀವ ಶಶಿನಾ ಸಂಗಮಿಷ್ಯಸಿ ರೋಹಿಣೀ |
ಮತ್ಪೃಷ್ಠಮಧಿರೋಹ ತ್ವಂ ತರಾಕಾಶಂ ಮಹಾರ್ಣವಂ || 5.37.27 || 1585
- ನಹಿ ಮೇ ಸಂಪ್ರಯಾತಸ್ಯ ತ್ವಾಮಿತೋ ನಯತೋಽಂಗನೇ |
ಅನುಗಂತುಂ ಗತಿಂ ಶಕ್ತಾಃ ಸರ್ವೇ ಲಂಕಾನಿವಾಸಿನಃ || 5.37.28 || 1586
- ಯಥೈವಾಹಮಿಹ ಪ್ರಾಪ್ತಸ್ತಥೈವಾಹಮಸಂಶಯಂ |
ಯಾಸ್ಯಾಮಿ ಪಶ್ಯ ವೈದೇಹಿ ತ್ವಾಮುದ್ಯಮ್ಯ ವಿಹಾಯಸಂ || 5.37.29 || 1587
- ಮೈಥಿಲೀ ತು ಹರಿಶ್ರೇಷ್ಠಾಚ್ಛು ತ್ವಾ ವಚನಮದ್ಭುತಂ |
ಹರ್ಷವಿಸ್ಮಿತಸರ್ವಾಂಗೀ ಹನೂಮಂತಮಥಾಬ್ರವೀತ್ || 5.37.30 || 1588

- ಹನೂಮನ್ ದೂರಮಧ್ವಾನಂ ಕಥಂ ಮಾಂ ನೇತುಮಿಚ್ಛಸಿ |
ತದೇವ ಖಲು ತೇ ಮನ್ಯೇ ಕಪಿತ್ವಂ ಹರಿಯೂಥಪ || 5.37.31 || 1589
- ಕಥಂ ಚಾಲ್ಪಶರೀರಸ್ತ್ವಂ ಮಾಮಿತೋ ನೇತುಮಿಚ್ಛಸಿ |
ಸಕಾಶಂ ಮಾನವೇಂದ್ರಸ್ಯ ಭರ್ತುರ್ಮೇ ಪ್ಲವಗರ್ಷಭ || 5.37.32 || 1590
- ಸೀತಾಯಾಸ್ತು ವಚಃ ಶ್ರುತ್ವಾ ಹನೂಮಾನ್ ಮಾರುತಾತ್ಮಜಃ |
ಚಿಂತಯಾಮಾಸ ಲಕ್ಷ್ಮೀವಾನ್ ನವಂ ಪರಿಭವಂ ಕೃತಂ || 5.37.33 || 1591
- ನ ಮೇ ಜಾನಾತಿ ಸತ್ತ್ವಂ ವಾ ಪ್ರಭಾವಂ ವಾಸಿತೇಕ್ಷಣಾ |
ತಸ್ಮಾತ್ ಪಶ್ಯತು ವೈದೇಹೀ ಯದ್ ರೂಪಂ ಮಮ ಕಾಮತಃ || 5.37.34 || 1592
- ಇತಿ ಸಂಚಿಂತ್ಯ ಹನುಮಾಂಸ್ತದಾ ಪ್ಲವಗಸತ್ತಮಃ |
ದರ್ಶಯಾಮಾಸ ಸೀತಾಯಾಃ ಸ್ವರೂಪಮರಿಮರ್ದನಃ || 5.37.35 || 1593
- ಸ ತಸ್ಮಾತ್ ಪಾದಪಾದ್ ಧೀಮಾನಾಪ್ಲುತ್ಯ ಪ್ಲವಗರ್ಷಭಃ |
ತತೋ ವರ್ಧಿತುಮಾರೇಭೇ ಸೀತಾಪ್ರತ್ಯಯಕಾರಣಾತ್ || 5.37.36 || 1594
- ಮೇರುಮಂದರಸಂಕಾಶೋ ಬಭೌ ದೀಪ್ತಾನಲಪ್ರಭಃ |
ಅಗ್ರತೋ ವ್ಯವತಸ್ಥೇ ಚ ಸೀತಾಯಾ ವಾನರರ್ಷಭಃ || 5.37.37 || 1595
- ಹರಿಃ ಪರ್ವತಸಂಕಾಶಸ್ತಾಮ್ರವಕ್ತ್ರೋ ಮಹಾಬಲಃ |
ವಜ್ರದಂಷ್ಟ್ರನಖೋ ಭೀಮೋ ವೈದೇಹೀಮಿದಮಬ್ರವೀತ್ || 5.37.38 || 1596
- ಸಪರ್ವತವನೋದ್ದೇಶಾಂ ಸಾಟ್ವಪ್ರಾಕಾರತೋರಣಾಂ |
ಲಂಕಾಮಿಮಾಂ ಸನಾಥಾಂ ವಾ ನಯಿತುಂ ಶಕ್ತಿರಸ್ತಿ ಮೇ || 5.37.39 || 1597
- ತದವಸ್ಥಾಪ್ಯತಾಂ ಬುದ್ಧಿರಲಂ ದೇವಿ ವಿಕಾಂಕ್ಷಯಾ |
ವಿಶೋಕಂ ಕುರು ವೈದೇಹಿ ರಾಘವಂ ಸಹಲಕ್ಷ್ಮಣಂ || 5.37.40 || 1598
- ತಂ ದೃಷ್ಟ್ವಾಚಲಸಂಕಾಶಮುವಾಚ ಜನಕಾತ್ಮಜಾ |
ಪದ್ಮಪತ್ರವಿಶಾಲಾಕ್ಷೀ ಮಾರುತಸ್ಯೌರಸಂ ಸುತಂ || 5.37.41 || 1599

- ತವ ಸತ್ತ್ವಂ ಬಲಂ ಚೈವ ವಿಜಾನಾಮಿ ಮಹಾಕಪೇ |
ವಾಯೋರಿವ ಗತಿಶ್ಚಾಪಿ ತೇಜಶ್ಚಾಗ್ನೇರಿವಾದ್ಭುತಂ || 5.37.42 || 1600
- ಪ್ರಾಕೃತೋಽನ್ಯಃ ಕಥಂ ಚೇಮಾಂ ಭೂಮಿಮಾಗಂತುಮರ್ಹತಿ |
ಉದಧೇರಪ್ರಮೇಯಸ್ಯ ಪಾರಂ ವಾನರಯೂಥಪ || 5.37.43 || 1601
- ಜಾನಾಮಿ ಗಮನೇ ಶಕ್ತಿಂ ನಯನೇ ಚಾಪಿ ತೇ ಮಮ |
ಅವಶ್ಯಂ ಸಂಪ್ರಧಾರ್ಯಾಶು ಕಾರ್ಯಸಿದ್ಧಿರಿವಾತ್ಮನಃ || 5.37.44 || 1602
- ಅಯುಕ್ತಂ ತು ಕಪಿಶ್ರೇಷ್ಠ ಮಯಾ ಗಂತುಂ ತ್ವಯಾ ಸಹ |
ವಾಯುವೇಗಸವೇಗಸ್ಯ ವೇಗೋ ಮಾಂ ಮೋಹಯೇತ್ ತವ || 5.37.45 || 1603
- ಅಹಮಾಕಾಶಮಾಸಕ್ತಾ ಉಪರ್ಯುಪರಿ ಸಾಗರಂ |
ಪ್ರಪತೇಯಂ ಹಿ ತೇ ಪೃಷ್ಠಾದ್ ಭೂಯೋ ವೇಗೇನ ಗಚ್ಛತಃ || 5.37.46 || 1604
- ಪತಿತಾ ಸಾಗರೇ ಚಾಹಂ ತಿಮಿನಕ್ರರುಷಾಕುಲೇ |
ಭವೇಯಮಾಶು ವಿವಶಾ ಯಾದಸಾಮನ್ನಮುತ್ತಮಂ || 5.37.47 || 1605
- ನ ಚ ಶಕ್ಯೇ ತ್ವಯಾ ಸಾರ್ಧಂ ಗಂತುಂ ಶತ್ರುವಿನಾಶನ |
ಕಲತ್ರವತಿ ಸಂದೇಹಸ್ತ್ವಯಿ ಸ್ಯಾದಪ್ಯಸಂಶಯಂ || 5.37.48 || 1606
- ಹ್ರಿಯಮಾಣಾಂ ತು ಮಾಂ ದೃಷ್ಟ್ವಾ ರಾಕ್ಷಸಾ ಭೀಮವಿಕ್ರಮಾಃ |
ಅನುಗಚ್ಛೇಯುರಾದಿಷ್ಟಾ ರಾವಣೇನ ದುರಾತ್ಮನಾ || 5.37.49 || 1607
- ತೈಸ್ತ್ವಂ ಪರಿವೃತಃ ಶೂರೈಃ ಶೂಲಮುದ್ಗರಪಾಣಿಭಿಃ |
ಭವೇಸ್ತ್ವಂ ಸಂಶಯಂ ಪ್ರಾಪ್ನೋ ಮಯಾ ವೀರ ಕಲತ್ರವಾನ್ || 5.37.50 || 1608
- ಸಾಯುಧಾ ಬಹವೋ ವ್ಯೋಮ್ನಿ ರಾಕ್ಷಸಾಸ್ತ್ವಂ ನಿರಾಯುಧಃ |
ಕಥಂ ಶಕ್ಯಸಿ ಸಂಯಾತುಂ ಮಾಂ ಚೈವ ಪರಿರಕ್ಷಿತುಂ || 5.37.51 || 1609
- ಯುಧ್ಯಮಾನಸ್ಯ ರಕ್ಷೋಭಿಸ್ತತಸ್ಯೈಃ ಕ್ರೂರಕರ್ಮಭಿಃ |
ಪ್ರಪತೇಯಂ ಹಿ ತೇ ಪೃಷ್ಠಾದ್ ಭಯಾರ್ತಾ ಕಪಿಸತ್ತಮ || 5.37.52 || 1610

- ಅಥ ರಕ್ಷಾಂಸಿ ಭೀಮಾನಿ ಮಹಾಂತಿ ಬಲವಂತಿ ಚ |
ಕಥಂಚಿತ್ ಸಾಂಪರಾಯೇ ತ್ವಾಂ ಜಯೇಯುಃ ಕಪಿಸತ್ತಮ || 5.37.53 || 1611
- ಅಥವಾ ಯುಧ್ಯಮಾನಸ್ಯ ಪತೇಯಂ ವಿಮುಖಸ್ಯ ತೇ |
ಪತಿತಾಂ ಚ ಗೃಹೀತ್ವಾ ಮಾಂ ನಯೇಯುಃ ಪಾಪರಾಕ್ಷಸಾಃ || 5.37.54 || 1612
- ಮಾಂ ವಾ ಹರೇಯುಸ್ತ್ವದ್ಧಸ್ತಾದ್ ವಿಶಸೇಯುರಥಾಪಿ ವಾ |
ಅನವಸ್ಥಾ ಹಿ ದೃಶ್ಯೇತೇ ಯುದ್ಧೇ ಜಯಪರಾಜಯೌ || 5.37.55 || 1613
- ಅಹಂ ವಾಪಿ ವಿಪದ್ಯೇಯಂ ರಕ್ಷೋಭಿರಭಿತರ್ಜಿತಾ |
ತ್ವತ್ಪ್ರಯತ್ನೋ ಹರಿಶ್ರೇಷ್ಠ ಭವೇನ್ನಿಷ್ಫಲ ಏವ ತು || 5.37.56 || 1614
- ಕಾಮಂ ತ್ವಮಪಿ ಪರ್ಯಾಪ್ತೋ ನಿಹಂತುಂ ಸರ್ವರಾಕ್ಷಸಾನ್ |
ರಾಘವಸ್ಯ ಯಶೋ ಹೀಯೇತ್ ತ್ವಯಾ ಶಸ್ಯೆಸ್ತು ರಾಕ್ಷಸೈಃ || 5.37.57 || 1615
- ಅಥವಾಽದಾಯ ರಕ್ಷಾಂಸಿ ನ್ಯಸೇಯುಃ ಸಂವೃತೇ ಹಿ ಮಾಂ |
ಯತ್ರ ತೇ ನಾಭಿಜಾನೀಯುರ್ಹರಯೋ ನಾಪಿ ರಾಘವಃ || 5.37.58 || 1616
- ಆರಂಭಸ್ತು ಮದಧೋಽಯಂ ತತಸ್ತವ ನಿರರ್ಥಕಃ |
ತ್ವಯಾ ಹಿ ಸಹ ರಾಮಸ್ಯ ಮಹಾನಾಗಮನೇ ಗುಣಃ || 5.37.59 || 1617
- ಮಯಿ ಜೀವಿತಮಾಯತ್ತಂ ರಾಘವಸ್ಯಾಮಿತೌಜಸಃ |
ಭ್ರಾತೃಣಾಂ ಚ ಮಹಾಬಾಹೋ ತವ ರಾಜಕುಲಸ್ಯ ಚ || 5.37.60 || 1618
- ತೌ ನಿರಾಶೌ ಮದರ್ಥಂ ಚ ಶೋಕಸಂತಾಪಕರ್ಶಿತೌ |
ಸಹ ಸರ್ವರ್ಕ್ಷಹರಿಭಿಸ್ತೃಷ್ಯತಃ ಪ್ರಾಣಸಂಗ್ರಹಂ || 5.37.61 || 1619
- ಭರ್ತುರ್ಭಕ್ತಿಂ ಪುರಸ್ಕೃತ್ಯ ರಾಮಾದನ್ಯಸ್ಯ ವಾನರ |
ನಾಹಂ ಸ್ಪೃಷ್ಟುಂ ಸ್ವತೋ ಗಾತ್ರಮಿಚ್ಛೇಯಂ ವಾನರೋತ್ತಮ || 5.37.62 || 1620
- ಯದಹಂ ಗಾತ್ರಸಂಸ್ಪರ್ಶಂ ರಾವಣಸ್ಯ ಗತಾ ಬಲಾತ್ |
ಅನೀಶಾ ಕಿಂ ಕರಿಷ್ಯಾಮಿ ವಿನಾಥಾ ವಿವಶಾ ಸತೀ || 5.37.63 || 1621

ಯದಿ ರಾಮೋ ದಶಗ್ರೀವಮಿಹ ಹತ್ವಾ ಸರಾಕ್ಷಸಂ |
ಮಾಮಿತೋ ಗೃಹ್ಯ ಗಚ್ಛೇತ ತತ್ ತಸ್ಯ ಸದೃಶಂ ಭವೇತ್ || 5.37.64 || 1622

ಶ್ರುತಾಶ್ಚ ದೃಷ್ಟಾ ಹಿ ಮಯಾ ಪರಾಕ್ರಮಾ
ಮಹಾತ್ಮನಸ್ತಸ್ಯ ರಣಾವಮರ್ದಿನಃ |
ನ ದೇವಗಂಧರ್ವಭುಜಂಗರಾಕ್ಷಸಾ
ಭವಂತಿ ರಾಮೇಣ ಸಮಾ ಹಿ ಸಂಯುಗೇ || 5.37.65 || 1623

ಸಮೀಕ್ಷ್ಯ ತಂ ಸಂಯತಿ ಚಿತ್ರಕಾರ್ಮುಕಂ
ಮಹಾಬಲಂ ವಾಸವತುಲ್ಯವಿಕ್ರಮಂ |
ಸಲಕ್ಷ್ಮಣಂ ಕೋ ವಿಷಹೇತ ರಾಘವಂ
ಹುತಾಶನಂ ದೀಪ್ತಮಿವಾನಿಲೇರಿತಂ || 5.37.66 || 1624

ಸಲಕ್ಷ್ಮಣಂ ರಾಘವಮಾಜಿಮರ್ದನಂ
ದಿಶಾಗಜಂ ಮತ್ತಮಿವ ವ್ಯವಸ್ಥಿತಂ |
ಸಹೇತ ಕೋ ವಾನರಮುಖ್ಯ ಸಂಯುಗೇ
ಯುಗಾಂತಸೂರ್ಯಪ್ರತಿಮಂ ಶರಾರ್ಚಿಷಂ || 5.37.67 || 1625

ಸ ಮೇ ಕಪಿಶ್ರೇಷ್ಠ ಸಲಕ್ಷ್ಮಣಂ ಪ್ರಿಯಂ
ಸಯೂಥಪಂ ಕ್ಷಿಪ್ರಮಿಹೋಪಪಾದಯ |
ಚಿರಾಯ ರಾಮಂ ಪ್ರತಿ ಶೋಕಕರ್ಷಿತಾಂ
ಕುರುಷ್ಟ ಮಾಂ ವಾನರವೀರ ಹರ್ಷಿತಾಂ || 5.37.68 || 1626

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಸಪ್ತತ್ರಿಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಅಷ್ಟಾತ್ರಿಂಶಃ ಸರ್ಗಃ ||

ಸೀತಯಾ ಪ್ರತ್ಯಭಿಜ್ಞಾನತಯಾ ಚಿತ್ರಕೂಟೇ ಘಟಿತಸ್ಯ ಕಾಕಪ್ರಸಂಗಸ್ಯ ಶ್ರಾವಣಂ
ಶ್ರೀರಾಮಸ್ಯ ಶೀಘ್ರಮಾನಯನಯಾಗ್ರಹಕರಣಂ ಹನುಮತೇ ಚೂಡಾಮಣೀಃ

ಸಮರ್ಪಣಂ ಚ

ತತಃ ಸ ಕಪಿಶಾರ್ದೂಲಸ್ತೇನ ವಾಕ್ಯೇನ ತೋಷಿತಃ |

ಸೀತಾಮುವಾಚ ತಚ್ಛ್ರುತ್ವಾ ವಾಕ್ಯಂ ವಾಕ್ಯವಿಶಾರದಃ || 5.38.1 ||

1627

ಯುಕ್ತರೂಪಂ ತ್ವಯಾ ದೇವಿ ಭಾಷಿತಂ ಶುಭದರ್ಶನೇ |

ಸದೃಶಂ ಸ್ತ್ರೀಸ್ವಭಾವಸ್ಯ ಸಾಧ್ವೀನಾಂ ವಿನಯಸ್ಯ ಚ || 5.38.2 ||

1628

ಸ್ತ್ರೀತ್ವಾನ್ನ ತ್ವಂ ಸಮರ್ಥಾಸಿ ಸಾಗರಂ ವ್ಯತಿವರ್ತಿತುಂ |

ಮಾಮಧಿಷ್ಠಾಯ ವಿಸ್ತೀರ್ಣಂ ಶತಯೋಜನಮಾಯತಂ || 5.38.3 ||

1629

ದ್ವಿತೀಯಂ ಕಾರಣಂ ಯಚ್ಚ ಬ್ರವೀಷಿ ವಿನಯಾನ್ವಿತೇ |

ರಾಮಾದನ್ಯಸ್ಯ ನಾರ್ಹಾಮಿ ಸಂಸರ್ಗಮಿತಿ ಜಾನಕಿ || 5.38.4 ||

1630

ಏತತ್ ತೇ ದೇವಿ ಸದೃಶಂ ಪತ್ನ್ಯಾಸ್ತಸ್ಯ ಮಹಾತ್ಮನಃ |

ಕಾ ಹ್ಯನ್ಯಾ ತ್ವಾಮೃತೇ ದೇವಿ ಬ್ರೂಯಾದ್ ವಚನಮೀದೃಶಂ || 5.38.5 ||

1631

ಶ್ರೋಷ್ಯತೇ ಚೈವ ಕಾಕುತ್ಸ್ಥಃ ಸರ್ವಂ ನಿರವಶೇಷತಃ |

ಚೇಷ್ಟಿತಂ ಯತ್ ತ್ವಯಾ ದೇವಿ ಭಾಷಿತಂ ಚ ಮಮಾಗ್ರತಃ || 5.38.6 ||

1632

ಕಾರಣೈರ್ಬಹುಭಿದೇವಿ ರಾಮಪ್ರಿಯಚಿಕೀರ್ಷಯಾ |

ಸ್ನೇಹಪ್ರಸನ್ನಮನಸಾ ಮಯೈತತ್ ಸಮುದೀರಿತಂ || 5.38.7 ||

1633

ಲಂಕಾಯಾ ದುಷ್ಟ್ರವೇಶತ್ವಾದ್ ದುಸ್ತರತ್ವಾನ್ಮಹೋದಧೇಃ |

ಸಾಮರ್ಥ್ಯಾದಾತ್ಮನಶ್ಚೈವ ಮಯೈತತ್ ಸಮುದೀರಿತಂ || 5.38.8 ||

1634

- ಇಚ್ಛಾಮಿ ತ್ವಾಂ ಸಮಾನೇತುಮದ್ಯೈವ ರಘುನಂದಿನಾ |
ಗುರುಸ್ನೇಹೇನ ಭಕ್ತ್ಯಾ ಚ ನಾನ್ಯಥಾ ತದುದಾಹೃತಂ || 5.38.9 || 1635
- ಯದಿ ನೋತ್ಸಹಸೇ ಯಾತುಂ ಮಯಾ ಸಾರ್ಥಮನಿಂದಿತೇ |
ಅಭಿಜ್ಞಾನಂ ಪ್ರಯಚ್ಛ ತ್ವಂ ಜಾನೀಯಾದ್ ರಾಘವೋ ಹಿ ಯತ್ || 5.38.10 || 1636
- ಏವಮುಕ್ತಾ ಹನುಮತಾ ಸೀತಾ ಸುರಸುತೋಪಮಾ |
ಉವಾಚ ವಚನಂ ಮಂದಂ ಬಾಷ್ಪಪ್ರಗ್ರಥಿತಾಕ್ಷರಂ || 5.38.11 || 1637
- ಇದಂ ಶ್ರೇಷ್ಠಮಭಿಜ್ಞಾನಂ ಬ್ರೂಯಾಸ್ತ್ವಂ ತು ಮಮ ಪ್ರಿಯಂ |
ಶೈಲಸ್ಯ ಚಿತ್ರಕೂಟಸ್ಯ ಪಾದೇ ಪೂರ್ವೋತ್ತರೇ ಪದೇ || 5.38.12 || 1638
- ತಾಪಸಾಶ್ರಮವಾಸಿನ್ಯಾಃ ಪ್ರಾಜ್ಯಮೂಲಫಲೋದಕೇ |
ತಸ್ಮಿನ್ ಸಿದ್ಧಾಶ್ರಿತೇ ದೇಶೇ ಮಂದಾಕಿನ್ಯವಿದೂರತಃ || 5.38.13 || 1639
- ತಸ್ಯೋಪವನಖಂಡೇಷು ನಾನಾಪುಷ್ಪಸುಗಂಧಿಷು |
ವಿಹೃತ್ಯ ಸಲಿಲೇ ಕ್ಲಿನ್ನೋ ಮಮಾಂಕೇ ಸಮುಪಾವಿಶಃ || 5.38.14 || 1640
- ತತೋ ಮಾಂಸಸಮಾಯುಕ್ತೋ ವಾಯಸಃ ಪರ್ಯತುಂಡಯತ್ |
ತಮಹಂ ಲೋಷ್ಣಮುದ್ಯಮ್ಯ ವಾರಯಾಮಿ ಸ್ಮ ವಾಯಸಂ || 5.38.15 || 1641
- ದಾರಯನ್ ಸ ಚ ಮಾಂ ಕಾಕಸ್ತತ್ರೈವ ಪರಿಲೀಯತೇ |
ನ ಚಾಪ್ಯುಪಾರಮನ್ಮಾಂಸಾದ್ ಭಕ್ಷಾರ್ಥಿಃ ಬಲಿಭೋಜನಃ || 5.38.16 || 1642
- ಉತ್ಕರ್ಷಂತ್ಯಾಂ ಚ ರಶನಾಂ ಕ್ರುದ್ಧಾಯಾಂ ಮಯಿ ಪಕ್ಷಿಣೇ |
ಸ್ರಂಸಮಾನೇ ಚ ವಸನೇ ತತೋ ದೃಷ್ಟ್ವಾ ತ್ವಯಾ ಹ್ಯಹಂ || 5.38.17 || 1643
- ತ್ವಯಾ ವಿಹಸಿತಾ ಚಾಹಂ ಕ್ರುದ್ಧಾ ಸಂಲಜ್ಜಿತಾ ತದಾ |
ಭಕ್ತ್ಯಗೃಧ್ಧೇನ ಕಾಕೇನ ದಾರಿತಾ ತ್ವಾಮುಪಾಗತಾ || 5.38.18 || 1644
- ತತಃ ಶ್ರಾಂತಾಹಮುತ್ಸಂಗಮಾಸೀನಸ್ಯ ತವಾವಿಶಂ |
ಕ್ರುದ್ಧಂತೀವ ಪ್ರಹೃಷ್ಟೇನ ತ್ವಯಾಹಂ ಪರಿಸಾಂತ್ವಿತಾ || 5.38.19 || 1645

- ಬಾಷ್ಟಪೂರ್ಣಮುಖೀ ಮಂದಂ ಚಕ್ಷುಷೀ ಪರಿಮಾರ್ಜತೀ |
ಲಕ್ಷಿತಾಹಂ ತ್ವಯಾ ನಾಥ ವಾಯಸೇನ ಪ್ರಕೋಪಿತಾ || 5.38.20 || 1646
- ಪರಿಶ್ರಮಾಚ್ಚ ಸುಪ್ತಾ ಹೇ ರಾಘವಾಂಕೇಽಸ್ಮ್ಯಹಂ ಚಿರಂ |
ಪರ್ಯಾಯೇಣ ಪ್ರಸುಪ್ತಶ್ಚ ಮಮಾಂಕೇ ಭರತಾಗ್ರಜಃ || 5.38.21 || 1647
- ಸ ತತ್ರ ಪುನರೇವಾಥ ವಾಯಸಃ ಸಮುಪಾಗಮತ್ |
ತತಃ ಸುಪ್ತಪ್ರಬುದ್ಧಾಂ ಮಾಂ ರಾಘವಾಂಕಾತ್ ಸಮುತ್ಥಿತಾಂ |
ವಾಯಸಃ ಸಹಸಾಗಮ್ಯ ವಿದದಾರ ಸ್ತನಾಂತರೇ || 5.38.22 || 1648
- ಪುನಃ ಪುನರಥೋತ್ಪತ್ಯ ವಿದದಾರ ಸ ಮಾಂ ಭೃಶಂ |
ತತಃ ಸಮುತ್ಥಿತೋ ರಾಮೋ ಮುಕ್ತೈಃ ಶೋಣಿತಬಿಂದುಭಿಃ || 5.38.23 || 1649
- ಸ ಮಾಂ ದೃಷ್ಟ್ವಾ ಮಹಾಬಾಹುವರ್ತುನ್ನಾಂ ಸ್ತನಯೋಸ್ತದಾ |
ಆಶೀವಿಷ ಇವ ಕ್ರುದ್ಧಃ ಶ್ವಸನ್ ವಾಕ್ಯಮಭಾಷತ || 5.38.24 || 1650
- ಕೇನ ತೇ ನಾಗನಾಸೋರು ವಿಕ್ಷತಂ ವೈ ಸ್ತನಾಂತರಂ |
ಕಃ ಕ್ರೀಡತಿ ಸರೋಷೇಣ ಪಂಚವಕ್ತ್ರೇಣ ಭೋಗಿನಾ || 5.38.25 || 1651
- ವೀಕ್ಷಮಾಣಸ್ತತಸ್ತಂ ವೈ ವಾಯಸಂ ಸಮವೈಕ್ಷತ |
ನಖೈಃ ಸರುಧಿರೈಸ್ತೀಕ್ಷ್ಣೈರ್ಮಾರ್ಮೇವಾಭಿಮುಖಂ ಸ್ಥಿತಂ || 5.38.26 || 1652
- ಪುತ್ರಃ ಕಿಲ ಸ ಶಕ್ರಸ್ಯ ವಾಯಸಃ ಪತತಾಂ ವರಃ |
ಧರಾಂತರಂ ಗತಃ ಶೀಘ್ರಂ ಪವನಸ್ಯ ಗತೌ ಸಮಃ || 5.38.27 || 1653
- ತತಸ್ತಸ್ಮಿನ್ ಮಹಾಬಾಹುಃ ಕೋಪಸಂವರ್ತಿತೇಕ್ಷಣಃ |
ವಾಯಸೇ ಕೃತವಾನ್ ಕ್ರೂರಾಂ ಮತಿಂ ಮತಿಮತಾಂ ವರಃ || 5.38.28 || 1654
- ಸ ದರ್ಭಸಂಸ್ತರಾದ್ ಗೃಹ್ಯ ಬ್ರಹ್ಮಣೋಽಸ್ರೇಣ ಯೋಜಯತ್ |
ಸ ದೀಪ್ತ ಇವ ಕಾಲಾಗ್ನಿರ್ಜ್ವಾಲಾಭಿಮುಖೋ ದ್ವಿಜಂ || 5.38.29 || 1655

- ಸ ತಂ ಪ್ರದೀಪ್ತಂ ಚಿಕ್ಷೇಪ ದರ್ಭಂ ತಂ ವಾಯಸಂ ಪ್ರತಿ |
ತತಸ್ತು ವಾಯಸಂ ದರ್ಭಃ ಸೋಽಂಬರೇಽನುಜಗಾಮ ಹ || 5.38.30 || 1656
- ಅನುಸೃಷ್ಟ್ಯಸ್ತದಾ ಕಾಕೋ ಜಗಾಮ ವಿವಿಧಾಂ ಗತಿಂ |
ತ್ರಾಣಕಾಮ ಇಮಂ ಲೋಕಂ ಸರ್ವಂ ವೈ ವಿಚಚಾರ ಹ || 5.38.31 || 1657
- ಸ ಪಿತ್ರಾ ಚ ಪರಿತ್ಯಕ್ತಃ ಸರ್ವೈಶ್ಚ ಪರಮರ್ಷಿಭಿಃ |
ತ್ರೀನ್ ಲೋಕಾನ್ ಸಂಪರಿಕ್ರಮ್ಯ ತಮೇವ ಶರಣಂ ಗತಃ || 5.38.32 || 1658
- ಸ ತಂ ನಿಪತಿತಂ ಭೂಮೌ ಶರಣ್ಯಃ ಶರಣಾಗತಂ |
ವಧಾರ್ಹಮಪಿ ಕಾಕುತ್ಸ್ಥಃ ಕೃಪಯಾ ಪರ್ಯಪಾಲಯತ್ || 5.38.33 || 1659
- ಪರಿದ್ಯೂನಂ ವಿವರ್ಣಂ ಚ ಪತಮಾನಂ ತಮಬ್ರವೀತ್ |
ಮೋಘಮಸ್ತ್ರಂ ನ ಶಕ್ಯಂ ತು ಬ್ರಾಹ್ಮಂ ಕರ್ತುಂ ತದುಚ್ಯತಾಂ || 5.38.34 || 1660
- ತತಸ್ತಸ್ಯಾಕ್ಷಿ ಕಾಕಸ್ಯ ಹಿನಸ್ತಿ ಸ್ಮ ಸ ದಕ್ಷಿಣಂ |
ದತ್ತ್ವಾ ತು ದಕ್ಷಿಣಂ ನೇತ್ರಂ ಪ್ರಾಣೇಭ್ಯಃ ಪರಿರಕ್ಷಿತಃ || 5.38.35 || 1661
- ಸ ರಾಮಾಯ ನಮಸ್ಕೃತ್ವಾ ರಾಜ್ಞೇ ದಶರಥಾಯ ಚ |
ವಿಸೃಷ್ಟ್ಯಸ್ತೇನ ವೀರೇಣ ಪ್ರತಿಪೇದೇ ಸ್ವಮಾಲಯಂ || 5.38.36 || 1662
- ಮತ್ಕೃತೇ ಕಾಕಮಾತ್ರೇಽಪಿ ಬ್ರಹ್ಮಾಸ್ತ್ರಂ ಸಮುದೀರಿತಂ |
ಕಸ್ಮಾದ್ ಯೋ ಮಾಹರತ್ ತ್ವತ್ತಃ ಕ್ಷಮಸೇ ತಂ ಮಹೀಪತೇ || 5.38.37 || 1663
- ಸ ಕುರುಷ್ವ ಮಹೋತ್ಸಾಹಾಂ ಕೃಪಾಂ ಮಯಿ ನರರ್ಷಭ |
ತ್ವಯಾ ನಾಥವತೀ ನಾಥ ಹ್ಯನಾಥಾ ಇವ ದೃಶ್ಯತೇ || 5.38.38 || 1664
- ಆನೃಶಂಸ್ಯಂ ಪರೋ ಧರ್ಮಸ್ತ್ವತ್ತ ಏವ ಮಯಾ ಶ್ರುತಂ |
ಜಾನಾಮಿ ತ್ವಾಂ ಮಹಾವೀರ್ಯಂ ಮಹೋತ್ಸಾಹಂ ಮಹಾಬಲಂ || 5.38.39 || 1665
- ಅಪಾರವಾರಮಕ್ಷೋಭ್ಯಂ ಗಾಂಭೀರ್ಯಾತ್ ಸಾಗರೋಪಮಂ |
ಭರ್ತಾರಂ ಸಸಮುದ್ರಾಯಾ ಧರಣ್ಯಾ ವಾಸವೋಪಮಂ || 5.38.40 || 1666

- ಏವಮಸ್ತುವಿದಾಂ ಶ್ರೇಷ್ಠೋ ಬಲವಾನ್ ಸತ್ತ್ವವಾನಪಿ |
ಕಿಮರ್ಥಮಸ್ತಂ ರಕ್ಷಃಸು ನ ಯೋಜಯಸಿ ರಾಘವ || 5.38.41 || 1667
- ನ ನಾಗಾ ನಾಪಿ ಗಂಧರ್ವಾ ನ ಸುರಾ ನ ಮರುದ್ಗಣಾಃ |
ರಾಮಸ್ಯ ಸಮರೇ ವೇಗಂ ಶಕ್ತಾಃ ಪ್ರತಿಸಮೀಹಿತುಂ || 5.38.42 || 1668
- ತಸ್ಯ ವೀರ್ಯವತಃ ಕಚ್ಚಿದ್ ಯದ್ಯಸ್ತಿ ಮಯಿ ಸಂಭ್ರಮಃ |
ಕಿಮರ್ಥಂ ನ ಶರೈಸ್ತೀಕ್ಷ್ಣೈಃ ಕ್ಷಯಂ ನಯತಿ ರಾಕ್ಷಸಾನ್ || 5.38.43 || 1669
- ಭ್ರಾತುರಾದೇಶಮಾದಾಯ ಲಕ್ಷ್ಮಣೋ ವಾ ಪರಂತಪಃ |
ಕಸ್ಯ ಹೇತೋರ್ನ ಮಾಂ ವೀರಃ ಪರಿತ್ರಾತಿ ಮಹಾಬಲಃ || 5.38.44 || 1670
- ಯದಿ ತೌ ಪುರುಷವ್ಯಾಘ್ರೌ ವಾಯ್ವಿಂದ್ರಸಮತೇಜಸೌ |
ಸುರಾಣಾಮಪಿ ದುರ್ಧರ್ಷೌ ಕಿಮರ್ಥಂ ಮಾಮುಪೇಕ್ಷತಃ || 5.38.45 || 1671
- ಮಮೈವ ದುಷ್ಕೃತಂ ಕಿಂಚಿನ್ಮಹದಸ್ತಿ ನ ಸಂಶಯಃ |
ಸಮರ್ಥಾವಪಿ ತೌ ಯನ್ಮಾಂ ನಾವೇಕ್ಷೇತೇ ಪರಂತಪೌ || 5.38.46 || 1672
- ವೈದೇಹ್ಯಾ ವಚನಂ ಶ್ರುತ್ವಾ ಕರುಣಂ ಸಾಶ್ರು ಭಾಷಿತಂ |
ಅಥಾಬ್ರವೀನ್ಮಹಾತೇಜಾ ಹನೂಮಾನ್ ಹರಿಯೂಥಪಃ || 5.38.47 || 1673
- ತ್ವಚ್ಛೋಕವಿಮುಖೋ ರಾಮೋ ದೇವಿ ಸತ್ಯೇನ ತೇ ಶಪೇ |
ರಾಮೇ ದುಃಖಾಭಿಪನ್ನೇ ತು ಲಕ್ಷ್ಮಣಃ ಪರಿತಪ್ಯತೇ || 5.38.48 || 1674
- ಕಥಂಚಿದ್ ಭವತೀ ದೃಷ್ಟ್ವಾ ನ ಕಾಲಃ ಪರಿಶೋಚಿತುಂ |
ಇಮಂ ಮುಹೂರ್ತಂ ದುಃಖಾನಾಮಂತಂ ದ್ರಕ್ಷ್ಯಸಿ ಶೋಭನೇ || 5.38.49 || 1675
- ತಾವುಭೌ ಪುರುಷವ್ಯಾಘ್ರೌ ರಾಜಪುತ್ರೌ ಮಹಾಬಲೌ |
ತ್ವದ್ಧರ್ಷನಕೃತೋತ್ಸಾಹೌ ಲೋಕಾನ್ ಭಸ್ಮೀಕರಿಷ್ಯತಃ || 5.38.50 || 1676
- ಹತ್ವಾ ಚ ಸಮರಕ್ರೂರಂ ರಾವಣಂ ಸಹಬಾಂಧವಂ |
ರಾಘವಸ್ತ್ವಾಂ ವಿಶಾಲಾಕ್ಷಿ ಸ್ವಾಂ ಪುರೀಂ ಪ್ರತಿ ನೇಷ್ಯತಿ || 5.38.51 || 1677

- ಬ್ರೂಹಿ ಯದ್ ರಾಘವೋ ವಾಚ್ಯೋ ಲಕ್ಷ್ಮಣಶ್ಚ ಮಹಾಬಲಃ |
ಸುಗ್ರೀವೋ ವಾಪಿ ತೇಜಸ್ವೀ ಹರಯೋ ವಾ ಸಮಾಗತಾಃ || 5.38.52 || 1678
- ಇತ್ಯುಕ್ತವತಿ ತಸ್ಮಿಂಶ್ಚ ಸೀತಾ ಪುನರಥಾಬ್ರವೀತ್ |
ಕೌಸಲ್ಯಾ ಲೋಕಭರ್ತಾರಂ ಸುಷುವೇ ಯಂ ಮನಸ್ವಿನೀ || 5.38.53 || 1679
- ತಂ ಮಮಾರ್ಥೇ ಸುಖಂ ಪೃಚ್ಛ ಶಿರಸಾ ಚಾಭಿವಾದಯ |
ಸ್ರಜಶ್ಚ ಸರ್ವರತ್ನಾನಿ ಪ್ರಿಯಾಯಾಶ್ಚ ವರಾಂಗನಾಃ || 5.38.54 || 1680
- ಐಶ್ವರ್ಯಂ ಚ ವಿಶಾಲಾಯಾಂ ಪೃಥಿವ್ಯಾಮಪಿ ದುರ್ಲಭಂ |
ಪಿತರಂ ಮಾತರಂ ಚೈವ ಸಮ್ನಾನ್ಯಾಭಿಪ್ರಸಾದ್ಯ ಚ || 5.38.55 || 1681
- ಅನುಪ್ರವ್ರಜಿತೋ ರಾಮಂ ಸುಮಿತ್ರಾ ಯೇನ ಸುಪ್ರಜಾಃ |
ಆನುಕೂಲೈನ ಧರ್ಮಾತ್ಮಾ ತ್ಯಕ್ತ್ವಾ ಸುಖಮನುತ್ತಮಂ || 5.38.56 || 1682
- ಅನುಗಚ್ಛತಿ ಕಾಕುತ್ಸ್ಥಂ ಭ್ರಾತರಂ ಪಾಲಯನ್ ವನೇ |
ಸಿಂಹಸ್ಯಂಧೋ ಮಹಾಬಾಹುರ್ಮನಸ್ವೀ ಪ್ರಿಯದರ್ಶನಃ || 5.38.57 || 1683
- ಪಿತೃವದ್ ವರ್ತತೇ ರಾಮೇ ಮಾತೃವನ್ಮಾಂ ಸಮಾಚರತ್ |
ಹ್ರಿಯಮಾಣಾಂ ತದಾ ವೀರೋ ನ ತು ಮಾಂ ವೇದ ಲಕ್ಷ್ಮಣಃ || 5.38.58 || 1684
- ವೃದ್ಧೋಪಸೇವೀ ಲಕ್ಷ್ಮೀವಾನ್ ಶಕ್ತೋ ನ ಬಹುಭಾಷಿತಾ |
ರಾಜಪುತ್ರಪ್ರಿಯಶ್ರೇಷ್ಠಃ ಸದೃಶಃ ಶ್ವಶುರಸ್ಯ ಮೇ || 5.38.59 || 1685
- ಮತ್ತಃ ಪ್ರಿಯತರೋ ನಿತ್ಯಂ ಭ್ರಾತಾ ರಾಮಸ್ಯ ಲಕ್ಷ್ಮಣಃ |
ನಿಯುಕ್ತೋ ಧುರಿ ಯಸ್ಯಾಂ ತು ತಾಮುದ್ವಹತಿ ವೀರ್ಯವಾನ್ || 5.38.60 || 1686
- ಯಂ ದೃಷ್ಟ್ವಾ ರಾಘವೋ ನೈವ ವೃತ್ತಮಾರ್ಯಮನುಸ್ಮರತ್ |
ಸ ಮಮಾರ್ಥಾಯ ಕುಶಲಂ ವಕ್ತವ್ಯೋ ವಚನಾನ್ಮಮ || 5.38.61 || 1687
- ಮೃದುನಿರ್ಫಲಂ ಶುಚಿದರ್ಶನಃ ಪ್ರಿಯೋ ರಾಮಸ್ಯ ಲಕ್ಷ್ಮಣಃ |
ಯಥಾ ಹಿ ವಾನರಶ್ರೇಷ್ಠ ದುಃಖಕ್ಷಯಕರೋ ಭವೇತ್ || 5.38.62 || 1688

- ತ್ವಮಸ್ಮಿನ್ ಕಾರ್ಯನಿರ್ವಾಹೇ ಪ್ರಮಾಣಂ ಹರಿಯೂಥಪ |
ರಾಘವಸ್ತ್ವತ್ಸಮಾರಂಭಾನ್ಮಯಿ ಯತ್ನಪರೋ ಭವೇತ್ || 5.38.63 || 1689
- ಇದಂ ಬ್ರೂಯಾಶ್ಚ ಮೇ ನಾಥಂ ಶೂರಂ ರಾಮಂ ಪುನಃ ಪುನಃ |
ಜೀವಿತಂ ಧಾರಯಿಷ್ಯಾಮಿ ಮಾಸಂ ದಶರಥಾತ್ಮಜ || 5.38.64 || 1690
- ಊರ್ಧ್ವಂ ಮಾಸಾನ್ನ ಜೀವೇಯಂ ಸತ್ಯೇನಾಹಂ ಬ್ರವೀಮಿ ತೇ |
ರಾವಣೇನೋಪರುದ್ಧಾಂ ಮಾಂ ನಿಕೃತ್ಯಾ ಪಾಪಕರ್ಮಣಾ |
ತ್ರಾತುಮರ್ಹಸಿ ವೀರ ತ್ವಂ ಪಾತಾಲಾದಿವ ಕೌಶಿಕೀಂ || 5.38.65 || 1691
- ತತೋ ವಸ್ತ್ರಗತಂ ಮುಕ್ತ್ವಾ ದಿವ್ಯಂ ಚೂಡಾಮಣಿಂ ಶುಭಂ |
ಪ್ರದೇಯೋ ರಾಘವಾಯೇತಿ ಸೀತಾ ಹನುಮತೇ ದದೌ || 5.38.66 || 1692
- ಪ್ರತಿಗೃಹ್ಯ ತತೋ ವೀರೋ ಮಣಿರತ್ನಮನುತ್ತಮಂ |
ಅಂಗುಲ್ಯಾ ಯೋಜಯಾಮಾಸ ನಹ್ಯಸ್ಯ ಪ್ರಾಭವದ್ ಭುಜಃ || 5.38.67 || 1693
- ಮಣಿರತ್ನಂ ಕಪಿವರಃ ಪ್ರತಿಗೃಹ್ಯಾಭಿವಾದ್ಯ ಚ |
ಸೀತಾಂ ಪ್ರದಕ್ಷಿಣಂ ಕೃತ್ವಾ ಪ್ರಣತಃ ಪಾರ್ಶ್ವತಃ ಸ್ಥಿತಃ || 5.38.68 || 1694
- ಹರ್ಷೇಣ ಮಹತಾ ಯುಕ್ತಃ ಸೀತಾದರ್ಶನಜೇನ ಸಃ |
ಹೃದಯೇನ ಗತೋ ರಾಮಂ ಲಕ್ಷ್ಮಣಂ ಚ ಸಲಕ್ಷಣಂ || 5.38.69 || 1695
- ಮಣಿವರಮುಪಗೃಹ್ಯ ತಂ ಮಹಾರ್ಹಂ
ಜನಕನೃಪಾತ್ಮಜಯಾ ಧೃತಂ ಪ್ರಭಾವಾತ್ |
ಗಿರಿವರಪವನಾವಧೂತಮುಕ್ತಃ
ಸುಖಿತಮನಾಃ ಪ್ರತಿಸಂಕ್ರಮಂ ಪ್ರಪೇದೇ || 5.38.70 || 1696
- || ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಅಷ್ಟಾತ್ರಿಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಏಕೋನಚತ್ವಾರಿಂಶಃ ಸರ್ಗಃ ||

ಚೂಡಾಮಣಿಮಾದಾಯ ಯಾಂತಂ ಹನುಮಂತಂ ಪ್ರತಿ ಸೀತಯಾ
ಶ್ರೀರಾಮಪ್ರಭೃತೀನುತ್ಸಾಹಯಿತುಮಾಗ್ರಹಕರಣಂ ಸಮುದ್ರತರಣೇ
ಸಂಶಯಾನಾಯಾಃ ಸೀತಾಯಾ ಹನುಮತಾ ವಾನರಾಣಾಂ ಪರಾಕ್ರಮಂ
ವರ್ಣಯಿತ್ವಾಽಽಶ್ವಾಸನಂ

ಮಣಿಂ ದತ್ತ್ವಾ ತತಃ ಸೀತಾ ಹನೂಮಂತಮಥಾಬ್ರವೀತ್ |

ಅಭಿಜ್ಞಾನಮಭಿಜ್ಞಾತಮೇತದ್ ರಾಮಸ್ಯ ತತ್ತ್ವತಃ || 5.39.1 ||

1697

ಮಣಿಂ ದೃಷ್ಟ್ವಾ ತು ರಾಮೋ ವೈ ತ್ರಯಾಣಾಂ ಸಂಸ್ಮರಿಷ್ಯತಿ |

ವೀರೋ ಜನನ್ಯಾ ಮಮ ಚ ರಾಜ್ಞೋ ದಶರಥಸ್ಯ ಚ || 5.39.2 ||

1698

ಸ ಭೂಯಸ್ತ್ವಂ ಸಮುತ್ಸಾಹಚೋದಿತೋ ಹರಿಸತ್ತಮ |

ಅಸ್ಮಿನ್ ಕಾರ್ಯಸಮುತ್ಸಾಹೇ ಪ್ರಚಿಂತಯ ಯದುತ್ತರಂ || 5.39.3 ||

1699

ತ್ವಮಸ್ಮಿನ್ ಕಾರ್ಯನಿಯೋಗೇ ಪ್ರಮಾಣಂ ಹರಿಸತ್ತಮ |

ತಸ್ಯ ಚಿಂತಯ ಯೋ ಯತ್ನೋ ದುಃಖಕ್ಷಯಕರೋ ಭವೇತ್ || 5.39.4 ||

1700

ಹನೂಮನ್ ಯತ್ನಮಾಸ್ಥಾಯ ದುಃಖಕ್ಷಯಕರೋ ಭವ |

ಸ ತಥೇತಿ ಪ್ರತಿಜ್ಞಾಯ ಮಾರುತಿಭೀಮವಿಕ್ರಮಃ || 5.39.5 ||

1701

ಶಿರಸಾಽವಂದ್ಯ ವೈದೇಹೀಂ ಗಮನಾಯೋಪಚಕ್ರಮೇ |

ಜ್ಞಾತ್ವಾ ಸಂಪ್ರಸ್ಥಿತಂ ದೇವೀ ವಾನರಂ ಪವನಾತ್ಮಜಂ || 5.39.6 ||

1702

ಬಾಷ್ಟಗದ್ಗದಯಾ ವಾಚಾ ಮೈಥಿಲೀ ವಾಕ್ಯಮಬ್ರವೀತ್ |

ಹನೂಮನ್ ಕುಶಲಂ ಬ್ರೂಯಾಃ ಸಹಿತೌ ರಾಮಲಕ್ಷ್ಮಣೌ || 5.39.7 ||

1703

- ಸುಗ್ರೀವಂ ಚ ಸಹಾಮಾತ್ಯಂ ಸರ್ವಾನ್ ವೃದ್ಧಾಂಶ್ಚ ವಾನರಾನ್ |
ಬ್ರೂಯಾಸ್ತ್ವಂ ವಾನರಶ್ರೇಷ್ಠ ಕುಶಲಂ ಧರ್ಮಸಂಹಿತಂ || 5.39.8 || 1704
- ಯಥಾ ಚ ಸ ಮಹಾಬಾಹುರ್ಮಾಂ ತಾರಯತಿ ರಾಘವಃ |
ಅಸ್ಮಾದ್ ದುಃಖಾಂಬುಸಂರೋಧಾತ್ ತ್ವಂ ಸಮಾಧಾತುಮರ್ಹಸಿ || 5.39.9 || 1705
- ಜೀವಂತೀಂ ಮಾಂ ಯಥಾ ರಾಮಃ ಸಂಭಾವಯತಿ ಕೀರ್ತಿಮಾನ್ |
ತತ್ ತ್ವಯಾ ಹನುಮನ್ ವಾಚ್ಯಂ ವಾಚಾ ಧರ್ಮಮವಾಪ್ನುಹಿ || 5.39.10 || 1706
- ನಿತ್ಯಮುತ್ಸಾಹಯುಕ್ತಸ್ಯ ವಾಚಃ ಶ್ರುತ್ವಾ ಮಯೇರಿತಾಃ |
ವರ್ಧಿಷ್ಯತೇ ದಾಶರಥೇಃ ಪೌರುಷಂ ಮದವಾಪ್ತಯೇ || 5.39.11 || 1707
- ಮತ್ಸಂದೇಶಯುತಾ ವಾಚಸ್ತ್ವತ್ತಃ ಶ್ರುತ್ವೈವ ರಾಘವಃ |
ಪರಾಕ್ರಮೇ ಮತಿಂ ವೀರೋ ವಿಧಿವತ್ ಸಂವಿಧಾಸ್ಯತಿ || 5.39.12 || 1708
- ಸೀತಾಯಾಸ್ತದ್ ವಚಃ ಶ್ರುತ್ವಾ ಹನೂಮಾನ್ ಮಾರುತಾತ್ಮಜಃ |
ಶಿರಸ್ಯಂಜಲಿಮಾಧಾಯ ವಾಕ್ಯಮುತ್ತರಮಬ್ರವೀತ್ || 5.39.13 || 1709
- ಕ್ಷಿಪ್ರಮೇಷ್ಯತಿ ಕಾಕುತ್ಸ್ಥೋ ಹರ್ಯುಕ್ಷಪ್ರವರೈರ್ವೃತಃ |
ಯಸ್ತೇ ಯುಧಿ ವಿಜಿತ್ಯಾರೀನ್ ಶೋಕಂ ವ್ಯಪನಯಿಷ್ಯತಿ || 5.39.14 || 1710
- ನಹಿ ಪಶ್ಯಾಮಿ ಮರ್ತ್ಯೇಷು ನಾಸುರೇಷು ಸುರೇಷು ವಾ |
ಯಸ್ತಸ್ಯ ವಮತೋ ಬಾಣಾನ್ ಸ್ಥಾತುಮುತ್ಸಹತೇಽಗ್ರತಃ || 5.39.15 || 1711
- ಅಪ್ಯರ್ಕಮಪಿ ಪರ್ಜನ್ಯಮಪಿ ವೈವಸ್ವತಂ ಯಮಂ |
ಸ ಹಿ ಸೋಢುಂ ರಣೇ ಶಕ್ತಸ್ತವ ಹೇತೋರ್ವಿಶೇಷತಃ || 5.39.16 || 1712
- ಸ ಹಿ ಸಾಗರಪರ್ಯಂತಾಂ ಮಹೀಂ ಸಾಧಿತುಮರ್ಹತಿ |
ತ್ವನ್ನಿಮಿತ್ತೋ ಹಿ ರಾಮಸ್ಯ ಜಯೋ ಜನಕನಂದಿನಿ || 5.39.17 || 1713
- ತಸ್ಯ ತದ್ ವಚನಂ ಶ್ರುತ್ವಾ ಸಮ್ಯಕ್ ಸತ್ಯಂ ಸುಭಾಷಿತಂ |
ಜಾನಕೀ ಬಹು ಮೇನೇ ತಂ ವಚನಂ ಚೇದಮಬ್ರವೀತ್ || 5.39.18 || 1714

- ತತಸ್ತಂ ಪ್ರಸ್ಥಿತಂ ಸೀತಾ ವೀಕ್ಷಮಾಣಾ ಪುನಃ ಪುನಃ |
ಭರ್ತ್ಯಸ್ಮೇಹಾನ್ವಿತಂ ವಾಕ್ಯಂ ಸೌಹಾರ್ದಾದನುಮಾನಯತ್ || 5.39.19 || 1715
- ಯದಿ ವಾ ಮನ್ಯಸೇ ವೀರ ವಸೈಕಾಹಮರಿಂದಮ |
ಕಸ್ಮಿಂಶ್ಚಿತ್ ಸಂವೃತೇ ದೇಶೇ ವಿಶ್ರಾಂತಃ ಶ್ವೇ ಗಮಿಷ್ಯಸಿ || 5.39.20 || 1716
- ಮಮ ಚೈವಾಲ್ಪಭಾಗ್ಯಾಯಾಃ ಸಾನ್ನಿಧ್ಯಾತ್ ತವ ವಾನರ |
ಅಸ್ಯ ಶೋಕಸ್ಯ ಮಹತೋ ಮುಹೂರ್ತಂ ಮೋಕ್ಷಣಂ ಭವೇತ್ || 5.39.21 || 1717
- ತತೋ ಹಿ ಹರಿಶಾರ್ದೂಲ ಪುನರಾಗಮನಾಯ ತು |
ಪ್ರಾಣಾನಾಮಪಿ ಸಂದೇಹೋ ಮಮ ಸ್ಯಾನ್ನಾತ್ರ ಸಂಶಯಃ || 5.39.22 || 1718
- ತವಾದರ್ಶನಜಃ ಶೋಕೋ ಭೂಯೋ ಮಾಂ ಪರಿತಾಪಯೇತ್ |
ದುಃಖಾದ್ಧುಃಖಪರಾಮೃಷ್ಟಾಂ ದೀಪಯನ್ನಿವ ವಾನರ || 5.39.23 || 1719
- ಅಯಂ ಚ ವೀರ ಸಂದೇಹಸ್ತಿಷ್ಠತೀವ ಮಮಾಗ್ರತಃ |
ಸುಮಹಾಂಸ್ತ್ವತ್ಸಹಾಯೇಷು ಹರ್ಯುಕ್ಷೇಷು ಹರೀಶ್ವರ || 5.39.24 || 1720
- ಕಥಂ ನು ಖಲು ದುಷ್ಟಾರಂ ತರಿಷ್ಯಂತಿ ಮಹೋದಧಿಂ |
ತಾನಿ ಹರ್ಯುಕ್ಷಸೈನ್ಯಾನಿ ತೌ ವಾ ನರವರಾತ್ಮಜೌ || 5.39.25 || 1721
- ತ್ರಯಾಣಾಮೇವ ಭೂತಾನಾಂ ಸಾಗರಸ್ಯೇಹ ಲಂಘನೇ |
ಶಕ್ತಿಃ ಸ್ಯಾದ್ ವೈನತೇಯಸ್ಯ ತವ ವಾ ಮಾರುತಸ್ಯ ವಾ || 5.39.26 || 1722
- ತದಸ್ಮಿನ್ ಕಾರ್ಯನಿಯೋಗೇ ವೀರೈವಂ ದುರತಿಕ್ರಮೇ |
ಕಿಂ ಪಶ್ಯಸೇ ಸಮಾಧಾನಂ ತ್ವಂ ಹಿ ಕಾರ್ಯವಿದಾಂ ವರಃ || 5.39.27 || 1723
- ಕಾಮಮಸ್ಯ ತ್ವಮೇವೈಕಃ ಕಾರ್ಯಸ್ಯ ಪರಿಸಾಧನೇ |
ಪರ್ಯಾಪ್ತಃ ಪರವೀರಘ್ನ ಯಶಸ್ಯಸ್ತೇ ಫಲೋದಯಃ || 5.39.28 || 1724
- ಬಲೈಃ ಸಮಗ್ರೈರ್ಯುಧಿ ಮಾಂ ರಾವಣಂ ಜಿತ್ಯ ಸಂಯುಗೇ |
ವಿಜಯೇ ಸ್ವಪುರಂ ಯಾಯಾತ್ ತತ್ತಸ್ಯ ಸದೃಶಂ ಭವೇತ್ || 5.39.29 || 1725

- ಬಲೈಸ್ತು ಸಂಕುಲಾಂ ಕೃತ್ವಾ ಲಂಕಾಂ ಪರಬಲಾರ್ದನಃ |
ಮಾಂ ನಯೇದ್ ಯದಿ ಕಾಕುತ್ಸ್ಥಸ್ತತ್ ತಸ್ಯ ಸದೃಶಂ ಭವೇತ್ || 5.39.30 || 1726
- ತದ್ಯಥಾ ತಸ್ಯ ವಿಕ್ರಾಂತಮನುರೂಪಂ ಮಹಾತ್ಮನಃ |
ಭವೇದಾಹವಶೂರಸ್ಯ ತಥಾ ತ್ವಮುಪಪಾದಯ || 5.39.31 || 1727
- ತದರ್ಥೋಪಹಿತಂ ವಾಕ್ಯಂ ಪ್ರಶ್ರಿತಂ ಹೇತುಸಂಹಿತಂ |
ನಿಶಮ್ಯ ಹನುಮಾನ್ ಶೇಷಂ ವಾಕ್ಯಮುತ್ತರಮಬ್ರವೀತ್ || 5.39.32 || 1728
- ದೇವಿ ಹರ್ಯುಕ್ಷಸೈನ್ಯಾನಾಮೀಶ್ವರಃ ಪ್ಲವತಾಂ ವರಃ |
ಸುಗ್ರೀವಃ ಸತ್ಯಸಂಪನ್ನಸ್ತವಾರ್ಥೇ ಕೃತನಿಶ್ಚಯಃ || 5.39.33 || 1729
- ಸ ವಾನರಸಹಸ್ರಾಣಾಂ ಕೋಟೀಭಿರಭಿಸಂವೃತಃ |
ಕ್ಷಿಪ್ರಮೇಷ್ಯತಿ ವೈದೇಹಿ ರಾಕ್ಷಸಾನಾಂ ನಿಬರ್ಹಣಃ || 5.39.34 || 1730
- ತಸ್ಯ ವಿಕ್ರಮಸಂಪನ್ನಾಃ ಸತ್ತ್ವವಂತೋ ಮಹಾಬಲಾಃ |
ಮನಃ ಸಂಕಲ್ಪಸಂಪಾತಾ ನಿದೇಶೇ ಹರಯಃ ಸ್ಥಿತಾಃ || 5.39.35 || 1731
- ಯೇಷಾಂ ನೋಪರಿ ನಾಧಸ್ತಾನ್ನ ತಿರ್ಯಕ್ ಸಜ್ಜತೇ ಗತಿಃ |
ನ ಚ ಕರ್ಮಸು ಸೀದಂತಿ ಮಹತ್ತ್ವಮಿತತೇಜಸಃ || 5.39.36 || 1732
- ಅಸಕೃತ್ ತೈರ್ಮಹೋತ್ಸಾಹೈಃ ಸಸಾಗರಧರಾಧರಾ |
ಪ್ರದಕ್ಷಿಣೀಕೃತಾ ಭೂಮಿರ್ವಾಯುಮಾರ್ಗಾನುಸಾರಿಭಿಃ || 5.39.37 || 1733
- ಮದ್ವಿಶಿಷ್ಟಾಶ್ಚ ತುಲ್ಯಾಶ್ಚ ಸಂತಿ ತತ್ರ ವನೌಕಸಃ |
ಮತ್ತಃ ಪ್ರತ್ಯವರಃ ಕಶ್ಚಿನ್ನಾಸ್ತಿ ಸುಗ್ರೀವಸನ್ನಿಧೌ || 5.39.38 || 1734
- ಅಹಂ ತಾವದಿಹ ಪ್ರಾಪ್ತಃ ಕಿಂ ಪುನಸ್ತೇ ಮಹಾಬಲಾಃ |
ನಹಿ ಪ್ರಕೃಷ್ಟಾಃ ಪ್ರೇಷ್ಯಂತೇ ಪ್ರೇಷ್ಯಂತೇ ಹೀತರೇ ಜನಾಃ || 5.39.39 || 1735
- ತದಲಂ ಪರಿತಾಪೇನ ದೇವಿ ಶೋಕೋ ವ್ಯಪೈತು ತೇ |
ಏಕೋತ್ಪಾತೇನ ತೇ ಲಂಕಾಮೇಷ್ಯಂತಿ ಹರಿಯೂಧಪಾಃ || 5.39.40 || 1736

- ಮಮ ಪೃಷ್ಠಗತೌ ತೌ ಚ ಚಂದ್ರಸೂರ್ಯಾವಿವೋದಿತೌ |
ತ್ವತ್ಸಕಾಶಂ ಮಹಾಸಂಘೌ ನೃಸಿಂಹಾವಾಗಮಿಷ್ಯತಃ || 5.39.41 || 1737
- ತೌ ಹಿ ವೀರೌ ನರವರೌ ಸಹಿತೌ ರಾಮಲಕ್ಷ್ಮಣೌ |
ಆಗಮ್ಯ ನಗರೀಂ ಲಂಕಾಂ ಸಾಯಕೈರ್ವಿಧಮಿಷ್ಯತಃ || 5.39.42 || 1738
- ಸಗಣಂ ರಾವಣಂ ಹತ್ವಾ ರಾಘವೋ ರಘುನಂದನಃ |
ತ್ವಾಮಾದಾಯ ವರಾರೋಹೇ ಸ್ವಪುರೀಂ ಪ್ರತಿ ಯಾಸ್ಯತಿ || 5.39.43 || 1739
- ತದಾಶ್ವಸಿಹಿ ಭದ್ರಂ ತೇ ಭವ ತ್ವಂ ಕಾಲಕಾಂಕ್ಷಿಣೀ |
ನಚಿರಾದ್ ದ್ರಕ್ಷ್ಯಸೇ ರಾಮಂ ಪ್ರಜ್ವಲಂತಮಿವಾನಲಂ || 5.39.44 || 1740
- ನಿಹತೇ ರಾಕ್ಷಸೇಂದ್ರೇ ಚ ಸಪುತ್ರಾಮಾತ್ಯಬಾಂಧವೇ |
ತ್ವಂ ಸಮೇಷ್ಯಸಿ ರಾಮೇಣ ಶಶಾಂಕೇನೇವ ರೋಹಿಣೀ || 5.39.45 || 1741
- ಕ್ಷಿಪ್ರಂ ತ್ವಂ ದೇವಿ ಶೋಕಸ್ಯ ಪಾರಂ ದ್ರಕ್ಷ್ಯಸಿ ಮೈಥಿಲಿ |
ರಾವಣಂ ಚೈವ ರಾಮೇಣ ದ್ರಕ್ಷ್ಯಸೇ ನಿಹತಂ ಬಲಾತ್ || 5.39.46 || 1742
- ಏವಮಾಶ್ವಾಸ್ಯ ವೈದೇಹೀಂ ಹನೂಮಾನ್ ಮಾರುತಾತ್ಮಜಃ |
ಗಮನಾಯ ಮತಿಂ ಕೃತ್ವಾ ವೈದೇಹೀಂ ಪುನರಬ್ರವೀತ್ || 5.39.47 || 1743
- ತಮರಿಘ್ನಂ ಕೃತಾತ್ಮಾನಂ ಕ್ಷಿಪ್ರಂ ದ್ರಕ್ಷ್ಯಸಿ ರಾಘವಂ |
ಲಕ್ಷ್ಮಣಂ ಚ ಧನುಷ್ಪಾಣಿಂ ಲಂಕಾದ್ವಾರಮುಪಾಗತಂ || 5.39.48 || 1744
- ನಖದಂಷ್ಟ್ರಾಯುಧಾನ್ ವೀರಾನ್ ಸಿಂಹಶಾರ್ದೂಲವಿಕ್ರಮಾನ್ |
ವಾನರಾನ್ ವಾರಣೀಂದ್ರಾಭಾನ್ ಕ್ಷಿಪ್ರಂ ದ್ರಕ್ಷ್ಯಸಿ ಸಂಗತಾನ್ || 5.39.49 || 1745
- ಶೈಲಾಂಬುದನಿಕಾಶಾನಾಂ ಲಂಕಾಮಲಯಸಾನುಷು |
ನರ್ದತಾಂ ಕಪಿಮುಖ್ಯಾನಾಮಾರ್ಯೇ ಯೂಥಾನ್ಯನೇಕಶಃ || 5.39.50 || 1746
- ಸ ತು ಮರ್ಮಣಿ ಘೋರೇಣ ತಾಡಿತೋ ಮನ್ಮಥೇಷುಣಾ |
ನ ಶರ್ಮ ಲಭತೇ ರಾಮಃ ಸಿಂಹಾರ್ದಿತ ಇವ ದ್ವಿಪಃ || 5.39.51 || 1747

ರುದ ಮಾ ದೇವಿ ಶೋಕೇನ ಮಾ ಭೂತ್ ತೇ ಮನಸೋ ಭಯಂ |

ಶಚೀವ ಭರ್ತ್ರಾ ಶಕ್ರೇಣ ಸಂಗಮೇಷ್ಯಸಿ ಶೋಭನೇ || 5.39.52 ||

1748

ರಾಮಾದ್ ವಿಶಿಷ್ಟಃ ಕೋಽನ್ಯೋಽಸ್ತಿ ಕಶ್ಚಿತ್ ಸೌಮಿತ್ರಿಣಾ ಸಮಃ |

ಅಗ್ನಿಮಾರುತಕಲ್ಪೌ ತೌ ಭ್ರಾತರೌ ತವ ಸಂಶ್ರಯೌ || 5.39.53 ||

1749

ನಾಸ್ಮಿಂಶ್ಚಿರಂ ವತ್ಸ್ಯಸಿ ದೇವಿ ದೇಶೇ

ರಕ್ಷೋಗಣೈರಧ್ಯುಷಿತೇಽತಿರೌದ್ರೇ |

ನ ತೇ ಚಿರಾದಾಗಮನಂ ಪ್ರಿಯಸ್ಯ

ಕ್ಷಮಸ್ವ ಮತ್ಸಂಗಮಕಾಲಮಾತ್ರಂ || 5.39.54 ||

1750

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ

ಏಕೋನಚತ್ವಾರಿಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಚತ್ವಾರಿಂಶಃ ಸರ್ಗಃ ||

ಶ್ರೀರಾಮಸ್ಯ ಕೃತೇ ಸೀತಯಾ ಪುನಃ ಸಂದೇಶಸ್ಯ ದಾನಂ ತಾಮಾಶ್ವಾಸ್ಯ ಹನುಮತ
ಉತ್ತರದಿಶಾಯಾಂ ಪ್ರಸ್ಥಾನಂ

ಶ್ರುತ್ವಾ ತು ವಚನಂ ತಸ್ಯ ವಾಯುಸೂನೋರ್ಮಹಾತ್ಮನಃ |

ಉವಾಚಾತ್ಮಹಿತಂ ವಾಕ್ಯಂ ಸೀತಾ ಸುರಸುತೋಪಮಾ || 5.40.1 ||

1751

ತ್ವಾಂ ದೃಷ್ಟ್ವಾ ಪ್ರಿಯವಕ್ತಾರಂ ಸಂಪ್ರಹೃಷ್ಯಾಮಿ ವಾನರ |

ಅರ್ಧಸಂಜಾತಸಸ್ಯೇವ ವೃಷ್ಟಿಂ ಪ್ರಾಪ್ಯ ವಸುಂಧರಾ || 5.40.2 ||

1752

ಯಥಾ ತಂ ಪುರುಷವ್ಯಾಘ್ರಂ ಗಾತ್ರೈಃ ಶೋಕಾಭಿಕರ್ಶಿತೈಃ |

ಸಂಸ್ಪೃಶೇಯಂ ಸಕಾಮಾಹಂ ತಥಾ ಕುರು ದಯಾಂ ಮಯಿ || 5.40.3 ||

1753

ಅಭಿಜ್ಞಾನಂ ಚ ರಾಮಸ್ಯ ದದ್ಯಾ ಹರಿಗಣೋತ್ತಮ |

ಕ್ಷಿಪ್ತಾಮಿಷೀಕಾಂ ಕಾಕಸ್ಯ ಕೋಪಾದೇಕಾಕ್ಷಿಶಾತನೀಂ || 5.40.4 ||

1754

ಮನಃಶಿಲಾಯಾಸ್ತಿಲಕೋ ಗಂಡಪಾರ್ಶ್ವೇ ನಿವೇಶಿತಃ |

ತ್ವಯಾ ಪ್ರಣಷ್ಟೇ ತಿಲಕೇ ತಂ ಕಿಲ ಸ್ಮರ್ತುಮರ್ಹಸಿ || 5.40.5 ||

1755

ಸ ವೀರ್ಯವಾನ್ ಕಥಂ ಸೀತಾಂ ಹೃತಾಂ ಸಮನುಮನ್ಯಸೇ |

ವಸಂತೀಂ ರಕ್ಷಸಾಂ ಮಧ್ಯೇ ಮಹೇಂದ್ರವರುಣೋಪಮ || 5.40.6 ||

1756

ಏಷ ಚೂಡಾಮಣಿದಿವ್ಯೋ ಮಯಾ ಸುಪರಿರಕ್ಷಿತಃ |

ಏತಂ ದೃಷ್ಟ್ವಾ ಪ್ರಹೃಷ್ಯಾಮಿ ವ್ಯಸನೇ ತ್ವಾಮಿವಾನಘ || 5.40.7 ||

1757

ಏಷ ನಿಯಾತಿತಃ ಶ್ರೀಮಾನ್ ಮಯಾ ತೇ ವಾರಿಸಂಭವಃ |

ಅತಃ ಪರಂ ನ ಶಕ್ಷ್ಯಾಮಿ ಜೀವಿತುಂ ಶೋಕಲಾಲಸಾ || 5.40.8 ||

1758

- ಅಸಹ್ಯಾನಿ ಚ ದುಃಖಾನಿ ವಾಚಶ್ಚ ಹೃದಯಚ್ಛಿದಃ |
ರಾಕ್ಷಸೈಃ ಸಹ ಸಂವಾಸಂ ತ್ವತ್ಕೃತೇ ಮರ್ಷಯಾಮ್ಯಹಂ || 5.40.9 || 1759
- ಧಾರಯಿಷ್ಯಾಮಿ ಮಾಸಂ ತು ಜೀವಿತಂ ಶತ್ರುಸೂದನ |
ಮಾಸಾದೂರ್ಧ್ವಂ ನ ಜೀವಿಷ್ಯೇ ತ್ವಯಾ ಹೀನಾ ನೃಪಾತ್ಮಜ || 5.40.10 || 1760
- ಘೋರೋ ರಾಕ್ಷಸರಾಜೋಽಯಂ ದೃಷ್ಟಿಶ್ಚ ನ ಸುಖಾ ಮಯಿ |
ತ್ವಾಂ ಚ ಶ್ರುತ್ವಾ ವಿಷಜ್ಜಂತಂ ನ ಜೀವೇಯಮಪಿ ಕ್ಷಣಂ || 5.40.11 || 1761
- ವೈದೇಹ್ಯಾ ವಚನಂ ಶ್ರುತ್ವಾ ಕರುಣಂ ಸಾಶ್ರುಭಾಷಿತಂ |
ಅಥಾಬ್ರವೀನ್ಮಹಾತೇಜಾ ಹನೂಮಾನ್ ಮಾರುತಾತ್ಮಜಃ || 5.40.12 || 1762
- ತ್ವಚ್ಛೋಕವಿಮುಖೋ ರಾಮೋ ದೇವಿ ಸತ್ಯೇನ ತೇ ಶಪೇ |
ರಾಮೇ ಶೋಕಾಭಿಭೂತೇ ತು ಲಕ್ಷ್ಮಣಃ ಪರಿತಪ್ಯತೇ || 5.40.13 || 1763
- ದೃಷ್ಟ್ವಾ ಕಥಂಚಿದ್ ಭವತೀ ನ ಕಾಲಃ ಪರಿದೇವಿತುಂ |
ಇಮಂ ಮುಹೂರ್ತಂ ದುಃಖಾನಾಮಂತಂ ದ್ರಕ್ಷ್ಯಸಿ ಭಾಮಿನಿ || 5.40.14 || 1764
- ತಾವುಭೌ ಪುರುಷವ್ಯಾಘ್ರೌ ರಾಜಪುತ್ರಾವನಿಂದಿತೌ |
ತ್ವದ್ಧರ್ಷನಕೃತೋತ್ಸಾಹೌ ಲಂಕಾಂ ಭಸ್ಮೀಕರಿಷ್ಯತಃ || 5.40.15 || 1765
- ಹತ್ವಾ ತು ಸಮರೇ ರಕ್ಷೋ ರಾವಣಂ ಸಹಬಾಂಧವೈಃ |
ರಾಘವೌ ತ್ವಾಂ ವಿಶಾಲಾಕ್ಷಿ ಸ್ವಾಂ ಪುರೀಂ ಪ್ರತಿ ನೇಷ್ಯತಃ || 5.40.16 || 1766
- ಯತ್ತು ರಾಮೋ ವಿಜಾನೀಯಾದಭಿಜ್ಞಾನಮನಿಂದಿತೇ |
ಪ್ರೀತಿಸಂಜನನಂ ಭೂಯಸ್ತಸ್ಯ ತ್ವಂ ದಾತುಮರ್ಹಸಿ || 5.40.17 || 1767
- ಸಾಬ್ರವೀದ್ ದತ್ತಮೇವಾಹೋ ಮಯಾಭಿಜ್ಞಾನಮುತ್ತಮಂ |
ಏತದೇವ ಹಿ ರಾಮಸ್ಯ ದೃಷ್ಟ್ವಾ ಯತ್ನೇನ ಭೂಷಣಂ || 5.40.18 || 1768
- ಶ್ರದ್ಧೇಯಂ ಹನುಮನ್ ವಾಕ್ಯಂ ತವ ವೀರ ಭವಿಷ್ಯತಿ |
ಸ ತಂ ಮಣಿವರಂ ಗೃಹ್ಯ ಶ್ರೀಮಾನ್ ಪ್ಲವಗಸತ್ತಮಃ || 5.40.19 || 1769

- ಪ್ರಣಮ್ಯ ಶಿರಸಾ ದೇವೀಂ ಗಮನಾಯೋಪಚಕ್ರಮೇ |
ತಮುತ್ಪಾತಕೃತೋತ್ಸಾಹಮವೇಕ್ಷ್ಯ ಹರಿಯೂಥಪಂ || 5.40.20 || 1770
- ವರ್ಧಮಾನಂ ಮಹಾವೇಗಮುವಾಚ ಜನಕಾತ್ಮಜಾ |
ಅಶ್ರುಪೂರ್ಣಮುಖೀ ದೀನಾ ಬಾಷ್ಟಗದ್ಗದಯಾ ಗಿರಾ || 5.40.21 || 1771
- ಹನೂಮನ್ ಸಿಂಹಸಂಕಾಶೌ ಭ್ರಾತರೌ ರಾಮಲಕ್ಷ್ಮಣೌ |
ಸುಗ್ರೀವಂ ಚ ಸಹಾಮಾತ್ಯಂ ಸರ್ವಾನ್ ಬ್ರೂಯಾ ಅನಾಮಯಂ || 5.40.22 || 1772
- ಯಥಾ ಚ ಸ ಮಹಾಬಾಹುರ್ಮಾಂ ತಾರಯತಿ ರಾಘವಃ |
ಅಸ್ಮಾದ್ ದುಃಖಾಂಬುಸಂರೋಧಾತ್ ತ್ವಂ ಸಮಾಧಾತುಮರ್ಹಸಿ || 5.40.23 || 1773
- ಇದಂ ಚ ತೀವ್ರಂ ಮಮ ಶೋಕವೇಗಂ
ರಕ್ಷೋಭಿರೇಭಿಃ ಪರಿಭರ್ತ್ಸನಂ ಚ |
ಬ್ರೂಯಾಸ್ತು ರಾಮಸ್ಯ ಗತಃ ಸಮೀಪಂ
ಶಿವಶ್ಚ ತೇಽಧ್ವಾಸ್ತು ಹರಿಪ್ರವೀರ || 5.40.24 || 1774
- ಸ ರಾಜಪುತ್ರಾ ಪ್ರತಿವೇದಿತಾರ್ಥಃ
ಕಪಿಃ ಕೃತಾರ್ಥಃ ಪರಿಹೃಷ್ಟಚೇತಾಃ |
ತದಲ್ಪಶೇಷಂ ಪ್ರಸಮೀಕ್ಷ್ಯ ಕಾರ್ಯಂ
ದಿಶಂ ಹ್ಯುದೀಚೀಂ ಮನಸಾ ಜಗಾಮ || 5.40.25 || 1775

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಚತ್ವಾರಿಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಏಕಚತ್ವಾರಿಂಶಃ ಸರ್ಗಃ ||

ಹನುಮತಾ ಪ್ರಮದಾವನಸ್ಯ ವಿಧ್ವಂಸಃ

ಸ ಚ ವಾಗ್ಭಿಃ ಪ್ರಶಸ್ತಾಭಿರ್ಗಮಿಷ್ಯನ್ ಪೂಜಿತಸ್ತಯಾ |

ತಸ್ಮಾದ್ ದೇಶಾದವಾಕ್ರಮ್ಯ ಚಿಂತಯಾಮಾಸ ವಾನರಃ || 5.41.1 ||

1776

ಅಲ್ಪಶೇಷಮಿದಂ ಕಾರ್ಯಂ ದೃಷ್ಟೇಯಮಸಿತೇಕ್ಷಣಾ |

ತ್ರಿನುಪಾಯಾನತಿಕ್ರಮ್ಯ ಚತುರ್ಥ ಇಹ ದೃಶ್ಯತೇ || 5.41.2 ||

1777

ನ ಸಾಮ ರಕ್ಷಃಸು ಗುಣಾಯ ಕಲ್ಪತೇ

ನ ದಾನಮರ್ಥೋಪಚಿತೇಷು ಯುಜ್ಯತೇ |

ನ ಭೇದಸಾಧ್ಯಾ ಬಲದರ್ಪಿತಾ ಜನಾಃ

ಪರಾಕ್ರಮಸ್ತ್ವೇಷ ಮಮೇಹ ರೋಚತೇ || 5.41.3 ||

1778

ನ ಚಾಸ್ಯ ಕಾರ್ಯಸ್ಯ ಪರಾಕ್ರಮಾದೃತೇ

ವಿನಿಶ್ಚಯಃ ಕಶ್ಚಿದಿಹೋಪಪದ್ಯತೇ |

ಹತಪ್ರವೀರಾಶ್ಚ ರಣೇ ತು ರಾಕ್ಷಸಾಃ

ಕಥಂಚಿದೀಯುರ್ಯದಿಹಾದ್ಯ ಮಾದರ್ವಂ || 5.41.4 ||

1779

ಕಾರ್ಯೇ ಕರ್ಮಣಿ ನಿರ್ವೃತ್ತೇ ಯೋ ಬಹೂನ್ಯಪಿ ಸಾಧಯೇತ್ |

ಪೂರ್ವಕಾರ್ಯಾವಿರೋಧೇನ ಸ ಕಾರ್ಯಂ ಕರ್ತುಮರ್ಹತಿ || 5.41.5 ||

1780

ನ ಹ್ಯೇಕಃ ಸಾಧಕೋ ಹೇತುಃ ಸ್ವಲ್ಪಸ್ಯಾಪೀಹ ಕರ್ಮಣಃ |

ಯೋ ಹ್ಯರ್ಥಂ ಬಹುಧಾ ವೇದ ಸ ಸಮರ್ಥೋಽರ್ಥಸಾಧನೇ || 5.41.6 ||

1781

ಇಹೈವ ತಾವತ್ಕೃತನಿಶ್ಚಯೋ ಹ್ಯಹಂ

ವ್ರಜೇಯಮದ್ಯ ಪ್ಲವಗೇಶ್ವರಾಲಯಂ |

ಪರಾತ್ಮಸಮ್ಮರ್ದವಿಶೇಷತತ್ತ್ವವಿತ್

ತತಃ ಕೃತಂ ಸ್ಯಾನ್ಮಮ ಭರ್ತೃಶಾಸನಂ || 5.41.7 ||

1782

ಕಥಂ ನು ಖಲ್ವದ್ಯ ಭವೇತ್ ಸುಖಾಗತಂ

ಪ್ರಸಹ್ಯ ಯುದ್ಧಂ ಮಮ ರಾಕ್ಷಸೈಃ ಸಹ |

ತಥೈವ ಖಲ್ವಾತ್ಮಬಲಂ ಚ ಸಾರವತ್

ಸಮಾನಯೇನ್ಯಾಂ ಚ ರಣೇ ದಶಾನನಃ || 5.41.8 ||

1783

ತತಃ ಸಮಾಸಾದ್ಯ ರಣೇ ದಶಾನನಂ

ಸಮಂತ್ರಿವರ್ಗಂ ಸಬಲಂ ಸಯಾಯಿನಂ |

ಹೃದಿ ಸ್ಥಿತಂ ತಸ್ಯ ಮತಂ ಬಲಂ ಚ ವೈ

ಸುಖೇನ ಮತ್ವಾಹಮಿತಃ ಪುನರ್ವರ್ಜೇ || 5.41.9 ||

1784

ಇದಮಸ್ಯ ನೃಶಂಸಸ್ಯ ನಂದನೋಪಮಮುತ್ತಮಂ |

ವನಂ ನೇತ್ರಮನಃಕಾಂತಂ ನಾನಾದ್ರುಮಲತಾಯುತಂ || 5.41.10 ||

1785

ಇದಂ ವಿದ್ವಂಸಯಿಷ್ಯಾಮಿ ಶುಷ್ಕಂ ವನಮಿವಾನಲಃ |

ಅಸ್ಮಿನ್ ಭಗ್ನೇ ತತಃ ಕೋಪಂ ಕರಿಷ್ಯತಿ ಸ ರಾವಣಃ || 5.41.11 ||

1786

ತತೋ ಮಹತ್ಸಾಶ್ವಮಹಾರಥದ್ವಿಪಂ

ಬಲಂ ಸಮಾನೇಷ್ಯತಿ ರಾಕ್ಷಸಾಧಿಪಃ |

ತ್ರಿಶೂಲಕಾಲಾಯಸಪಟ್ಟಿಶಾಯುಧಂ

ತತೋ ಮಹದ್ಯುಧಮಿದಂ ಭವಿಷ್ಯತಿ || 5.41.12 ||

1787

ಅಹಂ ಚ ತೈಃ ಸಂಯತಿ ಚಂಡವಿಕ್ರಮೈಃ

ಸಮೇತ್ಯ ರಕ್ಷೋಭಿರಭಂಗವಿಕ್ರಮಃ |

ನಿಹತ್ಯ ತದ್ ರಾವಣಚೋದಿತಂ ಬಲಂ

ಸುಖಂ ಗಮಿಷ್ಯಾಮಿ ಹರೀಶ್ವರಾಲಯಂ || 5.41.13 ||

1788

- ತತೋ ಮಾರುತವತ್ ಕ್ರುದ್ಧೋ ಮಾರುತಿಭೀಮವಿಕ್ರಮಃ |
 ಊರುವೇಗೇನ ಮಹತಾ ದ್ರುಮಾನ್ ಕ್ಷೇಪ್ತುಮಥಾರಭತ್ || 5.41.14 || 1789
- ತತಸ್ತದ್ಧನುಮಾನ್ ವೀರೋ ಬಭಂಜ ಪ್ರಮದಾವನಂ |
 ಮತ್ತದ್ವಿಜಸಮಾಘುಷ್ಟಂ ನಾನಾದ್ರುಮಲತಾಯುತಂ || 5.41.15 || 1790
- ತದ್ವನಂ ಮಧಿತ್ಯೈರ್ವ್ಯಕ್ತೈರ್ಭಿನ್ನೈಶ್ಚ ಸಲಿಲಾಶಯೈಃ |
 ಚೂರ್ಣಿತೈಃ ಪರ್ವತಾಗ್ರೈಶ್ಚ ಬಭೂವಾಪ್ರಿಯದರ್ಶನಂ || 5.41.16 || 1791
- ನಾನಾಶಕುಂತವಿರುತ್ಯೈಃ ಪ್ರಭಿನ್ನಸಲಿಲಾಶಯೈಃ |
 ತಾಮ್ರೈಃ ಕಿಸಲಯೈಃ ಕ್ಲಾಂತೈಃ ಕ್ಲಾಂತದ್ರುಮಲತಾಯುತ್ಯೈಃ || 5.41.17 || 1792
- ನ ಬಭೌ ತದ್ ವನಂ ತತ್ರ ದಾವಾನಲಹತಂ ಯಥಾ |
 ವ್ಯಾಕುಲಾವರಣಾ ರೇಜುವಿಹ್ವಲಾ ಇವ ತಾ ಲತಾಃ || 5.41.18 || 1793
- ಲತಾಗೃಹೈಶ್ಚಿತ್ರಗೃಹೈಶ್ಚ ಸಾದಿತ್ಯೈ -
 ವ್ಯಾಲೈರ್ಮೃಗೈರಾರ್ತರವೈಶ್ಚ ಪಕ್ಷಿಭಿಃ |
 ಶಿಲಾಗೃಹೈರುನ್ಮಥಿತೈಸ್ತಥಾ ಗೃಹೈಃ
 ಪ್ರಣಷ್ಟರೂಪಂ ತದಭೂನ್ಮಹದ್ ವನಂ || 5.41.19 || 1794
- ಸಾ ವಿಹ್ವಲಾಶೋಕಲತಾಪ್ರತಾನಾ ವನಸ್ಥಲೀ ಶೋಕಲತಾಪ್ರತಾನಾ |
 ಜಾತಾ ದಶಾಸ್ಯಪ್ರಮದಾವನಸ್ಯ ಕಪೇರ್ಬಲಾದ್ಧಿ ಪ್ರಮದಾವನಸ್ಯ || 5.41.20 || 1795
- ತತಃ ಸ ಕೃತ್ವಾ ಜಗತೀಪತೇರ್ಮಹಾನ್
 ಮಹದ್ ವ್ಯಲೀಕಂ ಮನಸೋ ಮಹಾತ್ಮನಃ |
 ಯುಯುತ್ಸುರೇಕೋ ಬಹುಭಿರ್ಮಹಾಬಲೈಃ
 ಶ್ರಿಯಾಜ್ವಲಂಸ್ತೋರಣಮಾಶ್ರಿತಃ ಕಪಿಃ || 5.41.21 || 1796

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
 ಏಕಚತ್ವಾರಿಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ದ್ವಿಚತ್ವಾರಿಂಶಃ ಸರ್ಗಃ ||

ರಾಕ್ಷಸೀಭ್ಯೋ ವನವಿದ್ವಂಸವಾರ್ತಾಮಾಕರ್ಣ್ಯ ರಾವಣೇನ ಕಿಂಕರಾಣಾಂ
ಪ್ರೇಷಣಂ ಹನುಮತಾ ತೇಷಾಂ ಸಂಹಾರಶ್ಚ

ತತಃ ಪಕ್ಷಿನಿನಾದೇನ ವೃಕ್ಷಭಂಗಸ್ವನೇನ ಚ |

ಬಭೂವುಸ್ತ್ರಾಸಸಂಭ್ರಾಂತಾಃ ಸರ್ವೇ ಲಂಕಾನಿವಾಸಿನಃ || 5.42.1 ||

1797

ವಿದ್ರುತಾಶ್ಚ ಭಯತ್ರಸ್ತಾ ವಿನೇದುರ್ಮೃಗಪಕ್ಷಿಣಃ |

ರಕ್ಷಸಾಂ ಚ ನಿಮಿತ್ತಾನಿ ಕ್ರೂರಾಣಿ ಪ್ರತಿಪೇದಿರೇ || 5.42.2 ||

1798

ತತೋ ಗತಾಯಾಂ ನಿದ್ರಾಯಾಂ ರಾಕ್ಷಸ್ಯೋ ವಿಕೃತಾನನಾಃ |

ತದ್ ವನಂ ದದೃಶುರ್ಭಗ್ನಂ ತಂ ಚ ವೀರಂ ಮಹಾಕಪಿಂ || 5.42.3 ||

1799

ಸ ತಾ ದೃಷ್ಟ್ವಾ ಮಹಾಬಾಹುರ್ಮಹಾಸತ್ತೋ ಮಹಾಬಲಃ |

ಚಕಾರ ಸುಮಹದ್ರೂಪಂ ರಾಕ್ಷಸೀನಾಂ ಭಯಾವಹಂ || 5.42.4 ||

1800

ತತಸ್ತು ಗಿರಿಸಂಕಾಶಮತಿಕಾಯಂ ಮಹಾಬಲಂ |

ರಾಕ್ಷಸ್ಯೋ ವಾನರಂ ದೃಷ್ಟ್ವಾ ಪಪ್ರಚ್ಛುರ್ಭನಕಾತ್ಮಜಾಂ || 5.42.5 ||

1801

ಕೋಽಯಂ ಕಸ್ಯ ಕುತೋ ವಾಯಂ ಕಿಂನಿಮಿತ್ತಮಿಹಾಗತಃ |

ಕಥಂ ತ್ವಯಾ ಸಹಾನೇನ ಸಂವಾದಃ ಕೃತ ಇತ್ಯುತ || 5.42.6 ||

1802

ಆಚಕ್ಷ್ವ ನೋ ವಿಶಾಲಾಕ್ಷಿ ಮಾ ಭೂತ್ತೇ ಸುಭಗೇ ಭಯಂ |

ಸಂವಾದಮಸಿತಾಪಾಂಗಿ ತ್ವಯಾ ಕಿಂ ಕೃತವಾನಯಂ || 5.42.7 ||

1803

ಅಥಾಬ್ರವೀತ್ ತದಾ ಸಾಧ್ವೀ ಸೀತಾ ಸರ್ವಾಂಗಶೋಭನಾ |

ರಕ್ಷಸಾಂ ಕಾಮರೂಪಾಣಾಂ ವಿಜ್ಞಾನೇ ಕಾ ಗತಿರ್ಮಮ || 5.42.8 ||

1804

- ಯೂಯಮೇವಾಸ್ಯ ಜಾನೀತ ಯೋಽಯಂ ಯದ್ ವಾ ಕರಿಷ್ಯತಿ |
ಅಹಿರೇವ ಹ್ಯಹೇಃ ಪಾದಾನ್ ವಿಜಾನಾತಿ ನ ಸಂಶಯಃ || 5.42.9 || 1805
- ಅಹಮಪ್ಯತಿಭೀತಾಸ್ಮಿ ನೈವ ಜಾನಾಮಿ ಕೋ ಹ್ಯಯಂ |
ವೇದ್ಮಿ ರಾಕ್ಷಸಮೇವೈನಂ ಕಾಮರೂಪಿಣಮಾಗತಂ || 5.42.10 || 1806
- ವೈದೇಹ್ಯಾ ವಚನಂ ಶ್ರುತ್ವಾ ರಾಕ್ಷಸ್ಯೋ ವಿದ್ರುತಾ ದ್ರುತಂ |
ಸ್ಥಿತಾಃ ಕಾಶ್ಚಿದ್ಗತಾಃ ಕಾಶ್ಚಿದ್ ರಾವಣಾಯ ನಿವೇದಿತುಂ || 5.42.11 || 1807
- ರಾವಣಸ್ಯ ಸಮೀಪೇ ತು ರಾಕ್ಷಸ್ಯೋ ವಿಕೃತಾನನಾಃ |
ವಿರೂಪಂ ವಾನರಂ ಭೀಮಂ ರಾವಣಾಯ ನ್ಯವೇದಿಷುಃ || 5.42.12 || 1808
- ಅಶೋಕವನಿಕಾಮಧ್ಯೇ ರಾಜನ್ ಭೀಮವಪುಃ ಕಪಿಃ |
ಸೀತಯಾ ಕೃತಸಂವಾದಸ್ತಿಷ್ಠತ್ಯಮಿತವಿಕ್ರಮಃ || 5.42.13 || 1809
- ನ ಚ ತಂ ಜಾನಕೀ ಸೀತಾ ಹರಿಂ ಹರಿಣಲೋಚನಾ |
ಅಸ್ಮಾಭಿರ್ಬಹುಧಾ ಪೃಷ್ಟ್ವಾ ನಿವೇದಯಿತುಮಿಚ್ಛತಿ || 5.42.14 || 1810
- ವಾಸವಸ್ಯ ಭವೇದ್ ದೂತೋ ದೂತೋ ವೈಶ್ರವಣಸ್ಯ ವಾ |
ಪ್ರೇಷಿತೋ ವಾಪಿ ರಾಮೇಣ ಸೀತಾನ್ವೇಷಣಕಾಂಕ್ಷಯಾ || 5.42.15 || 1811
- ತೇನೈವಾದ್ಭುತರೂಪೇಣ ಯತ್ತತ್ತವ ಮನೋಹರಂ |
ನಾನಾಮೃಗಗಣಾಕೀರ್ಣಂ ಪ್ರಮೃಷ್ಟಂ ಪ್ರಮದಾವನಂ || 5.42.16 || 1812
- ನ ತತ್ರ ಕಶ್ಚಿದುದ್ದೇಶೋ ಯಸ್ತೇನ ನ ವಿನಾಶಿತಃ |
ಯತ್ರ ಸಾ ಜಾನಕೀ ದೇವೀ ಸ ತೇನ ನ ವಿನಾಶಿತಃ || 5.42.17 || 1813
- ಜಾನಕೀರಕ್ಷಣಾರ್ಥಂ ವಾ ಶ್ರಮಾದ್ ವಾ ನೋಪಲಕ್ಷ್ಯತೇ |
ಅಥವಾ ಕಃ ಶ್ರಮಸ್ತಸ್ಯ ಸೈವ ತೇನಾಭಿರಕ್ಷಿತಾ || 5.42.18 || 1814

- ಚಾರುಪಲ್ಲವಪತ್ರಾಡ್ಯಂ ಯಂ ಸೀತಾ ಸ್ವಯಮಾಸ್ಥಿತಾ |
ಪ್ರವೃದ್ಧಃ ಶಿಂಶಪಾವೃಕ್ಷಃ ಸ ಚ ತೇನಾಭಿರಕ್ಷಿತಃ || 5.42.19 || 1815
- ತಸ್ಯೋಗ್ರರೂಪಸ್ಯೋಗ್ರಂ ತ್ವಂ ದಂಡಮಾಜ್ಞಾತುಮರ್ಹಸಿ |
ಸೀತಾ ಸಂಭಾಷಿತಾ ಯೇನ ವನಂ ತೇನ ವಿನಾಶಿತಂ || 5.42.20 || 1816
- ಮನಃಪರಿಗೃಹೀತಾಂ ತಾಂ ತವ ರಕ್ಷೋಗಣೇಶ್ವರ |
ಕಃ ಸೀತಾಮಭಿಭಾಷೇತ ಯೋ ನ ಸ್ಯಾತ್ ತ್ಯಕ್ತಜೀವಿತಃ || 5.42.21 || 1817
- ರಾಕ್ಷಸೀನಾಂ ವಚಃ ಶ್ರುತ್ವಾ ರಾವಣೋ ರಾಕ್ಷಸೇಶ್ವರಃ |
ಚಿತಾಗ್ನಿರಿವ ಜಜ್ವಾಲ ಕೋಪಸಂವರ್ತಿತೇಕ್ಷಣಃ || 5.42.22 || 1818
- ತಸ್ಯ ಕ್ರುದ್ಧಸ್ಯ ನೇತ್ರಾಭ್ಯಾಂ ಪ್ರಾಪತನ್ನಶ್ರುಬಿಂದವಃ |
ದೀಪ್ತಾಭ್ಯಾಮಿವ ದೀಪಾಭ್ಯಾಂ ಸಾರ್ಚಿಷಃ ಸ್ನೇಹಬಿಂದವಃ || 5.42.23 || 1819
- ಆತ್ಮನಃ ಸದೃಶಾನ್ ವೀರಾನ್ ಕಿಂಕರಾನ್ನಾಮ ರಾಕ್ಷಸಾನ್ |
ವ್ಯಾದಿದೇಶ ಮಹಾತೇಜಾ ನಿಗ್ರಹಾರ್ಥಂ ಹನೂಮತಃ || 5.42.24 || 1820
- ತೇಷಾಮಶೀತಿಸಾಹಸ್ರಂ ಕಿಂಕರಾಣಾಂ ತರಸ್ವಿನಾಂ |
ನಿಯಮಯುರ್ಭವನಾತ್ ತಸ್ಮಾತ್ ಕೂಟಮುದ್ಗರಪಾಣಯಃ || 5.42.25 || 1821
- ಮಹೋದರಾ ಮಹಾದಂಷ್ಟ್ರಾ ಘೋರರೂಪಾ ಮಹಾಬಲಾಃ |
ಯುದ್ಧಾಭಿಮನಸಃ ಸರ್ವೇ ಹನೂಮದ್ಧುಹಣೋನ್ಮುಖಾಃ || 5.42.26 || 1822
- ತೇ ಕಪಿಂ ತಂ ಸಮಾಸಾದ್ಯ ತೋರಣಸ್ಥಮವಸ್ಥಿತಂ |
ಅಭಿಪೇತುರ್ಮಹಾವೇಗಾಃ ಪತಂಗಾ ಇವ ಪಾವಕಂ || 5.42.27 || 1823
- ತೇ ಗದಾಭಿವಿಚಿತ್ರಾಭಿಃ ಪರಿಘೈಃ ಕಾಂಚನಾಂಗದೈಃ |
ಆಜಗ್ತುರ್ವಾನರಶ್ರೇಷ್ಠಂ ಶರೈರಾದಿತ್ಯಸನ್ನಿಭೈಃ || 5.42.28 || 1824
- ಮುದ್ಗರೈಃ ಪಟ್ಟಿಶೈಃ ಶೂಲೈಃ ಪ್ರಾಸತೋಮರಪಾಣಯಃ |
ಪರಿವಾರ್ಯ ಹನೂಮಂತಂ ಸಹಸಾ ತಸ್ಥುರಗ್ರತಃ || 5.42.29 || 1825

- ಹನೂಮಾನಪಿ ತೇಜಸ್ವೀ ಶ್ರೀಮಾನ್ ಪರ್ವತಸನ್ನಿಭಃ |
ಕ್ಷಿತಾವಾವಿದ್ಧ್ಯ ಲಾಂಗೂಲಂ ನನಾದ ಚ ಮಹಾದ್ಧನಿಂ || 5.42.30 || 1826
- ಸ ಭೂತ್ವಾ ತು ಮಹಾಕಾಯೋ ಹನೂಮಾನ್ ಮಾರುತಾತ್ಮಜಃ |
ಪುಚ್ಛಮಾಸ್ಥೋಟಿಯಾಮಾಸ ಲಂಕಾಂ ಶಬ್ದೇನ ಪೂರಯನ್ || 5.42.31 || 1827
- ತಸ್ಯಾಸ್ಥೋಟಿತಶಬ್ದೇನ ಮಹತಾ ಚಾನುನಾದಿನಾ |
ಪೇತುವಿಹಂಗಾ ಗಗನಾದುಚ್ಚೈಶ್ಚೇದಮಘೋಷಯತ್ || 5.42.32 || 1828
- ಜಯತ್ಯತಿಬಲೋ ರಾಮೋ ಲಕ್ಷ್ಮಣಶ್ಚ ಮಹಾಬಲಃ |
ರಾಜಾ ಜಯತಿ ಸುಗ್ರೀವೋ ರಾಘವೇಣಾಭಿಪಾಲಿತಃ || 5.42.33 || 1829
- ದಾಸೋಽಹಂ ಕೋಸಲೇಂದ್ರಸ್ಯ ರಾಮಸ್ಯಾಕ್ಷಿಷ್ಟಕರ್ಮಣಃ |
ಹನೂಮಾನ್ ಶತ್ರುಸೈನ್ಯಾನಾಂ ನಿಹಂತಾ ಮಾರುತಾತ್ಮಜಃ || 5.42.34 || 1830
- ನ ರಾವಣಸಹಸ್ರಂ ಮೇ ಯುದ್ಧೇ ಪ್ರತಿಬಲಂ ಭವೇತ್ |
ಶಿಲಾಭಿಶ್ಚ ಪ್ರಹರತಃ ಪಾದಪೈಶ್ಚ ಸಹಸ್ರಶಃ || 5.42.35 || 1831
- ಅರ್ಧಯಿತ್ವಾ ಪುರೀಂ ಲಂಕಾಮಭಿವಾದ್ಯ ಚ ಮೈಥಿಲೀಂ |
ಸಮೃದ್ಧಾಥೋರ್ಗಮಿಷ್ಯಾಮಿ ಮಿಷತಾಂ ಸರ್ವರಕ್ಷಸಾಂ || 5.42.36 || 1832
- ತಸ್ಯ ಸನ್ನಾದಶಬ್ದೇನ ತೇಽಭವನ್ ಭಯಶಂಕಿತಾಃ |
ದದೃಶುಶ್ಚ ಹನೂಮಂತಂ ಸಂಧ್ಯಾಮೇಘಮಿವೋನ್ನತಂ || 5.42.37 || 1833
- ಸ್ವಾಮಿಸಂದೇಶನಿಃ ಶಂಕಾಸ್ತತಸ್ತೇ ರಾಕ್ಷಸಾಃ ಕಪಿಂ |
ಚಿತ್ರೈಃ ಪ್ರಹರಣೈರ್ಭೀಮೈರಭಿಪೇತುಸ್ತತಸ್ತತಃ || 5.42.38 || 1834
- ಸ ತೈಃ ಪರಿವೃತಃ ಶೂರೈಃ ಸರ್ವತಃ ಸ ಮಹಾಬಲಃ |
ಆಸನಾದಾಯಸಂ ಭೀಮಂ ಪರಿಘಂ ತೋರಣಾಶ್ರಿತಂ || 5.42.39 || 1835

- ಸ ತಂ ಪರಿಘಮಾದಾಯ ಜಘಾನ ರಜನೀಚರಾನ್ |
ಸಪನ್ನಗಮಿವಾದಾಯ ಸ್ಫುರಂತಂ ವಿನತಾಸುತಃ || 5.42.40 || 1836
- ವಿಚಚಾರಾಂಬರೇ ವೀರಃ ಪರಿಗೃಹ್ಯ ಚ ಮಾರುತಿಃ |
ಸೂದಯಾಮಾಸ ವಜ್ರೇಣ ದೈತ್ಯಾನಿವ ಸಹಸ್ರದೃಕ್ || 5.42.41 || 1837
- ಸ ಹತ್ವಾ ರಾಕ್ಷಸಾನ್ ವೀರಃ ಕಿಂಕರಾನ್ ಮಾರುತಾತ್ಮಜಃ |
ಯುದ್ಧಾಕಾಂಕ್ಷೀ ಮಹಾವೀರಸ್ತೋರಣಂ ಸಮವಸ್ಥಿತಃ || 5.42.42 || 1838
- ತತಸ್ತಸ್ಮಾದ್ ಭಯಾನ್ಮುಕ್ತಾಃ ಕತಿಚಿತ್ತತ್ರ ರಾಕ್ಷಸಾಃ |
ನಿಹತಾನ್ ಕಿಂಕರಾನ್ ಸರ್ವಾನ್ ರಾವಣಾಯ ನ್ಯವೇದಯನ್ || 5.42.43 || 1839
- ಸ ರಾಕ್ಷಸಾನಾಂ ನಿಹತಂ ಮಹಾಬಲಂ
ನಿಶಮ್ಯ ರಾಜಾ ಪರಿವೃತ್ತಲೋಚನಃ |
ಸಮಾದಿದೇಶಾಪ್ರತಿಮಂ ಪರಾಕ್ರಮೇ
ಪ್ರಹಸ್ತಪುತ್ರಂ ಸಮರೇ ಸುದುರ್ಜಯಂ || 5.42.44 || 1840
- || ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ ದ್ವಿಚತ್ವಾರಿಂಶಃ
ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ತ್ರಿಚತ್ವಾರಿಂಶಃ ಸರ್ಗಃ ||

ಹನುಮತಾ ಚೈತ್ಯಪ್ರಾಸಾದಸ್ಯ ವಿದ್ವಂಸಸ್ತದ್ರಕ್ಷಕಾಣಾಂ ವಧಶ್ಚ

ತತಃ ಸ ಕಿಂಕರಾನ್ ಹತ್ವಾ ಹನೂಮಾನ್ ಧ್ಯಾನಮಾಸ್ಥಿತಃ |

ವನಂ ಭಗ್ನಂ ಮಯಾ ಚೈತ್ಯಪ್ರಾಸಾದೋ ನ ವಿನಾಶಿತಃ || 5.43.1 ||

1841

ತಸ್ಮಾತ್ ಪ್ರಾಸಾದಮದ್ಯೈವಮಿಮಂ ವಿದ್ವಂಸಯಾಮ್ಯಹಂ |

ಇತಿ ಸಂಚಿಂತ್ಯ ಹನುಮಾನ್ ಮನಸಾದರ್ಶಯನ್ ಬಲಂ || 5.43.2 ||

1842

ಚೈತ್ಯಪ್ರಾಸಾದಮುತ್ಪ್ಲುತ್ಯ ಮೇರುಶೃಂಗಮಿವೋನ್ನತಂ |

ಆರುರೋಹ ಹರಿಶ್ರೇಷ್ಠೋ ಹನೂಮಾನ್ ಮಾರುತಾತ್ಮಜಃ || 5.43.3 ||

1843

ಆರುಹ್ಯ ಗಿರಿಸಂಕಾಶಂ ಪ್ರಾಸಾದಂ ಹರಿಯೂಥಪಃ |

ಬಭೌ ಸ ಸುಮಹಾತೇಜಾಃ ಪ್ರತಿಸೂರ್ಯ ಇವೋದಿತಃ || 5.43.4 ||

1844

ಸಂಪ್ರದೃಷ್ಟ್ಯ ತು ದುರ್ಧರ್ಷಶ್ಚೈತ್ಯಪ್ರಾಸಾದಮುನ್ನತಂ |

ಹನೂಮಾನ್ ಪ್ರಜ್ವಲನ್ ಲಕ್ಷ್ಮ್ಯಾ ಪಾರಿಯಾತ್ರೋಪಮೋಽಭವತ್ || 5.43.5 ||

1845

ಸ ಭೂತ್ವಾ ಸುಮಹಾಕಾಯಃ ಪ್ರಭಾವಾನ್ ಮಾರುತಾತ್ಮಜಃ |

ಧೃಷ್ಟಮಾಸ್ಥೋಟಯಾಮಾಸ ಲಂಕಾಂ ಶಬ್ದೇನ ಪೂರಯನ್ || 5.43.6 ||

1846

ತಸ್ಯಾಸ್ಥೋಟಿತಶಬ್ದೇನ ಮಹತಾ ಶ್ರೋತ್ರಘಾತಿನಾ |

ಪೇತುವಿಹಂಗಮಾಸ್ತತ್ರ ಚೈತ್ಯಪಾಲಾಶ್ಚ ಮೋಹಿತಾಃ || 5.43.7 ||

1847

ಅಸ್ತ್ರವಿಜ್ವಯತಾಂ ರಾಮೋ ಲಕ್ಷ್ಮಣಶ್ಚ ಮಹಾಬಲಃ |

ರಾಜಾ ಜಯತಿ ಸುಗ್ರೀವೋ ರಾಘವೇಣಾಭಿಪಾಲಿತಃ || 5.43.8 ||

1848

- ದಾಸೋಽಹಂ ಕೋಸಲೇಂದ್ರಸ್ಯ ರಾಮಸ್ಯಾಕ್ಲಿಷ್ಟಕರ್ಮಣಃ |
ಹನೂಮಾನ್ ಶತ್ರುಸೈನ್ಯಾನಾಂ ನಿಹಂತಾ ಮಾರುತಾತ್ಮಜಃ || 5.43.9 || 1849
- ನ ರಾವಣಸಹಸ್ರಂ ಮೇ ಯುದ್ಧೇ ಪ್ರತಿಬಲಂ ಭವೇತ್ |
ಶಿಲಾಭಿಶ್ಚ ಪ್ರಹರತಃ ಪಾದಪೈಶ್ಚ ಸಹಸ್ರಶಃ || 5.43.10 || 1850
- ಧರ್ಷಯಿತ್ವಾ ಪುರೀಂ ಲಂಕಾಮಭಿವಾದ್ಯ ಚ ಮೈಥಿಲೀಂ |
ಸಮೃದ್ಧಾರ್ಥೋರ್ಗಮಿಷ್ಯಾಮಿ ಮಿಷತಾಂ ಸರ್ವರಕ್ಷಸಾಂ || 5.43.11 || 1851
- ಏವಮುಕ್ತ್ವಾ ಮಹಾಕಾಯಶ್ಚೈತ್ಯಸ್ಥೋ ಹರಿಯೂಥಪಃ |
ನನಾದ ಭೀಮನಿಹಾರ್ಯದೋ ರಕ್ಷಸಾಂ ಜನಯನ್ ಭಯಂ || 5.43.12 || 1852
- ತೇನ ನಾದೇನ ಮಹತಾ ಚೈತ್ಯಪಾಲಾಃ ಶತಂ ಯಯುಃ |
ಗೃಹೀತ್ವಾ ವಿವಿಧಾನಸ್ತ್ರಾನ್ ಪ್ರಾಸಾನ್ ಖಡ್ಗಾನ್ ಪರಶ್ವಧಾನ್ || 5.43.13 || 1853
- ವಿಸೃಜಂತೋ ಮಹಾಕಾಯಾ ಮಾರುತಿಂ ಪರ್ಯವಾರಯನ್ |
ತೇ ಗದಾಭಿರ್ವಿಚಿತ್ರಾಭಿಃ ಪರಿಘೈಃ ಕಾಂಚನಾಂಗದೈಃ || 5.43.14 || 1854
- ಆಜಗ್ಮುರ್ವಾನರಶ್ರೇಷ್ಠಂ ಬಾಣೈಶ್ಚಾದಿತ್ಯಸನ್ನಿಭೈಃ |
ಆವರ್ತ ಇವ ಗಂಗಾಯಾಸ್ತೋಯಸ್ಯ ವಿಪುಲೋ ಮಹಾನ್ || 5.43.15 || 1855
- ಪರಿಕ್ಷಿಪ್ಯ ಹರಿಶ್ರೇಷ್ಠಂ ಸ ಬಭೌ ರಕ್ಷಸಾಂ ಗಣಃ |
ತತೋ ವಾತಾತ್ಮಜಃ ಕ್ರುದ್ಧೋ ಭೀಮರೂಪಂ ಸಮಾಸ್ಥಿತಃ || 5.43.16 || 1856
- ಪ್ರಾಸಾದಸ್ಯ ಮಹಾಂಸ್ತಸ್ಯ ಸ್ತಂಭಂ ಹೇಮಪರಿಷ್ಕೃತಂ |
ಉತ್ಪಾಟಯಿತ್ವಾ ವೇಗೇನ ಹನೂಮಾನ್ ಮಾರುತಾತ್ಮಜಃ || 5.43.17 || 1857
- ತತಸ್ತಂ ಭ್ರಾಮಯಾಮಾಸ ಶತಧಾರಂ ಮಹಾಬಲಃ |
ತತ್ರ ಚಾಗ್ನಿಃ ಸಮಭವತ್ ಪ್ರಾಸಾದಶ್ಚಾಪ್ಯದಹ್ಯತ || 5.43.18 || 1858
- ದಹ್ಯಮಾನಂ ತತೋ ದೃಷ್ಟ್ವಾ ಪ್ರಾಸಾದಂ ಹರಿಯೂಥಪಃ |
ಸ ರಾಕ್ಷಸಶತಂ ಹತ್ವಾ ವಜ್ರೇಣೇಂದ್ರ ಇವಾಸುರಾನ್ || 5.43.19 || 1859

- ಅಂತರಿಕ್ಷಸ್ಥಿತಃ ಶ್ರೀಮಾನಿದಂ ವಚನಮಬ್ರವೀತ್ |
ಮಾದೃಶಾನಾಂ ಸಹಸ್ರಾಣಿ ವಿಸೃಷ್ಟ್ವಾನಿ ಮಹಾತ್ಮನಾಂ || 5.43.20 || 1860
- ಬಲಿನಾಂ ವಾನರೇಂದ್ರಾಣಾಂ ಸುಗ್ರೀವವಶವರ್ತಿನಾಂ |
ಅಟಂತಿ ವಸುಧಾಂ ಕೃತ್ಸಾಂ ವಯಮನ್ಯೇ ಚ ವಾನರಾಃ || 5.43.21 || 1861
- ದಶನಾಗಬಲಾಃ ಕೇಚಿತ್ ಕೇಚಿದ್ ದಶಗುಣೋತ್ತರಾಃ |
ಕೇಚಿನ್ನಾಗಸಹಸ್ರಸ್ಯ ಬಭೂವುಸ್ತುಲ್ಯವಿಕ್ರಮಾಃ || 5.43.22 || 1862
- ಸಂತಿ ಚೌಘಬಲಾಃ ಕೇಚಿತ್ ಸಂತಿ ವಾಯುಬಲೋಪಮಾಃ |
ಅಪ್ರಮೇಯಬಲಾಃ ಕೇಚಿತ್ ತತ್ರಾಸನ್ ಹರಿಯೂಥಪಾಃ || 5.43.23 || 1863
- ಈದೃಗ್ವಿದ್ಯೈಸ್ತು ಹರಿಭಿರ್ವೃತೋ ದಂತನಖಾಯುಧೈಃ |
ಶತ್ಯೈಃ ಶತಸಹಸ್ರೈಶ್ಚ ಕೋಟಿಭಿಶ್ಚಾಯುತ್ಯೈರಪಿ || 5.43.24 || 1864
- ಆಗಮಿಷ್ಯತಿ ಸುಗ್ರೀವಃ ಸರ್ವೇಷಾಂ ವೋ ನಿಷೂದನಃ |
ನೇಯಮಸ್ತಿ ಪುರೀ ಲಂಕಾ ನ ಯೂಯಂ ನ ಚ ರಾವಣಃ |
ಯಸ್ಯ ತ್ವಿಕ್ಷ್ವಾಕುವೀರೇಣ ಬದ್ಧಂ ವೈರಂ ಮಹಾತ್ಮನಾ || 5.43.25 || 1865

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ತ್ರಿಚತ್ವಾರಿಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಚತುಶ್ವತ್ವಾರಿಂಶಃ ಸರ್ಗಃ ||

ಪ್ರಹಸ್ತಪುತ್ರಸ್ಯ ಜಂಬುಮಾಲಿನೋ ವಧಃ

ಸಂದಿಷ್ಟೋ ರಾಕ್ಷಸೇಂದ್ರೇಣ ಪ್ರಹಸ್ತಸ್ಯ ಸುತೋ ಬಲೀ |

ಜಂಬುಮಾಲೀ ಮಹಾದಂಷ್ಟ್ರೋ ನಿರ್ಜಗಾಮ ಧನುರ್ಧರಃ || 5.44.1 ||

1866

ರಕ್ತಮಾಲ್ಯಾಂಬರಧರಃ ಸ್ರಗ್ವೀ ರುಚಿರಕುಂಡಲಃ |

ಮಹಾನ್ ವಿವೃತ್ತನಯನಶ್ಚಂಡಃ ಸಮರದುರ್ಜಯಃ || 5.44.2 ||

1867

ಧನುಃ ಶಕ್ರಧನುಃ ಪ್ರಖ್ಯಂ ಮಹದ್ ರುಚಿರಸಾಯಕಂ |

ವಿಸ್ಫಾರಯಾಣೋ ವೇಗೇನ ವಜ್ರಾಶನಿಸಮಸ್ವನಂ || 5.44.3 ||

1868

ತಸ್ಯ ವಿಸ್ಫಾರಘೋಷೇಣ ಧನುಷೋ ಮಹತಾ ದಿಶಃ |

ಪ್ರದಿಶಶ್ಚ ನಭಶ್ಚೈವ ಸಹಸಾ ಸಮಪೂರ್ಯತ || 5.44.4 ||

1869

ರಥೇನ ಖರಯುಕ್ತೇನ ತಮಾಗತಮುದೀಕ್ಷ್ಯ ಸಃ |

ಹನೂಮಾನ್ ವೇಗಸಂಪನ್ನೋ ಜಹರ್ಷ ಚ ನನಾದ ಚ || 5.44.5 ||

1870

ತಂ ತೋರಣವಿಟಂಕಸ್ಥಂ ಹನೂಮಂತಂ ಮಹಾಕಪಿಂ |

ಜಂಬುಮಾಲೀ ಮಹಾತೇಜಾ ವಿವ್ಯಾಧ ನಿಶಿತ್ಯೈಃ ಶರೈಃ || 5.44.6 ||

1871

ಅರ್ಧಚಂದ್ರೇಣ ವದನೇ ಶಿರಸ್ಯೇಕೇನ ಕರ್ಣಿನಾ |

ಬಾಹ್ಲೋರ್ವಿವ್ಯಾಧ ನಾರಾಚೈರ್ಧಶಭಿಸ್ತು ಕಪೀಶ್ವರಂ || 5.44.7 ||

1872

ತಸ್ಯ ತಚ್ಛುಶುಭೇ ತಾಮ್ರಂ ಶರೇಣಾಭಿಹತಂ ಮುಖಂ |

ಶರದೀವಾಂಬುಜಂ ಫುಲ್ಲಂ ವಿದ್ಧಂ ಭಾಸ್ಕರರಶ್ಮಿನಾ || 5.44.8 ||

1873

- ತತ್ತಸ್ಯ ರಕ್ತಂ ರಕ್ತೇನ ರಂಜಿತಂ ಶುಶುಭೇ ಮುಖಂ |
ಯಥಾಽಽಕಾಶೇ ಮಹಾಪದ್ಮಂ ಸಿಕ್ತಂ ಕಾಂಚನಬಿಂದುಭಿಃ || 5.44.9 || 1874
- ಚುಕೋಪ ಬಾಣಾಭಿಹತೋ ರಾಕ್ಷಸಸ್ಯ ಮಹಾಕಪಿಃ |
ತತಃ ಪಾಶ್ವೇಽತಿವಿಪುಲಾಂ ದದರ್ಶ ಮಹತೀಂ ಶಿಲಾಂ || 5.44.10 || 1875
- ತರಸಾ ತಾಂ ಸಮುತ್ಪಾಟ್ಯ ಚಿಕ್ಷೇಪ ಜವವದ್ ಬಲೀ |
ತಾಂ ಶರೈರ್ದರ್ಶಭಿಃ ಕ್ರುದ್ಧಸ್ತಾಡಯಾಮಾಸ ರಾಕ್ಷಸಃ || 5.44.11 || 1876
- ವಿಪನ್ನಂ ಕರ್ಮ ತದ್ ದೃಷ್ಟ್ವಾ ಹನೂಮಾಂಶ್ಚಂಡವಿಕ್ರಮಃ |
ಸಾಲಂ ವಿಪುಲಮುತ್ಪಾಟ್ಯ ಭ್ರಾಮಯಾಮಾಸ ವೀರ್ಯವಾನ್ || 5.44.12 || 1877
- ಭ್ರಾಮಯಂತಂ ಕಪಿಂ ದೃಷ್ಟ್ವಾ ಸಾಲವೃಕ್ಷಂ ಮಹಾಬಲಂ |
ಚಿಕ್ಷೇಪ ಸುಬಹೂನ್ ಬಾಣಾನ್ ಜಂಬುಮಾಲೀ ಮಹಾಬಲಃ || 5.44.13 || 1878
- ಸಾಲಂ ಚತುರ್ಭಿಶ್ಚಿಕ್ಷೇದ ವಾನರಂ ಪಂಚಭಿರ್ಭುಜೇ |
ಉರಸ್ಯೇಕೇನ ಬಾಣೇನ ದಶಭಿಸ್ತು ಸ್ತನಾಂತರೇ || 5.44.14 || 1879
- ಸ ಶರೈಃ ಪೂರಿತತನುಃ ಕ್ರೋಧೇನ ಮಹತಾ ವೃತಃ |
ತಮೇವ ಪರಿಘಂ ಗೃಹ್ಯ ಭ್ರಾಮಯಾಮಾಸ ವೇಗಿತಃ || 5.44.15 || 1880
- ಅತಿವೇಗೋಽತಿವೇಗೇನ ಭ್ರಾಮಯಿತ್ವಾ ಬಲೋತ್ಕಟಃ |
ಪರಿಘಂ ಪಾತಯಾಮಾಸ ಜಂಬುಮಾಲೇರ್ಮಹೋರಸಿ || 5.44.16 || 1881
- ತಸ್ಯ ಚೈವ ಶಿರೋ ನಾಸ್ತಿ ನ ಬಾಹೂ ಜಾನುನೀ ನ ಚ |
ನ ಧನುರ್ನ ರಥೋ ನಾಶ್ವಾಸ್ತ್ರಾದೃಶ್ಯಂತ ನೇಷವಃ || 5.44.17 || 1882
- ಸ ಹತಸ್ತರಸಾ ತೇನ ಜಂಬುಮಾಲೀ ಮಹಾರಥಃ |
ಪಪಾತ ನಿಹತೋ ಭೂಮೌ ಚೂರ್ಣಿತಾಂಗ ಇವ ದ್ರುಮಃ || 5.44.18 || 1883
- ಜಂಬುಮಾಲಿಂ ಸುನಿಹತಂ ಕಿಂಕರಾಂಶ್ಚ ಮಹಾಬಲಾನ್ |
ಚುಕ್ರೋಧ ರಾವಣಃ ಶ್ರುತ್ವಾ ಕ್ರೋಧಸಂರಕ್ತಲೋಚನಃ || 5.44.19 || 1884

ಸ ರೋಷಸಂವರ್ತಿತಾಮ್ರಲೋಚನಃ

ಪ್ರಹಸ್ತಪುತ್ರೇ ನಿಹತೇ ಮಹಾಬಲೇ |

ಅಮಾತ್ಯಪುತ್ರಾನತಿವೀರ್ಯವಿಕ್ರಮಾನ್

ಸಮಾದಿದೇಶಾಶು ನಿಶಾಚರೇಶ್ವರಃ || 5.44.20 ||

1885

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ

ಚತುಶ್ಚತ್ವಾರಿಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಪಂಚಚತ್ವಾರಿಂಶಃ ಸರ್ಗಃ ||

ಮಂತ್ರಿಣಃ ಸಪ್ತಪುತ್ರಾಣಾಂ ವಧಃ

ತತಸ್ತೇ ರಾಕ್ಷಸೇಂದ್ರೇಣ ಚೋದಿತಾ ಮಂತ್ರಿಣಃ ಸುತಾಃ |

ನಿಯಯುರ್ಭವನಾತ್ ತಸ್ಮಾತ್ ಸಪ್ತ ಸಪ್ತಾರ್ಚಿವರ್ಚಸಃ || 5.45.1 ||

1886

ಮಹದ್ಬಲಪರೀವಾರಾ ಧನುಷ್ಮಂತೋ ಮಹಾಬಲಾಃ |

ಕೃತಾಸ್ತ್ರಾಸ್ತ್ರವಿದಾಂ ಶ್ರೇಷ್ಠಾಃ ಪರಸ್ಪರಜಯೈಷಿಣಃ || 5.45.2 ||

1887

ಹೇಮಜಾಲಪರಿಕ್ಷಿಪ್ತೈರ್ಧ್ವಜವದ್ಭಿಃ ಪತಾಶಿಭಿಃ |

ತೋಯದಸ್ವನನಿಘೋಷೈರ್ವಾಜಿಯುಕ್ತೈರ್ಮಹಾರಥೈಃ || 5.45.3 ||

1888

ತಪ್ತಕಾಂಚನಚಿತ್ರಾಣಿ ಚಾಪಾನ್ಯಮಿತವಿಕ್ರಮಾಃ |

ವಿಸ್ಫಾರಯಂತಃ ಸಂಹೃಷ್ಟಾಸ್ತಡಿದ್ದಂತ ಇವಾಂಬುದಾಃ || 5.45.4 ||

1889

ಜನನ್ಯಸ್ತಾಸ್ತತಸ್ತೇಷಾಂ ವಿದಿತ್ವಾ ಕಿಂಕರಾನ್ ಹತಾನ್ |

ಬಭೂವುಃ ಶೋಕಸಂಭ್ರಾಂತಾಃ ಸಬಾಂಧವಸುಹೃಜ್ಜನಾಃ || 5.45.5 ||

1890

ತೇ ಪರಸ್ಪರಸಂಘರ್ಷಾತ್ ತಪ್ತಕಾಂಚನಭೂಷಣಾಃ |

ಅಭಿಪೇತುರ್ಹನೂಮಂತಂ ತೋರಣಸ್ಥಮವಸ್ಥಿತಂ || 5.45.6 ||

1891

ಸೃಜಂತೋ ಬಾಣವೃಷ್ಟಿಂ ತೇ ರಥಗರ್ಜಿತನಿಃಸ್ವನಾಃ |

ಪ್ರಾವೃತ್ಕಾಲ ಇವಾಂಭೋದಾ ವಿಚೇರುರ್ನೈರ್ಮುತಾಂಬುದಾಃ || 5.45.7 ||

1892

ಅವಕೀರ್ಣಸ್ತತಸ್ತಾಭಿರ್ಹನೂಮಾನ್ ಶರವೃಷ್ಟಿಭಿಃ |

ಅಭವತ್ ಸಂವೃತಾಕಾರಃ ಶೈಲರಾಡಿವ ವೃಷ್ಟಿಭಿಃ || 5.45.8 ||

1893

- ಸ ಶರಾನ್ ವಂಚಯಾಮಾಸ ತೇಷಾಮಾಶುಚರಃ ಕಪಿಃ |
ರಥವೇಗಾಂಶ್ಚ ವೀರಾಣಾಂ ವಿಚರನ್ ವಿಮಲೇಽಂಬರೇ || 5.45.9 || 1894
- ಸ ತೈಃ ಕ್ರೀಡನ್ ಧನುಷ್ಮದ್ಭಿವ್ಯೋಮ್ನಿ ವೀರಃ ಪ್ರಕಾಶತೇ |
ಧನುಷ್ಮದ್ಭಿಯಥಾ ಮೇಘೈರ್ಮಾರುತಃ ಪ್ರಭುರಂಬರೇ || 5.45.10 || 1895
- ಸ ಕೃತ್ವಾ ನಿನದಂ ಘೋರಂ ತ್ರಾಸಯಂಸ್ತಾಂ ಮಹಾಚಮೂಂ |
ಚಕಾರ ಹನುಮಾನ್ ವೇಗಂ ತೇಷು ರಕ್ಷಃಸು ವೀರ್ಯವಾನ್ || 5.45.11 || 1896
- ತಲೇನಾಭಿಹನತ್ ಕಾಂಶ್ಚಿತ್ ಪಾದೈಃ ಕಾಂಶ್ಚಿತ್ ಪರಂತಪಃ |
ಮುಷ್ಟಿಭಿಶ್ಚಾಹನತ್ ಕಾಂಶ್ಚಿನ್ನಖೈಃ ಕಾಂಶ್ಚಿದ್ ವ್ಯದಾರಯತ್ || 5.45.12 || 1897
- ಪ್ರಮಮಾಥೋರಸಾ ಕಾಂಶ್ಚಿದೂರುಭ್ಯಾಮಪರಾನಪಿ |
ಕೇಚಿತ್ ತಸ್ಯೈವ ನಾದೇನ ತತ್ರೈವ ಪತಿತಾ ಭುವಿ || 5.45.13 || 1898
- ತತಸ್ತೇಷ್ಟವಪನ್ನೇಷು ಭೂಮೌ ನಿಪತಿತೇಷು ಚ |
ತತ್ಸೈನ್ಯಮಗಮತ್ ಸರ್ವಂ ದಿಶೋ ದಶ ಭಯಾದ್ಧಿತಂ || 5.45.14 || 1899
- ವಿನೇದುವಿಸ್ವರಂ ನಾಗಾ ನಿಪೇತುರ್ಭುವಿ ವಾಜಿನಃ |
ಭಗ್ನನೀಡದ್ವಜಚ್ಛತ್ರೈರ್ಭೂಶ್ಚ ಕೀರ್ಣಾಭವದ್ ರಥೈಃ || 5.45.15 || 1900
- ಸ್ರವತಾ ರುಧಿರೇಣಾಥ ಸ್ರವಂತ್ಯೋ ದರ್ಶಿತಾಃ ಪಥಿ |
ವಿವಿಧೈಶ್ಚ ಸ್ವನೈರ್ಲಂಕಾ ನನಾದ ವಿಕೃತಂ ತದಾ || 5.45.16 || 1901
- ಸ ತಾನ್ ಪ್ರವೃದ್ಧಾನ್ ವಿನಿಹತ್ಯ ರಾಕ್ಷಸಾನ್
ಮಹಾಬಲಶ್ಚಂಡಪರಾಕ್ರಮಃ ಕಪಿಃ |
ಯುಯುತ್ಸುರನ್ಯೈಃ ಪುನರೇವ ರಾಕ್ಷಸೈ -
ಸ್ತದೇವ ವೀರೋಽಭಿಜಗಾಮ ತೋರಣಂ || 5.45.17 || 1902

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಪಂಚಚತ್ವಾರಿಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಷಟ್ಪತ್ವಾರಿಂಶಃ ಸರ್ಗಃ ||

ರಾವಣಸ್ಯ ಪಂಚಸೇನಾಪತೀನಾಂ ವಧಃ

ಹತಾನ್ ಮಂತ್ರಿಸುತಾನ್ ಬುದ್ಧ್ವಾ ವಾನರೇಣ ಮಹಾತ್ಮನಾ |
ರಾವಣಃ ಸಂವೃತಾಕಾರಶ್ಚಕಾರ ಮತಿಮುತ್ತಮಾಂ || 5.46.1 ||

1903

ಸ ವಿರೂಪಾಕ್ಷಯೂಪಾಕ್ಷೌ ದುರ್ಧರಂ ಚೈವ ರಾಕ್ಷಸಂ |
ಪ್ರಘಸಂ ಭಾಸಕರ್ಣಂ ಚ ಪಂಚ ಸೇನಾಗ್ರನಾಯಕಾನ್ || 5.46.2 ||

1904

ಸಂದಿದೇಶ ದಶಗ್ರೀವೋ ವೀರಾನ್ ನಯವಿಶಾರದಾನ್ |
ಹನೂಮದ್ಭ್ರೂವ್ಯಗ್ರಾನ್ ವಾಯುವೇಗಸಮಾನ್ ಯುಧಿ || 5.46.3 ||

1905

ಯಾತ ಸೇನಾಗ್ರಗಾಃ ಸರ್ವೇ ಮಹಾಬಲಪರಿಗ್ರಹಾಃ |
ಸವಾಜಿರಥಮಾತಂಗಾಃ ಸ ಕಪಿಃ ಶಾಸ್ಯತಾಮಿತಿ || 5.46.4 ||

1906

ಯತ್ತೈಶ್ಚ ಖಲು ಭಾವ್ಯಂ ಸ್ಯಾತ್ ತಮಾಸಾದ್ಯ ವನಾಲಯಂ |
ಕರ್ಮ ಚಾಪಿ ಸಮಾಧೇಯಂ ದೇಶಕಾಲಾವಿರೋಧಿತಂ || 5.46.5 ||

1907

ನ ಹ್ಯಹಂ ತಂ ಕಪಿಂ ಮನ್ಯೇ ಕರ್ಮಣಾ ಪ್ರತಿ ತರ್ಕಯನ್ |
ಸರ್ವಥಾ ತನ್ಮಹದ್ ಭೂತಂ ಮಹಾಬಲಪರಿಗ್ರಹಂ || 5.46.6 ||

1908

ವಾನರೋಽಯಮಿತಿ ಜ್ಞಾತ್ವಾ ನಹಿ ಶುದ್ಧ್ಯತಿ ಮೇ ಮನಃ |
ನೈವಾಹಂ ತಂ ಕಪಿಂ ಮನ್ಯೇ ಯಥೇಯಂ ಪ್ರಸ್ತುತಾ ಕಥಾ || 5.46.7 ||

1909

ಭವೇದಿಂದ್ರೇಣ ವಾ ಸೃಷ್ಟಮಸ್ಮದರ್ಥಂ ತಪೋಬಲಾತ್ |
ಸನಾಗಯಕ್ಷಗಂಧರ್ವದೇವಾಸುರಮಹರ್ಷಯಃ || 5.46.8 ||

1910

- ಯುಷ್ಮಾಭಿಃ ಪ್ರಹಿತೈಃ ಸರ್ವೈರ್ಮಯಾ ಸಹ ವಿನಿರ್ಜಿತಾಃ |
ತೈರವಶ್ಯಂ ವಿಧಾತವ್ಯಂ ವ್ಯಲೀಕಂ ಕಿಂಚಿದೇವ ನಃ || 5.46.9 || 1911
- ತದೇವ ನಾತ್ರ ಸಂದೇಹಃ ಪ್ರಸಹ್ಯ ಪರಿಗೃಹ್ಯತಾಂ |
ಯಾತ ಸೇನಾಗ್ರಗಾಃ ಸರ್ವೇ ಮಹಾಬಲಪರಿಗ್ರಹಾಃ || 5.46.10 || 1912
- ಸವಾಜಿರಥಮಾತಂಗಾಃ ಸ ಕಪಿಃ ಶಾಸ್ಯತಾಮಿತಿ |
ನಾವಮನ್ಯೋ ಭವದ್ಭಿಶ್ಚ ಕಪಿರ್ಧೀರಪರಾಕ್ರಮಃ || 5.46.11 || 1913
- ದೃಷ್ಟ್ವಾ ಹಿ ಹರಯಃ ಪೂರ್ವೇ ಮಯಾ ವಿಪುಲವಿಕ್ರಮಾಃ |
ವಾಲೀ ಚ ಸಹ ಸುಗ್ರೀವೋ ಜಾಂಬವಾಂಶ್ಚ ಮಹಾಬಲಃ || 5.46.12 || 1914
- ನೀಲಃ ಸೇನಾಪತಿಶ್ಚೈವ ಯೇ ಚಾನೈ ದ್ವಿವಿದಾದಯಃ |
ನೈವ ತೇಷಾಂ ಗತಿರ್ಭೀಮಾ ನ ತೇಜೋ ನ ಪರಾಕ್ರಮಃ || 5.46.13 || 1915
- ನ ಮರ್ತಿನಃ ಬಲೋತ್ಸಾಹೋ ನ ರೂಪಪರಿಕಲ್ಪನಂ |
ಮಹತ್ಸ್ವಪ್ನಮಿದಂ ಜ್ಞೇಯಂ ಕಪಿರೂಪಂ ವ್ಯವಸ್ಥಿತಂ || 5.46.14 || 1916
- ಪ್ರಯತ್ನಂ ಮಹದಾಸ್ಥಾಯ ಕ್ರಿಯತಾಮಸ್ಯ ನಿಗ್ರಹಃ |
ಕಾಮಂ ಲೋಕಾಸ್ತ್ರಯಃ ಸೇಂದ್ರಾಃ ಸಸುರಾಸುರಮಾನವಾಃ || 5.46.15 || 1917
- ಭವತಾಮಗ್ರತಃ ಸ್ಥಾತುಂ ನ ಪರ್ಯಾಪ್ತಾ ರಣಾಜಿರೇ |
ತಥಾಪಿ ತು ನಯಜ್ಞೇನ ಜಯಮಾಕಾಂಕ್ಷತಾ ರಣೇ || 5.46.16 || 1918
- ಆತ್ಮಾ ರಕ್ಷ್ಯಃ ಪ್ರಯತ್ನೇನ ಯುದ್ಧಸಿದ್ಧಿರ್ಹಿ ಚಂಚಲಾ |
ತೇ ಸ್ವಾಮಿವಚನಂ ಸರ್ವೇ ಪ್ರತಿಗೃಹ್ಯ ಮಹೌಜಸಃ || 5.46.17 || 1919
- ಸಮುತ್ಪೇತುರ್ಮಹಾವೇಗಾ ಹತಾಶಸಮತೇಜಸಃ |
ರಥೈಶ್ಚ ಮತ್ತೈರ್ನಾಗೈಶ್ಚ ವಾಜಿಭಿಶ್ಚ ಮಹಾಜವೈಃ || 5.46.18 || 1920
- ಶಸ್ತ್ರೈಶ್ಚ ವಿವಿದೈಸ್ತೀಕ್ಷ್ಣೈಃ ಸರ್ವೈಶ್ಚೋಪಹಿತಾ ಬಲೈಃ |
ತತಸ್ತು ದದೃಶುವೀರಾ ದೀಪ್ಯಮಾನಂ ಮಹಾಕಪಿಂ || 5.46.19 || 1921

- ರಶ್ಮಿಮಂತಮಿವೋದ್ಯಂತಂ ಸ್ವತೇಜೋರಶ್ಮಿಮಾಲಿನಂ |
ತೋರಣಸ್ಥಂ ಮಹಾವೇಗಂ ಮಹಾಸತ್ತ್ವಂ ಮಹಾಬಲಂ || 5.46.20 || 1922
- ಮಹಾಮತಿಂ ಮಹೋತ್ಸಾಹಂ ಮಹಾಕಾಯಂ ಮಹಾಭುಜಂ |
ತಂ ಸಮೀಕ್ಷ್ಯೈವ ತೇ ಸರ್ವೇ ದಿಕ್ಷು ಸರ್ವಾಸ್ವವಸ್ಥಿತಾಃ || 5.46.21 || 1923
- ತೈಸ್ತ್ಯೈಃ ಪ್ರಹರಣೈರ್ಭೀಮೈರಭಿಪೇತುಸ್ತತಸ್ತತಃ |
ತಸ್ಯ ಪಂಚಾಯಸಾಸ್ತೀಕ್ಷ್ಣಾಃ ಸಿತಾಃ ಪೀತಮುಖಾಃ ಶರಾಃ |
ಶಿರಸ್ಯುತ್ಪಲಪತ್ರಾಭಾ ದುರ್ಧರೇಣ ನಿಪಾತಿತಾಃ || 5.46.22 || 1924
- ಸ ತೈಃ ಪಂಚಭಿರಾವಿದ್ಧಃ ಶರೈಃ ಶಿರಸಿ ವಾನರಃ |
ಉತ್ಪಪಾತ ನದನ್ ವ್ಯೋಮ್ನಿ ದಿಶೋ ದಶ ವಿನಾದಯನ್ || 5.46.23 || 1925
- ತತಸ್ತು ದುರ್ಧರೋ ವೀರಃ ಸರಥಃ ಸಜ್ಜಕಾರ್ಮುಕಃ |
ಕಿರನ್ ಶರಶತೈರ್ನೈಕೈರಭಿಪೇದೇ ಮಹಾಬಲಃ || 5.46.24 || 1926
- ಸ ಕಪಿರ್ವಾರಯಾಮಾಸ ತಂ ವ್ಯೋಮ್ನಿ ಶರವರ್ಷಿಣಂ |
ವೃಷ್ಟಿಮಂತಂ ಪಯೋದಾಂತೇ ಪಯೋದಮಿವ ಮಾರುತಃ || 5.46.25 || 1927
- ಅರ್ಧ್ಯಮಾನಸ್ತತಸ್ತೇನ ದುರ್ಧರೇಣಾನಿಲಾತ್ಮಜಃ |
ಚಕಾರ ನಿನದಂ ಭೂಯೋ ವ್ಯವರ್ಧತ ಚ ವೀರ್ಯವಾನ್ || 5.46.26 || 1928
- ಸ ದೂರಂ ಸಹಸೋತ್ಪತ್ಯ ದುರ್ಧರಸ್ಯ ರಥೇ ಹರಿಃ |
ನಿಪಪಾತ ಮಹಾವೇಗೋ ವಿದ್ಯುದ್ರಾಶಿರ್ಗಿರಾವಿವ || 5.46.27 || 1929
- ತತಃ ಸ ಮಥಿತಾಷ್ಟಾಶ್ವಂ ರಥಂ ಭಗ್ನಾಕ್ಷಕೂಬರಂ |
ವಿಹಾಯ ನ್ಯಪತದ್ ಭೂಮೌ ದುರ್ಧರಸ್ತಕ್ತಜೀವಿತಃ || 5.46.28 || 1930
- ತಂ ವಿರೂಪಾಕ್ಷಯೂಪಾಕ್ಷೌ ದೃಷ್ಟ್ವಾ ನಿಪತಿತಂ ಭುವಿ |
ತೌ ಜಾತರೋಷೌ ದುರ್ಧರ್ಷಾವೃತ್ಯೈತತುರರಿಂದಮೌ || 5.46.29 || 1931

- ಸ ತಾಭ್ಯಾಂ ಸಹಸೋತ್ಪ್ಲುತ್ಯ ವಿಷ್ಠಿತೋ ವಿಮಲೇಽಂಬರೇ |
ಮುದ್ಗರಾಭ್ಯಾಂ ಮಹಾಬಾಹುವರ್ಕ್ಷಸ್ಯಭಿಹತಃ ಕಪಿಃ || 5.46.30 || 1932
- ತಯೋರ್ವೇಗವತೋರ್ವೇಗಂ ನಿಹತ್ಯ ಸ ಮಹಾಬಲಃ |
ನಿಪಪಾತ ಪುನರ್ಭೂಮೌ ಸುಪರ್ಣ ಇವ ವೇಗಿತಃ || 5.46.31 || 1933
- ಸ ಸಾಲವೃಕ್ಷಮಾಸಾದ್ಯ ಸಮುತ್ಪಾಟ್ಯ ಚ ವಾನರಃ |
ತಾವುಭೌ ರಾಕ್ಷಸೌ ವೀರೌ ಜಘಾನ ಪವನಾತ್ಮಜಃ || 5.46.32 || 1934
- ತತಸ್ತಾಂಸ್ತ್ರೀನ್ ಹತಾಂಜ್ಞಾತ್ವಾ ವಾನರೇಣ ತರಸ್ವಿನಾ |
ಅಭಿಪೇದೇ ಮಹಾವೇಗಃ ಪ್ರಹಸ್ಯ ಪ್ರಘಸೋ ಬಲೀ || 5.46.33 || 1935
- ಭಾಸಕರ್ಣಶ್ಚ ಸಂಕ್ರುದ್ಧಃ ಶೂಲಮಾದಾಯ ವೀರ್ಯವಾನ್ |
ಏಕತಃ ಕಪಿಶಾರ್ದೂಲಂ ಯಶಸ್ವಿನಮವಸ್ಥಿತೌ || 5.46.34 || 1936
- ಪಟ್ಟಿಶೇನ ಶಿತಾಗ್ರೇಣ ಪ್ರಘಸಃ ಪ್ರತ್ಯಪೋಥಯತ್ |
ಭಾಸಕರ್ಣಶ್ಚ ಶೂಲೇನ ರಾಕ್ಷಸಃ ಕಪಿಕುಂಜರಂ || 5.46.35 || 1937
- ಸ ತಾಭ್ಯಾಂ ವಿಕ್ಷತ್ರೈರ್ಗಾರ್ತ್ರೈರಸೃಗ್ಧಿಗ್ಧತನೂರುಹಃ |
ಅಭವದ್ ವಾನರಃ ಕ್ರುದ್ಧೋ ಬಾಲಸೂರ್ಯಸಮಪ್ರಭಃ || 5.46.36 || 1938
- ಸಮುತ್ಪಾಟ್ಯ ಗಿರೇಃ ಶೃಂಗಂ ಸಮೃಗವ್ಯಾಲಪಾದಪಂ |
ಜಘಾನ ಹನುಮಾನ್ ವೀರೋ ರಾಕ್ಷಸೌ ಕಪಿಕುಂಜರಃ |
ಗಿರಿಶೃಂಗಸುನಿಷ್ಪಿಷ್ಟೌ ತಿಲಶಸ್ತೌ ಬಭೂವತುಃ || 5.46.37 || 1939
- ತತಸ್ತೇಷ್ವವಸನ್ನೇಷು ಸೇನಾಪತಿಷು ಪಂಚಸು |
ಬಲಂ ತದವಶೇಷಂ ತು ನಾಶಯಾಮಾಸ ವಾನರಃ || 5.46.38 || 1940
- ಅಶ್ವೈರಶ್ವಾನ್ ಗಜೈರ್ನಾಗಾನ್ ಯೋಧೈರ್ಯೋಧಾನ್ ರಥೈ ರಥಾನ್ |
ಸ ಕಪಿರ್ನಾಶಯಾಮಾಸ ಸಹಸ್ರಾಕ್ಷ ಇವಾಸುರಾನ್ || 5.46.39 || 1941

ಹಯೈರ್ನಾಗೈಸ್ತುರಂಗೈಶ್ಚ ಭಗ್ನಾಕ್ಷೈಶ್ಚ ಮಹಾರಥೈಃ |
ಹತೈಶ್ಚ ರಾಕ್ಷಸೈರ್ಭೂಮೀ ರುದ್ಧಮಾರ್ಗಾ ಸಮಂತತಃ || 5.46.40 ||

1942

ತತಃ ಕಪಿಸ್ತಾನ್ ದ್ವಜಿನೀಪತೀನ್ ರಣೇ
ನಿಹತ್ಯ ವೀರಾನ್ ಸಬಲಾನ್ ಸವಾಹನಾನ್ |
ತಥೈವ ವೀರಃ ಪರಿಗೃಹ್ಯ ತೋರಣಂ
ಕೃತಕ್ಷಣಃ ಕಾಲ ಇವ ಪ್ರಜಾಕ್ಷಯೇ || 5.46.41 ||

1943

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಷಟ್ಪತ್ವಾರಿಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಸಪ್ತಚತ್ವಾರಿಂಶಃ ಸರ್ಗಃ ||

ರಾವಣೇರಕ್ಷಸ್ಯ ಪರಾಕ್ರಮೋ ವಧಶ್ಚ

ಸೇನಾಪತೀನ್ ಪಂಚ ಸ ತು ಪ್ರಮಾಪಿತಾನ್

ಹನೂಮತಾ ಸಾನುಚರಾನ್ ಸವಾಹನಾನ್ |

ನಿಶಮ್ಯ ರಾಜಾ ಸಮರೋದ್ಧತೋನ್ಮುಖಂ

ಕುಮಾರಮಕ್ಷಂ ಪ್ರಸಮೈಕ್ಷತಾಗ್ರತಃ || 5.47.1 ||

1944

ಸ ತಸ್ಯ ದೃಷ್ಟ್ಯರ್ಪಣಸಂಪ್ರಚೋದಿತಃ

ಪ್ರತಾಪವಾನ್ ಕಾಂಚನಚಿತ್ರಕಾರ್ಮುಕಃ |

ಸಮುತ್ಪಪಾತಾಥ ಸದಸ್ಯುದೀರಿತೋ

ದ್ವಿಜಾತಿಮುಖ್ಯೈರ್ಹವಿಷೇವ ಪಾವಕಃ || 5.47.2 ||

1945

ತತೋ ಮಹಾನ್ ಬಾಲದಿವಾಕರಪ್ರಭಂ

ಪ್ರತಪ್ತಜಾಂಬೂನದಜಾಲಸಂತತಂ |

ರಥಂ ಸಮಾಸ್ಥಾಯ ಯಯೌ ಸ ವೀರ್ಯವಾನ್

ಮಹಾಹರಿಂ ತಂ ಪ್ರತಿ ನೈರ್ಯುತರ್ಷಭಃ || 5.47.3 ||

1946

ತತಸ್ತಪಃಸಂಗ್ರಹಸಂಚಯಾರ್ಜಿತಂ

ಪ್ರತಪ್ತಜಾಂಬೂನದಜಾಲಚಿತ್ರಿತಂ |

ಪತಾಕಿನಂ ರತ್ನವಿಭೂಷಿತಧ್ವಜಂ

ಮನೋಜವಾಷ್ಟಾಶ್ವವರೈಃ ಸುಯೋಜಿತಂ || 5.47.4 ||

1947

ಸುರಾಸುರಾಧೃಷ್ಯಮಸಂಗಚಾರಿಣಂ

ತಡಿತ್ಪ್ರಭಂ ವ್ಯೋಮಚರಂ ಸಮಾಹಿತಂ |

- ಸತೂಣಮಷ್ಟಾಸಿನಿಬದ್ಧಬಂಧುರಂ
ಯಥಾಕ್ರಮಾವೇಶಿತಶಕ್ತಿತೋಮರಂ || 5.47.5 || 1948
- ವಿರಾಜಮಾನಂ ಪ್ರತಿಪೂರ್ಣವಸ್ತುನಾ
ಸಹೇಮದಾಮ್ನಾ ಶಶಿಸೂರ್ಯವರ್ಚಸಾ |
ದಿವಾಕರಾಭಂ ರಥಮಾಸ್ಥಿತಸ್ತತಃ
ಸ ನಿರ್ಜಗಾಮಾಮರತುಲ್ಯವಿಕ್ರಮಃ || 5.47.6 || 1949
- ಸ ಪೂರಯನ್ ಖಂ ಚ ಮಹೀಂ ಚ ಸಾಚಲಾಂ
ತುರಂಗಮಾತಂಗಮಹಾರಥಸ್ವನೈಃ |
ಬಲೈಃ ಸಮೇತೈಃ ಸಹ ತೋರಣಸ್ಥಿತಂ
ಸಮರ್ಥಮಾಸೀನಮುಪಾಗಮತ್ ಕಪಿಂ || 5.47.7 || 1950
- ಸ ತಂ ಸಮಾಸಾದ್ಯ ಹರಿಂ ಹರೀಕ್ಷಣೋ
ಯುಗಾಂತಕಾಲಾಗ್ನಿಮಿವ ಪ್ರಜಾಕ್ಷಯೇ |
ಅವಸ್ಥಿತಂ ವಿಸ್ಮಿತಜಾತಸಂಭ್ರಮಂ
ಸಮೈಕ್ಷತಾಕ್ಷೋ ಬಹುಮಾನಚಕ್ಷುಷಾ || 5.47.8 || 1951
- ಸ ತಸ್ಯ ವೇಗಂ ಚ ಕಪೇರ್ಮಹಾತ್ಮನಃ
ಪರಾಕ್ರಮಂ ಚಾರಿಷು ರಾವಣಾತ್ಮಜಃ |
ವಿಚಾರಯನ್ ಸ್ವಂ ಚ ಬಲಂ ಮಹಾಬಲೋ
ಯುಗಕ್ಷಯೇ ಸೂರ್ಯ ಇವಾಭಿವರ್ಧತ || 5.47.9 || 1952
- ಸ ಜಾತಮನ್ಯುಃ ಪ್ರಸಮೀಕ್ಷ್ಯ ವಿಕ್ರಮಂ
ಸ್ಥಿತಃ ಸ್ಥಿರಃ ಸಂಯತಿ ದುರ್ನಿವಾರಣಂ |
ಸಮಾಹಿತಾತ್ಮಾ ಹನುಮಂತಮಾಹವೇ
ಪ್ರಚೋದಯಾಮಾಸ ಶಿತ್ಯೈಃ ಶರೈಸ್ತ್ರಿಭಿಃ || 5.47.10 || 1953
- ತತಃ ಕಪಿಂ ತಂ ಪ್ರಸಮೀಕ್ಷ್ಯ ಗರ್ವಿತಂ
ಜಿತಶ್ರಮಂ ಶತ್ರುಪರಾಜಯೋಚಿತಂ |

- ಅವೈಕ್ಷತಾಕ್ಷಃ ಸಮುದೀರ್ಣಮಾನಸಂ
ಸಬಾಣಪಾಣಿಃ ಪ್ರಗೃಹೀತಕಾರ್ಮುಕಃ || 5.47.11 || 1954
- ಸ ಹೇಮನಿಷ್ಕಾಂಗದಚಾರುಕುಂಡಲಃ
ಸಮಾಸಸಾದಾಶುಪರಾಕ್ರಮಃ ಕಪಿಂ |
ತಯೋರ್ಬಭೂವಾಪ್ರತಿಮಃ ಸಮಾಗಮಃ
ಸುರಾಸುರಾಣಾಮಪಿ ಸಂಬ್ರಮಪ್ರದಃ || 5.47.12 || 1955
- ರರಾಸ ಭೂಮಿರ್ನ ತತಾಪ ಭಾನುಮಾನ್
ವಪೌ ನ ವಾಯುಃ ಪ್ರಚಚಾಲ ಚಾಚಲಃ |
ಕಪೇಃ ಕುಮಾರಸ್ಯ ಚ ವೀರ್ಯಸಂಯುಗಂ
ನನಾದ ಚ ದ್ಯೌರುದಧಿಶ್ಚ ಚುಕ್ಷುಭೇ || 5.47.13 || 1956
- ಸ ತಸ್ಯ ವೀರಃ ಸುಮುಖಾನ್ ಪತತ್ರಿಣಃ
ಸುವರ್ಣಪುಂಖಾನ್ ಸವಿಷಾಣಿವೋರಗಾನ್ |
ಸಮಾಧಿಸಂಯೋಗವಿಮೋಕ್ಷತತ್ತ್ವವಿ -
ಚ್ಛರಾನಥ ತ್ರೀನ್ ಕಪಿಮೂರ್ಧ್ವ್ಯತಾಡಯತ್ || 5.47.14 || 1957
- ಸ ತೈಃ ಶರೈರ್ಮೂರ್ಧ್ನಿ ಸಮಂ ನಿಪಾತಿತೈಃ
ಕ್ಷರನ್ನಸ್ಮಗ್ಧಿಗ್ಧವಿವೃತ್ತಲೋಚನಃ |
ನವೋದಿತಾದಿತ್ಯನಿಭಃ ಶರಾಂಶುಮಾನ್
ವ್ಯರಾಜತಾದಿತ್ಯ ಇವಾಂಶುಮಾಲಿಕಃ || 5.47.15 || 1958
- ತತಃ ಪ್ಲವಂಗಾಧಿಪಮಂತ್ರಿಸತ್ತಮಃ
ಸಮೀಕ್ಷ್ಯ ತಂ ರಾಜವರಾತ್ಮಜಂ ರಣೇ |
ಉದಗ್ರಚಿತ್ರಾಯುಧಚಿತ್ರಕಾರ್ಮುಕಂ
ಜಹರ್ಷ ಚಾಪೂರ್ಯತ ಚಾಹವೋನ್ಮುಖಃ || 5.47.16 || 1959
- ಸ ಮಂದರಾಗ್ರಸ್ಥ ಇವಾಂಶುಮಾಲಿಕೋ
ವಿವೃದ್ಧಕೋಪೋ ಬಲವೀರ್ಯಸಂವೃತಃ |

- ಕುಮಾರಮಕ್ಷಂ ಸಬಲಂ ಸವಾಹನಂ
ದದಾಹ ನೇತ್ರಾಗ್ನಿಮರೀಚಿಭಿಸ್ತದಾ || 5.47.17 || 1960
- ತತಃ ಸ ಬಾಣಾಸನಶಕ್ರಕಾರ್ಮುಕಃ
ಶರಪ್ರವರ್ಷೋ ಯುಧಿ ರಾಕ್ಷಸಾಂಬುದಃ |
ಶರಾನ್ ಮುಮೋಚಾಶು ಹರೀಶ್ವರಾಚಲೇ
ಬಲಾಹಕೋ ವೃಷ್ಟಿಮಿವಾಚಲೋತ್ತಮೇ || 5.47.18 || 1961
- ಕಪಿಸ್ತತಸ್ತಂ ರಣಚಂಡವಿಕ್ರಮಂ
ಪ್ರವೃದ್ಧತೇಜೋಬಲವೀರ್ಯಸಾಯಕಂ |
ಕುಮಾರಮಕ್ಷಂ ಪ್ರಸಮೀಕ್ಷ್ಯ ಸಂಯುಗೇ
ನನಾದ ಹರ್ಷಾದ್ ಘನತುಲ್ಯನಿಃಸ್ವನಃ || 5.47.19 || 1962
- ಸ ಬಾಲಭಾವಾದ್ ಯುಧಿ ವೀರ್ಯದರ್ಪಿತಃ
ಪ್ರವೃದ್ಧಮನ್ಯುಃ ಕ್ಷತಜೋಪಮೇಕ್ಷಣಃ |
ಸಮಾಸಸಾದಾಪ್ರತಿಮಂ ರಣೇ ಕಪಿಂ
ಗಜೋ ಮಹಾಕೂಪಮಿವಾವೃತಂ ತೃಣೈಃ || 5.47.20 || 1963
- ಸ ತೇನ ಬಾಣೈಃ ಪ್ರಸಭಂ ನಿಪಾತಿತ್ಯೈ -
ಶ್ಚಕಾರ ನಾದಂ ಘನನಾದನಿಃಸ್ವನಃ |
ಸಮುತ್ಸಹೇನಾಶು ನಭಃ ಸಮಾರುಜನ್
ಭುಜೋರುವಿಕ್ಷೇಪಣಘೋರದರ್ಶನಃ || 5.47.21 || 1964
- ತಮುತ್ಪತಂತಂ ಸಮಭಿದ್ರವದ್ ಬಲೀ
ಸ ರಾಕ್ಷಸಾನಾಂ ಪ್ರವರಃ ಪ್ರತಾಪವಾನ್ |
ರಥೀ ರಥಶ್ರೇಷ್ಠತರಃ ಕಿರಂಛರೈಃ
ಪಯೋಧರಃ ಶೈಲಮಿವಾಶ್ಮವೃಷ್ಟಿಭಿಃ || 5.47.22 || 1965

- ಸ ತಾಂಛರಾಂಸ್ತಸ್ಯ ಹರಿರ್ವಿಮೋಕ್ಷಯಂ -
 ಶ್ಚಚಾರ ವೀರಃ ಪಥಿ ವಾಯುಸೇವಿತೇ |
 ಶರಾಂತರೇ ಮಾರುತವದ್ ವಿನಿಷ್ಟತನ್
 ಮನೋಜವಃ ಸಂಯತಿ ಭೀಮವಿಕ್ರಮಃ || 5.47.23 || 1966
- ತಮಾತ್ತಬಾಣಾಸನಮಾಹವೋನ್ಮುಖಂ
 ಖಮಾಸ್ತುಣಂತಂ ವಿವಿದ್ಯೈಃ ಶರೋತ್ತಮೈಃ |
 ಅವೈಕ್ಷತಾಕ್ಷಂ ಬಹುಮಾನಚಕ್ಷುಷಾ
 ಜಗಾಮ ಚಿಂತಾಂ ಸ ಚ ಮಾರುತಾತ್ಮಜಃ || 5.47.24 || 1967
- ತತಃ ಶರೈರ್ಭಿನ್ನಭುಜಾಂತರಃ ಕಪಿಃ
 ಕುಮಾರವರ್ಯೇಣ ಮಹಾತ್ಮನಾ ನದನ್ |
 ಮಹಾಭುಜಃ ಕರ್ಮವಿಶೇಷತತ್ತ್ವವಿದ್
 ವಿಚಿಂತಯಾಮಾಸ ರಣೇ ಪರಾಕ್ರಮಂ || 5.47.25 || 1968
- ಅಬಾಲವದ್ ಬಾಲದಿವಾಕರಪ್ರಭಃ
 ಕರೋತ್ಯಯಂ ಕರ್ಮ ಮಹನ್ಮಹಾಬಲಃ |
 ನ ಚಾಸ್ಯ ಸರ್ವಾಹವಕರ್ಮಶಾಲಿನಃ
 ಪ್ರಮಾಪಣೇ ಮೇ ಮತಿರತ್ರ ಜಾಯತೇ || 5.47.26 || 1969
- ಅಯಂ ಮಹಾತ್ಮಾ ಚ ಮಹಾಂಶ್ಚ ವೀರ್ಯತಃ
 ಸಮಾಹಿತಶ್ಚಾತಿಸಹಶ್ಚ ಸಂಯುಗೇ |
 ಅಸಂಶಯಂ ಕರ್ಮಗುಣೋದಯಾದಯಂ
 ಸನಾಗಯಕ್ಷೈರ್ಮುನಿಭಿಶ್ಚ ಪೂಜಿತಃ || 5.47.27 || 1970
- ಪರಾಕ್ರಮೋತ್ಸಾಹವಿವೃದ್ಧಮಾನಸಃ
 ಸಮೀಕ್ಷತೇ ಮಾಂ ಪ್ರಮುಖೋಽಗ್ರತಃ ಸ್ಥಿತಃ |
 ಪರಾಕ್ರಮೋ ಹ್ಯಸ್ಯ ಮನಾಂಸಿ ಕಂಪಯೇತ್
 ಸುರಾಸುರಾಣಾಮಪಿ ಶೀಘ್ರಕಾರಿಣಃ || 5.47.28 || 1971

- ನ ಖಲ್ವಯಂ ನಾಭಿಭವೇದುಪೇಕ್ಷಿತಃ
 ಪರಾಕ್ರಮೋ ಹ್ಯಸ್ಯ ರಣೇ ವಿವರ್ಧತೇ |
 ಪ್ರಮಾಪಣಂ ಹ್ಯಸ್ಯ ಮಮಾದ್ಯ ರೋಚತೇ
 ನ ವರ್ಧಮಾನೋಽಗ್ನಿರುಪೇಕ್ಷಿತುಂ ಕ್ಷಮಃ || 5.47.29 || 1972
- ಇತಿ ಪ್ರವೇಗಂ ತು ಪರಸ್ಯ ತರ್ಕಯನ್
 ಸ್ವಕರ್ಮಯೋಗಂ ಚ ವಿಧಾಯ ವೀರ್ಯವಾನ್ |
 ಚಕಾರ ವೇಗಂ ತು ಮಹಾಬಲಸ್ತದಾ
 ಮತಿಂ ಚ ಚಕ್ರೇಽಸ್ಯ ವಧೇ ಮಹಾಕಪಿಃ || 5.47.30 || 1973
- ಸ ತಸ್ಯ ತಾನಷ್ಟ ವರಾನ್ ಮಹಾಹಯಾನ್
 ಸಮಾಹಿತಾನ್ ಭಾರಸಹಾನ್ ವಿವರ್ತನೇ |
 ಜಘಾನ ವೀರಃ ಪಥಿ ವಾಯುಸೇವಿತೇ
 ತಲಪ್ರಹಾರೈಃ ಪವನಾತ್ಮಜಃ ಕಪಿಃ || 5.47.31 || 1974
- ತತಸ್ತಲೇನಾಭಿಹತೋ ಮಹಾರಥಃ
 ಸ ತಸ್ಯ ಪಿಂಗಾಧಿಪಮಂತ್ರಿನಿರ್ಜಿತಃ |
 ಸ ಭಗ್ನನೀಡಃ ಪರಿವೃತ್ತಕೂಬರಃ
 ಪಪಾತ ಭೂಮೌ ಹತವಾಜಿರಂಬರಾತ್ || 5.47.32 || 1975
- ಸ ತಂ ಪರಿತ್ಯಜ್ಯ ಮಹಾರಥೋ ರಥಂ
 ಸಕಾರ್ಮುಕಃ ಖಡ್ಗಧರಃ ಖಮುತ್ಪತನ್ |
 ತತೋಽಭಿಯೋಗಾದೃಷಿರುಗ್ರವೀರ್ಯವಾನ್
 ವಿಹಾಯ ದೇಹಂ ಮರುತಾಮಿವಾಲಯಂ || 5.47.33 || 1976
- ಕಪಿಸ್ತುತಸ್ತಂ ವಿಚರಂತಮಂಬರೇ
 ಪತತ್ತಿರಾಜಾನಿಲಸಿದ್ಧಸೇವಿತೇ |
 ಸಮೇತ್ಯ ತಂ ಮಾರುತವೇಗವಿಕ್ರಮಃ
 ಕ್ರಮೇಣ ಜಗ್ರಾಹ ಸ ಪಾದಯೋರ್ಧೃಢಂ || 5.47.34 || 1977

ಸ ತಂ ಸಮಾವಿದ್ಯ ಸಹಸ್ರಶಃ ಕಪಿ -

ಮಫಹೋರಗಂ ಗೃಹ್ಯ ಇವಾಂಡಜೇಶ್ವರಃ |
ಮುಮೋಚ ವೇಗಾತ್ ಪಿತೃತುಲ್ಯವಿಕ್ರಮೋ
ಮಹೀತಲೇ ಸಂಯತಿ ವಾನರೋತ್ತಮಃ || 5.47.35 ||

1978

ಸ ಭಗ್ನಬಾಹೂರುಕಟೀಪಯೋಧರಃ

ಕ್ಷರನ್ನಸೃಜ್ವಿಮಫಧಿತಾಸ್ಥಿಲೋಚನಃ |
ಸಂಭಿನ್ನಸಂಧಿಃ ಪ್ರವಿಕೀರ್ಣಬಂಧನೋ
ಹತಃ ಕ್ಷಿತೌ ವಾಯುಸುತೇನ ರಾಕ್ಷಸಃ || 5.47.36 ||

1979

ಮಹಾಕಪಿಭೂಮಿತಲೇ ನಿಪೀಡ್ಯ ತಂ

ಚಕಾರ ರಕ್ಷೋಽಧಿಪತೇರ್ಮಹದ್ಭಯಂ |
ಮಹರ್ಷಿಭಿಶ್ಚಕ್ರಚರೈಃ ಸಮಾಗತೈಃ
ಸಮೇತ್ಯ ಭೂತೈಶ್ಚ ಸಯಕ್ಷಪನ್ನಗೈಃ |
ಸುರೈಶ್ಚ ಸೇಂದ್ರೈರ್ಭೃಶಜಾತವಿಸ್ಮಯೈ -
ಹರ್ತೇ ಕುಮಾರೇ ಸ ಕಪಿನಿರೀಕ್ಷಿತಃ || 5.47.37 ||

1980

ನಿಹತ್ಯ ತಂ ವಜ್ರಿಸುತೋಪಮಂ ರಣೇ

ಕುಮಾರಮಕ್ಷಂ ಕ್ಷತಜೋಪಮೇಕ್ಷಣಂ |
ತದೇವ ವೀರೋಽಭಿಜಗಾಮ ತೋರಣಂ
ಕೃತಕ್ಷಣಃ ಕಾಲ ಇವ ಪ್ರಜಾಕ್ಷಯೇ || 5.47.38 ||

1981

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಸಪ್ತಚತ್ವಾರಿಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಅಷ್ಟಚತ್ವಾರಿಂಶಃ ಸರ್ಗಃ ||

ಇಂದ್ರಜಿದ್ಧನುಮತೋರ್ಯುಧಮಿಂದ್ರಜಿದ್ಧವ್ಯಾಸ್ತ್ರಬಂಧನಬದ್ಧಸ್ಯ ಹನುಮತೋ
ರಾವಣಸ್ಯ ರಾಜಸಭಾಯಾಂ ಗಮನಂ

ತತಸ್ತು ರಕ್ಷೋಽಧಿಪತಿರ್ಮಹಾತ್ಮಾ

ಹನೂಮತಾಕ್ಷೇ ನಿಹತೇ ಕುಮಾರೇ |

ಮನಃ ಸಮಾಧಾಯ ಸ ದೇವಕಲ್ಪಂ

ಸಮಾದಿದೇಶೇಂದ್ರಜಿತಂ ಸರೋಷಃ || 5.48.1 ||

1982

ತ್ವಮಸ್ತ್ರವಿಚ್ಛಸ್ತ್ರಭೃತಾಂ ವರಿಷ್ಠಃ

ಸುರಾಸುರಾಣಾಮಪಿ ಶೋಕದಾತಾ |

ಸುರೇಷು ಸೇಂದ್ರೇಷು ಚ ದೃಷ್ಟಕರ್ಮಾ

ಪಿತಾಮಹಾರಾಧನಸಂಚಿತಾಸ್ತ್ರಃ || 5.48.2 ||

1983

ತ್ವದಸ್ತ್ರಬಲಮಾಸಾದ್ಯ ಸಸುರಾಃ ಸಮರುದ್ಗಣಾಃ |

ನ ಶೇಕುಃ ಸಮರೇ ಸ್ಥಾತುಂ ಸುರೇಶ್ವರಸಮಾಶ್ರಿತಾಃ || 5.48.3 ||

1984

ನ ಕಶ್ಚಿತ್ ತ್ರಿಷು ಲೋಕೇಷು ಸಂಯುಗೇನ ಗತಶ್ರಮಃ |

ಭುಜವೀರ್ಯಾಭಿಗುಪ್ತಶ್ಚ ತಪಸಾ ಚಾಭಿರಕ್ಷಿತಃ |

ದೇಶಕಾಲಪ್ರಧಾನಶ್ಚ ತ್ವಮೇವ ಮತಿಸತ್ತಮಃ || 5.48.4 ||

1985

ನ ತೇಽಸ್ತ್ರಶಕ್ಯಂ ಸಮರೇಷು ಕರ್ಮಣಾಂ

ನ ತೇಽಸ್ತ್ರಕಾರ್ಯಂ ಮತಿಪೂರ್ವಮಂತ್ರಣೇ |

ನ ಸೋಽಸ್ತಿ ಕಶ್ಚಿತ್ ತ್ರಿಷು ಸಂಗ್ರಹೇಷು ವೈ

ನ ವೇದ ಯಸ್ತೇಽಸ್ತ್ರಬಲಂ ಬಲಂ ಚ ತೇ || 5.48.5 ||

1986

- ಮಮಾನುರೂಪಂ ತಪಸೋ ಬಲಂ ಚ ತೇ
 ಪರಾಕ್ರಮಶ್ಚಾಸ್ತ್ರಬಲಂ ಚ ಸಂಯುಗೇ |
 ನ ತ್ವಾಂ ಸಮಾಸಾದ್ಯ ರಣಾವಮರ್ದೇ
 ಮನಃ ಶ್ರಮಂ ಗಚ್ಛತಿ ನಿಶ್ಚಿತಾರ್ಥಂ || 5.48.6 || 1987
- ನಿಹತಾಃ ಕಿಂಕರಾಃ ಸರ್ವೇ ಜಂಬುಮಾಲೀ ಚ ರಾಕ್ಷಸಃ |
 ಅಮಾತ್ಯಪುತ್ರಾ ವೀರಾಶ್ಚ ಪಂಚ ಸೇನಾಗ್ರಗಾಮಿನಃ || 5.48.7 || 1988
- ಬಲಾನಿ ಸುಸಮೃದ್ಧಾನಿ ಸಾಶ್ವನಾಗರಥಾನಿ ಚ |
 ಸಹೋದರಸ್ತೇ ದಯಿತಃ ಕುಮಾರೋಽಕ್ಷಶ್ಚ ಸೂದಿತಃ |
 ನ ತು ತೇಷ್ಟೇವ ಮೇ ಸಾರೋ ಯಸ್ತ್ವಯ್ಯರಿನಿಷೂದನ || 5.48.8 || 1989
- ಇದಂ ಚ ದೃಷ್ಟ್ವಾ ನಿಹತಂ ಮಹದ್ ಬಲಂ
 ಕಪೇಃ ಪ್ರಭಾವಂ ಚ ಪರಾಕ್ರಮಂ ಚ |
 ತ್ವಮಾತ್ಮನಶ್ಚಾಪಿ ನಿರೀಕ್ಷ್ಯ ಸಾರಂ
 ಕುರುಷ್ವ ವೇಗಂ ಸ್ವಬಲಾನುರೂಪಂ || 5.48.9 || 1990
- ಬಲಾವಮರ್ದಸ್ತ್ವಯಿ ಸನ್ನಿಕೃಷ್ಟೇ
 ಯಥಾ ಗತೇ ಶಾಮ್ಯತಿ ಶಾಂತಶತ್ರು |
 ತಥಾ ಸಮೀಕ್ಷ್ಯಾತ್ಮಬಲಂ ಪರಂ ಚ
 ಸಮಾರಭಸ್ವಾಸ್ತ್ರಭೃತಾಂ ವರಿಷ್ಠ || 5.48.10 || 1991
- ನ ವೀರ ಸೇನಾ ಗಣಶಶ್ಚ್ಯವಂತಿ
 ನ ವಜ್ರಮಾದಾಯ ವಿಶಾಲಸಾರಂ |
 ನ ಮಾರುತಸ್ಯಾಸ್ತಿ ಗತಿಪ್ರಮಾಣಂ
 ನ ಚಾಗ್ನಿಕಲ್ಪಃ ಕರಣೇನ ಹಂತುಂ || 5.48.11 || 1992
- ತಮೇವಮರ್ಥಂ ಪ್ರಸಮೀಕ್ಷ್ಯ ಸಮ್ಯಕ್
 ಸ್ವಕರ್ಮಸಾಮ್ಯಾದ್ಧಿ ಸಮಾಹಿತಾತ್ಮಾ |

- ಸ್ಮರಂಶ್ಚ ದಿವ್ಯಂ ಧನುಷೋಽಸ್ಯ ವೀರ್ಯಂ
ವ್ರಜಾಕ್ಷತಂ ಕರ್ಮ ಸಮಾರಭಸ್ವ || 5.48.12 || 1993
- ನ ಖಲ್ವಿಯಂ ಮತಿಶ್ರೇಷ್ಠ ಯತ್ತ್ವಾಂ ಸಂಪ್ರೇಷಯಾಮ್ಯಹಂ |
ಇಯಂ ಚ ರಾಜಧರ್ಮಾಣಾಂ ಕ್ಷತ್ರಸ್ಯ ಚ ಮತಿರ್ಮತಾ || 5.48.13 || 1994
- ನಾನಾಶಸ್ತ್ರೇಷು ಸಂಗ್ರಾಮೇ ವೈಶಾರದ್ಯಮರಿಂದಮ |
ಅವಶ್ಯಮೇವ ಬೋಧ್ಯಂ ಕಾಮ್ಯಶ್ಚ ವಿಜಯೋ ರಣೇ || 5.48.14 || 1995
- ತತಃ ಪಿತುಸ್ತದ್ ವಚನಂ ನಿಶಮ್ಯ
ಪ್ರದಕ್ಷಿಣಂ ದಕ್ಷಸುತಪ್ರಭಾವಃ |
ಚಕಾರ ಭರ್ತಾರಮತಿತ್ವರೇಣ
ರಣಾಯ ವೀರಃ ಪ್ರತಿಪನ್ನಬುದ್ಧಿಃ || 5.48.15 || 1996
- ತತಸ್ತೈಃ ಸ್ವಗಣೈರಿಷ್ಟೈರಿಂದ್ರಜಿತ್ ಪ್ರತಿಪೂಜಿತಃ |
ಯುದ್ಧೋದ್ಧತಕೃತೋತ್ಸಾಹಃ ಸಂಗ್ರಾಮಂ ಸಂಪ್ರಪದ್ಯತ || 5.48.16 || 1997
- ಶ್ರೀಮಾನ್ ಪದ್ಮವಿಶಾಲಾಕ್ಷೋ ರಾಕ್ಷಸಾಧಿಪತೇಃ ಸುತಃ |
ನಿರ್ಜಗಾಮ ಮಹಾತೇಜಾಃ ಸಮುದ್ರ ಇವ ಪರ್ವಣಿ || 5.48.17 || 1998
- ಸ ಪಕ್ಷಿರಾಜೋಪಮತುಲ್ಯವೇಗೈ -
ವ್ಯಾಘ್ರೈಶ್ಚತುರ್ಭಿಃ ಸ ತು ತೀಕ್ಷ್ಣದಂಷ್ಟ್ರೈಃ |
ರಥಂ ಸಮಾಯುಕ್ತಮಸಹ್ಯವೇಗಃ
ಸಮಾರುರೋಹೇಂದ್ರಜಿದಿಂದ್ರಕಲ್ಪಃ || 5.48.18 || 1999
- ಸ ರಥೀ ಧನ್ವಿನಾಂ ಶ್ರೇಷ್ಠಃ ಶಸ್ತ್ರಜ್ಞೋಽಸ್ಮವಿದಾಂ ವರಃ |
ರಥೇನಾಭಿಯಯೌ ಕ್ಷಿಪ್ರಂ ಹನೂಮಾನ್ ಯತ್ರ ಸೋಽಭವತ್ || 5.48.19 || 2000
- ಸ ತಸ್ಯ ರಥನಿರ್ಘೋಷಂ ಜ್ಯಾಸ್ವನಂ ಕಾರ್ಮುಕಸ್ಯ ಚ |
ನಿಶಮ್ಯ ಹರಿವೀರೋಽಸೌ ಸಂಪ್ರಹೃಷ್ಟತರೋಽಭವತ್ || 5.48.20 || 2001

- ಇಂದ್ರಜಿಚ್ಚಾಪಮಾದಾಯ ಶಿತಶಲ್ಯಾಂಶ್ಚ ಸಾಯಕಾನ್ |
ಹನೂಮಂತಮಭಿಪ್ರೇತ್ಯ ಜಗಾಮ ರಣಪಂಡಿತಃ || 5.48.21 || 2002
- ತಸ್ಮಿಸ್ತತಃ ಸಂಯತಿ ಜಾತಹರ್ಷೇ
ರಣಾಯ ನಿರ್ಗಚ್ಛತಿ ಬಾಣಪಾಣೌ |
ದಿಶಶ್ಚ ಸರ್ವಾಃ ಕಲುಷಾ ಬಭೂವು -
ಮೃಗಾಶ್ಚ ರೌದ್ರಾ ಬಹುಧಾ ವಿನೇದುಃ || 5.48.22 || 2003
- ಸಮಾಗತಾಸ್ತತ್ರ ತು ನಾಗಯಕ್ಷಾ
ಮಹರ್ಷಯಶ್ಚಕ್ರಚರಾಶ್ಚ ಸಿದ್ಧಾಃ |
ನಭಃ ಸಮಾವೃತ್ಯ ಚ ಪಕ್ಷಿಸಂಘಾ
ವಿನೇದುರುಚ್ಚೈಃ ಪರಮಪ್ರಹೃಷ್ಟಾಃ || 5.48.23 || 2004
- ಆಯಾಂತಂ ಸ ರಥಂ ದೃಷ್ಟ್ವಾ ತೂರ್ಣಮಿಂದ್ರದ್ವಜಂ ಕಪಿಃ |
ನನಾದ ಚ ಮಹಾನಾದಂ ವ್ಯವರ್ಧತ ಚ ವೇಗವಾನ್ || 5.48.24 || 2005
- ಇಂದ್ರಜಿತ್ ಸ ರಥಂ ದಿವ್ಯಮಾಶ್ರಿತಶ್ಚೈತ್ರಕಾರ್ಮುಕಃ |
ಧನುರ್ವಿಸ್ಫಾರಯಾಮಾಸ ತಡಿದೂರ್ಜಿತನಿಃಸ್ವನಂ || 5.48.25 || 2006
- ತತಃ ಸಮೇತಾವತಿತೀಕ್ಷ್ಣವೇಗೌ
ಮಹಾಬಲೌ ತೌ ರಣನಿರ್ವಿಶಂಕೌ |
ಕಪಿಶ್ಚ ರಕ್ಷೋಽಧಿಪತೇಸ್ತನೂಜಃ
ಸುರಾಸುರೇಂದ್ರಾವಿವ ಬದ್ಧವೈರೌ || 5.48.26 || 2007
- ಸ ತಸ್ಯ ವೀರಸ್ಯ ಮಹಾರಥಸ್ಯ
ಧನುಷ್ಮತಃ ಸಂಯತಿ ಸಮ್ಮತಸ್ಯ |
ಶರಪ್ರವೇಗಂ ವ್ಯಹನತ್ ಪ್ರವೃದ್ಧ -
ಶ್ಚಕಾರ ಮಾರ್ಗೇ ಪಿತುರಪ್ರಮೇಯಃ || 5.48.27 || 2008

- ತತಃ ಶರಾನಾಯತತೀಕ್ಷ್ಣಶಲ್ಯಾನ್
 ಸುಪತ್ರಿಣಃ ಕಾಂಚನಚಿತ್ರಪುಂಖಾನ್ |
 ಮುಮೋಚ ವೀರಃ ಪರವೀರಹಂತಾ
 ಸುಸಂತತಾನ್ ವಜ್ರಸಮಾನವೇಗಾನ್ || 5.48.28 || 2009
- ತತಃ ಸ ತತ್ಸ್ಯಂದನನಿಃಸ್ವನಂ ಚ
 ಮೃದಂಗಭೇರೀಪಟಹಸ್ವನಂ ಚ |
 ವಿಕೃಷ್ಯಮಾಣಸ್ಯ ಚ ಕಾರ್ಮುಕಸ್ಯ
 ನಿಶಮ್ಯ ಘೋಷಂ ಪುನರುತ್ಪಪಾತ || 5.48.29 || 2010
- ಶರಾಣಾಮಂತರೇಷ್ಟಾಶು ವ್ಯಾವರ್ತತ ಮಹಾಕಪಿಃ |
 ಹರಿಸ್ತಸ್ಯಾಭಿಲಕ್ಷ್ಯಸ್ಯ ಮೋಕ್ಷಯನ್ ಲಕ್ಷ್ಯಸಂಗ್ರಹಂ || 5.48.30 || 2011
- ಶರಾಣಾಮಗ್ರತಸ್ತಸ್ಯ ಪುನಃ ಸಮಭಿವರ್ತತ |
 ಪ್ರಸಾರ್ಯ ಹಸ್ತೌ ಹನುಮಾನುತ್ಪಪಾತಾನಿಲಾತ್ಮಜಃ || 5.48.31 || 2012
- ತಾವುಭೌ ವೇಗಸಂಪನ್ನೌ ರಣಕರ್ಮವಿಶಾರದೌ |
 ಸರ್ವಭೂತಮನೋಗ್ರಾಹಿ ಚಕ್ರತುರ್ಯುದ್ಧಮುತ್ತಮಂ || 5.48.32 || 2013
- ಹನೂಮತೋ ವೇದ ನ ರಾಕ್ಷಸೋಽಂತರಂ
 ನ ಮಾರುತಿಸ್ತಸ್ಯ ಮಹಾತ್ಮನೋಽಂತರಂ |
 ಪರಸ್ಪರಂ ನಿರ್ವಿಷಹೌ ಬಭೂವತುಃ
 ಸಮೇತ್ಯ ತೌ ದೇವಸಮಾನವಿಕ್ರಮೌ || 5.48.33 || 2014
- ತತಸ್ತು ಲಕ್ಷ್ಮೀ ಸ ವಿಹನ್ಯಮಾನೇ
 ಶರೇಷ್ಟಮೋಘೇಷು ಚ ಸಂಪತತ್ಸು |
 ಜಗಾಮ ಚಿಂತಾಂ ಮಹತೀಂ ಮಹಾತ್ಮಾ
 ಸಮಾಧಿಸಂಯೋಗಸಮಾಹಿತಾತ್ಮಾ || 5.48.34 || 2015

ತತೋ ಮತಿಂ ರಾಕ್ಷಸರಾಜಸೂನು -

ಶ್ಚಕಾರ ತಸ್ಮಿನ್ ಹರಿವೀರಮುಖ್ಯೇ |
ಅವಧ್ಯತಾಂ ತಸ್ಯ ಕಪೇಃ ಸಮೀಕ್ಷ್ಯ
ಕಥಂ ನಿಗಚ್ಛೇದಿತಿ ನಿಗ್ರಹಾರ್ಥಂ || 5.48.35 ||

2016

ತತಃ ಪೈತಾಮಹಂ ವೀರಃ ಸೋಽಸ್ತುಮಸ್ತುವಿದಾಂ ವರಃ |

ಸಂದಧೇ ಸುಮಹಾತೇಜಾಸ್ತಂ ಹರಿಪ್ರವರಂ ಪ್ರತಿ || 5.48.36 ||

2017

ಅವಧ್ಯೋಽಯಮಿತಿ ಜ್ಞಾತ್ವಾ ತಮಸ್ತ್ರೇಣಾಸ್ತುತತ್ತ್ವವಿತ್ |

ನಿಜಗ್ರಾಹ ಮಹಾಬಾಹುಂ ಮಾರುತಾತ್ಮಜಮಿಂದ್ರಜಿತ್ || 5.48.37 ||

2018

ತೇನ ಬದ್ಧಸ್ತತೋಽಸ್ತ್ರೇಣ ರಾಕ್ಷಸೇನ ಸ ವಾನರಃ |

ಅಭವನ್ನಿರ್ವಿಚೇಷ್ಟಶ್ಚ ಪಪಾತ ಚ ಮಹೀತಲೇ || 5.48.38 ||

2019

ತತೋಽಥ ಬುದ್ಧ್ವಾ ಸ ತದಸ್ತುಬಂಧಂ

ಪ್ರಭೋಃ ಪ್ರಭಾವಾದ್ ವಿಗತಾಲ್ಪವೇಗಃ |

ಪಿತಾಮಹಾನುಗ್ರಹಮಾತ್ಮನಶ್ಚ

ವಿಚಿಂತಯಾಮಾಸ ಹರಿಪ್ರವೀರಃ || 5.48.39 ||

2020

ತತಃ ಸ್ವಾಯಂಭುವೈರ್ಮಂತ್ರೈರ್ಬ್ರಹ್ಮಾಸ್ತಂ ಚಾಭಿಮಂತ್ರಿತಂ |

ಹನೂಮಾಂಶ್ಚಿಂತಯಾಮಾಸ ವರದಾನಂ ಪಿತಾಮಹಾತ್ || 5.48.40 ||

2021

ನ ಮೇಽಸ್ಯ ಬಂಧಸ್ಯ ಚ ಶಕ್ತಿರಸ್ತಿ

ವಿಮೋಕ್ಷಣೇ ಲೋಕಗುರೋಃ ಪ್ರಭಾವಾತ್ |

ಇತ್ಯೇವಮೇವಂ ವಿಹಿತೋಽಸ್ತುಬಂಧೋ

ಮಯಾಽಽತ್ಮಯೋನೇರನುವರ್ತಿತವ್ಯಃ || 5.48.41 ||

2022

ಸ ವೀರ್ಯಮಸ್ತಸ್ಯ ಕಪಿರ್ವಿಚಾರ್ಯ

ಪಿತಾಮಹಾನುಗ್ರಹಮಾತ್ಮನಶ್ಚ |

- ವಿಮೋಕ್ಷಶಕ್ತಿಂ ಪರಿಚಿಂತಯಿತ್ವಾ
ಪಿತಾಮಹಾಜ್ಞಾಮನುವರ್ತತೇ ಸ್ಮ || 5.48.42 || 2023
- ಅಸ್ತ್ರೇಣಾಪಿ ಹಿ ಬದ್ಧಸ್ಯ ಭಯಂ ಮಮ ನ ಜಾಯತೇ |
ಪಿತಾಮಹಮಹೇಂದ್ರಾಭ್ಯಾಂ ರಕ್ಷಿತಸ್ಯಾನಿಲೇನ ಚ || 5.48.43 || 2024
- ಗ್ರಹಣೇ ಚಾಪಿ ರಕ್ಷೋಭಿರ್ಮಹನ್ಮೇ ಗುಣದರ್ಶನಂ |
ರಾಕ್ಷಸೇಂದ್ರೇಣ ಸಂವಾದಸ್ತಸ್ಮಾದ್ ಗೃಹ್ಣಂತು ಮಾಂ ಪರೇ || 5.48.44 || 2025
- ಸ ನಿಶ್ಚಿತಾರ್ಥಃ ಪರವೀರಹಂತಾ
ಸಮೀಕ್ಷ್ಯಕಾರೀ ವಿನಿವೃತ್ತಚೇಷ್ಟಃ |
ಪರೈಃ ಪ್ರಸಹ್ಯಾಭಿಗತೈರ್ನಿಗೃಹ್ಯ
ನನಾದ ತೈಸ್ತೈಃ ಪರಿಭರ್ತ್ಸ್ಯಮಾನಃ || 5.48.45 || 2026
- ತತಸ್ತೇ ರಾಕ್ಷಸಾ ದೃಷ್ಟ್ವಾ ವಿನಿಶ್ಚೇಷ್ಟಮರಿಂದಮಂ |
ಬಬಂಧುಃ ಶಣವಲ್ಕೈಶ್ಚ ದ್ರುಮಚೀರೈಶ್ಚ ಸಂಹತೈಃ || 5.48.46 || 2027
- ಸ ರೋಚಯಾಮಾಸ ಪರೈಶ್ಚ ಬಂಧಂ
ಪ್ರಸಹ್ಯ ವೀರೈರಭಿಗರ್ಹಣಂ ಚ |
ಕೌತೂಹಲಾನ್ಮಾಂ ಯದಿ ರಾಕ್ಷಸೇಂದ್ರೋ
ದ್ರಷ್ಟುಂ ವ್ಯವಸ್ಯೇದಿತಿ ನಿಶ್ಚಿತಾರ್ಥಃ || 5.48.47 || 2028
- ಸ ಬದ್ಧಸ್ತೇನ ವಲ್ಕೇನ ವಿಮುಕ್ತೋಽಸ್ತ್ರೇಣ ವೀರ್ಯವಾನ್ |
ಅಸ್ತ್ರಬಂಧಃ ಸ ಚಾನ್ಯಂ ಹಿ ನ ಬಂಧಮನುವರ್ತತೇ || 5.48.48 || 2029
- ಅಥೇಂದ್ರಜಿತ್ ತಂ ದ್ರುಮಚೀರಬದ್ಧಂ
ವಿಚಾರ್ಯ ವೀರಃ ಕಪಿಸತ್ತಮಂ ತಂ |
ವಿಮುಕ್ತಮಸ್ತ್ರೇಣ ಜಗಾಮ ಚಿಂತಾ -
ಮನ್ಯೇನ ಬದ್ಧೋಽಪ್ಯನುವರ್ತತೇಽಸ್ತ್ರಂ || 5.48.49 || 2030

- ಅಹೋ ಮಹತ್ ಕರ್ಮ ಕೃತಂ ನಿರರ್ಥಂ
 ನ ರಾಕ್ಷಸೈರ್ಮಂತ್ರಗತಿವಿಮೃಷ್ಟಾ |
 ಪುನಶ್ಚ ನಾಸ್ತ್ರೇ ವಿಹತೇಽಸ್ತು ಮನ್ಯತ್
 ಪ್ರವರ್ತತೇ ಸಂಶಯಿತಾಃ ಸ್ಮ ಸರ್ವೇ || 5.48.50 || 2031
- ಅಸ್ತ್ರೇಣ ಹನುಮಾನ್ ಮುಕ್ತೋ ನಾತ್ಮಾನಮವಬುದ್ಯತೇ |
 ಕೃಷ್ಯಮಾಣಸ್ತು ರಕ್ಷೋಭಿಸೈಶ್ಚ ಬಂಧೈರ್ನಿಪೀಡಿತಃ || 5.48.51 || 2032
- ಹನ್ಯಮಾನಸ್ತತಃ ಕ್ರೂರೈ ರಾಕ್ಷಸೈಃ ಕಾಲಮುಷ್ಟಿಭಿಃ |
 ಸಮೀಪಂ ರಾಕ್ಷಸೇಂದ್ರಸ್ಯ ಪ್ರಾಕೃಷ್ಯತ ಸ ವಾನರಃ || 5.48.52 || 2033
- ಅಥೇಂದ್ರಜಿತ್ ತಂ ಪ್ರಸಮೀಕ್ಷ್ಯ ಮುಕ್ತ -
 ಮಸ್ತ್ರೇಣ ಬದ್ಧಂ ದ್ರುಮಚೀರಸೂತ್ರೈಃ |
 ವ್ಯದರ್ಶಯತ್ ತತ್ರ ಮಹಾಬಲಂ ತಂ
 ಹರಿಪ್ರವೀರಂ ಸಗಣಾಯ ರಾಜ್ಞೇ || 5.48.53 || 2034
- ತಂ ಮತ್ತಮಿವ ಮಾತಂಗಂ ಬದ್ಧಂ ಕಪಿವರೋತ್ತಮಂ |
 ರಾಕ್ಷಸಾ ರಾಕ್ಷಸೇಂದ್ರಾಯ ರಾವಣಾಯ ನ್ಯವೇದಯನ್ || 5.48.54 || 2035
- ಕೋಽಯಂ ಕಸ್ಯ ಕುತೋ ವಾಪಿ ಕಿಂ ಕಾರ್ಯಂ ಕೋಽಭ್ಯುಪಾಶ್ರಯಃ |
 ಇತಿ ರಾಕ್ಷಸವೀರಾಣಾಂ ದೃಷ್ಟ್ವಾ ಸಂಜಜ್ಞಿರೇ ಕಥಾಃ || 5.48.55 || 2036
- ಹನ್ಯತಾಂ ದಹ್ಯತಾಂ ವಾಪಿ ಭಕ್ಷ್ಯತಾಮಿತಿ ಚಾಪರೇ |
 ರಾಕ್ಷಸಾಸ್ತತ್ರ ಸಂಕ್ರುದ್ಧಾಃ ಪರಸ್ಪರಮಥಾಬ್ರುವನ್ || 5.48.56 || 2037
- ಅತೀತ್ಯ ಮಾರ್ಗಂ ಸಹಸಾ ಮಹಾತ್ಮಾ
 ಸ ತತ್ರ ರಕ್ಷೋಽಧಿಪಪಾದಮೂಲೇ |
 ದದರ್ಶ ರಾಜ್ಞಃ ಪರಿಚಾರವೃದ್ಧಾನ್
 ಗೃಹಂ ಮಹಾರತ್ನವಿಭೂಷಿತಂ ಚ || 5.48.57 || 2038

- ಸ ದದರ್ಶ ಮಹಾತೇಜಾ ರಾವಣಃ ಕಪಿಸತ್ತಮಂ |
 ರಕ್ಷೋಭಿವಿಕ್ಯತಾಕಾರೈಃ ಕೃಷ್ಯಮಾಣಮಿತಸ್ತತಃ || 5.48.58 || 2039
- ರಾಕ್ಷಸಾಧಿಪತಿಂ ಚಾಪಿ ದದರ್ಶ ಕಪಿಸತ್ತಮಃ |
 ತೇಜೋಬಲಸಮಾಯುಕ್ತಂ ತಪಂತಮಿವ ಭಾಸ್ಕರಂ || 5.48.59 || 2040
- ಸ ರೋಷಸಂವರ್ತಿತತಾಮ್ರದೃಷ್ಟಿ -
 ದರ್ಶಾನನಸ್ತಂ ಕಪಿಮನ್ವವೇಕ್ಷ್ಯ |
 ಅಥೋಪವಿಷ್ಟಾನ್ ಕುಲಶೀಲವೃದ್ಧಾನ್
 ಸಮಾದಿಶತ್ ತಂ ಪ್ರತಿ ಮುಖ್ಯಮಂತ್ರೀನ್ || 5.48.60 || 2041
- ಯಥಾಕ್ರಮಂ ತೈಃ ಸ ಕಪಿಶ್ಚ ಪೃಷ್ಟಃ
 ಕಾರ್ಯಾರ್ಥಮರ್ಥಸ್ಯ ಚ ಮೂಲಮಾದೌ |
 ನಿವೇದಯಾಮಾಸ ಹರಿಶ್ಚರಸ್ಯ
 ದೂತಃ ಸಕಾಶಾದಹಮಾಗತೋಽಸ್ಮಿ || 5.48.61 || 2042
- || ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
 ಅಷ್ಟಚತ್ವಾರಿಂಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಏಕೋನಪಂಚಾಶಃ ಸರ್ಗಃ ||

ರಾವಣಸ್ಯ ಪ್ರಭಾವಶಾಲಿರೂಪಮವಲೋಕ್ಯ ಹನುಮತೋ ಮನಸಿ ನೈಕವಿಧಾನಾಂ
ವಿಚಾರಾಣಾಮುದ್ರೇಕಃ

ತತಃ ಸ ಕರ್ಮಣಾ ತಸ್ಯ ವಿಸ್ಮಿತೋ ಭೀಮವಿಕ್ರಮಃ |

ಹನೂಮಾನ್ ಕ್ರೋಧತಾಮ್ರಾಕ್ಷೋ ರಕ್ಷೋಽಧಿಪಮವೈಕ್ಷತ || 5.49.1 ||

2043

ಭ್ರಾಜಮಾನಂ ಮಹಾರ್ಹೇಣ ಕಾಂಚನೇನ ವಿರಾಜತಾ |

ಮುಕ್ತಾಜಾಲಾವೃತೇನಾಥ ಮುಕುಟೇನ ಮಹಾದ್ಯುತಿಂ || 5.49.2 ||

2044

ವಜ್ರಸಂಯೋಗಸಂಯುಕ್ತೈರ್ಮಹಾರ್ಹಮಣಿವಿಗ್ರಹೈಃ |

ಹೈಮೈರಾಭರಣೈಶ್ಚಿತ್ರೈರ್ಮನಸೇವ ಪ್ರಕಲ್ಪಿತೈಃ || 5.49.3 ||

2045

ಮಹಾರ್ಹಕ್ಷೌಮಸಂವೀತಂ ರಕ್ತಚಂದನರೂಷಿತಂ |

ಸ್ವನುಲಿಪ್ತಂ ವಿಚಿತ್ರಾಭಿವಿಧಾಭಿಶ್ಚ ಭಕ್ತಿಭಿಃ || 5.49.4 ||

2046

ವಿಚಿತ್ರಂ ದರ್ಶನೀಯೈಶ್ಚ ರಕ್ತಾಕ್ಷೈರ್ಭೀಮದರ್ಶನೈಃ |

ದೀಪ್ತತೀಕ್ಷ್ಣಮಹಾದಂಷ್ಟ್ರಂ ಪ್ರಲಂಬಂ ದಶನಚ್ಛದೈಃ || 5.49.5 ||

2047

ಶಿರೋಭಿದರ್ಶಭಿವೀರೋ ಭ್ರಾಜಮಾನಂ ಮಹೌಜಸಂ |

ನಾನಾವ್ಯಾಲಸಮಾಕೀರ್ಣೈಃ ಶಿಖರೈರಿವ ಮಂದರಂ || 5.49.6 ||

2048

ನೀಲಾಂಜನಚಯಪ್ರಖ್ಯಂ ಹಾರೇಣೋರಸಿ ರಾಜತಾ |

ಪೂರ್ಣಚಂದ್ರಾಭವಕ್ತ್ರೇಣ ಸಬಾಲಾರ್ಕಮಿವಾಂಬುದಂ || 5.49.7 ||

2049

ಬಾಹುಭಿರ್ಬದ್ಧಕೇಯೂರೈಶ್ಚಂದನೋತ್ತಮರೂಷಿತೈಃ |

ಭ್ರಾಜಮಾನಾಂಗದೈರ್ಭೀಮೈಃ ಪಂಚಶೀರ್ಷೈರಿವೋರಗೈಃ || 5.49.8 ||

2050

- ಮಹತಿ ಸ್ಥಾಟಿಕೇ ಚಿತ್ರೇ ರತ್ನಸಂಯೋಗಚಿತ್ರಿತೇ |
ಉತ್ತಮಾಸ್ತರಣಾಸ್ತೀರ್ಣೇ ಸೂಪವಿಷ್ಣುಂ ವರಾಸನೇ || 5.49.9 || 2051
- ಅಲಂಕೃತಾಭಿರತ್ಯರ್ಥಂ ಪ್ರಮದಾಭಿಃ ಸಮಂತತಃ |
ವಾಲವ್ಯಜನಹಸ್ತಾಭಿರಾರಾತ್ ಸಮುಪಸೇವಿತಂ || 5.49.10 || 2052
- ದುರ್ಧರೇಣ ಪ್ರಹಸ್ತೇನ ಮಹಾಪಾಶ್ವೇನ ರಕ್ಷಸಾ |
ಮಂತ್ರಿಭಿರ್ಮಂತ್ರತತ್ತ್ವಜ್ಞೈರ್ನಿಘಂಭೇನ ಚ ಮಂತ್ರಿಣಾ || 5.49.11 || 2053
- ಉಪೋಪವಿಷ್ಣುಂ ರಕ್ಷೋಭಿಶ್ಚತುರ್ಭಿರ್ಬಲದರ್ಶಿತಂ |
ಕೃತ್ಸಂ ಪರಿವೃತಂ ಲೋಕಂ ಚತುರ್ಭಿರಿವ ಸಾಗರೈಃ || 5.49.12 || 2054
- ಮಂತ್ರಿಭಿರ್ಮಂತ್ರತತ್ತ್ವಜ್ಞೈರನೈಶ್ಚ ಶುಭದರ್ಶಿಭಿಃ |
ಆಶ್ವಾಸ್ಯಮಾನಂ ಸಚಿವೈಃ ಸುರೈರಿವ ಸುರೇಶ್ವರಂ || 5.49.13 || 2055
- ಅಪಶ್ಯದ್ ರಾಕ್ಷಸಪತಿಂ ಹನೂಮಾನತೀತೇಜಸಂ |
ವೇಷ್ಟಿತಂ ಮೇರುಶಿಖರೇ ಸತೋಯಮಿವ ತೋಯದಂ || 5.49.14 || 2056
- ಸ ತೈಃ ಸಂಪೀಡ್ಯಮಾನೋಽಪಿ ರಕ್ಷೋಭಿರ್ಭೀಮವಿಕ್ರಮೈಃ |
ವಿಸ್ಮಯಂ ಪರಮಂ ಗತ್ವಾ ರಕ್ಷೋಽಧಿಪಮವೈಕ್ಷತ || 5.49.15 || 2057
- ಭ್ರಾಜಮಾನಂ ತತೋ ದೃಷ್ಟ್ವಾ ಹನುಮಾನ್ ರಾಕ್ಷಸೇಶ್ವರಂ |
ಮನಸಾ ಚಿಂತಯಾಮಾಸ ತೇಜಸಾ ತಸ್ಯ ಮೋಹಿತಃ || 5.49.16 || 2058
- ಅಹೋ ರೂಪಮಹೋ ಧೈರ್ಯಮಹೋ ಸತ್ತ್ವಮಹೋ ದ್ಯುತಿಃ |
ಅಹೋ ರಾಕ್ಷಸರಾಜಸ್ಯ ಸರ್ವಲಕ್ಷಣಯುಕ್ತತಾ || 5.49.17 || 2059
- ಯದ್ಯಧರ್ಮೋ ನ ಬಲವಾನ್ ಸ್ಯಾದಯಂ ರಾಕ್ಷಸೇಶ್ವರಃ |
ಸ್ಯಾದಯಂ ಸುರಲೋಕಸ್ಯ ಸಶಕ್ರಸ್ಯಾಪಿ ರಕ್ಷಿತಾ || 5.49.18 || 2060
- ಅಸ್ಯ ಕ್ರೂರೈರ್ನೃಶಂಸೈಶ್ಚ ಕರ್ಮಭಿರ್ಲೋಕಕುತ್ಸಿತೈಃ |
ಸರ್ವೇ ಬಿಭೃತಿ ಖಲ್ವಸ್ಮಾಲ್ಲೋಕಾಃ ಸಾಮರದಾನವಾಃ || 5.49.19 || 2061

ಅಯಂ ಹ್ಯುತ್ಸಹತೇ ಕ್ರುದ್ಧಃ ಕರ್ತುಮೇಕಾರ್ಣವಂ ಜಗತ್ |
ಇತಿ ಚಿಂತಾಂ ಬಹುವಿಧಾಮಕರೋನ್ಮತಿಮಾನ್ ಕಪಿಃ |
ದೃಷ್ಟ್ವಾ ರಾಕ್ಷಸರಾಜಸ್ಯ ಪ್ರಭಾವಮಮಿತೌಜಸಃ || 5.49.20 ||

2062

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಏಕೋನಪಂಚಾಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಪಂಚಾಶಃ ಸರ್ಗಃ ||

ರಾವಣಕರ್ತೃಕಃ ಪ್ರಹಸ್ತದ್ವಾರಕೋ ಹನುಮಂತಂ ಪ್ರತಿ
ಲಂಕಾಯಾಮಾಗಮನಪ್ರಯೋಜನಸ್ಯ ಪ್ರಶ್ನಃ, ಹನುಮತಾ
ರಾಮದೂತತ್ವೇನಾತ್ಮನಃ ಪರಿಚಯದಾನಂ

ತಮುದ್ವೀಕ್ಷ್ಯ ಮಹಾಬಾಹುಃ ಪಿಂಗಾಕ್ಷಂ ಪುರತಃ ಸ್ಥಿತಂ |

ರೋಷೇಣ ಮಹತಾಽಽವಿಷ್ಟೋ ರಾವಣೋ ಲೋಕರಾವಣಃ || 5.50.1 ||

2063

ಶಂಕಾಹತಾತ್ಮಾ ದಧ್ಯೌಃ ಸ ಕಪೀಂದ್ರಂ ತೇಜಸಾ ವೃತಂ |

ಕಿಮೇಷ ಭಗವಾನ್ ನಂದೀ ಭವೇತ್ ಸಾಕ್ಷಾದಿಹಾಗತಃ || 5.50.2 ||

2064

ಯೇನ ಶಪ್ತೋಽಸ್ಮಿ ಕೈಲಾಸೇ ಮಯಾ ಪ್ರಹಸಿತೇ ಪುರಾ |

ಸೋಽಯಂ ವಾನರಮೂರ್ತಿಃ ಸ್ಯಾತ್ಕಿಂಸ್ವಿದ್ ಬಾಣೋಽಪಿ ವಾಸುರಃ || 5.50.3 ||

2065

ಸ ರಾಜಾ ರೋಷತಾಮ್ರಾಕ್ಷಃ ಪ್ರಹಸ್ತಂ ಮಂತ್ರಿಸತ್ತಮಂ |

ಕಾಲಯುಕ್ತಮುವಾಚೇದಂ ವಚೋ ವಿಪುಲಮರ್ಥವತ್ || 5.50.4 ||

2066

ದುರಾತ್ಮಾ ಪೃಥ್ಯತಾಮೇಷ ಕುತಃ ಕಿಂ ವಾಸ್ಯ ಕಾರಣಂ |

ವನಭಂಗೇ ಚ ಕೋಽಸ್ಯಾಥೋ ರಾಕ್ಷಸಾನಾಂ ಚ ತರ್ಜನೇ || 5.50.5 ||

2067

ಮತ್ತುರೀಮಪ್ರಧೃಷ್ಯಾಂ ವೈ ಗಮನೇ ಕಿಂ ಪ್ರಯೋಜನಂ |

ಆಯೋಧನೇ ವಾ ಕಿಂ ಕಾರ್ಯಂ ಪೃಥ್ಯತಾಮೇಷ ದುರ್ಮತಿಃ || 5.50.6 ||

2068

ರಾವಣಸ್ಯ ವಚಃ ಶ್ರುತ್ವಾ ಪ್ರಹಸ್ತೋ ವಾಕ್ಯಮಬ್ರವೀತ್ |

ಸಮಾಶ್ವಸಿಹಿ ಭದ್ರಂ ತೇ ನ ಭೀಃ ಕಾರ್ಯಾ ತ್ವಯಾ ಕಪೇ || 5.50.7 ||

2069

ಯದಿ ತಾವತ್ ತ್ವಮಿಂದ್ರೇಣ ಪ್ರೇಷಿತೋ ರಾವಣಾಲಯಂ |

ತತ್ತ್ವಮಾಖ್ಯಾಹಿ ಮಾ ತೇ ಭೂದ್ ಭಯಂ ವಾನರ ಮೋಕ್ಷ್ಯಸೇ || 5.50.8 ||

2070

- ಯದಿ ವೈಶ್ರವಣಸ್ಯ ತ್ವಂ ಯಮಸ್ಯ ವರುಣಸ್ಯ ಚ |
ಚಾರುರೂಪಮಿದಂ ಕೃತ್ವಾ ಪ್ರವಿಷ್ಟೋ ನಃ ಪುರೀಮಿಮಾಂ || 5.50.9 || 2071
- ವಿಷ್ಟುನಾ ಪ್ರೇಷಿತೋ ವಾಪಿ ದೂತೋ ವಿಜಯಕಾಂಕ್ಷಿಣಾ |
ನಹಿ ತೇ ವಾನರಂ ತೇಜೋ ರೂಪಮಾತ್ರಂ ತು ವಾನರಂ || 5.50.10 || 2072
- ತತ್ತ್ವತಃ ಕಥಯಸ್ವಾದ್ಯ ತತೋ ವಾನರ ಮೋಕ್ಷ್ಯಸೇ |
ಅನ್ಯತಂ ವದತಶ್ಚಾಪಿ ದುರ್ಲಭಂ ತವ ಜೀವಿತಂ || 5.50.11 || 2073
- ಅಥವಾ ಯನ್ನಿಮಿತ್ತಸ್ತೇ ಪ್ರವೇಶೋ ರಾವಣಾಲಯೇ |
ಏವಮುಕ್ತೋ ಹರಿವರಸ್ತದಾ ರಕ್ಷೋಗಣೇಶ್ವರಂ || 5.50.12 || 2074
- ಅಬ್ರವೀನ್ನಾಸ್ಮಿ ಶಕ್ರಸ್ಯ ಯಮಸ್ಯ ವರುಣಸ್ಯ ಚ |
ಧನದೇನ ನ ಮೇ ಸಖ್ಯಂ ವಿಷ್ಟುನಾ ನಾಸ್ಮಿ ಚೋದಿತಃ || 5.50.13 || 2075
- ಜಾತಿರೇವ ಮಮ ತ್ವೇಷಾ ವಾನರೋಽಹಮಿಹಾಗತಃ |
ದರ್ಶನೇ ರಾಕ್ಷಸೇಂದ್ರಸ್ಯ ತದಿದಂ ದುರ್ಲಭಂ ಮಯಾ || 5.50.14 || 2076
- ವನಂ ರಾಕ್ಷಸರಾಜಸ್ಯ ದರ್ಶನಾರ್ಥಂ ವಿನಾಶಿತಂ |
ತತಸ್ತೇ ರಾಕ್ಷಸಾಃ ಪ್ರಾಪ್ತಾ ಬಲಿನೋ ಯುದ್ಧಕಾಂಕ್ಷಿಣಃ || 5.50.15 || 2077
- ರಕ್ಷಣಾರ್ಥಂ ತು ದೇಹಸ್ಯ ಪ್ರತಿಯುದ್ಧಾ ಮಯಾ ರಣೇ |
ಅಸ್ತ್ರಪಾಶೈರ್ನ ಶಕ್ಯೋಽಹಂ ಬದ್ಧಂ ದೇವಾಸುರೈರಪಿ || 5.50.16 || 2078
- ಪಿತಾಮಹಾದೇಷ ವರೋ ಮಮಾಪಿ ಹಿ ಸಮಾಗತಃ |
ರಾಜಾನಂ ದ್ರಷ್ಟುಕಾಮೇನ ಮಯಾಸ್ತು ಮನುವರ್ತಿತಂ || 5.50.17 || 2079
- ವಿಮುಕ್ತೋಽಪ್ಯಹಮಸ್ತ್ರೇಣ ರಾಕ್ಷಸೈಸ್ತ್ವಭಿವೇದಿತಃ |
ಕೇನಚಿದ್ ರಾಮಕಾರ್ಯೇಣ ಆಗತೋಽಸ್ಮಿ ತವಾಂತಿಕಂ || 5.50.18 || 2080
- ದೂತೋಽಹಮಿತಿ ವಿಜ್ಞಾಯ ರಾಘವಸ್ಯಾಮಿತೌಜಸಃ |
ಶ್ರುಯತಾಮೇವ ವಚನಂ ಮಮ ಪಥ್ಯಮಿದಂ ಪ್ರಭೋ || 5.50.19 || 2081

|| ಇತ್ಯಾಷೀಫ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಪಂಚಾಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಏಕಪಂಚಾಶಃ ಸರ್ಗಃ ||

ಶ್ರೀರಾಮಪ್ರಭಾವಂ ವರ್ಣಯತಾ ಹನುಮತಾ ರಾವಣಸ್ಯ ಪ್ರಬೋಧನಂ

ತಂ ಸಮೀಕ್ಷ್ಯ ಮಹಾಸತ್ತ್ವಂ ಸತ್ತ್ವವಾನ್ ಹರಿಸತ್ತಮಃ |

ವಾಕ್ಯಮರ್ಥವದವ್ಯಗ್ರಸ್ತಮುವಾಚ ದಶಾನನಂ || 5.51.1 ||

2082

ಅಹಂ ಸುಗ್ರೀವಸಂದೇಶಾದಿಹ ಪ್ರಾಪ್ತಸ್ತವಾಂತಿಕೇ |

ರಾಕ್ಷಸೇಶ ಹರೀಶಸ್ತ್ವಾಂ ಭ್ರಾತಾ ಕುಶಲಮಬ್ರವೀತ್ || 5.51.2 ||

2083

ಭ್ರಾತುಃ ಶೃಣು ಸಮಾದೇಶಂ ಸುಗ್ರೀವಸ್ಯ ಮಹಾತ್ಮನಃ |

ಧರ್ಮಾರ್ಥಸಹಿತಂ ವಾಕ್ಯಮಿಹ ಚಾಮುತ್ರ ಚ ಕ್ಷಮಂ || 5.51.3 ||

2084

ರಾಜಾ ದಶರಥೋ ನಾಮ ರಥಕುಂಜರವಾಜಿಮಾನ್ |

ಪಿತೇವ ಬಂಧುಲೋಕಸ್ಯ ಸುರೇಶ್ವರಸಮದ್ಯುತಿಃ || 5.51.4 ||

2085

ಜ್ಯೇಷ್ಠಸ್ತಸ್ಯ ಮಹಾಬಾಹುಃ ಪುತ್ರಃ ಪ್ರಿಯತರಃ ಪ್ರಭುಃ |

ಪಿತುರ್ನಿದೇಶಾನ್ನಿಷ್ಠಾಂತಃ ಪ್ರವಿಷ್ಟೋ ದಂಡಕಾವನಂ || 5.51.5 ||

2086

ಲಕ್ಷ್ಮಣೇನ ಸಹ ಭ್ರಾತ್ರಾ ಸೀತಯಾ ಸಹ ಭಾರ್ಯಯಾ |

ರಾಮೋ ನಾಮ ಮಹಾತೇಜಾ ಧರ್ಮ್ಯಂ ಪಂಥಾನಮಾಶ್ರಿತಃ || 5.51.6 ||

2087

ತಸ್ಯ ಭಾರ್ಯಾ ಜನಸ್ಥಾನೇ ಭ್ರಷ್ಟಾ ಸೀತೇತಿ ವಿಶ್ರುತಾ |

ವೈದೇಹಸ್ಯ ಸುತಾ ರಾಜ್ಞೋ ಜನಕಸ್ಯ ಮಹಾತ್ಮನಃ || 5.51.7 ||

2088

ಮಾರ್ಗಮಾಣಸ್ತು ತಾಂ ದೇವೀಂ ರಾಜಪುತ್ರಃ ಸಹಾನುಜಃ |

ಋಷ್ಯಮೂಕಮನುಪ್ರಾಪ್ತಃ ಸುಗ್ರೀವೇಣ ಚ ಸಂಗತಃ || 5.51.8 ||

2089

- ತಸ್ಯ ತೇನ ಪ್ರತಿಜ್ಞಾತಂ ಸೀತಾಯಾಃ ಪರಿಮಾರ್ಗಣಂ |
ಸುಗ್ರೀವಸ್ಯಾಪಿ ರಾಮೇಣ ಹರಿರಾಜ್ಯಂ ನಿವೇದಿತುಂ || 5.51.9 || 2090
- ತತಸ್ತೇನ ಮೃಧೇ ಹತ್ವಾ ರಾಜಪುತ್ರೇಣ ವಾಲಿನಂ |
ಸುಗ್ರೀವಃ ಸ್ಥಾಪಿತೋ ರಾಜ್ಯೇ ಹರ್ಯುಕ್ಷಾಣಾಂ ಗಣೇಶ್ವರಃ || 5.51.10 || 2091
- ತ್ವಯಾ ವಿಜ್ಞಾತಪೂರ್ವಶ್ಚ ವಾಲೀ ವಾನರಪುಂಗವಃ |
ಸ ತೇನ ನಿಹತಃ ಸಂಖ್ಯೇ ಶರೇಣೈಕೇನ ವಾನರಃ || 5.51.11 || 2092
- ಸ ಸೀತಾಮಾರ್ಗಣೇ ವ್ಯಗ್ರಃ ಸುಗ್ರೀವಃ ಸತ್ಯಸಂಗರಃ |
ಹರೀನ್ ಸಂಪ್ರೇಷಯಾಮಾಸ ದಿಶಃ ಸರ್ವಾ ಹರೀಶ್ವರಃ || 5.51.12 || 2093
- ತಾಂ ಹರೀಣಾಂ ಸಹಸ್ರಾಣಿ ಶತಾನಿ ನಿಯುತಾನಿ ಚ |
ದಿಕ್ಷು ಸರ್ವಾಸು ಮಾರ್ಗಂತೇ ಹ್ಯಧಶ್ಚೋಪರಿ ಚಾಂಬರೇ || 5.51.13 || 2094
- ವೈನತೇಯಸಮಾಃ ಕೇಚಿತ್ ಕೇಚಿತ್ ತತ್ರಾನಿಲೋಪಮಾಃ |
ಅಸಂಗಗತಯಃ ಶೀಘ್ರಾ ಹರಿವೀರಾ ಮಹಾಬಲಾಃ || 5.51.14 || 2095
- ಅಹಂ ತು ಹನುಮಾನ್ನಾಮ ಮಾರುತಸ್ಯೌರಸಃ ಸುತಃ |
ಸೀತಾಯಾಸ್ತು ಕೃತೇ ತೂರ್ಣಂ ಶತಯೋಜನಮಾಯತಂ || 5.51.15 || 2096
- ಸಮುದ್ರಂ ಲಂಘಯಿತ್ವೈವ ತ್ವಾಂ ದಿದೃಕ್ಷುರಿಹಾಗತಃ |
ಭ್ರಮತಾ ಚ ಮಯಾ ದೃಷ್ಟಾ ಗೃಹೇ ತೇ ಜನಕಾತ್ಮಜಾ || 5.51.16 || 2097
- ತದ್ ಭವಾನ್ ದೃಷ್ಟಧರ್ಮಾರ್ಥಸ್ತಪಃ ಕೃತಪರಿಗ್ರಹಃ |
ಪರದಾರಾನ್ ಮಹಾಪ್ರಾಙ್ಗ ನೋಪರೋದ್ಧಂ ತ್ವಮರ್ಹಸಿ || 5.51.17 || 2098
- ನಹಿ ಧರ್ಮವಿರುದ್ಧೇಷು ಬಹ್ವಪಾಯೇಷು ಕರ್ಮಸು |
ಮೂಲಘಾತಿಷು ಸಜ್ಜಂತೇ ಬುದ್ಧಿಮಂತೋ ಭವದ್ವಿಧಾಃ || 5.51.18 || 2099

- ಕಶ್ಚ ಲಕ್ಷ್ಮಣಮುಕ್ತಾನಾಂ ರಾಮಕೋಪಾನುವರ್ತಿನಾಂ |
ಶರಾಣಾಮಗ್ರತಃ ಸ್ಥಾತುಂ ಶಕ್ತೋ ದೇವಾಸುರೇಷ್ಟಪಿ || 5.51.19 || 2100
- ನ ಚಾಪಿ ತ್ರಿಷು ಲೋಕೇಷು ರಾಜನ್ ವಿದ್ಯೇತ ಕಶ್ಚನ |
ರಾಘವಸ್ಯ ವ್ಯಲೀಕಂ ಯಃ ಕೃತ್ವಾ ಸುಖಮವಾಪ್ನುಯಾತ್ || 5.51.20 || 2101
- ತತ್ ತ್ರಿಕಾಲಹಿತಂ ವಾಕ್ಯಂ ಧರ್ಮ್ಯಮರ್ಥಾನುಯಾಯಿ ಚ |
ಮನ್ಯಸ್ವ ನರದೇವಾಯ ಜಾನಕೀ ಪ್ರತಿದೀಯತಾಂ || 5.51.21 || 2102
- ದೃಷ್ಟ್ವಾ ಹೀಯಂ ಮಯಾ ದೇವೀ ಲಬ್ಧಂ ಯದಿಹ ದುರ್ಲಭಂ |
ಉತ್ತರಂ ಕರ್ಮ ಯಚ್ಛೇಷಂ ನಿಮಿತ್ತಂ ತತ್ರ ರಾಘವಃ || 5.51.22 || 2103
- ಲಕ್ಷಿತೇಯಂ ಮಯಾ ಸೀತಾ ತಥಾ ಶೋಕಪರಾಯಣಾ |
ಗೃಹೇ ಯಾಂ ನಾಭಿಜಾನಾಸಿ ಪಂಚಾಸ್ಯಾಮಿವ ಪನ್ನಗೀಂ || 5.51.23 || 2104
- ನೇಯಂ ಜರಯಿತುಂ ಶಕ್ಯಾ ಸಾಸುರೈರಮರೈರಪಿ |
ವಿಷಸಂಸ್ಪೃಷ್ಟಮತ್ಯರ್ಥಂ ಭುಕ್ತಮನ್ನಮಿವೌಜಸಾ || 5.51.24 || 2105
- ತಪಃ ಸಂತಾಪಲಬ್ಧಸ್ತೇ ಸೋಽಯಂ ಧರ್ಮಪರಿಗ್ರಹಃ |
ನ ಸ ನಾಶಯಿತುಂ ನ್ಯಾಯ್ಯ ಆತ್ಮಪ್ರಾಣಪರಿಗ್ರಹಃ || 5.51.25 || 2106
- ಅವಧ್ಯತಾಂ ತಪೋಭಿಯಾಂ ಭವಾನ್ ಸಮನುಪಶ್ಯತಿ |
ಆತ್ಮನಃ ಸಾಸುರೈರ್ದೇವೈರ್ಹೇತುಸ್ತತ್ರಾಪ್ಯಯಂ ಮಹಾನ್ || 5.51.26 || 2107
- ಸುಗ್ರೀವೋ ನ ಚ ದೇವೋಽಯಂ ನ ಯಕ್ಷೋ ನ ಚ ರಾಕ್ಷಸಃ |
ಮಾನುಷೋ ರಾಘವೋ ರಾಜನ್ ಸುಗ್ರೀವಶ್ಚ ಹರೀಶ್ವರಃ |
ತಸ್ಮಾತ್ ಪ್ರಾಣಪರಿತ್ರಾಣಂ ಕಥಂ ರಾಜನ್ ಕರಿಷ್ಯಸಿ || 5.51.27 || 2108
- ನ ತು ಧರ್ಮೋಪಸಂಹಾರಮಧರ್ಮಫಲಸಂಹಿತಂ |
ತದೇವ ಫಲಮನ್ವೇತಿ ಧರ್ಮಶ್ಚಾಧರ್ಮನಾಶನಃ || 5.51.28 || 2109

- ಪ್ರಾಪ್ತಂ ಧರ್ಮಫಲಂ ತಾವದ್ ಭವತಾ ನಾತ್ರ ಸಂಶಯಃ |
ಫಲಮಸ್ಯಾಪ್ಯಧರ್ಮಸ್ಯ ಕ್ಷಿಪ್ರಮೇವ ಪ್ರಪತ್ಸ್ಯಸೇ || 5.51.29 || 2110
- ಜನಸ್ಥಾನವಧಂ ಬುದ್ಧ್ವಾ ವಾಲಿನಶ್ಚ ವಧಂ ತಥಾ |
ರಾಮಸುಗ್ರೀವಸಖ್ಯಂ ಚ ಬುದ್ಧ್ಯಸ್ವ ಹಿತಮಾತ್ಮನಃ || 5.51.30 || 2111
- ಕಾಮಂ ಖಲ್ವಹಮಪ್ಯೇಕಃ ಸವಾಜಿರಥಕುಂಜರಾಂ |
ಲಂಕಾಂ ನಾಶಯಿತುಂ ಶಕ್ತಸ್ತಸ್ಯೈಷ ತು ನ ನಿಶ್ಚಯಃ || 5.51.31 || 2112
- ರಾಮೇಣ ಹಿ ಪ್ರತಿಜ್ಞಾತಂ ಹರ್ಯಕ್ಷಗಣಸನ್ನಿಧೌ |
ಉತ್ಸಾದನಮಮಿತ್ರಾಣಾಂ ಸೀತಾ ಯೈಸ್ತು ಪ್ರಧರ್ಷಿತಾ || 5.51.32 || 2113
- ಅಪಕುರ್ವನ್ ಹಿ ರಾಮಸ್ಯ ಸಾಕ್ಷಾದಪಿ ಪುರಂದರಃ |
ನ ಸುಖಂ ಪ್ರಾಪ್ನುಯಾದನ್ಯಃ ಕಿಂ ಪುನಸ್ತ್ವದ್ವಿಧೋ ಜನಃ || 5.51.33 || 2114
- ಯಾಂ ಸೀತೇತ್ಯಭಿಜಾನಾಸಿ ಯೇಯಂ ತಿಷ್ಠತಿ ತೇ ಗೃಹೇ |
ಕಾಲರಾತ್ರೀತಿ ತಾಂ ವಿದ್ಧಿ ಸರ್ವಲಂಕಾವಿನಾಶಿನೀಂ || 5.51.34 || 2115
- ತದಲಂ ಕಾಲಪಾಶೇನ ಸೀತಾವಿಗ್ರಹರೂಪಿಣಾ |
ಸ್ವಯಂ ಸ್ಕಂಧಾವಸಕ್ತೇನ ಕ್ಷೇಮಮಾತ್ಮನಿ ಚಿಂತ್ಯತಾಂ || 5.51.35 || 2116
- ಸೀತಾಯಾಸ್ತೇಜಸಾ ದಗ್ಧಾಂ ರಾಮಕೋಪಪ್ರದೀಪಿತಾಂ |
ದಹ್ಯಮಾನಾಮಿಮಾಂ ಪಶ್ಯ ಪುರೀಂ ಸಾಟ್ಟಪ್ರತೋಲಿಕಾಂ || 5.51.36 || 2117
- ಸ್ಥಾನಿ ಮಿತ್ರಾಣಿ ಮಂತ್ರೀಂಶ್ಚ ಜ್ಞಾತೀನ್ ಭ್ರಾತೃನ್ ಸುತಾನ್ ಹಿತಾನ್ |
ಭೋಗಾನ್ ದಾರಾಂಶ್ಚ ಲಂಕಾಂ ಚ ಮಾ ವಿನಾಶಮುಪಾನಯ || 5.51.37 || 2118
- ಸತ್ಯಂ ರಾಕ್ಷಸರಾಜೇಂದ್ರ ಶೃಣುಷ್ವ ವಚನಂ ಮಮ |
ರಾಮದಾಸಸ್ಯ ದೂತಸ್ಯ ವಾನರಸ್ಯ ವಿಶೇಷತಃ || 5.51.38 || 2119
- ಸರ್ವಾನ್ ಲೋಕಾನ್ ಸುಸಂಹೃತ್ಯ ಸಭೂತಾನ್ ಸಚರಾಚರಾನ್ |
ಪುನರೇವ ತಥಾ ಸ್ರಷ್ಟುಂ ಶಕ್ತೋ ರಾಮೋ ಮಹಾಯಶಾಃ || 5.51.39 || 2120

- ದೇವಾಸುರನರೇಂದ್ರೇಷು ಯಕ್ಷರಕ್ಷೋರಗೇಷು ಚ |
ವಿದ್ಯಾಧರೇಷು ನಾಗೇಷು ಗಂಧರ್ವೇಷು ಮೃಗೇಷು ಚ || 5.51.40 || 2121
- ಸಿದ್ಧೇಷು ಕಿನ್ನರೇಂದ್ರೇಷು ಪತತ್ತಿಷು ಚ ಸರ್ವತಃ |
ಸರ್ವತ್ರ ಸರ್ವಭೂತೇಷು ಸರ್ವಕಾಲೇಷು ನಾಸ್ತಿ ಸಃ || 5.51.41 || 2122
- ಯೋ ರಾಮಂ ಪ್ರತಿ ಯುದ್ಧೇತ ವಿಷ್ಣುತುಲ್ಯಪರಾಕ್ರಮಂ |
ಸರ್ವಲೋಕೇಶ್ವರಸ್ಯೇಹ ಕೃತ್ವಾ ವಿಪ್ರಿಯಮೀದೃಶಂ |
ರಾಮಸ್ಯ ರಾಜಸಿಂಹಸ್ಯ ದುರ್ಲಭಂ ತವ ಜೀವಿತಂ || 5.51.42 || 2123
- ದೇವಾಶ್ಚ ದೈತ್ಯಾಶ್ಚ ನಿಶಾಚರೇಂದ್ರ
ಗಂಧರ್ವವಿದ್ಯಾಧರನಾಗಯಕ್ಷಾಃ |
ರಾಮಸ್ಯ ಲೋಕತ್ರಯನಾಯಕಸ್ಯ
ಸ್ಥಾತುಂ ನ ಶಕ್ತಾಃ ಸಮರೇಷು ಸರ್ವೇ || 5.51.43 || 2124
- ಬ್ರಹ್ಮಾ ಸ್ವಯಂಭೂಶ್ಚತುರಾನನೋ ವಾ
ರುದ್ರಸ್ತ್ರೀತ್ರಸ್ತ್ರೀಪುರಾಂತಕೋ ವಾ |
ಇಂದ್ರೋ ಮಹೇಂದ್ರಃ ಸುರನಾಯಕೋ ವಾ
ಸ್ಥಾತುಂ ನ ಶಕ್ತಾ ಯುಧಿ ರಾಘವಸ್ಯ || 5.51.44 || 2125
- ಸ ಸೌಷ್ಠವೋಪೇತಮದೀನವಾದಿನಃ
ಕಪೇರ್ನಿಶಮ್ಯಾಪ್ರತಿಮೋಽಪ್ರಿಯಂ ವಚಃ |
ದಶಾನನಃ ಕೋಪವಿವೃತ್ತಲೋಚನಃ
ಸಮಾದಿಶತ್ ತಸ್ಯ ವಧಂ ಮಹಾಕಪೇಃ || 5.51.45 || 2126

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಏಕಪಂಚಾಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ದ್ವಿಪಂಚಾಶಃ ಸರ್ಗಃ ||

ದೂತವಧಾನೌಚಿತ್ಯಂ ಪ್ರತಿಪಾದ್ಯ ವಿಭೀಷಣೇನ ತಸ್ಯ ಕೃತೇ
ದಂಡಾಂತರವಿಧಾನಾಯ ರಾವಣಂ ಪ್ರತಿ ಪ್ರಾರ್ಥನಂ ರಾವಣೇನ
ತದನುರೋಧಸ್ಯ ಸ್ವೀಕರಣಂ ಚ

ಸ ತಸ್ಯ ವಚನಂ ಶ್ರುತ್ವಾ ವಾನರಸ್ಯ ಮಹಾತ್ಮನಃ |

ಆಜ್ಞಾಪಯದ್ ವಧಂ ತಸ್ಯ ರಾವಣಃ ಕ್ರೋಧಮೂರ್ಛಿತಃ || 5.52.1 ||

2127

ವಧೇ ತಸ್ಯ ಸಮಾಜ್ಞಪ್ತೇ ರಾವಣೇನ ದುರಾತ್ಮನಾ |

ನಿವೇದಿತವತೋ ದೌತ್ಯಂ ನಾನುಮೇನೇ ವಿಭೀಷಣಃ || 5.52.2 ||

2128

ತಂ ರಕ್ಷೋಽಧಿಪತಿಂ ಕ್ರುದ್ಧಂ ತಚ್ಚ ಕಾರ್ಯಮುಪಸ್ಥಿತಂ |

ವಿದಿತ್ವಾ ಚಿಂತಯಾಮಾಸ ಕಾರ್ಯಂ ಕಾರ್ಯವಿಧೌ ಸ್ಥಿತಃ || 5.52.3 ||

2129

ನಿಶ್ಚಿತಾರ್ಥಸ್ತುತಃ ಸಾಮ್ನಾ ಪೂಜ್ಯಂ ಶತ್ರುಜಿದಗ್ರಜಂ |

ಉವಾಚ ಹಿತಮತ್ಯರ್ಥಂ ವಾಕ್ಯಂ ವಾಕ್ಯವಿಶಾರದಃ || 5.52.4 ||

2130

ಕ್ಷಮಸ್ವ ರೋಷಂ ತ್ಯಜ ರಾಕ್ಷಸೇಂದ್ರ

ಪ್ರಸೀದ ಮೇ ವಾಕ್ಯಮಿದಂ ಶೃಣುಷ್ವ |

ವಧಂ ನ ಕುರ್ವಂತಿ ಪರಾವರಜ್ಞಾ

ದೂತಸ್ಯ ಸಂತೋ ವಸುಧಾಧಿಪೇಂದ್ರಾಃ || 5.52.5 ||

2131

ರಾಜನ್ ಧರ್ಮವಿರುದ್ಧಂ ಚ ಲೋಕವೃತ್ತೇಶ್ಚ ಗರ್ಹಿತಂ |

ತವ ಚಾಸದೃಶಂ ವೀರ ಕಪೇರಸ್ಯ ಪ್ರಮಾಪಣಂ || 5.52.6 ||

2132

ಧರ್ಮಜ್ಞಶ್ಚ ಕೃತಜ್ಞಶ್ಚ ರಾಜಧರ್ಮವಿಶಾರದಃ |

ಪರಾವರಜ್ಞೋ ಭೂತಾನಾಂ ತ್ವಮೇವ ಪರಮಾರ್ಥವಿತ್ || 5.52.7 ||

2133

- ಗೃಹ್ಯಂತೇ ಯದಿ ರೋಷೇಣ ತ್ವಾದೃಶೋಽಪಿ ವಿಚಕ್ಷಣಾಃ |
ತತಃ ಶಾಸ್ತ್ರವಿಪಶ್ಚಿತ್ತ್ವಂ ಶ್ರಮ ಏವ ಹಿ ಕೇವಲಂ || 5.52.8 || 2134
- ತಸ್ಮಾತ್ ಪ್ರಸೀದ ಶತ್ರುಘ್ನ ರಾಕ್ಷಸೇಂದ್ರ ದುರಾಸದ |
ಯುಕ್ತಾಯುಕ್ತಂ ವಿನಿಶ್ಚಿತ್ಯ ದೂತದಂಡೋ ವಿಧೀಯತಾಂ || 5.52.9 || 2135
- ವಿಭೀಷಣವಚಃ ಶ್ರುತ್ವಾ ರಾವಣೋ ರಾಕ್ಷಸೇಶ್ವರಃ |
ಕೋಪೇನ ಮಹತಾಽವಿಷ್ಟೋ ವಾಕ್ಯಮುತ್ತರಮಬ್ರವೀತ್ || 5.52.10 || 2136
- ನ ಪಾಪಾನಾಂ ವಧೇ ಪಾಪಂ ವಿದ್ಯತೇ ಶತ್ರುಸೂದನ |
ತಸ್ಮಾದಿಮಂ ವಧಿಷ್ಯಾಮಿ ವಾನರಂ ಪಾಪಕಾರಿಣಂ || 5.52.11 || 2137
- ಅಧರ್ಮಮೂಲಂ ಬಹುದೋಷಯುಕ್ತ -
ಮನಾರ್ಯಜುಷ್ವಂ ವಚನಂ ನಿಶಮ್ಯ |
ಉವಾಚ ವಾಕ್ಯಂ ಪರಮಾರ್ಥತತ್ತ್ವಂ
ವಿಭೀಷಣೋ ಬುದ್ಧಿಮತಾಂ ವರಿಷ್ಠಃ || 5.52.12 || 2138
- ಪ್ರಸೀದ ಲಂಕೇಶ್ವರ ರಾಕ್ಷಸೇಂದ್ರ
ಧರ್ಮಾರ್ಥತತ್ತ್ವಂ ವಚನಂ ಶೃಣುಷ್ವ |
ದೂತಾ ನ ವಧ್ಯಾಃ ಸಮಯೇಷು ರಾಜನ್
ಸರ್ವೇಷು ಸರ್ವತ್ರ ವದಂತಿ ಸಂತಃ || 5.52.13 || 2139
- ಅಸಂಶಯಂ ಶತ್ರುರಯಂ ಪ್ರವೃದ್ಧಃ
ಕೃತಂ ಹ್ಯನೇನಾಪ್ರಿಯಮಪ್ರಮೇಯಂ |
ನ ದೂತವಧ್ಯಾಂ ಪ್ರವದಂತಿ ಸಂತೋ
ದೂತಸ್ಯ ದೃಷ್ಟ್ವಾ ಬಹವೋ ಹಿ ದಂಡಾಃ || 5.52.14 || 2140
- ವೈರೂಪ್ಯಮಂಗೇಷು ಕಶಾಭಿಘಾತೋ
ಮೌಂಡ್ಯಂ ತಥಾ ಲಕ್ಷಣಸನ್ನಿಪಾತಃ |

- ಏತಾನ್ ಹಿ ದೂತೇ ಪ್ರವದಂತಿ ದಂಡಾನ್
 ವಧಸ್ತು ದೂತಸ್ಯ ನ ನಃ ಶ್ರುತೋಽಸ್ಮಿ || 5.52.15 || 2141
- ಕಥಂ ಚ ಧರ್ಮಾರ್ಥವಿನೀತಬುದ್ಧಿಃ
 ಪರಾವರಪ್ರತ್ಯಯನಿಶ್ಚಿತಾರ್ಥಃ |
 ಭವದ್ವಿಧಃ ಕೋಪವಶೇ ಹಿ ತಿಷ್ಠೇತ್
 ಕೋಪಂ ನ ಗಚ್ಛಂತಿ ಹಿ ಸತ್ತ್ವವಂತಃ || 5.52.16 || 2142
- ನ ಧರ್ಮವಾದೇ ನ ಚ ಲೋಕವೃತ್ತೇ
 ನ ಶಾಸ್ತ್ರಬುದ್ಧಿಗ್ರಹಣೇಷು ವಾಪಿ |
 ವಿದ್ಯೇತ ಕಶ್ಚಿತ್ತವ ವೀರ ತುಲ್ಯ -
 ಸ್ವಂ ಹ್ಯುತ್ತಮಃ ಸರ್ವಸುರಾಸುರಾಣಾಂ || 5.52.17 || 2143
- ಪರಾಕ್ರಮೋತ್ಸಾಹಮನಸ್ವಿನಾಂ ಚ
 ಸುರಾಸುರಾಣಾಮಪಿ ದುರ್ಜಯೇನ |
 ತ್ವಯಾಪ್ರಮೇಯೇಣ ಸುರೇಂದ್ರಸಂಘಾ
 ಜಿತಾಶ್ಚ ಯುದ್ಧೇಷ್ಟಸಕೃನ್ನರೇಂದ್ರಾಃ || 5.52.18 || 2144
- ಇತ್ಥಂವಿಧಸ್ಯಾಮರದೈತ್ಯಶತ್ರೋಃ
 ಶೂರಸ್ಯ ವೀರಸ್ಯ ತವಾಜಿತಸ್ಯ |
 ಕುರ್ವಂತಿ ವೀರಾ ಮನಸಾಪ್ಯಲೀಕಂ
 ಪ್ರಾಣೈರ್ವಿಮುಕ್ತಾ ನ ತು ಭೋಃ ಪುರಾ ತೇ || 5.52.19 || 2145
- ನ ಚಾಪ್ಯಸ್ಯ ಕಪೇರ್ಘಾತೇ ಕಂಚಿತ್ ಪಶ್ಯಾಮ್ಯಹಂ ಗುಣಂ |
 ತೇಷ್ಟಯಂ ಪಾತ್ಯತಾಂ ದಂಡೋ ಯೈರಯಂ ಪ್ರೇಷಿತಃ ಕಪಿಃ || 5.52.20 || 2146
- ಸಾಧುರ್ವಾ ಯದಿ ವಾಸಾಧುಃ ಪರೈರೇಷ ಸಮರ್ಪಿತಃ |
 ಬ್ರುವನ್ ಪರಾರ್ಥಂ ಪರವಾನ್ ನ ದೂತೋ ವಧಮರ್ಹತಿ || 5.52.21 || 2147

- ಅಪಿ ಚಾಸ್ಮಿನ್ ಹತೇ ನಾನ್ಯಂ ರಾಜನ್ ಪಶ್ಯಾಮಿ ಖೇಚರಂ |
ಇಹ ಯಃ ಪುನರಾಗಚ್ಛೇತ್ ಪರಂ ಪಾರಂ ಮಹೋದಧೇಃ || 5.52.22 || 2148
- ತಸ್ಮಾನ್ನಾಸ್ಯ ವಧೇ ಯತ್ನಃ ಕಾರ್ಯಃ ಪರಪುರಂಜಯ |
ಭವಾನ್ ಸೇಂದ್ರೇಷು ದೇವೇಷು ಯತ್ನಮಾಸ್ಥಾತುಮರ್ಹತಿ || 5.52.23 || 2149
- ಅಸ್ಮಿನ್ ವಿನಷ್ಟೇ ನಹಿ ಭೂತಮನ್ಯಂ
ಪಶ್ಯಾಮಿ ಯಸ್ತೌ ನರರಾಜಪುತ್ರೌ |
ಯುದ್ಧಾಯ ಯುದ್ಧಪ್ರಿಯ ದುರ್ವಿನೀತಾ -
ವುದ್ಧೋಜಯೇದ್ ವೈ ಭವತಾ ವಿರುದ್ಧೌ || 5.52.24 || 2150
- ಪರಾಕ್ರಮೋತ್ಸಾಹಮನಸ್ವಿನಾಂ ಚ
ಸುರಾಸುರಾಣಾಮಪಿ ದುರ್ಜಯೇನ |
ತ್ವಯಾ ಮನೋನಂದನ ನೈರ್ಯುತಾನಾಂ
ಯುದ್ಧಾಯ ನಿರ್ನಾಶಯಿತುಂ ನ ಯುಕ್ತಂ || 5.52.25 || 2151
- ಹಿತಾಶ್ಚ ಶೂರಾಶ್ಚ ಸಮಾಹಿತಾಶ್ಚ
ಕುಲೇಷು ಜಾತಾಶ್ಚ ಮಹಾಗುಣೇಷು |
ಮನಸ್ವಿನಃ ಶಸ್ತ್ರಭೃತಾಂ ವರಿಷ್ಠಾಃ
ಕೋಪಪ್ರಶಸ್ತಾಃ ಸುಭೃತಾಶ್ಚ ಯೋಧಾಃ || 5.52.26 || 2152
- ತದೇಕದೇಶೇನ ಬಲಸ್ಯ ತಾವತ್
ಕೇಚಿತ್ ತವಾದೇಶಕೃತೋಽದ್ಯ ಯಾಂತು |
ತೌ ರಾಜಪುತ್ರಾವುಪಗೃಹ್ಯ ಮೂಢೌ
ಪರೇಷು ತೇ ಭಾವಯಿತುಂ ಪ್ರಭಾವಂ || 5.52.27 || 2153
- ನಿಶಾಚರಾಣಾಮಧಿಪೋಽನುಜಸ್ಯ
ವಿಭೀಷಣಸ್ಯೋತ್ತಮವಾಕ್ಯಮಿಷ್ಟಂ |

ಜಗ್ರಾಹ ಬುದ್ಧ್ಯಾ ಸುರಲೋಕಶತ್ರು -

ಮೃಹಾಬಲೋ ರಾಕ್ಷಸರಾಜಮುಖ್ಯಃ || 5.52.28 ||

2154

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ದ್ವಿಪಂಚಾಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ತ್ರಿಪಂಚಾಶಃ ಸರ್ಗಃ ||

ಹನುಮತ್ತುಚ್ಛಂ ಪ್ರದೀಪ್ಯ ರಾಕ್ಷಸೈಸ್ತಸ್ಯ ನಗರೇ ಪರಿಚಾರಣಂ

ತಸ್ಯ ತದ್ವಚನಂ ಶ್ರುತ್ವಾ ದಶಗ್ರೀವೋ ಮಹಾತ್ಮನಃ |

ದೇಶಕಾಲಹಿತಂ ವಾಕ್ಯಂ ಭ್ರಾತುರುತ್ತರಮಬ್ರವೀತ್ || 5.53.1 ||

2155

ಸಮ್ಯಗುಕ್ತಂ ಹಿ ಭವತಾ ದೂತವಧ್ಯಾ ವಿಗರ್ಹಿತಾ |

ಅವಶ್ಯಂ ತು ವಧಾಯಾನ್ಯಃ ಕ್ರಿಯತಾಮಸ್ಯ ನಿಗ್ರಹಃ || 5.53.2 ||

2156

ಕಪೀನಾಂ ಕಿಲ ಲಾಂಗೂಲಮಿಷ್ಟಂ ಭವತಿ ಭೂಷಣಂ |

ತದಸ್ಯ ದೀಪ್ಯತಾಂ ಶೀಘ್ರಂ ತೇನ ದಗ್ಧೇನ ಗಚ್ಛತು || 5.53.3 ||

2157

ತತಃ ಪಶ್ಯಂತ್ವಮುಂ ದೀನಮಂಗವೈರೂಪ್ಯಕರ್ಶಿತಂ |

ಸುಮಿತ್ರಜ್ಞಾತಯಃ ಸರ್ವೇ ಬಾಂಧವಾಃ ಸಸುಹೃಜ್ಜನಾಃ || 5.53.4 ||

2158

ಆಜ್ಞಾಪಯದ್ ರಾಕ್ಷಸೇಂದ್ರಃ ಪುರಂ ಸರ್ವಂ ಸಚತ್ವರಂ |

ಲಾಂಗೂಲೇನ ಪ್ರದೀಪ್ತೇನ ರಕ್ಷೋಭಿಃ ಪರಿಣೀಯತಾಂ || 5.53.5 ||

2159

ತಸ್ಯ ತದ್ ವಚನಂ ಶ್ರುತ್ವಾ ರಾಕ್ಷಸಾಃ ಕೋಪಕರ್ಕಶಾಃ |

ವೇಷ್ಟಂತೇ ತಸ್ಯ ಲಾಂಗೂಲಂ ಜೀರ್ಣೈಃ ಕಾರ್ಪಾಸಿಕೈಃ ಪಟೈಃ || 5.53.6 ||

2160

ಸಂವೇಷ್ಟ್ಯಮಾನೇ ಲಾಂಗೂಲೇ ವ್ಯವರ್ಧತ ಮಹಾಕಪಿಃ |

ಶುಷ್ಕಮಿಂಧನಮಾಸಾದ್ಯ ವನೇಷ್ಟಿವ ಹುತಾಶನಂ || 5.53.7 ||

2161

ತೈಲೇನ ಪರಿಷಿಚ್ಯಾಥ ತೇಽಗ್ನಿಂ ತತ್ರೋಪಪಾದಯನ್ |

ಲಾಂಗೂಲೇನ ಪ್ರದೀಪ್ತೇನ ರಾಕ್ಷಸಾಂಸ್ತಾನತಾಡಯತ್ || 5.53.8 ||

2162

- ರೋಷಾಮರ್ಷಪರಿತಾತ್ಮಾ ಬಾಲಸೂರ್ಯಸಮಾನನಃ |
ಸ ಭೂಯಃ ಸಂಗತೈಃ ಕ್ರೂರೈ ರಾಕ್ಷಸೈರ್ಹರಿಪುಂಗವಃ || 5.53.9 || 2163
- ಸಹಸ್ತ್ರೀಬಾಲವೃದ್ಧಾಶ್ಚ ಜಗ್ಮುಃ ಪ್ರೀತಿಂ ನಿಶಾಚರಾಃ |
ನಿಬದ್ಧಃ ಕೃತವಾನ್ ವೀರಸ್ತತ್ಕಾಲಸದೃಶೀಂ ಮತಿಂ || 5.53.10 || 2164
- ಕಾಮಂ ಖಲು ನ ಮೇ ಶಕ್ತಾ ನಿಬದ್ಧಸ್ಯಾಪಿ ರಾಕ್ಷಸಾಃ |
ಛಿತ್ತಾಪ್ತಾ ಪಾಶಾನ್ ಸಮುತ್ಪತ್ಯ ಹನ್ಯಾಮಹಮಿಮಾನ್ ಪುನಃ || 5.53.11 || 2165
- ಯದಿ ಭರ್ತೃಹಿತಾರ್ಥಾಯ ಚರಂತಂ ಭರ್ತೃಶಾಸನಾತ್ |
ನಿಬದ್ಧಂತೇ ದುರಾತ್ಮಾನೋ ನ ತು ಮೇ ನಿಷ್ಕೃತಿಃ ಕೃತಾ || 5.53.12 || 2166
- ಸರ್ವೇಷಾಮೇವ ಪರ್ಯಾಪ್ತೋ ರಾಕ್ಷಸಾನಾಮಹಂ ಯುಧಿ |
ಕಿಂ ತು ರಾಮಸ್ಯ ಪ್ರೀತ್ಯರ್ಥಂ ವಿಷಹಿಷ್ಯೇಽಹಮೀದೃಶಂ || 5.53.13 || 2167
- ಲಂಕಾ ಚಾರಯಿತವ್ಯಾ ಮೇ ಪುನರೇವ ಭವೇದಿತಿ |
ರಾತ್ರೌ ನಹಿ ಸುದೃಷ್ಟಾ ಮೇ ದುರ್ಗಕರ್ಮವಿಧಾನತಃ || 5.53.14 || 2168
- ಅವಶ್ಯಮೇವ ದ್ರಷ್ಟವ್ಯಾ ಮಯಾ ಲಂಕಾ ನಿಶಾಕ್ಷಯೇ |
ಕಾಮಂ ಬದ್ಧಂತು ಮೇ ಭೂಯಃ ಪುಚ್ಛಸ್ಯೋದ್ಧೀಪನೇನ ಚ || 5.53.15 || 2169
- ಪೀಡಾಂ ಕುರ್ವಂತಿ ರಕ್ಷಾಂಸಿ ನ ಮೇಽಸ್ತಿ ಮನಸಃ ಶ್ರಮಃ |
ತತಸ್ತೇ ಸಂವೃತಾಕಾರಂ ಸತ್ತ್ವವಂತಂ ಮಹಾಕಪಿಂ || 5.53.16 || 2170
- ಪರಿಗೃಹ್ಯ ಯಯುರ್ಹೃಷ್ಟಾ ರಾಕ್ಷಸಾಃ ಕಪಿಕುಂಜರಂ |
ಶಂಖಭೇರೀನಿನಾದೈಶ್ಚ ಘೋಷಯಂತಃ ಸ್ವಕರ್ಮಭಿಃ || 5.53.17 || 2171
- ರಾಕ್ಷಸಾಃ ಕ್ರೂರಕರ್ಮಾಣಶ್ಚಾರಯಂತಿ ಸ್ಮ ತಾಂ ಪುರೀಂ |
ಅನ್ವೀಯಮಾನೋ ರಕ್ಷೋಭಿಯಯೌ ಸುಖಮರಿಂದಮಃ || 5.53.18 || 2172
- ಹನೂಮಾಂಶ್ಚಾರಯಾಮಾಸ ರಾಕ್ಷಸಾನಾಂ ಮಹಾಪುರೀಂ |
ಅಥಾಪಶ್ಯದ್ ವಿಮಾನಾನಿ ವಿಚಿತ್ರಾಣಿ ಮಹಾಕಪಿಃ || 5.53.19 || 2173

- ಸಂವೃತಾನ್ ಭೂಮಿಭಾಗಾಂಶ್ಚ ಸುವಿಭಕ್ತಾಂಶ್ಚ ಚತ್ವರಾನ್ |
ರಥ್ಯಾಶ್ಚ ಗೃಹಸಂಬಾಧಾಃ ಕಪಿಃ ಶೃಂಗಾಟಕಾನಿ ಚ || 5.53.20 || 2174
- ತಥಾ ರಥ್ಯೋಪರಥ್ಯಾಶ್ಚ ತಥೈವ ಚ ಗೃಹಾಂತರಾನ್ |
ಚತ್ವರೇಷು ಚತುಷ್ಟೇಷು ರಾಜಮಾರ್ಗೇ ತಥೈವ ಚ || 5.53.21 || 2175
- ಘೋಷಯಂತಿ ಕಪಿಂ ಸರ್ವೇ ಚಾರ ಇತ್ಯೇವ ರಾಕ್ಷಸಾಃ |
ಸ್ತ್ರೀಬಾಲವೃದ್ಧಾ ನಿರ್ಜಗ್ಮಸ್ತತ್ರ ತತ್ರ ಕುತೂಹಲಾತ್ || 5.53.22 || 2176
- ತಂ ಪ್ರದೀಪಿತಲಾಂಗೂಲಂ ಹನೂಮಂತಂ ದಿದೃಕ್ಷವಃ |
ದೀಪ್ಯಮಾನೇ ತತಸ್ತಸ್ಯ ಲಾಂಗೂಲಾಗ್ರೇ ಹನೂಮತಃ || 5.53.23 || 2177
- ರಾಕ್ಷಸ್ಯಸ್ತಾ ವಿರೂಪಾಕ್ಷ್ಯಃ ಶಂಸುದೇವ್ಯಾಸ್ತದಪ್ರಿಯಂ |
ಯಸ್ತ್ವಯಾ ಕೃತಸಂವಾದಃ ಸೀತೇ ತಾಮ್ರಮುಖಃ ಕಪಿಃ || 5.53.24 || 2178
- ಲಾಂಗೂಲೇನ ಪ್ರದೀಪ್ತೇನ ಸ ಏಷ ಪರಿಣೀಯತೇ |
ಶ್ರುತ್ವಾ ತದ್ ವಚನಂ ಕ್ರೂರಮಾತ್ಮಾಪಹರಣೋಪಮಂ || 5.53.25 || 2179
- ವೈದೇಹೀ ಶೋಕಸಂತಪ್ತಾ ಹುತಾಶನಮುಪಾಗಮತ್ |
ಮಂಗಲಾಭಿಮುಖೀ ತಸ್ಯ ಸಾ ತದಾಸೀನ್ಮಹಾಕಪೇಃ || 5.53.26 || 2180
- ಉಪತಸ್ಥೇ ವಿಶಾಲಾಕ್ಷೀ ಪ್ರಯತಾ ಹವ್ಯವಾಹನಂ |
ಯದ್ಯಸ್ತಿ ಪತಿಶುಶ್ರೂಷಾ ಯದ್ಯಸ್ತಿ ಚರಿತಂ ತಪಃ |
ಯದಿ ವಾ ತ್ವೇಕಪತ್ನೀತ್ವಂ ಶೀತೋ ಭವ ಹನೂಮತಃ || 5.53.27 || 2181
- ಯದಿ ಕಿಂಚಿದನುಕ್ರೋಶಸ್ತಸ್ಯ ಮಯ್ಯಸ್ತಿ ಧೀಮತಃ |
ಯದಿ ವಾ ಭಾಗ್ಯಶೇಷೋ ಮೇ ಶೀತೋ ಭವ ಹನೂಮತಃ || 5.53.28 || 2182
- ಯದಿ ಮಾಂ ವೃತ್ತಸಂಪನ್ನಾಂ ತತ್ಸಮಾಗಮಲಾಲಸಾಂ |
ಸ ವಿಜಾನಾತಿ ಧರ್ಮಾತ್ಮಾ ಶೀತೋ ಭವ ಹನೂಮತಃ || 5.53.29 || 2183

- ಯದಿ ಮಾಂ ತಾರಯೇದಾರ್ಯಃ ಸುಗ್ರೀವಃ ಸತ್ಯಸಂಗರಃ |
ಅಸ್ಮಾದ್ ದುಃಖಾಂಬುಸಂರೋಧಾಚ್ಛೇತೋ ಭವ ಹನೂಮತಃ || 5.53.30 || 2184
- ತತಸ್ತೀಕ್ಷ್ಣಾರ್ಚಿರವ್ಯಗ್ರಃ ಪ್ರದಕ್ಷಿಣಶಿಖೋಽನಲಃ |
ಜಜ್ಞಾಲ ಮೃಗಶಾವಾಕ್ಷ್ಯಾಃ ಶಂಸನ್ನಿವ ಶುಭಂ ಕಪೇಃ || 5.53.31 || 2185
- ಹನೂಮಜ್ಜನಕಶ್ಚೈವ ಪುಚ್ಛಾನಲಯುತೋಽನಿಲಃ |
ವವೌ ಸ್ವಾಸ್ಥ್ಯಕರೋ ದೇವ್ಯಾಃ ಪ್ರಾಲೇಯಾನಿಲಶೀತಲಃ || 5.53.32 || 2186
- ದಹ್ಯಮಾನೇ ಚ ಲಾಂಗೂಲೇ ಚಿಂತಯಾಮಾಸ ವಾನರಃ |
ಪ್ರದೀಪ್ತೋಽಗ್ನಿರಯಂ ಕಸ್ಮಾನ್ನ ಮಾಂ ದಹತಿ ಸರ್ವತಃ || 5.53.33 || 2187
- ದೃಶ್ಯತೇ ಚ ಮಹಾಜ್ವಾಲಃ ಕರೋತಿ ಚ ನ ಮೇ ರುಜಂ |
ಶಿಶಿರಸ್ಯೇವ ಸಂಪಾತೋ ಲಾಂಗೂಲಾಗ್ರೇ ಪ್ರತಿಷ್ಠಿತಃ || 5.53.34 || 2188
- ಅಥ ವಾ ತದಿದಂ ವ್ಯಕ್ತಂ ಯದ್ ದೃಷ್ಟಂ ಪ್ಲವತಾ ಮಯಾ |
ರಾಮಪ್ರಭಾವಾದಾಶ್ಚರ್ಯಂ ಪರ್ವತಃ ಸರಿತಾಂ ಪತೌ || 5.53.35 || 2189
- ಯದಿ ತಾವತ್ ಸಮುದ್ರಸ್ಯ ಮೈನಾಕಸ್ಯ ಚ ಧೀಮತಃ |
ರಾಮಾರ್ಥಂ ಸಂಭ್ರಮಸ್ತಾದೃಕ್ ಕಿಮಗ್ನಿರ್ನ ಕರಿಷ್ಯತಿ || 5.53.36 || 2190
- ಸೀತಾಯಾಶ್ಚಾನ್ಯಶಂಸ್ಯೇನ ತೇಜಸಾ ರಾಘವಸ್ಯ ಚ |
ಪಿತುಶ್ಚ ಮಮ ಸಖ್ಯೇನ ನ ಮಾಂ ದಹತಿ ಪಾವಕಃ || 5.53.37 || 2191
- ಭೂಯಃ ಸ ಚಿಂತಯಾಮಾಸ ಮುಹೂರ್ತಂ ಕಪಿಕುಂಜರಃ |
ಕಥಮಸ್ಮದ್ವಿಧಸ್ಯೇಹ ಬಂಧನಂ ರಾಕ್ಷಸಾಧಮೈಃ || 5.53.38 || 2192
- ಪ್ರತಿಕ್ರಿಯಾಸ್ಯ ಯುಕ್ತಾ ಸ್ಯಾತ್ ಸತಿ ಮಹ್ಯಂ ಪರಾಕ್ರಮೇ |
ತತಶ್ಚಿತ್ತ್ವಾ ಚ ತಾನ್ ಪಾಶಾನ್ ವೇಗವಾನ್ ವೈ ಮಹಾಕಪಿಃ || 5.53.39 || 2193
- ಉತ್ಪಪಾತಾಥ ವೇಗೇನ ನನಾದ ಚ ಮಹಾಕಪಿಃ |
ಪುರದ್ವಾರಂ ತತಃ ಶ್ರೀಮಾನ್ ಶೈಲಶೃಂಗಮಿವೋನ್ನತಂ || 5.53.40 || 2194

- ವಿಭಕ್ತರಕ್ಷಃ ಸಂಬಾಧಮಾಸಸಾದಾನಿಲಾತ್ಮಜಃ |
 ಸ ಭೂತ್ವಾ ಶೈಲಸಂಕಾಶಃ ಕ್ಷಣೇನ ಪುನರಾತ್ಮವಾನ್ || 5.53.41 || 2195
- ಹ್ರಸ್ವತಾಂ ಪರಮಾಂ ಪ್ರಾಪ್ತೋ ಬಂಧನಾನ್ಯವಶಾತಯತ್ |
 ವಿಮುಕ್ತಶ್ಚಾಭವಚ್ಛ್ರೀಮಾನ್ ಪುನಃ ಪರ್ವತಸನ್ನಿಭಃ || 5.53.42 || 2196
- ವೀಕ್ಷಮಾಣಶ್ಚ ದದೃಶೇ ಪರಿಘಂ ತೋರಣಾಶ್ರಿತಂ |
 ಸ ತಂ ಗೃಹ್ಯ ಮಹಾಬಾಹುಃ ಕಾಲಾಯಸಪರಿಷ್ಕೃತಂ |
 ರಕ್ಷಿಣಸ್ತಾನ್ ಪುನಃ ಸರ್ವಾನ್ ಸೂದಯಾಮಾಸ ಮಾರುತಿಃ || 5.53.43 || 2197
- ಸ ತಾನ್ ನಿಹತ್ವಾ ರಣಚಂಡವಿಕ್ರಮಃ
 ಸಮೀಕ್ಷಮಾಣಃ ಪುನರೇವ ಲಂಕಾಂ |
 ಪ್ರದೀಪ್ತಲಾಂಗೂಲಕೃತಾರ್ಚಿಮಾಲೀ
 ಪ್ರಕಾಶಿತಾದಿತ್ಯ ಇವಾರ್ಚಿಮಾಲೀ || 5.53.44 || 2198
- || ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ ತ್ರಿಪಂಚಾಶಃ
 ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಚತುಃ ಪಂಚಾಶಃ ಸರ್ಗಃ ||

ಲಂಕಾಯಾ ದಹನಂ ರಕ್ಷಸಾಂ ವಿಲಾಪಶ್ಚ

ವೀಕ್ಷಮಾಣಸ್ತತೋ ಲಂಕಾಂ ಕಪಿಃ ಕೃತಮನೋರಥಃ |

ವರ್ಧಮಾನಸಮುತ್ಸಾಹಃ ಕಾರ್ಯಶೇಷಮಚಿಂತಯತ್ || 5.54.1 ||

2199

ಕಿಂ ನು ಖಲ್ವವಶಿಷ್ಟಂ ಮೇ ಕರ್ತವ್ಯಮಿಹ ಸಾಂಪ್ರತಂ |

ಯದೇಷಾಂ ರಕ್ಷಸಾಂ ಭೂಯಃ ಸಂತಾಪಜನನಂ ಭವೇತ್ || 5.54.2 ||

2200

ವನಂ ತಾವತ್ ಪ್ರಮಥಿತಂ ಪ್ರಕೃಷ್ಟಾ ರಾಕ್ಷಸಾ ಹತಾಃ |

ಬಲೈಕದೇಶಃ ಕ್ಷಪಿತಃ ಶೇಷಂ ದುರ್ಗವಿನಾಶನಂ || 5.54.3 ||

2201

ದುರ್ಗೇ ವಿನಾಶಿತೇ ಕರ್ಮ ಭವೇತ್ ಸುಖಪರಿಶ್ರಮಂ |

ಅಲ್ಪಯತ್ನೇನ ಕಾರ್ಯೇಽಸ್ಮಿನ್ ಮಮ ಸ್ಯಾತ್ ಸಫಲಃ ಶ್ರಮಃ || 5.54.4 ||

2202

ಯೋ ಹ್ಯಯಂ ಮಮ ಲಾಂಗೂಲೇ ದೀಪ್ಯತೇ ಹವ್ಯವಾಹನಃ |

ಅಸ್ಯ ಸಂತರ್ಪಣಂ ನ್ಯಾಯ್ಯಂ ಕರ್ತುಮೇಭಿರ್ಗೃಹೋತ್ತಮೈಃ || 5.54.5 ||

2203

ತತಃ ಪ್ರದೀಪ್ತಲಾಂಗೂಲಃ ಸವಿದ್ಯುದಿವ ತೋಯದಃ |

ಭವನಾಗ್ರೇಷು ಲಂಕಾಯಾ ವಿಚಚಾರ ಮಹಾಕಪಿಃ || 5.54.6 ||

2204

ಗೃಹಾದ್ ಗೃಹಂ ರಾಕ್ಷಸಾನಾಮುದ್ಯಾನಾನಿ ಚ ವಾನರಃ |

ವೀಕ್ಷಮಾಣೋ ಹ್ಯಸಂತ್ರಸ್ತಃ ಪ್ರಾಸಾದಾಂಶ್ಚ ಚಚಾರ ಸಃ || 5.54.7 ||

2205

ಅವಪ್ಲುತ್ಯ ಮಹಾವೇಗಃ ಪ್ರಹಸ್ತಸ್ಯ ನಿವೇಶನಂ |

ಅಗ್ನಿಂ ತತ್ರ ವಿನಿಕ್ಷಿಪ್ಯ ಶ್ವಸನೇನ ಸಮೋ ಬಲೀ || 5.54.8 ||

2206

- ತತೋಽನ್ಯತ್ ಪುಪ್ಲವೇ ವೇಶ್ಮ ಮಹಾಪಾರ್ಶ್ವಸ್ಯ ವೀರ್ಯವಾನ್ |
ಮುಮೋಚ ಹನುಮಾನಗ್ನಿಂ ಕಾಲಾನಲಶಿಖೋಪಮಂ || 5.54.9 || 2207
- ವಜ್ರದಂಷ್ಟ್ರಸ್ಯ ಚ ತಥಾ ಪುಪ್ಲವೇ ಸ ಮಹಾಕಪಿಃ |
ಶುಕಸ್ಯ ಚ ಮಹಾತೇಜಾಃ ಸಾರಣಸ್ಯ ಚ ಧೀಮತಃ || 5.54.10 || 2208
- ತಥಾ ಚೇಂದ್ರಜಿತೋ ವೇಶ್ಮ ದದಾಹ ಹರಿಯೂಥಪಃ |
ಜಂಬುಮಾಲೇಃ ಸುಮಾಲೇಶ್ಚ ದದಾಹ ಭವನಂ ತತಃ || 5.54.11 || 2209
- ರಶ್ಮಿಕೇತೋಶ್ಚ ಭವನಂ ಸೂರ್ಯಶತ್ರೋಸ್ತಥೈವ ಚ |
ಹ್ರಸ್ವಕರ್ಣಸ್ಯ ದಂಷ್ಟ್ರಸ್ಯ ರೋಮಶಸ್ಯ ಚ ರಕ್ಷಸಃ || 5.54.12 || 2210
- ಯುದ್ಧೋನ್ಮತ್ತಸ್ಯ ಮತ್ತಸ್ಯ ಧ್ವಜಗ್ರೀವಸ್ಯ ರಕ್ಷಸಃ |
ವಿದ್ಯುಜ್ಜಿಹ್ವಸ್ಯ ಘೋರಸ್ಯ ತಥಾ ಹಸ್ತಿಮುಖಸ್ಯ ಚ || 5.54.13 || 2211
- ಕರಾಲಸ್ಯ ವಿಶಾಲಸ್ಯ ಶೋಣಿತಾಕ್ಷಸ್ಯ ಚೈವ ಹಿ |
ಕುಂಭಕರ್ಣಸ್ಯ ಭವನಂ ಮಕರಾಕ್ಷಸ್ಯ ಚೈವ ಹಿ || 5.54.14 || 2212
- ನರಾಂತಕಸ್ಯ ಕುಂಭಸ್ಯ ನಿಕುಂಭಸ್ಯ ದುರಾತ್ಮನಃ |
ಯಜ್ಞಶತ್ರೋಶ್ಚ ಭವನಂ ಬ್ರಹ್ಮಶತ್ರೋಸ್ತಥೈವ ಚ || 5.54.15 || 2213
- ವರ್ಜಯಿತ್ವಾ ಮಹಾತೇಜಾ ವಿಭೀಷಣಗೃಹಂ ಪ್ರತಿ |
ಕ್ರಮಮಾಣಃ ಕ್ರಮೇಣೈವ ದದಾಹ ಹರಿಪುಂಗವಃ || 5.54.16 || 2214
- ತೇಷು ತೇಷು ಮಹಾರ್ಹೇಷು ಭವನೇಷು ಮಹಾಯಶಾಃ |
ಗೃಹೇಷ್ಟ್ಯಧ್ವಮತಾಮೃದ್ಧಿಂ ದದಾಹ ಕಪಿಕುಂಜರಃ || 5.54.17 || 2215
- ಸರ್ವೇಷಾಂ ಸಮತಿಕ್ರಮ್ಯ ರಾಕ್ಷಸೇಂದ್ರಸ್ಯ ವೀರ್ಯವಾನ್ |
ಆಸಸಾದಾಥ ಲಕ್ಷ್ಮೀವಾನ್ ರಾವಣಸ್ಯ ನಿವೇಶನಂ || 5.54.18 || 2216
- ತತಸ್ತಸ್ಮಿನ್ ಗೃಹೇ ಮುಖ್ಯೇ ನಾನಾರತ್ನವಿಭೂಷಿತೇ |
ಮೇರುಮಂದರಸಂಕಾಶೇ ನಾನಾಮಂಗಲಶೋಭಿತೇ || 5.54.19 || 2217

- ಪ್ರದೀಪ್ತಮಗ್ನಿಮುತ್ಸೃಜ್ಯ ಲಾಂಗೂಲಾಗ್ರೇ ಪ್ರತಿಷ್ಠಿತಂ |
ನನಾದ ಹನುಮಾನ್ ವೀರೋ ಯುಗಾಂತಜಲದೋ ಯಥಾ || 5.54.20 || 2218
- ಶ್ವಸನೇನ ಚ ಸಂಯೋಗಾದತಿವೇಗೋ ಮಹಾಬಲಃ |
ಕಾಲಾಗ್ನಿರಿವ ಜಜ್ಜಾಲ ಪ್ರಾವರ್ಧತ ಹುತಾಶನಃ || 5.54.21 || 2219
- ಪ್ರದೀಪ್ತಮಗ್ನಿಂ ಪವನಸ್ತೇಷು ವೇಶ್ಮಸು ಚಾರಯನ್ |
ತಾನಿ ಕಾಂಚನಜಾಲಾನಿ ಮುಕ್ತಾಮಣಿಮಯಾನಿ ಚ || 5.54.22 || 2220
- ಭವನಾನಿ ವ್ಯಶೀರ್ಯಂತ ರತ್ನವಂತಿ ಮಹಾಂತಿ ಚ |
ತಾನಿ ಭಗ್ನವಿಮಾನಾನಿ ನಿಪೇತುರ್ವಸುಧಾತಲೇ || 5.54.23 || 2221
- ಭವನಾನೀವ ಸಿದ್ಧಾನಾಮಂಬರಾತ್ ಪುಣ್ಯಸಂಕ್ಷಯೇ |
ಸಂಜಜ್ಞೇ ತುಮುಲಃ ಶಬ್ದೋ ರಾಕ್ಷಸಾನಾಂ ಪ್ರಧಾವತಾಂ || 5.54.24 || 2222
- ಸ್ವೇ ಸ್ವೇ ಗೃಹಪರಿತ್ರಾಣೇ ಭಗ್ನೋತ್ಸಾಹೋಜ್ವಿತಶ್ರಿಯಾಂ |
ನೂನಮೇಷೋಽಗ್ನಿರಾಯಾತಃ ಕಪಿರೂಪೇಣ ಹಾ ಇತಿ || 5.54.25 || 2223
- ಕ್ರಂದಂತ್ಯಃ ಸಹಸಾ ಪೇತುಃ ಸ್ತನಂಧಯಧರಾಃ ಸ್ತ್ರಿಯಃ |
ಕಾಶ್ಚಿದಗ್ನಿಪರೀತಾಂಗ್ಯೋ ಹರ್ಷ್ಯೇಭ್ಯೋ ಮುಕ್ತಮೂರ್ಧಜಾಃ || 5.54.26 || 2224
- ಪತಂತ್ಯೋರೇಜಿರೇಽಭ್ರೇಭ್ಯಃ ಸೌದಾಮನ್ಯ ಇವಾಂಬರಾತ್ |
ವಜ್ರವಿದ್ರುಮವೈದೂರ್ಯಮುಕ್ತಾರಜತಸಂಹತಾನ್ || 5.54.27 || 2225
- ವಿಚಿತ್ರಾನ್ ಭವನಾದ್ಧಾತೂನ್ಸ್ಯಂದಮಾನಾನ್ ದದರ್ಶ ಸಃ |
ನಾಗ್ನಿಸ್ತೃಪ್ಯತಿ ಕಾಷ್ಠಾನಾಂ ತೃಣಾನಾಂ ಚ ಯಥಾ ತಥಾ || 5.54.28 || 2226
- ಹನೂಮಾನ್ ರಾಕ್ಷಸೇಂದ್ರಾಣಾಂ ವಧೇ ಕಿಂಚಿನ್ನ ತೃಪ್ಯತಿ |
ನ ಹನೂಮದ್ವಿಶಸ್ತಾನಾಂ ರಾಕ್ಷಸಾನಾಂ ವಸುಂಧರಾ || 5.54.29 || 2227

- ಹನೂಮತಾ ವೇಗವತಾ ವಾನರೇಣ ಮಹಾತ್ಮನಾ |
ಲಂಕಾಪುರಂ ಪ್ರದಗ್ಧಂ ತದ್ ರುದ್ರೇಣ ತ್ರಿಪುರಂ ಯಥಾ || 5.54.30 || 2228
- ತತಃ ಸ ಲಂಕಾಪುರಪರ್ವತಾಗ್ರೇ
ಸಮುತ್ಥಿತೋ ಭೀಮಪರಾಕ್ರಮೋಽಗ್ನಿಃ |
ಪ್ರಸಾರ್ಯ ಚೂಡಾವಲಯಂ ಪ್ರದೀಪ್ತೋ
ಹನೂಮತಾ ವೇಗವತೋಪಸೃಷ್ಟಃ || 5.54.31 || 2229
- ಯುಗಾಂತಕಾಲಾನಲತುಲ್ಯರೂಪಃ
ಸಮಾರುತೋಽಗ್ನಿರ್ವವೃಧೇ ದಿವಸ್ಪೃಕ್ |
ವಿಧೂಮರಶ್ಮಿರ್ಭವನೇಷು ಸಕ್ತೋ
ರಕ್ಷಃ ಶರೀರಾಜ್ಯಸಮರ್ಪಿತಾರ್ಚಿಃ || 5.54.32 || 2230
- ಆದಿತ್ಯಕೋಟೀಸದೃಶಃ ಸುತೇಜಾ
ಲಂಕಾಂ ಸಮಸ್ತಾಂ ಪರಿವಾರ್ಯ ತಿಷ್ಠನ್ |
ಶಬ್ದೈರನೇಕೈರಶನಿಪ್ರರೂಢೈಃ -
ಭಿಂಢನ್ನಿವಾಂಡಂ ಪ್ರಬಭೌ ಮಹಾಗ್ನಿಃ || 5.54.33 || 2231
- ತತ್ರಾಂಬರಾದಗ್ನಿರತಿಪ್ರವೃದ್ಧೋ
ರೂಕ್ಷಪ್ರಭಃ ಕಿಂಶುಕಪುಷ್ಪಚೂಡಃ |
ನಿರ್ವಾಣಧೂಮಾಕುಲರಾಜಯಶ್ಚ
ನೀಲೋತ್ಪಲಾಭಾಃ ಪ್ರಚಕಾಶಿರೇಽಭಾಃ || 5.54.34 || 2232
- ವಜ್ರೀ ಮಹೇಂದ್ರಸ್ತ್ರಿದಶೇಶ್ವರೋ ವಾ
ಸಾಕ್ಷಾದ್ ಯಮೋ ವಾ ವರುಣೋಽನಿಲೋ ವಾ |
ರೌದ್ರೋಽಗ್ನಿರಕೋರ್ ಧನದಶ್ಚ ಸೋಮೋ
ನ ವಾನರೋಽಯಂ ಸ್ವಯಮೇವ ಕಾಲಃ || 5.54.35 || 2233

- ಕಿಂ ಬ್ರಹ್ಮಣಃ ಸರ್ವಪಿತಾಮಹಸ್ಯ
 ಲೋಕಸ್ಯ ಧಾತುಶ್ಚತುರಾನನಸ್ಯ |
 ಇಹಾಗತೋ ವಾನರರೂಪಧಾರೀ
 ರಕ್ಷೋಪಸಂಹಾರಕರಃ ಪ್ರಕೋಪಃ || 5.54.36 || 2234
- ಕಿಂ ವೈಷ್ಣವಂ ವಾ ಕಪಿರೂಪಮೇತ್ಯ
 ರಕ್ಷೋವಿನಾಶಾಯ ಪರಂ ಸುತೇಜಃ |
 ಅಚಿಂತ್ಯಮವ್ಯಕ್ತಮನಂತಮೇಕಂ
 ಸ್ವಮಾಯಯಾ ಸಾಂಪ್ರತಮಾಗತಂ ವಾ || 5.54.37 || 2235
- ಇತ್ಯೇವಮೂಚುರ್ಬಹವೋ ವಿಶಿಷ್ಟಾ
 ರಕ್ಷೋಗಣಾಸ್ತತ್ರ ಸಮೇತ್ಯ ಸರ್ವೇ |
 ಸಪ್ರಾಣಿಸಂಘಾಂ ಸಗೃಹಾಂ ಸವೃಕ್ಷಾಂ
 ದಗ್ಧಾಂ ಪುರೀಂ ತಾಂ ಸಹಸಾ ಸಮೀಕ್ಷ್ಯ || 5.54.38 || 2236
- ತತಸ್ತು ಲಂಕಾ ಸಹಸಾ ಪ್ರದಗ್ಧಾ
 ಸರಾಕ್ಷಸಾ ಸಾಶ್ವರಥಾ ಸನಾಗಾ |
 ಸಪಕ್ಷಿಸಂಘಾ ಸಮೃಗಾ ಸವೃಕ್ಷಾ
 ರುರೋದ ದೀನಾ ತುಮುಲಂ ಸಶಬ್ದಂ || 5.54.39 || 2237
- ಹಾ ತಾತ ಹಾ ಪುತ್ರಕ ಕಾಂತ ಮಿತ್ರ
 ಹಾ ಜೀವಿತೇಶಾಂಗ ಹತಂ ಸುಪುಣ್ಯಂ |
 ರಕ್ಷೋಭಿರೇವಂ ಬಹುಧಾ ಬ್ರುವದ್ಭಿಃ
 ಶಬ್ದಃ ಕೃತೋ ಘೋರತರಃ ಸುಭೀಮಃ || 5.54.40 || 2238
- ಹುತಾಶನಜ್ವಾಲಸಮಾವೃತಾ ಸಾ
 ಹತಪ್ರವೀರಾ ಪರಿವೃತ್ತಯೋಧಾ |
 ಹನೂಮತಃ ಕ್ರೋಧಬಲಾಭಿಭೂತಾ
 ಬಭೂವ ಶಾಪೋಪಹತೇವ ಲಂಕಾ || 5.54.41 || 2239

ಸಸಂಭ್ರಮಂ ತ್ರಸ್ತವಿಷಣ್ಣರಾಕ್ಷಸಾಂ

ಸಮುಜ್ಜ್ವಲಜ್ವಲಹುತಾಶನಾಂಕಿತಾಂ |

ದದರ್ಶ ಲಂಕಾಂ ಹನುಮಾನ್ ಮಹಾಮನಾಃ

ಸ್ವಯಂಭುರೋಷೋಪಹತಾಮಿವಾವನಿಂ || 5.54.42 ||

2240

ಭಂಕ್ತ್ವಾ ವನಂ ಪಾದಪರತ್ನಸಂಕುಲಂ

ಹತ್ವಾ ತು ರಕ್ಷಾಂಸಿ ಮಹಾಂತಿ ಸಂಯುಗೇ |

ದಗ್ಧ್ವಾ ಪುರೀಂ ತಾಂ ಗೃಹರತ್ನಮಾಲಿನೀಂ

ತಸ್ಥೌ ಹನೂಮಾನ್ ಪವನಾತ್ಮಜಃ ಕಪಿಃ || 5.54.43 ||

2241

ಸ ರಾಕ್ಷಸಾಂಸ್ತಾನ್ ಸುಬಹೂಂಶ್ಚ ಹತ್ವಾ

ವನಂ ಚ ಭಂಕ್ತ್ವಾ ಬಹುಪಾದಪಂ ತತ್ |

ವಿಸೃಜ್ಯ ರಕ್ಷೋಭವನೇಷು ಚಾಗ್ನಿಂ

ಜಗಾಮ ರಾಮಂ ಮನಸಾ ಮಹಾತ್ಮಾ || 5.54.44 ||

2242

ತತಸ್ತು ತಂ ವಾನರವೀರಮುಖ್ಯಂ

ಮಹಾಬಲಂ ಮಾರುತತುಲ್ಯವೇಗಂ |

ಮಹಾಮತಿಂ ವಾಯುಸುತಂ ವರಿಷ್ಠಂ

ಪ್ರತುಷ್ಟುವುದೇವಗಣಾಶ್ಚ ಸರ್ವೇ || 5.54.45 ||

2243

ದೇವಾಶ್ಚ ಸರ್ವೇ ಮುನಿಪುಂಗವಾಶ್ಚ

ಗಂಧರ್ವವಿದ್ಯಾಧರಪನ್ನಗಾಶ್ಚ |

ಭೂತಾನಿ ಸರ್ವಾಣಿ ಮಹಾಂತಿ ತತ್ರ

ಜಗ್ಮುಃ ಪರಾಂ ಪ್ರೀತಿಮತುಲ್ಯರೂಪಾಂ || 5.54.46 ||

2244

ಭಂಕ್ತ್ವಾ ವನಂ ಮಹಾತೇಜಾ ಹತ್ವಾ ರಕ್ಷಾಂಸಿ ಸಂಯುಗೇ |

ದಗ್ಧ್ವಾ ಲಂಕಾಪುರೀಂ ಭೀಮಾಂ ರರಾಜ ಸ ಮಹಾಕಪಿಃ || 5.54.47 ||

2245

ಗೃಹಾಗ್ರ್ಯಶೃಂಗಾಗ್ರತಲೇ ವಿಚಿತ್ರೇ

ಪ್ರತಿಷ್ಠಿತೋ ವಾನರರಾಜಸಿಂಹಃ |

ಪ್ರದೀಪ್ತಲಾಂಗೂಲಕೃತಾರ್ಚಿಮಾಲೀ

ವ್ಯರಾಜತಾದಿತ್ಯ ಇವಾರ್ಚಿಮಾಲೀ || 5.54.48 ||

2246

ಲಂಕಾಂ ಸಮಸ್ತಾಂ ಸಂಪೀಡ್ಯ ಲಾಂಗೂಲಾಗ್ನಿಂ ಮಹಾಕಪಿಃ |

ನಿರ್ವಾಪಯಾಮಾಸ ತದಾ ಸಮುದ್ರೇ ಹರಿಪುಂಗವಃ || 5.54.49 ||

2247

ತತೋ ದೇವಾಃ ಸಗಂಧರ್ವಾಃ ಸಿದ್ಧಾಶ್ಚ ಪರಮರ್ಷಯಃ |

ದೃಷ್ಟ್ವಾ ಲಂಕಾಂ ಪ್ರದಗ್ಧಾಂ ತಾಂ ವಿಸ್ಮಯಂ ಪರಮಂ ಗತಾಃ || 5.54.50 ||

2248

ತಂ ದೃಷ್ಟ್ವಾ ವಾನರಶ್ರೇಷ್ಠಂ ಹನೂಮಂತಂ ಮಹಾಕಪಿಂ |

ಕಾಲಾಗ್ನಿರಿತಿ ಸಂಚಿಂತ್ಯ ಸರ್ವಭೂತಾನಿ ತತ್ರಸುಃ || 5.54.51 ||

2249

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ ಚತುಃ
ಪಂಚಾಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಪಂಚಪಂಚಾಶಃ ಸರ್ಗಃ ||

ಸೀತಾವಿನಾಶಾಶಂಕಯಾ ಹನುಮತಶ್ಚಿಂತಾ ತಸ್ಯಾ ನಿವಾರಣಂ ಚ

ಸಂದೀಪ್ಯಮಾನಾಂ ವಿತ್ರಸ್ತಾಂ ತ್ರಸ್ತರಕ್ಷೋಗಣಾಂ ಪುರೀಂ |

ಅವೇಕ್ಷ್ಯ ಹನುಮಾನ್ ಲಂಕಾಂ ಚಿಂತಯಾಮಾಸ ವಾನರಃ || 5.55.1 ||

2250

ತಸ್ಯಾಭೂತ್ ಸುಮಹಾಂಸ್ತ್ರಾಸಃ ಕುತ್ಸಾ ಚಾತ್ಮನ್ಯಜಾಯತ |

ಲಂಕಾಂ ಪ್ರದಹತಾ ಕರ್ಮ ಕಿಂಸ್ವಿತ್ ಕೃತಮಿದಂ ಮಯಾ || 5.55.2 ||

2251

ಧನ್ಯಾಃ ಖಲು ಮಹಾತ್ಮಾನೋ ಯೇ ಬುದ್ಧ್ಯಾ ಕೋಪಮುತ್ಥಿತಂ |

ನಿರುಂಧಂತಿ ಮಹಾತ್ಮಾನೋ ದೀಪ್ತಮಗ್ನಿಮಿವಾಂಭಸಾ || 5.55.3 ||

2252

ಕೃದ್ಧಃ ಪಾಪಂ ನ ಕುರ್ಯಾತ್ ಕಃ ಕೃದ್ಧೋ ಹನ್ಯಾದ್ ಗುರೂನಪಿ |

ಕೃದ್ಧಃ ಪರುಷಯಾ ವಾಚಾ ನರಃ ಸಾಧೂನಧಿಕ್ಷಿಪೇತ್ || 5.55.4 ||

2253

ವಾಚ್ಯಾವಾಚ್ಯಂ ಪ್ರಕುಪಿತೋ ನ ವಿಜಾನಾತಿ ಕರ್ಹಿಚಿತ್ |

ನಾಕಾರ್ಯಮಸ್ತಿ ಕೃದ್ಧಸ್ಯ ನಾವಾಚ್ಯಂ ವಿದ್ಯತೇ ಕ್ಷಚಿತ್ || 5.55.5 ||

2254

ಯಃ ಸಮುತ್ಪತ್ತಿತಂ ಕ್ರೋಧಂ ಕ್ಷಮಯೈವ ನಿರಸ್ಯತಿ |

ಯಥೋರಗಸ್ತ್ವಚಂ ಜೀರ್ಣಾಂ ಸ ವೈ ಪುರುಷ ಉಚ್ಯತೇ || 5.55.6 ||

2255

ಧಿಗಸ್ತು ಮಾಂ ಸುದುರ್ಬುದ್ಧಿಂ ನಿರ್ಲಜ್ಜಂ ಪಾಪಕೃತ್ತಮಂ |

ಅಚಿಂತಯಿತ್ವಾ ತಾಂ ಸೀತಾಮಗ್ನಿದಂ ಸ್ವಾಮಿಘಾತಕಂ || 5.55.7 ||

2256

ಯದಿ ದಗ್ಧಾ ತ್ವಿಯಂ ಸರ್ವಾ ನೂನಮಾರ್ಯಾಪಿ ಜಾನಕೀ |

ದಗ್ಧಾ ತೇನ ಮಯಾ ಭರ್ತುರ್ಹತಂ ಕಾರ್ಯಮಜಾನತಾ || 5.55.8 ||

2257

- ಯದರ್ಥಮಯಮಾರಂಭಸ್ತತ್ಕಾರ್ಯಮವಸಾದಿತಂ |
ಮಯಾ ಹಿ ದಹತಾ ಲಂಕಾಂ ನ ಸೀತಾ ಪರಿರಕ್ಷಿತಾ || 5.55.9 || 2258
- ಈಷತ್ಕಾರ್ಯಮಿದಂ ಕಾರ್ಯಂ ಕೃತಮಾಸೀನ್ನ ಸಂಶಯಃ |
ತಸ್ಯ ಕ್ರೋಧಾಭಿಭೂತೇನ ಮಯಾ ಮೂಲಕ್ಷಯಃ ಕೃತಃ || 5.55.10 || 2259
- ವಿನಷ್ಟಾ ಜಾನಕೀ ವ್ಯಕ್ತಂ ನ ಹ್ಯದಗ್ಧಃ ಪ್ರದೃಶ್ಯತೇ |
ಲಂಕಾಯಾಃ ಕಶ್ಚಿದುದ್ದೇಶಃ ಸರ್ವಾ ಭಸ್ಮೀಕೃತಾ ಪುರೀ || 5.55.11 || 2260
- ಯದಿ ತದ್ವಿಹತಂ ಕಾರ್ಯಂ ಮಯಾ ಪ್ರಜ್ಞಾವಿಪರ್ಯಯಾತ್ |
ಇಹೈವ ಪ್ರಾಣಸಂನ್ಯಾಸೋ ಮಮಾಪಿ ಹ್ಯದ್ಯ ರೋಚತೇ || 5.55.12 || 2261
- ಕಿಮಗ್ನೌ ನಿಪತಾಮ್ಯದ್ಯ ಆಹೋಸ್ವಿದ್ ವಡವಾಮುಖೇ |
ಶರೀರಮಿಹ ಸತ್ತ್ವಾನಾಂ ದದ್ಮಿ ಸಾಗರವಾಸಿನಾಂ || 5.55.13 || 2262
- ಕಥಂ ನು ಜೀವತಾ ಶಕ್ಯೋ ಮಯಾ ದ್ರಷ್ಟುಂ ಹರೀಶ್ವರಃ |
ತೌ ವಾ ಪುರುಷಶಾರ್ದೂಲೌ ಕಾರ್ಯಸರ್ವಸ್ವಘಾತಿನಾ || 5.55.14 || 2263
- ಮಯಾ ಖಲು ತದೇವೇದಂ ರೋಷದೋಷಾತ್ ಪ್ರದರ್ಶಿತಂ |
ಪ್ರಥಿತಂ ತ್ರಿಷು ಲೋಕೇಷು ಕಪಿತ್ವಮನವಸ್ಥಿತಂ || 5.55.15 || 2264
- ಧಿಗಸ್ತು ರಾಜಸಂ ಭಾವಮನೀಶಮನವಸ್ಥಿತಂ |
ಈಶ್ವರೇಣಾಪಿ ಯದ್ ರಾಗಾನ್ಮಯಾ ಸೀತಾ ನ ರಕ್ಷಿತಾ || 5.55.16 || 2265
- ವಿನಷ್ಟಾಯಾಂ ತು ಸೀತಾಯಾಂ ತಾವುಭೌ ವಿನಶಿಷ್ಯತಃ |
ತಯೋರ್ವಿನಾಶೇ ಸುಗ್ರೀವಃ ಸಬಂಧುವಿನಶಿಷ್ಯತಿ || 5.55.17 || 2266
- ಏತದೇವ ವಚಃ ಶ್ರುತ್ವಾ ಭರತೋ ಭ್ರಾತೃವತ್ಸಲಃ |
ಧರ್ಮಾತ್ಮಾ ಸಹಶತ್ರುಘ್ನಃ ಕಥಂ ಶಕ್ಯತಿ ಜೀವಿತುಂ || 5.55.18 || 2267
- ಇಕ್ಷ್ವಾಕುವಂಶೇ ಧರ್ಮಿಷ್ಠೇ ಗತೇ ನಾಶಮಸಂಶಯಂ |
ಭವಿಷ್ಯಂತಿ ಪ್ರಜಾಃ ಸರ್ವಾಃ ಶೋಕಸಂತಾಪಪೀಡಿತಾಃ || 5.55.19 || 2268

- ತದಹಂ ಭಾಗ್ಯರಹಿತೋ ಲುಪ್ತಧರ್ಮಾರ್ಥಸಂಗ್ರಹಃ |
ರೋಷದೋಷಪರೀತಾತ್ಮಾ ವ್ಯಕ್ತಂ ಲೋಕವಿನಾಶನಃ || 5.55.20 || 2269
- ಇತಿ ಚಿಂತಯತಸ್ತಸ್ಯ ನಿಮಿತ್ತಾನ್ಯುಪಪೇದಿರೇ |
ಪೂರ್ವಮಪ್ಯುಪಲಬ್ಧಾನಿ ಸಾಕ್ಷಾತ್ ಪುನರಚಿಂತಯತ್ || 5.55.21 || 2270
- ಅಥ ವಾ ಚಾರುಸರ್ವಾಂಗೀ ರಕ್ಷಿತಾ ಸ್ವೇನ ತೇಜಸಾ |
ನ ನಶಿಷ್ಯತಿ ಕಲ್ಯಾಣೀ ನಾಗ್ನಿರಗ್ನೌ ಪ್ರವರ್ತತೇ || 5.55.22 || 2271
- ನಹಿ ಧರ್ಮಾತ್ಮನಸ್ತಸ್ಯ ಭಾರ್ಯಾಮಮಿತತೇಜಸಃ |
ಸ್ವಚರಿತ್ರಾಭಿಗುಪ್ತಾಂ ತಾಂ ಸ್ಪಷ್ಟಮಹರ್ಷಿ ಪಾವಕಃ || 5.55.23 || 2272
- ನೂನಂ ರಾಮಪ್ರಭಾವೇಣ ವೈದೇಹ್ಯಾಃ ಸುಕೃತೇನ ಚ |
ಯನ್ಮಾಂ ದಹನಕರ್ಮಾಯಂ ನಾದಹದ್ಧವ್ಯವಾಹನಃ || 5.55.24 || 2273
- ತ್ರಯಾಣಾಂ ಭರತಾದೀನಾಂ ಭ್ರಾತೃಣಾಂ ದೇವತಾ ಚ ಯಾ |
ರಾಮಸ್ಯ ಚ ಮನಃಕಾಂತಾ ಸಾ ಕಥಂ ವಿನಶಿಷ್ಯತಿ || 5.55.25 || 2274
- ಯದ್ ವಾ ದಹನಕರ್ಮಾಯಂ ಸರ್ವತ್ರ ಪ್ರಭುರವ್ಯಯಃ |
ನ ಮೇ ದಹತಿ ಲಾಂಗೂಲಂ ಕಥಮಾರ್ಯಾಂ ಪ್ರಧಕ್ಷ್ಯತಿ || 5.55.26 || 2275
- ಪುನಶ್ಚಾಚಿಂತಯತ್ ತತ್ರ ಹನೂಮಾನ್ ವಿಸ್ಮಿತಸ್ತದಾ |
ಹಿರಣ್ಯನಾಭಸ್ಯ ಗಿರೇರ್ಜಲಮಧ್ಯೇ ಪ್ರದರ್ಶನಂ || 5.55.27 || 2276
- ತಪಸಾ ಸತ್ಯವಾಕ್ಯೇನ ಅನನ್ಯತ್ವಾಚ್ಚ ಭರ್ತರಿ |
ಅಸೌ ವಿನಿದರ್ಹೇದಗ್ನಿಂ ನ ತಾಮಗ್ನಿಃ ಪ್ರಧಕ್ಷ್ಯತಿ || 5.55.28 || 2277
- ಸ ತಥಾ ಚಿಂತಯಂಸ್ತತ್ರ ದೇವ್ಯಾ ಧರ್ಮಪರಿಗ್ರಹಂ |
ಶುಶ್ರಾವ ಹನುಮಾಂಸ್ತತ್ರ ಚಾರಣಾನಾಂ ಮಹಾತ್ಮನಾಂ || 5.55.29 || 2278
- ಅಹೋ ಖಲು ಕೃತಂ ಕರ್ಮ ದುರ್ವಿಗಾಹಂ ಹನೂಮತಾ |
ಅಗ್ನಿಂ ವಿಸೃಜತಾ ತೀಕ್ಷ್ಣಂ ಭೀಮಂ ರಾಕ್ಷಸಸದ್ಮನಿ || 5.55.30 || 2279

- ಪ್ರಪಲಾಯಿತರಕ್ಷಃ ಸ್ತ್ರೀಬಾಲವೃದ್ಧಸಮಾಕುಲಾ |
ಜನಕೋಲಾಹಲಾಧ್ಮಾತಾ ಕ್ರಂದಂತೀವಾದ್ರಿಕಂದರೈಃ || 5.55.31 || 2280
- ದಗ್ಧೇಯಂ ನಗರೀ ಲಂಕಾ ಸಾಟ್ಟಪ್ರಾಕಾರತೋರಣಾ |
ಜಾನಕೀ ನ ಚ ದಗ್ಧೇತಿ ವಿಸ್ಮಯೋಽದ್ಭುತ ಏವ ನಃ || 5.55.32 || 2281
- ಇತಿ ಶುಶ್ರಾವ ಹನುಮಾನ್ ವಾಚಂ ತಾಮಮೃತೋಪಮಾಂ |
ಬಭೂವ ಚಾಸ್ಯ ಮನಸೋ ಹರ್ಷಸ್ತತ್ಕಾಲಸಂಭವಃ || 5.55.33 || 2282
- ಸ ನಿಮಿತ್ತೈಶ್ಚ ದೃಷ್ಟಾದ್ಯೈಃ ಕಾರಣೈಶ್ಚ ಮಹಾಗುಣೈಃ |
ಋಷಿವಾಕ್ಯೈಶ್ಚ ಹನುಮಾನಭವತ್ ಪ್ರೀತಮಾನಸಃ || 5.55.34 || 2283
- ತತಃ ಕಪಿಃ ಪ್ರಾಪ್ತಮನೋರಥಾರ್ಥ -
ಸ್ತಾಮಕ್ಷತಾಂ ರಾಜಸುತಾಂ ವಿದಿತ್ವಾ |
ಪ್ರತ್ಯಕ್ಷತಸ್ತಾಂ ಪುನರೇವ ದೃಷ್ಟ್ವಾ
ಪ್ರತಿಪ್ರಯಾಣಾಯ ಮತಿಂ ಚಕಾರ || 5.55.35 || 2284

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಪಂಚಪಂಚಾಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಷಟ್ಪಂಚಾಶಃ ಸರ್ಗಃ ||

ಪುನಃ ಸೀತಾಂ ಸಮಾಲೋಕ್ಯ ಹನುಮತೋ ಲಂಕಾತೋ ನಿವರ್ತನಂ ತೇನ
ಸಮುದ್ರಸ್ಯ ಲಂಗನಂ ಚ

ತತಸ್ತು ಶಿಂಶಪಾಮೂಲೇ ಜಾನಕೀಂ ಪರ್ಯವಸ್ಥಿತಾಂ |

ಅಭಿವಾದ್ಯಾಬ್ರವೀದ್ ದಿಷ್ಟ್ಯಾ ಪಶ್ಯಾಮಿ ತ್ವಾಮಿಹಾಕ್ಷತಾಂ || 5.56.1 ||

2285

ತತಸ್ತಂ ಪ್ರಸ್ಥಿತಂ ಸೀತಾ ವಿಕ್ಷಮಾಣಾ ಪುನಃ ಪುನಃ |

ಭರ್ತುಃ ಸ್ನೇಹಾನ್ವಿತಾ ವಾಕ್ಯಂ ಹನೂಮಂತಮಭಾಷತ || 5.56.2 ||

2286

ಯದಿ ತ್ವಂ ಮನ್ಯಸೇ ತಾತ ವಸೈಕಾಹಮಿಹಾನಘ |

ಕ್ಷಚಿತ್ ಸುಸಂವೃತೇ ದೇಶೇ ವಿಶ್ರಾಂತಃ ಶ್ವೋ ಗಮಿಷ್ಯಸಿ || 5.56.3 ||

2287

ಮಮ ಚೈವಾಲ್ಪಭಾಗ್ಯಾಯಾಃ ಸಾನ್ನಿಧ್ಯಾತ್ ತವ ವಾನರ |

ಶೋಕಸ್ಯಾಸ್ಯಾಪ್ರಮೇಯಸ್ಯ ಮುಹೂರ್ತಂ ಸ್ಯಾದಪಿ ಕ್ಷಯಃ || 5.56.4 ||

2288

ಗತೇ ಹಿ ಹರಿಶಾರ್ದೂಲ ಪುನಃ ಸಂಪ್ರಾಪ್ತಯೇ ತ್ವಯಿ |

ಪ್ರಾಣೇಷ್ಟಪಿ ನ ವಿಶ್ವಾಸೋ ಮಮ ವಾನರಪುಂಗವ || 5.56.5 ||

2289

ಅದರ್ಶನಂ ಚ ತೇ ವೀರ ಭೂಯೋ ಮಾಂ ದಾರಯಿಷ್ಯತಿ |

ದುಃಖಾದ್ ದುಃಖತರಂ ಪ್ರಾಪ್ತಂ ದುರ್ಮನಃಶೋಕಕರ್ಶಿತಾಂ || 5.56.6 ||

2290

ಅಯಂ ಚ ವೀರ ಸಂದೇಹಸ್ತಿಷ್ಠತೀವ ಮಮಾಗ್ರತಃ |

ಸುಮಹತ್ಸು ಸಹಾಯೇಷು ಹರ್ಯುಕ್ಷೇಷು ಮಹಾಬಲಃ || 5.56.7 ||

2291

ಕಥಂ ನು ಖಲು ದುಷ್ಟಾರಂ ಸಂತರಿಷ್ಯತಿ ಸಾಗರಂ |

ತಾನಿ ಹರ್ಯುಕ್ಷಸೈನ್ಯಾನಿ ತೌ ವಾ ನರವರಾತ್ಮಜೌ || 5.56.8 ||

2292

- ತ್ರಯಾಣಾಮೇವ ಭೂತಾನಾಂ ಸಾಗರಸ್ಯಾಪಿ ಲಂಘನೇ |
ಶಕ್ತಿಃ ಸ್ಯಾದ್ ವೈನತೇಯಸ್ಯ ತವ ವಾ ಮಾರುತಸ್ಯ ವಾ || 5.56.9 || 2293
- ತದತ್ರ ಕಾರ್ಯನಿರ್ಬಂಧೇ ಸಮುತ್ಪನ್ನೇ ದುರಾಸದೇ |
ಕಿಂ ಪಶ್ಯಸಿ ಸಮಾಧಾನಂ ತ್ವಂ ಹಿ ಕಾರ್ಯವಿಶಾರದಃ || 5.56.10 || 2294
- ಕಾಮಮಸ್ಯ ತ್ವಮೇವೈಕಃ ಕಾರ್ಯಸ್ಯ ಪರಿಸಾಧನೇ |
ಪರ್ಯಾಪ್ತಃ ಪರವೀರಘ್ನ ಯಶಸ್ಯಸ್ತೇ ಫಲೋದಯಃ || 5.56.11 || 2295
- ಬಲೈಸ್ತು ಸಂಕುಲಾಂ ಕೃತ್ವಾ ಲಂಕಾಂ ಪರಬಲಾರ್ದನಃ |
ಮಾಂ ನಯೇದ್ ಯದಿ ಕಾಕುತ್ಸ್ಥಸ್ತತ್ ತಸ್ಯ ಸದೃಶಂ ಭವೇತ್ || 5.56.12 || 2296
- ತದ್ ಯಥಾ ತಸ್ಯ ವಿಕ್ರಾಂತಮನುರೂಪಂ ಮಹಾತ್ಮನಃ |
ಭವತ್ಯಾಹವಶೂರಸ್ಯ ತಥಾ ತ್ವಮುಪಪಾದಯ || 5.56.13 || 2297
- ತದರ್ಥೋಪಹಿತಂ ವಾಕ್ಯಂ ಪ್ರಶ್ರಿತಂ ಹೇತುಸಂಹಿತಂ |
ನಿಶಮ್ಯ ಹನುಮಾನ್ ವೀರೋ ವಾಕ್ಯಮುತ್ತರಮಬ್ರವೀತ್ || 5.56.14 || 2298
- ದೇವಿ ಹರ್ಯುಕ್ಷಸೈನ್ಯಾನಾಮೀಶ್ವರಃ ಪ್ಲವತಾಂ ವರಃ |
ಸುಗ್ರೀವಃ ಸತ್ತ್ವಸಂಪನ್ನಸ್ತವಾರ್ಥೇ ಕೃತನಿಶ್ಚಯಃ || 5.56.15 || 2299
- ಸ ವಾನರಸಹಸ್ರಾಣಾಂ ಕೋಟೀಭಿರಭಿಸಂವೃತಃ |
ಕ್ಷಿಪ್ರಮೇಷ್ಯತಿ ವೈದೇಹಿ ಸುಗ್ರೀವಃ ಪ್ಲವಗಾಧಿಪಃ || 5.56.16 || 2300
- ತೌ ಚ ವೀರೌ ನರವರೌ ಸಹಿತೌ ರಾಮಲಕ್ಷ್ಮಣೌ |
ಆಗಮ್ಯ ನಗರೀಂ ಲಂಕಾಂ ಸಾಯಕೈರ್ವಿಧಮಿಷ್ಯತಃ || 5.56.17 || 2301
- ಸಗಣಂ ರಾಕ್ಷಸಂ ಹತ್ವಾ ನಚಿರಾದ್ ರಘುನಂದನಃ |
ತ್ವಾಮಾದಾಯ ವರಾರೋಹೇ ಸ್ವಾಂ ಪುರೀಂ ಪ್ರತಿ ಯಾಸ್ಯತಿ || 5.56.18 || 2302
- ಸಮಾಶ್ವಸಿಹಿ ಭದ್ರಂ ತೇ ಭವ ತ್ವಂ ಕಾಲಕಾಂಕ್ಷಿಣೀ |
ಕ್ಷಿಪ್ರಂ ದ್ರಕ್ಷ್ಯಸಿ ರಾಮೇಣ ನಿಹತಂ ರಾವಣಂ ರಣೇ || 5.56.19 || 2303

- ನಿಹತೇ ರಾಕ್ಷಸೇಂದ್ರೇ ಚ ಸಪುತ್ರಾಮಾತ್ಯಬಾಂಧವೇ |
ತ್ವಂ ಸಮೇಷ್ಯಸಿ ರಾಮೇಣ ಶಶಾಂಕೇನೇವ ರೋಹಿಣೀ || 5.56.20 || 2304
- ಕ್ಷಿಪ್ರಮೇಷ್ಯತಿ ಕಾಕುತ್ಸ್ಥೋ ಹರ್ಯುಕ್ಷಪ್ರವರೈರ್ಯುತಃ |
ಯಸ್ತೇ ಯುಧಿ ವಿಜಿತ್ಯಾರೀನ್ ಶೋಕಂ ವ್ಯಪನಯಿಷ್ಯತಿ || 5.56.21 || 2305
- ಏವಮಾಶ್ವಾಸ್ಯ ವೈದೇಹೀಂ ಹನೂಮಾನ್ ಮಾರುತಾತ್ಮಜಃ |
ಗಮನಾಯ ಮತಿಂ ಕೃತ್ವಾ ವೈದೇಹೀಮಭ್ಯವಾದಯತ್ || 5.56.22 || 2306
- ರಾಕ್ಷಸಾನ್ ಪ್ರವರಾನ್ ಹತ್ವಾ ನಾಮ ವಿಶ್ರಾವ್ಯ ಚಾತ್ಮನಃ |
ಸಮಾಶ್ವಾಸ್ಯ ಚ ವೈದೇಹೀಂ ದರ್ಶಯಿತ್ವಾ ಪರಂ ಬಲಂ || 5.56.23 || 2307
- ನಗರೀಮಾಕುಲಾಂ ಕೃತ್ವಾ ವಂಚಯಿತ್ವಾ ಚ ರಾವಣಂ |
ದರ್ಶಯಿತ್ವಾ ಬಲಂ ಘೋರಂ ವೈದೇಹೀಮಭಿವಾದ್ಯ ಚ || 5.56.24 || 2308
- ಪ್ರತಿಗಂತುಂ ಮನಶ್ಚಕ್ರೇ ಪುನರ್ಮಧ್ಯೇನ ಸಾಗರಂ |
ತತಃ ಸ ಕಪಿಶಾರ್ದೂಲಃ ಸ್ವಾಮಿಸಂದರ್ಶನೋತ್ಸುಕಃ || 5.56.25 || 2309
- ಆರುರೋಹ ಗಿರಿಶ್ರೇಷ್ಠಮರಿಷ್ಠಮರಿಮರ್ದನಃ |
ತುಂಗಪದ್ಮಕಜುಷ್ಣಾಭಿನೀಲಾಭಿವರ್ನರಾಜಿಭಿಃ || 5.56.26 || 2310
- ಸೋತ್ತರೀಯಮಿವಾಂಭೋದೈಃ ಶೃಂಗಾಂತರವಿಲಂಬಿಭಿಃ |
ಬೋಧ್ಯಮಾನಮಿವ ಪ್ರೀತ್ಯಾ ದಿವಾಕರಕರೈಃ ಶುಭೈಃ || 5.56.27 || 2311
- ಉನ್ಮಿಷಂತಮಿವೋದ್ಧೃತೈರ್ಲೋಚನೈರಿವ ಧಾತುಭಿಃ |
ತೋಯೌಘನಿಃಸ್ವನೈರ್ಮಂದ್ರೈಃ ಪ್ರಾಧೀತಮಿವ ಪರ್ವತಂ || 5.56.28 || 2312
- ಪ್ರಗೀತಮಿವ ವಿಸ್ಪಷ್ಟಂ ನಾನಾಪ್ರಸ್ರವಣಸ್ವನೈಃ |
ದೇವದಾರುಭಿರುದ್ಧೃತೈರೂರ್ಧ್ವಬಾಹುಮಿವ ಸ್ಥಿತಂ || 5.56.29 || 2313
- ಪ್ರಪಾತಜಲನಿಘೋಷೈಃ ಪ್ರಾಕ್ರುಷ್ಟಮಿವ ಸರ್ವತಃ |
ವೇಪಮಾನಮಿವ ಶ್ಯಾಮೈಃ ಕಂಪಮಾನೈಃ ಶರದ್ವನೈಃ || 5.56.30 || 2314

- ವೇಣುಭಿರ್ಮಾರುತೋದ್ಧೃತೈಃ ಕೂಜಂತಮಿವ ಕೀಚಕೈಃ |
ನಿಶ್ಚಸಂತಮಿವಾಮರ್ಷಾದ್ ಘೋರೈರಾಶೀವಿಷೋತ್ತಮೈಃ || 5.56.31 || 2315
- ನೀಹಾರಕೃತಗಂಭೀರೈರ್ಧ್ಯಾಯಂತಮಿವ ಗಹ್ವರೈಃ |
ಮೇಘಪಾದನಿಭೈಃ ಪಾದೈಃ ಪ್ರಕ್ರಾಂತಮಿವ ಸರ್ವತಃ || 5.56.32 || 2316
- ಜೃಂಭಮಾಣಮಿವಾಕಾಶೇ ಶಿಖರೈರಭ್ರಮಾಲಿಭಿಃ |
ಕೂಟೈಶ್ಚ ಬಹುಧಾ ಕೀರ್ಣಂ ಶೋಭಿತಂ ಬಹುಕಂದರೈಃ || 5.56.33 || 2317
- ಸಾಲತಾಲೈಶ್ಚ ಕರ್ಣೈಶ್ಚ ವಂಶೈಶ್ಚ ಬಹುಭಿರ್ವೃತಂ |
ಲತಾವಿತಾನೈರ್ವಿತತೈಃ ಪುಷ್ಪವದ್ಭಿರಲಂಕೃತಂ || 5.56.34 || 2318
- ನಾನಾಮೃಗಗಣೈಃ ಕೀರ್ಣಂ ಧಾತುನಿಷ್ಯಂದಭೂಷಿತಂ |
ಬಹುಪ್ರಸ್ರವಣೋಪೇತಂ ಶಿಲಾಸಂಚಯಸಂಕಟಂ || 5.56.35 || 2319
- ಮಹರ್ಷಿಯಕ್ಷಗಂಧರ್ವಕಿನ್ನರೋರಗಸೇವಿತಂ |
ಲತಾಪಾದಪಸಂಬಾಧಂ ಸಿಂಹಾಧಿಷ್ಠಿತಕಂದರಂ || 5.56.36 || 2320
- ವ್ಯಾಘ್ರಾದಿಭಿಃ ಸಮಾಕೀರ್ಣಂ ಸ್ವಾದುಮೂಲಫಲದ್ರುಮಂ |
ಆರುರೋಹಾನಿಲಸುತಃ ಪರ್ವತಂ ಪ್ಲವಗೋತ್ತಮಃ || 5.56.37 || 2321
- ರಾಮದರ್ಶನಶೀಘ್ರೇಣ ಪ್ರಹರ್ಷೇಣಾಭಿಚೋದಿತಃ |
ತೇನ ಪಾದತಲಾಕ್ರಾಂತಾ ರಮ್ಯೇಷು ಗಿರಿಸಾನುಷು || 5.56.38 || 2322
- ಸಘೋಷಾಃ ಸಮಶೀರ್ಯಂತ ಶಿಲಾಶ್ಚೂರ್ಣೀಕೃತಾಸ್ತತಃ |
ಸ ತಮಾರುಹ್ಯ ಶೈಲೇಂದ್ರಂ ವ್ಯವರ್ಧತ ಮಹಾಕಪಿಃ || 5.56.39 || 2323
- ದಕ್ಷಿಣಾದುತ್ತರಂ ಪಾರಂ ಪ್ರಾರ್ಥಯನ್ ಲವಣಾಂಭಸಃ |
ಅಧಿರುಹ್ಯ ತತೋ ವೀರಃ ಪರ್ವತಂ ಪವನಾತ್ಮಜಃ || 5.56.40 || 2324
- ದದರ್ಶ ಸಾಗರಂ ಭೀಮಂ ಭೀಮೋರಗನಿಷೇವಿತಂ |
ಸ ಮಾರುತ ಇವಾಕಾಶಂ ಮಾರುತಸ್ಯಾತ್ಮಸಂಭವಃ || 5.56.41 || 2325

- ಪ್ರಪೇದೇ ಹರಿಶಾರ್ದೂಲೋ ದಕ್ಷಿಣಾದುತ್ತರಾಂ ದಿಶಂ |
ಸ ತದಾ ಪೀಡಿತಸ್ತೇನ ಕಪಿನಾ ಪರ್ವತೋತ್ತಮಃ || 5.56.42 || 2326
- ರರಾಸ ವಿವಿಧೈರ್ಭೂತೈಃ ಪ್ರಾವಿಶದ್ ವಸುಧಾತಲಂ |
ಕಂಪಮಾನೈಶ್ಚ ಶಿಖರೈಃ ಪತದ್ಭಿರಪಿ ಚ ದ್ರುಮೈಃ || 5.56.43 || 2327
- ತಸ್ಯೋರುವೇಗೋನ್ಮಥಿತಾಃ ಪಾದಪಾಃ ಪುಷ್ಪಶಾಲಿನಃ |
ನಿಪೇತುರ್ಭೂತಲೇ ಭಗ್ನಾಃ ಶಕ್ರಾಯುಧಹತಾ ಇವ || 5.56.44 || 2328
- ಕಂದರೋದರಸಂಸ್ಥಾನಾಂ ಪೀಡಿತಾನಾಂ ಮಹೌಜಸಾಂ |
ಸಿಂಹಾನಾಂ ನಿನದೋ ಭೀಮೋ ನಭೋ ಭಿಂದನ್ ಹಿ ಶುಶ್ರುವೇ || 5.56.45 || 2329
- ತ್ರಸ್ತವ್ಯಾವಿದ್ಧವಸನಾ ವ್ಯಾಕುಲೀಕೃತಭೂಷಣಾಃ |
ವಿದ್ಯಾಧರ್ಯಃ ಸಮುತ್ಪೇತುಃ ಸಹಸಾ ಧರಣೀಧರಾತ್ || 5.56.46 || 2330
- ಅತಿಪ್ರಮಾಣಾ ಬಲಿನೋ ದೀಪ್ತಜಿಹ್ವಾ ಮಹಾವಿಷಾಃ |
ನಿಪೀಡಿತಶಿರೋಗ್ರೀವಾ ವ್ಯವೇಷ್ಟಂತ ಮಹಾಹಯಃ || 5.56.47 || 2331
- ಕಿನ್ನರೋರಗಗಂಧರ್ವಯಕ್ಷವಿದ್ಯಾಧರಾಸ್ತಥಾ |
ಪೀಡಿತಂ ತಂ ನಗವರಂ ತ್ಯಕ್ತ್ವಾ ಗಗನಮಾಸ್ಥಿತಾಃ || 5.56.48 || 2332
- ಸ ಚ ಭೂಮಿಧರಃ ಶ್ರೀಮಾನ್ ಬಲಿನಾ ತೇನ ಪೀಡಿತಃ |
ಸವೃಕ್ಷಶಿಖರೋದಗ್ರಃ ಪ್ರವಿವೇಶ ರಸಾತಲಂ || 5.56.49 || 2333
- ದಶಯೋಜನವಿಸ್ತಾರಸ್ತ್ರಿಂಶದ್ಯೋಜನಮುಚ್ಚೈತಃ |
ಧರಣ್ಯಾಂ ಸಮತಾಂ ಯಾತಃ ಸ ಬಭೂವ ಧರಾಧರಃ || 5.56.50 || 2334
- ಸ ಲಿಲಂಘಯಿಷುರ್ಭೀಮಂ ಸಲೀಲಂ ಲವಣಾರ್ಣವಂ |
ಕಲ್ಲೋಲಾಸ್ಪಾಲವೇಲಾಂತಮುತ್ಪಪಾತ ನಭೋ ಹರಿಃ || 5.56.51 || 2335

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಷಟ್ಪಂಚಾಶಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಸಪ್ತಪಂಚಾಶಃ ಸರ್ಗಃ ||

ಸಮುದ್ರಮುಲ್ಲಂಘ್ಯ ಹನುಮತೋ ಜಾಂಬವದಂಗದಪ್ರಭೃತಿಭಿಃ ಸುಹೃದ್ಭಿಃ ಸಹ
ಸಮಾಗಮಃ

ಆಪ್ಲುತ್ಯ ಚ ಮಹಾವೇಗಃ ಪಕ್ಷವಾನಿವ ಪರ್ವತಃ |

ಭುಜಂಗಯಕ್ಷಗಂಧರ್ವಪ್ರಬುದ್ಧಕಮಲೋತ್ಪಲಂ || 5.57.1 ||

2336

ಸ ಚಂದ್ರಕುಮುದಂ ರಮ್ಯಂ ಸಾರ್ಕಕಾರಂಡವಂ ಶುಭಂ |

ತಿಷ್ಯಶ್ರವಣಕಾದಂಬಮಭ್ರಶೈವಲಶಾದ್ವಲಂ || 5.57.2 ||

2337

ಪುನರ್ವಸುಮಹಾಮೀನಂ ಲೋಹಿತಾಂಗಮಹಾಗ್ರಹಂ |

ಐರಾವತಮಹಾದ್ವೀಪಂ ಸ್ವಾತೀಹಂಸವಿಲಾಸಿತಂ || 5.57.3 ||

2338

ವಾತಸಂಘಾತಜಾಲೋರ್ಮಿಚಂದ್ರಾಂಶುಶಿಶಿರಾಂಬುಮತ್ |

ಹನೂಮಾನಪರಿಶ್ರಾಂತಃ ಪುಪ್ಲವೇ ಗಗನಾರ್ಣವಂ || 5.57.4 ||

2339

ಗ್ರಸಮಾನ ಇವಾಕಾಶಂ ತಾರಾಧಿಪಮಿವೋಲ್ಲಿಖನ್ |

ಹರನ್ನಿವ ಸನಕ್ಷತ್ರಂ ಗಗನಂ ಸಾರ್ಕಮಂಡಲಂ || 5.57.5 ||

2340

ಅಪಾರಮಪರಿಶ್ರಾಂತಶ್ಚಾಂಬುಧಿಂ ಸಮಗಾಹತ |

ಹನೂಮಾನ್ ಮೇಘಜಾಲಾನಿ ವಿಕರ್ಷನ್ನಿವ ಗಚ್ಛತಿ || 5.57.6 ||

2341

ಪಾಂಡುರಾರುಣವರ್ಣಾನಿ ನೀಲಮಾಂಜಿಷ್ಠಕಾನಿ ಚ |

ಹರಿತಾರುಣವರ್ಣಾನಿ ಮಹಾಭ್ರಾಣಿ ಚಕಾಶಿರೇ || 5.57.7 ||

2342

ಪ್ರವಿಶನ್ನಭ್ರಜಾಲಾನಿ ನಿಷ್ಕ್ರಮಂಶ್ಚ ಪುನಃ ಪುನಃ |

ಪ್ರಕಾಶಶ್ಚಾಪ್ರಕಾಶಶ್ಚ ಚಂದ್ರಮಾ ಇವ ದೃಶ್ಯತೇ || 5.57.8 ||

2343

- ವಿವಿಧಾಭ್ರಘನಾಪನ್ನಗೋಚರೋ ಧವಲಾಂಬರಃ |
 ದೃಶ್ಯಾದೃಶ್ಯತನುವೀರಸ್ತಥಾ ಚಂದ್ರಾಯತೇಽಂಬರೇ || 5.57.9 || 2344
- ತಾಕ್ಷ್ಯಾಯಮಾಣೋ ಗಗನೇ ಸ ಬಭೌ ವಾಯುನಂದನಃ |
 ದಾರಯನ್ ಮೇಘವೃಂದಾನಿ ನಿಷ್ಪತಂಶ್ಚ ಪುನಃ ಪುನಃ || 5.57.10 || 2345
- ನದನ್ ನಾದೇನ ಮಹತಾ ಮೇಘಸ್ವನಮಹಾಸ್ವನಃ |
 ಪ್ರವರಾನ್ ರಾಕ್ಷಸಾನ್ ಹತ್ವಾ ನಾಮ ವಿಶ್ರಾವ್ಯ ಚಾತ್ಮನಃ || 5.57.11 || 2346
- ಆಕುಲಾಂ ನಗರೀಂ ಕೃತ್ವಾ ವ್ಯಥಯಿತ್ವಾ ಚ ರಾವಣಂ |
 ಅರ್ದಯಿತ್ವಾ ಮಹಾವೀರಾನ್ ವೈದೇಹೀಮಭಿವಾದ್ಯ ಚ || 5.57.12 || 2347
- ಆಜಗಾಮ ಮಹಾತೇಜಾಃ ಪುನರ್ಮಧ್ಯೇನ ಸಾಗರಂ |
 ಪರ್ವತೇಂದ್ರಂ ಸುನಾಭಂ ಚ ಸಮುಪಸ್ಪೃಶ್ಯ ವೀರ್ಯವಾನ್ || 5.57.13 || 2348
- ಜ್ಯಾಮುಕ್ತ ಇವ ನಾರಾಚೋ ಮಹಾವೇಗೋಽಭ್ಯುಪಾಗಮತ್ |
 ಸ ಕಿಂಚಿದಾರಾತ್ ಸಂಪ್ರಾಪ್ತಃ ಸಮಾಲೋಕ್ಯ ಮಹಾಗಿರಿಂ || 5.57.14 || 2349
- ಮಹೇಂದ್ರಂ ಮೇಘಸಂಕಾಶಂ ನನಾದ ಸ ಮಹಾಕಪಿಃ |
 ಸ ಪೂರಯಾಮಾಸ ಕಪಿರ್ದಿಶೋ ದಶ ಸಮಂತತಃ || 5.57.15 || 2350
- ನದನ್ ನಾದೇನ ಮಹತಾ ಮೇಘಸ್ವನಮಹಾಸ್ವನಃ |
 ಸ ತಂ ದೇಶಮನುಪ್ರಾಪ್ತಃ ಸುಹೃದ್ಧರ್ಶನಲಾಲಸಃ || 5.57.16 || 2351
- ನನಾದ ಸುಮಹಾನಾದಂ ಲಾಂಗೂಲಂ ಚಾಪ್ಯಕಂಪಯತ್ |
 ತಸ್ಯ ನಾನದ್ಯಮಾನಸ್ಯ ಸುಪರ್ಣಾಚರಿತೇ ಪಥಿ || 5.57.17 || 2352
- ಫಲತೀವಾಸ್ಯ ಘೋಷೇಣ ಗಗನಂ ಸಾರ್ಕಮಂಡಲಂ |
 ಯೇ ತು ತತ್ರೋತ್ತರೇ ಕೂಲೇ ಸಮುದ್ರಸ್ಯ ಮಹಾಬಲಾಃ || 5.57.18 || 2353

- ಪೂರ್ವಂ ಸಂವಿಷ್ಟಿತಾಃ ಶೂರಾ ವಾಯುಪುತ್ರದಿದೃಕ್ಷವಃ |
ಮಹತೋ ವಾಯುನುನ್ನಸ್ಯ ತೋಯದಸ್ಯೇವ ನಿಃಸ್ವನಂ |
ಶುಶ್ರುವುಸ್ತೇ ತದಾ ಘೋಷಮೂರುವೇಗಂ ಹನೂಮತಃ || 5.57.19 || 2354
- ತೇ ದೀನಮನಸಃ ಸರ್ವೇ ಶುಶ್ರುವುಃ ಕಾನನೌಕಸಃ |
ವಾನರೇಂದ್ರಸ್ಯ ನಿಘೋಷಂ ಪರ್ಜನ್ಯನಿನದೋಪಮಂ || 5.57.20 || 2355
- ನಿಶಮ್ಯ ನದತೋ ನಾದಂ ವಾನರಾಸ್ತೇ ಸಮಂತತಃ |
ಬಭೂವುರುತ್ಸುಕಾಃ ಸರ್ವೇ ಸುಹೃದ್ಧರ್ಷನಕಾಂಕ್ಷಿಣಃ || 5.57.21 || 2356
- ಜಾಂಬವಾನ್ ಸ ಹರಿಶ್ರೇಷ್ಠಃ ಪ್ರೀತಿಸಂಹೃಷ್ಟಮಾನಸಃ |
ಉಪಾಮಂತ್ರ್ಯ ಹರೀನ್ ಸರ್ವಾನಿದಂ ವಚನಮಬ್ರವೀತ್ || 5.57.22 || 2357
- ಸರ್ವಥಾ ಕೃತಕಾರ್ಯೋಽಸೌ ಹನೂಮಾನ್ ನಾತ್ರ ಸಂಶಯಃ |
ನ ಹ್ಯಸ್ಯಾಕೃತಕಾರ್ಯಸ್ಯ ನಾದ ಏವಂವಿಧೋ ಭವೇತ್ || 5.57.23 || 2358
- ತಸ್ಯ ಬಾಹೂರುವೇಗಂ ಚ ನಿನಾದಂ ಚ ಮಹಾತ್ಮನಃ |
ನಿಶಮ್ಯ ಹರಯೋ ಹೃಷ್ಟಾಃ ಸಮುತ್ಪೇತುರ್ಯತಸ್ತತಃ || 5.57.24 || 2359
- ತೇ ನಗಾಗ್ರಾನ್ನಗಾಗ್ರಾಣಿ ಶಿಖರಾಚ್ಛಿಖರಾಣಿ ಚ |
ಪ್ರಹೃಷ್ಟಾಃ ಸಮಪದ್ಯಂತ ಹನೂಮಂತಂ ದಿದೃಕ್ಷವಃ || 5.57.25 || 2360
- ತೇ ಪ್ರೀತಾಃ ಪಾದಪಾಗ್ರೇಷು ಗೃಹ್ಯ ಶಾಖಾಮವಸ್ಥಿತಾಃ |
ವಾಸಾಂಸಿ ಚ ಪ್ರಕಾಶಾನಿ ಸಮಾವಿಧ್ಯಂತ ವಾನರಾಃ || 5.57.26 || 2361
- ಗಿರಿಗಹ್ವರಸಂಲೀನೋ ಯಥಾ ಗರ್ಜತಿ ಮಾರುತಃ |
ಏವಂ ಜಗರ್ಜ ಬಲವಾನ್ ಹನೂಮಾನ್ ಮಾರುತಾತ್ಮಜಃ || 5.57.27 || 2362
- ತಮಭ್ರಘನಸಂಕಾಶಮಾಪತಂತಂ ಮಹಾಕಪಿಂ |
ದೃಷ್ಟ್ವಾ ತೇ ವಾನರಾಃ ಸರ್ವೇ ತಸ್ಥುಃ ಪ್ರಾಂಜಲಯಸ್ತದಾ || 5.57.28 || 2363

- ತತಸ್ತು ವೇಗವಾನ್ ವೀರೋ ಗಿರೇರ್ಗಿರಿನಿಭಃ ಕಪಿಃ |
ನಿಪಪಾತ ಗಿರೇಸ್ತಸ್ಯ ಶಿಖರೇ ಪಾದಪಾಕುಲೇ || 5.57.29 || 2364
- ಹರ್ಷೇಣಾಪೂರ್ಯಮಾಣೋಽಸೌ ರಮ್ಯೇ ಪರ್ವತನಿರ್ಝರೇ |
ಛಿನ್ನಪಕ್ಷ ಇವಾಕಾಶಾತ್ ಪಪಾತ ಧರಣೀಧರಃ || 5.57.30 || 2365
- ತತಸ್ತೇ ಪ್ರೀತಮನಸಃ ಸರ್ವೇ ವಾನರಪುಂಗವಾಃ |
ಹನೂಮಂತಂ ಮಹಾತ್ಮಾನಂ ಪರಿವಾಯೋಪತಸ್ಥಿರೇ || 5.57.31 || 2366
- ಪರಿವಾಯು ಚ ತೇ ಸರ್ವೇ ಪರಾಂ ಪ್ರೀತಿಮುಪಾಗತಾಃ |
ಪ್ರಹೃಷ್ಟವದನಾಃ ಸರ್ವೇ ತಮಾಗತಮುಪಾಗಮನ್ || 5.57.32 || 2367
- ಉಪಾಯನಾನಿ ಚಾದಾಯ ಮೂಲಾನಿ ಚ ಫಲಾನಿ ಚ |
ಪ್ರತ್ಯರ್ಚಯನ್ ಹರಿಶ್ರೇಷ್ಠಂ ಹರಯೋ ಮಾರುತಾತ್ಮಜಂ || 5.57.33 || 2368
- ವಿನೇದುರ್ಮುದಿತಾಃ ಕೇಚಿತ್ ಕೇಚಿತ್ ಕಿಲಕಿಲಾಂ ತಥಾ |
ಹೃಷ್ಟಾಃ ಪಾದಪಶಾಖಾಶ್ಚ ಆನಿನ್ಯುರ್ವಾನರರ್ಷಭಾಃ || 5.57.34 || 2369
- ಹನೂಮಾಂಸ್ತು ಗುರೂನ್ ವೃದ್ಧಾಂಜಾಂಬವತ್ಪ್ರಮುಖಾಂಸ್ತದಾ |
ಕುಮಾರಮಂಗದಂ ಚೈವ ಸೋಽವಂದತ ಮಹಾಕಪಿಃ || 5.57.35 || 2370
- ಸ ತಾಭ್ಯಾಂ ಪೂಜಿತಃ ಪೂಜ್ಯಃ ಕಪಿಭಿಶ್ಚ ಪ್ರಸಾದಿತಃ |
ದೃಷ್ಟ್ವಾ ದೇವೀತಿ ವಿಕ್ರಾಂತಃ ಸಂಕ್ಷೇಪೇಣ ನೃವೇದಯತ್ || 5.57.36 || 2371
- ನಿಷಸಾದ ಚ ಹಸ್ತೇನ ಗೃಹೀತ್ವಾ ವಾಲಿನಃ ಸುತಂ |
ರಮಣೀಯೇ ವನೋದ್ದೇಶೇ ಮಹೇಂದ್ರಸ್ಯ ಗಿರೇಸ್ತದಾ || 5.57.37 || 2372
- ಹನೂಮಾನಬ್ರವೀತ್ ಪೃಷ್ಟಸ್ತದಾ ತಾನ್ ವಾನರರ್ಷಭಾನ್ |
ಅಶೋಕವನಿಕಾಸಂಸ್ಥಾ ದೃಷ್ಟ್ವಾ ಸಾ ಜನಕಾತ್ಮಜಾ || 5.57.38 || 2373
- ರಕ್ಷ್ಯಮಾಣಾ ಸುಘೋರಾಭೀ ರಾಕ್ಷಸೀಭಿರನಿಂದಿತಾ |
ಏಕವೇಣೀಧರಾ ಬಾಲಾ ರಾಮದರ್ಶನಲಾಲಸಾ || 5.57.39 || 2374

- ಉಪವಾಸಪರಿಶ್ರಾಂತಾ ಮಲಿನಾ ಜಟಿಲಾ ಕೃಶಾ |
ತತೋ ದೃಷ್ಟೇತಿ ವಚನಂ ಮಹಾರ್ಥಮಮೃತೋಪಮಂ || 5.57.40 || 2375
- ನಿಶಮ್ಯ ಮಾರುತೇಃ ಸರ್ವೇ ಮುದಿತಾ ವಾನರಾಭವನ್ |
ಕ್ಷೇಡಂತ್ಯನ್ಯೇ ನದಂತ್ಯನ್ಯೇ ಗರ್ಜಂತ್ಯನ್ಯೇ ಮಹಾಬಲಾಃ || 5.57.41 || 2376
- ಚಕ್ರುಃ ಕಿಲಕಿಲಾಮನ್ಯೇ ಪ್ರತಿಗರ್ಜಂತಿ ಚಾಪರೇ |
ಕೇಚಿದುಚ್ಛ್ರಿತಲಾಂಗೂಲಾಃ ಪ್ರಹೃಷ್ಟಾಃ ಕಪಿಕುಂಜರಾಃ || 5.57.42 || 2377
- ಆಯತಾಂಚಿತದೀರ್ಘಾಣಿ ಲಾಂಗೂಲಾನಿ ಪ್ರವಿವ್ಯಧುಃ |
ಅಪರೇ ತು ಹನೂಮಂತಂ ಶ್ರೀಮಂತಂ ವಾನರೋತ್ತಮಂ || 5.57.43 || 2378
- ಆಪ್ಲುತ್ಯ ಗಿರಿಶೃಂಗೇಷು ಸಂಸ್ಪೃಶಂತಿ ಸ್ಮಹರ್ಷಿತಾಃ |
ಉಕ್ತವಾಕ್ಯಂ ಹನೂಮಂತಮಂಗದಸ್ತು ತದಾಬ್ರವೀತ್ || 5.57.44 || 2379
- ಸರ್ವೇಷಾಂ ಹರಿವೀರಾಣಾಂ ಮಧ್ಯೇ ವಾಚಮನುತ್ತಮಾಂ |
ಸತ್ತ್ವೇ ವೀರ್ಯೇ ನ ತೇ ಕಶ್ಚಿತ್ ಸಮೋ ವಾನರ ವಿದ್ಯತೇ || 5.57.45 || 2380
- ಯದವಪ್ಲುತ್ಯ ವಿಸ್ತೀರ್ಣಂ ಸಾಗರಂ ಪುನರಾಗತಃ |
ಜೀವಿತಸ್ಯ ಪ್ರದಾತಾ ನಸ್ತ್ವಮೇಕೋ ವಾನರೋತ್ತಮ || 5.57.46 || 2381
- ತ್ವತ್ಪ್ರಸಾದಾತ್ ಸಮೇಷ್ಯಾಮಃ ಸಿದ್ಧಾರ್ಥಾ ರಾಘವೇಣ ಹ |
ಅಹೋ ಸ್ವಾಮಿನಿ ತೇ ಭಕ್ತಿರಹೋ ವೀರ್ಯಮಹೋ ಧೃತಿಃ || 5.57.47 || 2382
- ದಿಷ್ಟ್ಯಾ ದೃಷ್ಟ್ಯಾ ತ್ವಯಾ ದೇವೀ ರಾಮಪತ್ನೀ ಯಶಸ್ವಿನೀ |
ದಿಷ್ಟ್ಯಾ ತ್ಯಕ್ಷ್ಯತಿ ಕಾಕುತ್ಸ್ಥಃ ಶೋಕಂ ಸೀತಾವಿಯೋಗಜಂ || 5.57.48 || 2383
- ತತೋಽಂಗದಂ ಹನೂಮಂತಂ ಜಾಂಬವಂತಂ ಚ ವಾನರಾಃ |
ಪರಿವಾರ್ಯ ಪ್ರಮುದಿತಾ ಭೇಜಿರೇ ವಿಪುಲಾಃ ಶಿಲಾಃ || 5.57.49 || 2384

- ಉಪವಿಷ್ಣ್ವಾ ಗಿರೇಸ್ತಸ್ಯ ಶಿಲಾಸು ವಿಪುಲಾಸು ತೇ |
ಶ್ರೋತುಕಾಮಾಃ ಸಮುದ್ರಸ್ಯ ಲಂಘನಂ ವಾನರೋತ್ತಮಾಃ || 5.57.50 || 2385
- ದರ್ಶನಂ ಚಾಪಿ ಲಂಕಾಯಾಃ ಸೀತಾಯಾ ರಾವಣಸ್ಯ ಚ |
ತಸ್ತುಃ ಪ್ರಾಂಜಲಯಃ ಸರ್ವೇ ಹನೂಮದ್ವದನೋನ್ಮುಖಾಃ || 5.57.51 || 2386
- ತಸ್ಥೌ ತತ್ರಾಂಗದಃ ಶ್ರೀಮಾನ್ ವಾನರೈರ್ಬಹುಭಿರ್ವೃತಃ |
ಉಪಾಸ್ಯಮಾನೋ ವಿಬುಧೈರ್ದಿವಿ ದೇವಪತಿಯರ್ಥಾ || 5.57.52 || 2387
- ಹನೂಮತಾ ಕೀರ್ತಿಮತಾ ಯಶಸ್ವಿನಾ
ತಥಾಂಗದೇನಾಂಗದಬದ್ಧಬಾಹುನಾ |
ಮುದಾ ತದಾಧ್ಯಾಸಿತಮುನ್ನತಂ ಮಹ -
ನ್ಮಹೀಧರಾಗ್ರಂ ಜ್ವಲಿತಂ ಶ್ರಿಯಾಭವತ್ || 5.57.53 || 2388
- || ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ ಸಪ್ತಪಂಚಾಶಃ
ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಅಷ್ಟಪಂಚಾಶಃ ಸರ್ಗಃ ||

ಜಾಂಬವತಾ ಪೃಷ್ಠೇನ ಹನುಮತಾ

ಸ್ವಕೀಯಲಂಕಾಯಾತ್ರಾಸಂಬಂಧಿಸಂಪೂರ್ಣವೃತ್ತಸ್ಯ ಶ್ರಾವಣಂ

ತತಸ್ತಸ್ಯ ಗಿರೇಃ ಶೃಂಗೇ ಮಹೇಂದ್ರಸ್ಯ ಮಹಾಬಲಾಃ |

ಹನುಮತ್ಪ್ರಮುಖಾಃ ಪ್ರೀತಿಂ ಹರಯೋ ಜಗ್ಮುರುತ್ತಮಾಂ || 5.58.1 ||

2389

ಪ್ರೀತಿಮತ್ಸೂಪವಿಷ್ಟೇಷು ವಾನರೇಷು ಮಹಾತ್ಮಸು |

ತಂ ತತಃ ಪ್ರತಿಸಂಹೃಷ್ಟಃ ಪ್ರೀತಿಯುಕ್ತಂ ಮಹಾಕಪಿಂ || 5.58.2 ||

2390

ಜಾಂಬವಾನ್ ಕಾರ್ಯವೃತ್ತಾಂತಮಪೃಚ್ಛದನಿಲಾತ್ಮಜಂ |

ಕಥಂ ದೃಷ್ಟ್ವಾ ತ್ವಯಾ ದೇವೀ ಕಥಂ ವಾ ತತ್ರ ವರ್ತತೇ || 5.58.3 ||

2391

ತಸ್ಯಾಂ ಚಾಪಿ ಕಥಂ ವೃತ್ತಃ ಕ್ರೂರಕರ್ಮಾ ದಶಾನನಃ |

ತತ್ತ್ವತಃ ಸರ್ವಮೇತನ್ನಃ ಪ್ರಬ್ರೂಹಿ ತ್ವಂ ಮಹಾಕಪೇ || 5.58.4 ||

2392

ಸಮ್ಗಾರ್ಗಿತಾ ಕಥಂ ದೇವೀ ಕಿಂ ಚ ಸಾ ಪ್ರತ್ಯಭಾಷತ |

ಶ್ರುತಾರ್ಥಾಶ್ಚಿಂತಯಿಷ್ಯಾಮೋ ಭೂಯಃ ಕಾರ್ಯವಿನಿಶ್ಚಯಂ || 5.58.5 ||

2393

ಯಶ್ಚಾರ್ಥಸ್ತತ್ರ ವಕ್ತವ್ಯೋ ಗತೈರಸ್ಮಾಭಿರಾತ್ಮವಾನ್ |

ರಕ್ಷಿತವ್ಯಂ ಚ ಯತ್ತತ್ರ ತದ್ ಭವಾನ್ ವ್ಯಾಕರೋತು ನಃ || 5.58.6 ||

2394

ಸ ನಿಯುಕ್ತಸ್ತತಸ್ತೇನ ಸಂಪ್ರಹೃಷ್ಟತನೂರುಹಃ |

ನಮಸ್ಯನ್ ಶಿರಸಾ ದೇವ್ಯೈ ಸೀತಾಯೈ ಪ್ರತ್ಯಭಾಷತ || 5.58.7 ||

2395

ಪ್ರತ್ಯಕ್ಷಮೇವ ಭವತಾಂ ಮಹೇಂದ್ರಾಗ್ರಾತ್ ಖಮಾಪ್ಲುತಃ |

ಉದಧೇರ್ದಕ್ಷಿಣಂ ಪಾರಂ ಕಾಂಕ್ಷಮಾಣಃ ಸಮಾಹಿತಃ || 5.58.8 ||

2396

ಗಚ್ಛತಶ್ಚ ಹಿ ಮೇ ಘೋರಂ ವಿಘ್ನರೂಪಮಿವಾಭವತ್ ಕಾಂಚನಂ ಶಿಖರಂ ದಿವ್ಯಂ ಪಶ್ಯಾಮಿ ಸುಮನೋಹರಂ 5.58.9	2397
ಸ್ಥಿತಂ ಪಂಥಾನಮಾವೃತ್ಯ ಮೇನೇ ವಿಘ್ನಂ ಚ ತಂ ನಗಂ ಉಪಸಂಗಮ್ಯ ತಂ ದಿವ್ಯಂ ಕಾಂಚನಂ ನಗಮುತ್ತಮಂ 5.58.10	2398
ಕೃತಾ ಮೇ ಮನಸಾ ಬುದ್ಧಿಭೇತ್ತವ್ಯೋಽಯಂ ಮಯೇತಿ ಚ ಪ್ರಹತಸ್ಯ ಮಯಾ ತಸ್ಯ ಲಾಂಗೂಲೇನ ಮಹಾಗಿರೇಃ 5.58.11	2399
ಶಿಖರಂ ಸೂರ್ಯಸಂಕಾಶಂ ವ್ಯಶೀರ್ಯತ ಸಹಸ್ರಧಾ ವ್ಯವಸಾಯಂ ಚ ತಂ ಬುದ್ಧ್ವಾ ಸ ಹೋವಾಚ ಮಹಾಗಿರಿಃ 5.58.12	2400
ಪುತ್ರೇತಿ ಮಧುರಾಂ ವಾಣೀಂ ಮನಃ ಪ್ರಹ್ಲಾದಯನ್ನಿವ ಪಿತೃವ್ಯಂ ಚಾಪಿ ಮಾಂ ವಿದ್ಧಿ ಸಖಾಯಂ ಮಾತರಿಶ್ವನಃ 5.58.13	2401
ಮೈನಾಕಮಿತಿ ವಿಖ್ಯಾತಂ ನಿವಸಂತಂ ಮಹೋದಧೌ ಪಕ್ಷವಂತಃ ಪುರಾ ಪುತ್ರ ಬಭೂವುಃ ಪರ್ವತೋತ್ತಮಾಃ 5.58.14	2402
ಛಂದತಃ ಪೃಥಿವೀಂ ಚೇರುರ್ಬಾಧಮಾನಾಃ ಸಮಂತತಃ ಶ್ರುತ್ವಾ ನಗಾನಾಂ ಚರಿತಂ ಮಹೇಂದ್ರಃ ಪಾಕಶಾಸನಃ 5.58.15	2403
ವಜ್ರೇಣ ಭಗವಾನ್ ಪಕ್ಷೌ ಚಿಚ್ಛೇದೈಷಾಂ ಸಹಸ್ರಶಃ ಅಹಂ ತು ಮೋಚಿತಸ್ತಸ್ಮಾತ್ ತವ ಪಿತ್ರಾ ಮಹಾತ್ಮನಾ 5.58.16	2404
ಮಾರುತೇನ ತದಾ ವತ್ಸ ಪ್ರಕ್ಷಿಪ್ತೋ ವರುಣಾಲಯೇ ರಾಘವಸ್ಯ ಮಯಾ ಸಾಹ್ಯೇ ವರ್ತಿಸ್ಯಮರಿಂದಮ 5.58.17	2405
ರಾಮೋ ಧರ್ಮಭೃತಾಂ ಶ್ರೇಷ್ಠೋ ಮಹೇಂದ್ರಸಮವಿಕ್ರಮಃ ಏತಚ್ಛ್ರುತ್ವಾ ಮಯಾ ತಸ್ಯ ಮೈನಾಕಸ್ಯ ಮಹಾತ್ಮನಃ 5.58.18	2406

- ಕಾರ್ಯಮಾವೇದ್ಯ ಚ ಗಿರೇರುದ್ಧತಂ ವೈ ಮನೋ ಮಮ |
ತೇನ ಚಾಹಮನುಜ್ಞಾತೋ ಮೈನಾಕೇನ ಮಹಾತ್ಮನಾ || 5.58.19 || 2407
- ಸ ಚಾಪ್ಯಂತರ್ಹಿತಃ ಶೈಲೋ ಮಾನುಷೇಣ ವಪುಷ್ಮತಾ |
ಶರೀರೇಣ ಮಹಾಶೈಲಃ ಶೈಲೇನ ಚ ಮಹೋದಧೌ || 5.58.20 || 2408
- ಉತ್ತಮಂ ಜವಮಾಸ್ಥಾಯ ಶೇಷಮಧ್ವಾನಮಾಸ್ಥಿತಃ |
ತತೋಽಹಂ ಸುಚಿರಂ ಕಾಲಂ ಜವೇನಾಭ್ಯಗಮಂ ಪಥಿ || 5.58.21 || 2409
- ತತಃ ಪಶ್ಯಾಮ್ಯಹಂ ದೇವೀಂ ಸುರಸಾಂ ನಾಗಮಾತರಂ |
ಸಮುದ್ರಮಧ್ಯೇ ಸಾ ದೇವೀ ವಚನಂ ಚೇದಮಬ್ರವೀತ್ || 5.58.22 || 2410
- ಮಮ ಭಕ್ಷ್ಯಃ ಪ್ರದಿಷ್ಟಸ್ತ್ವಮಮರೈರ್ಹರಿಸತ್ತಮ |
ತತಸ್ತ್ವಾಂ ಭಕ್ಷಯಿಷ್ಯಾಮಿ ವಿಹಿತಸ್ತ್ವಂ ಹಿ ಮೇ ಸುರೈಃ || 5.58.23 || 2411
- ಏವಮುಕ್ತಃ ಸುರಸಯಾ ಪ್ರಾಂಜಲಿಃ ಪ್ರಣತಃ ಸ್ಥಿತಃ |
ವಿವರ್ಣವದನೋ ಭೂತ್ವಾ ವಾಕ್ಯಂ ಚೇದಮುದೀರಯಂ || 5.58.24 || 2412
- ರಾಮೋ ದಾಶರಥಿಃ ಶ್ರೀಮಾನ್ ಪ್ರವಿಷ್ಟೋ ದಂಡಕಾವನಂ |
ಲಕ್ಷ್ಮಣೇನ ಸಹ ಭ್ರಾತ್ರಾ ಸೀತಯಾ ಚ ಪರಂತಪಃ || 5.58.25 || 2413
- ತಸ್ಯ ಸೀತಾ ಹೃತಾ ಭಾರ್ಯಾ ರಾವಣೇನ ದುರಾತ್ಮನಾ |
ತಸ್ಯಾಃ ಸಕಾಶಂ ದೂತೋಽಹಂ ಗಮಿಷ್ಯೇ ರಾಮಶಾಸನಾತ್ || 5.58.26 || 2414
- ಕರ್ತುಮರ್ಹಸಿ ರಾಮಸ್ಯ ಸಾಹಾಯ್ಯಂ ವಿಷಯೇ ಸತೀ |
ಅಥವಾ ಮೈಥಿಲೀಂ ದೃಷ್ಟ್ವಾ ರಾಮಂ ಚಾಕ್ಷಿಷ್ಯಕಾರಿಣಂ || 5.58.27 || 2415
- ಆಗಮಿಷ್ಯಾಮಿ ತೇ ವಕ್ತ್ರಂ ಸತ್ಯಂ ಪ್ರತಿಶೃಣೋಮಿ ತೇ |
ಏವಮುಕ್ತಾ ಮಯಾ ಸಾ ತು ಸುರಸಾ ಕಾಮರೂಪಿಣೀ || 5.58.28 || 2416
- ಅಬ್ರವೀನ್ನಾತಿವರ್ತೇತ ಕಶ್ಚಿದೇಷ ವರೋ ಮಮ |
ಏವಮುಕ್ತಃ ಸುರಸಯಾ ದಶಯೋಜನಮಾಯತಃ || 5.58.29 || 2417

- ತತೋಽರ್ಧಗುಣವಿಸ್ತಾರೋ ಬಭೂವಾಹಂ ಕ್ಷಣೇನ ತು |
ಮತ್ಪ್ರಮಾಣಾಧಿಕಂ ಚೈವ ವ್ಯಾದಿತಂ ತು ಮುಖಂ ತಯಾ || 5.58.30 || 2418
- ತದ್ ದೃಷ್ಟ್ವಾ ವ್ಯಾದಿತಂ ತ್ವಾಸ್ಯಂ ಹ್ರಸ್ವಂ ಹ್ಯಕರವಂ ಪುನಃ |
ತಸ್ಮಿನ್ ಮುಹೂರ್ತೇ ಚ ಪುನರ್ಬಭೂವಾಂಗುಷ್ಠಸಮ್ಮಿತಃ || 5.58.31 || 2419
- ಅಭಿಪತ್ಯಾಶು ತದ್ವಕ್ತ್ರಂ ನಿರ್ಗತೋಽಹಂ ತತಃ ಕ್ಷಣಾತ್ |
ಅಬ್ರವೀತ್ ಸುರಸಾ ದೇವೀ ಸ್ವೇನ ರೂಪೇಣ ಮಾಂ ಪುನಃ || 5.58.32 || 2420
- ಅರ್ಥಸಿದ್ಧೌ ಹರಿಶ್ರೇಷ್ಠ ಗಚ್ಛ ಸೌಮ್ಯ ಯಥಾಸುಖಂ |
ಸಮಾನಯ ಚ ವೈದೇಹೀಂ ರಾಘವೇಣ ಮಹಾತ್ಮನಾ || 5.58.33 || 2421
- ಸುಖೀ ಭವ ಮಹಾಬಾಹೋ ಪ್ರೀತಾಸ್ಮಿ ತವ ವಾನರ |
ತತೋಽಹಂ ಸಾಧುಸಾಧ್ವೀತಿ ಸರ್ವಭೂತೈಃ ಪ್ರಶಂಸಿತಃ || 5.58.34 || 2422
- ತತೋಽಂತರಿಕ್ಷಂ ವಿಪುಲಂ ಪ್ಲುತೋಽಹಂ ಗರುಡೋ ಯಥಾ |
ಛಾಯಾ ಮೇ ನಿಗೃಹೀತಾ ಚ ನ ಚ ಪಶ್ಯಾಮಿ ಕಿಂಚನ || 5.58.35 || 2423
- ಸೋಽಹಂ ವಿಗತವೇಗಸ್ತು ದಿಶೋ ದಶ ವಿಲೋಕಯನ್ |
ನ ಕಿಂಚಿತ್ ತತ್ರ ಪಶ್ಯಾಮಿ ಯೇನ ಮೇ ವಿಹತಾ ಗತಿಃ || 5.58.36 || 2424
- ಅಥ ಮೇ ಬುದ್ಧಿರುತ್ಪನ್ನಾ ಕಿಂ ನಾಮ ಗಮನೇ ಮಮ |
ಈದೃಶೋ ವಿಘ್ನ ಉತ್ಪನ್ನೋ ರೂಪಮತ್ರ ನ ದೃಶ್ಯತೇ || 5.58.37 || 2425
- ಅಧೋಭಾಗೇ ತು ಮೇ ದೃಷ್ಟಿಃ ಶೋಚತಃ ಪತಿತಾ ತದಾ |
ತತ್ರಾದ್ರಾಕ್ಷಮಹಂ ಭೀಮಾಂ ರಾಕ್ಷಸೀಂ ಸಲಿಲೇಶಯಾಂ || 5.58.38 || 2426
- ಪ್ರಹಸ್ಯ ಚ ಮಹಾನಾದಮುಕ್ತೋಽಹಂ ಭೀಮಯಾ ತಯಾ |
ಅವಸ್ಥಿತಮಸಂಭ್ರಾಂತಮಿದಂ ವಾಕ್ಯಮಶೋಭನಂ || 5.58.39 || 2427
- ಕ್ವಾಸಿ ಗಂತಾ ಮಹಾಕಾಯ ಕ್ಷುಧಿತಾಯಾ ಮಮೇಪ್ಸಿತಃ |
ಭಕ್ಷಃ ಪ್ರೀಣಯ ಮೇ ದೇಹಂ ಚಿರಮಾಹಾರವರ್ಜಿತಂ || 5.58.40 || 2428

- ಬಾಢಮಿತ್ಯೇವ ತಾಂ ವಾಣೀಂ ಪ್ರತ್ಯಗೃಹ್ಣಾಮಹಂ ತತಃ |
ಆಸ್ಯಪ್ರಮಾಣಾದಧಿಕಂ ತಸ್ಯಾಃ ಕಾಯಮಪೂರಯಂ || 5.58.41 || 2429
- ತಸ್ಯಾಶ್ಚಾಸ್ಯಂ ಮಹದ್ ಭೀಮಂ ವರ್ಧತೇ ಮಮ ಭಕ್ಷಣೇ |
ನ ತು ಮಾಂ ಸಾ ನು ಬುಬುಧೇ ಮಮ ವಾ ವಿಕೃತಂ ಕೃತಂ || 5.58.42 || 2430
- ತತೋಽಹಂ ವಿಪುಲಂ ರೂಪಂ ಸಂಕ್ಷಿಪ್ಯ ನಿಮಿಷಾಂತರಾತ್ |
ತಸ್ಯಾ ಹೃದಯಮಾದಾಯ ಪ್ರಪತಾಮಿ ನಭಃಸ್ಥಲಂ || 5.58.43 || 2431
- ಸಾ ವಿಸೃಷ್ಟಭುಜಾ ಭೀಮಾ ಪಪಾತ ಲವಣಾಂಭಸಿ |
ಮಯಾ ಪರ್ವತಸಂಕಾಶಾ ನಿಕೃತ್ತಹೃದಯಾ ಸತೀ || 5.58.44 || 2432
- ಶೃಣೋಮಿ ಖಗತಾನಾಂ ಚ ವಾಚಃ ಸೌಮ್ಯಾ ಮಹಾತ್ಮನಾಂ |
ರಾಕ್ಷಸೀ ಸಿಂಹಿಕಾ ಭೀಮಾ ಕ್ಷಿಪ್ರಂ ಹನುಮತಾ ಹತಾ || 5.58.45 || 2433
- ತಾಂ ಹತ್ವಾ ಪುನರೇವಾಹಂ ಕೃತ್ಯಮಾತ್ಯಯಿಕಂ ಸ್ಮರನ್ |
ಗತ್ವಾ ಚ ಮಹದಧ್ವಾನಂ ಪಶ್ಯಾಮಿ ನಗಮಂಡಿತಂ || 5.58.46 || 2434
- ದಕ್ಷಿಣಂ ತೀರಮುದಧೇರ್ಲಂಕಾ ಯತ್ರ ಗತಾ ಪುರೀ |
ಅಸ್ತಂ ದಿನಕರೇ ಯಾತೇ ರಕ್ಷಸಾಂ ನಿಲಯಂ ಪುರೀಂ || 5.58.47 || 2435
- ಪ್ರವಿಷ್ಟೋಽಹಮವಿಜ್ಞಾತೋ ರಕ್ಷೋಭಿರ್ಭೀಮವಿಕ್ರಮೈಃ |
ತತ್ರ ಪ್ರವಿಶತಶ್ಚಾಪಿ ಕಲ್ಪಾಂತಘನಸಪ್ರಭಾ || 5.58.48 || 2436
- ಅಟ್ಟಹಾಸಂ ವಿಮುಂಚಂತೀ ನಾರೀ ಕಾಪ್ಯುತ್ಥಿತಾ ಪುರಃ |
ಜಿಘಾಂಸಂತೀಂ ತತಸ್ತಾಂ ತು ಜ್ವಲದಗ್ನಿಶಿರೋರುಹಾಂ || 5.58.49 || 2437
- ಸವ್ಯಮುಷ್ಟಿಪ್ರಹಾರೇಣ ಪರಾಜಿತ್ಯ ಸುಭೈರವಾಂ |
ಪ್ರದೋಷಕಾಲೇ ಪ್ರವಿಶಂ ಭೀತಯಾಹಂ ತಯೋದಿತಃ || 5.58.50 || 2438
- ಅಹಂ ಲಂಕಾಪುರೀ ವೀರ ನಿರ್ಜಿತಾ ವಿಕ್ರಮೇಣ ತೇ |
ಯಸ್ಮಾತ್ ತಸ್ಮಾದ್ ವಿಜೇತಾಸಿ ಸರ್ವರಕ್ಷಾಂಸ್ಯಶೇಷತಃ || 5.58.51 || 2439

- ತತ್ರಾಹಂ ಸರ್ವರಾತ್ರಂ ತು ವಿಚರಂಜನಕಾತ್ಮಜಾಂ |
ರಾವಣಾಂತಃಪುರಗತೋ ನ ಚಾಪಶ್ಯಂ ಸುಮಧ್ಯಮಾಂ || 5.58.52 || 2440
- ತತಃ ಸೀತಾಮಪಶ್ಯಂಸ್ತು ರಾವಣಸ್ಯ ನಿವೇಶನೇ |
ಶೋಕಸಾಗರಮಾಸಾದ್ಯ ನ ಪಾರಮುಪಲಕ್ಷಯೇ || 5.58.53 || 2441
- ಶೋಚತಾ ಚ ಮಯಾ ದೃಷ್ಟಂ ಪ್ರಾಕಾರೇಣಾಭಿಸಂವೃತಂ |
ಕಾಂಚನೇನ ವಿಕೃಷ್ಟೇನ ಗೃಹೋಪವನಮುತ್ತಮಂ || 5.58.54 || 2442
- ಸಪ್ರಾಕಾರಮವಪ್ಲುತ್ಯ ಪಶ್ಯಾಮಿ ಬಹುಪಾದಪಂ |
ಅಶೋಕವನಿಕಾಮಧ್ಯೇ ಶಿಂಶಪಾಪಾದಪೋ ಮಹಾನ್ || 5.58.55 || 2443
- ತಮಾರುಹ್ಯ ಚ ಪಶ್ಯಾಮಿ ಕಾಂಚನಂ ಕದಲೀವನಂ |
ಅದೂರಾಚ್ಛಿಂಶಪಾವೃಕ್ಷಾತ್ ಪಶ್ಯಾಮಿ ವರವರ್ಣಿನೀಂ || 5.58.56 || 2444
- ಶ್ಯಾಮಾಂ ಕಮಲಪತ್ರಾಕ್ಷೀಮುಪವಾಸಕೃಶಾನನಾಂ |
ತದೇಕವಾಸಃಸಂವೀತಾಂ ರಜೋಧ್ವಸ್ತಶಿರೋರುಹಾಂ || 5.58.57 || 2445
- ಶೋಕಸಂತಾಪದೀನಾಂಗೀಂ ಸೀತಾಂ ಭರ್ತೃಹಿತೇ ಸ್ಥಿತಾಂ |
ರಾಕ್ಷಸೀಭಿರ್ವಿರೂಪಾಭಿಃ ಕ್ರೂರಾಭಿರಭಿಸಂವೃತಾಂ || 5.58.58 || 2446
- ಮಾಂಸಶೋಣಿತಭಕ್ಷ್ಯಾಭಿವ್ಯಾಘ್ರೀಭಿರ್ಹರಿಣೀಂ ಯಥಾ |
ಸಾ ಮಯಾ ರಾಕ್ಷಸೀಮಧ್ಯೇ ತರ್ಜ್ಯಮಾನಾ ಮುಹುರ್ಮುಹುಃ || 5.58.59 || 2447
- ಏಕವೇಣೀಧರಾ ದೀನಾ ಭರ್ತೃಚಿಂತಾಪರಾಯಣಾ |
ಭೂಮಿಶಯ್ಯಾ ವಿವರ್ಣಾಂಗೀ ಪದ್ಮಿನೀವ ಹಿಮಾಗಮೇ || 5.58.60 || 2448
- ರಾವಣಾದ್ ವಿನಿವೃತ್ತಾರ್ಥಾ ಮರ್ತವ್ಯೇ ಕೃತನಿಶ್ಚಯಾ |
ಕಥಂಚಿನ್ಮೃಗಶಾವಾಕ್ಷೀ ತೂರ್ಣಮಾಸಾದಿತಾ ಮಯಾ || 5.58.61 || 2449
- ತಾಂ ದೃಷ್ಟ್ವಾ ತಾದೃಶೀಂ ನಾರೀಂ ರಾಮಪತ್ನೀಂ ಯಶಸ್ವಿನೀಂ |
ತತ್ರೈವ ಶಿಂಶಪಾವೃಕ್ಷೇ ಪಶ್ಯನ್ನಹಮವಸ್ಥಿತಃ || 5.58.62 || 2450

- ತತೋ ಹಲಹಲಾಶಬ್ಧಂ ಕಾಂಚೀನೂಪುರಮಿಶ್ರಿತಂ |
ಶೃಣೋಮ್ಯಧಿಕಗಂಭೀರಂ ರಾವಣಸ್ಯ ನಿವೇಶನೇ || 5.58.63 || 2451
- ತತೋಽಹಂ ಪರಮೋದ್ವಿಗ್ನಃ ಸ್ವರೂಪಂ ಪ್ರತ್ಯಸಂಹರಂ |
ಅಹಂ ಚ ಶಿಂಶಪಾವೃಕ್ಷೇ ಪಕ್ಷೀವ ಗಹನೇ ಸ್ಥಿತಃ || 5.58.64 || 2452
- ತತೋ ರಾವಣದಾರಾಶ್ಚ ರಾವಣಶ್ಚ ಮಹಾಬಲಃ |
ತಂ ದೇಶಮನುಸಂಪ್ರಾಪ್ತೋ ಯತ್ರ ಸೀತಾಭವತ್ ಸ್ಥಿತಾ || 5.58.65 || 2453
- ತಂ ದೃಷ್ಟ್ವಾಽಥ ವರಾರೋಹಾ ಸೀತಾ ರಕ್ಷೋಗಣೇಶ್ವರಂ |
ಸಂಕುಚ್ಛೋರೂ ಸ್ತನೌ ಪೀನೌ ಬಾಹುಭ್ಯಾಂ ಪರಿರಭ್ಯ ಚ || 5.58.66 || 2454
- ವಿತ್ರಸ್ತಾಂ ಪರಮೋದ್ವಿಗ್ನಾಂ ವೀಕ್ಷ್ಯಮಾಣಾಮಿತಸ್ತತಃ |
ತ್ರಾಣಂ ಕಂಚಿದಪಶ್ಯಂತೀಂ ವೇಪಮಾನಾಂ ತಪಸ್ವಿನೀಂ || 5.58.67 || 2455
- ತಾಮುವಾಚ ದಶಗ್ರೀವಃ ಸೀತಾಂ ಪರಮದುಃಖಿತಾಂ |
ಅವಾಕ್ಶಿರಾಃ ಪ್ರಪತಿತೋ ಬಹುಮನ್ಯಸ್ವ ಮಾಮಿತಿ || 5.58.68 || 2456
- ಯದಿ ಚೇತ್ತ್ವಂ ತು ಮಾಂ ದರ್ಪಾನ್ನಾಭಿನಂದಸಿ ಗರ್ವಿತೇ |
ದ್ವಿಮಾಸಾನಂತರಂ ಸೀತೇ ಪಾಸ್ಯಾಮಿ ರುಧಿರಂ ತವ || 5.58.69 || 2457
- ಏತಚ್ಛ್ರುತ್ವಾ ವಚಸ್ತಸ್ಯ ರಾವಣಸ್ಯ ದುರಾತ್ಮನಃ |
ಉವಾಚ ಪರಮಕೃದ್ಧಾ ಸೀತಾ ವಚನಮುತ್ತಮಂ || 5.58.70 || 2458
- ರಾಕ್ಷಸಾಧಮ ರಾಮಸ್ಯ ಭಾರ್ಯಾಮಮಿತತೇಜಸಃ |
ಇಕ್ಷ್ವಾಕುವಂಶನಾಥಸ್ಯ ಸ್ನುಷಾಂ ದಶರಥಸ್ಯ ಚ || 5.58.71 || 2459
- ಅವಾಚ್ಯಂ ವದತೋ ಜಿಹ್ವಾ ಕಥಂ ನ ಪತಿತಾ ತವ |
ಕಿಂಸ್ವಿದ್ವೀರ್ಯಂ ತವಾನಾರ್ಯ ಯೋ ಮಾಂ ಭರ್ತುರಸನ್ನಿಧೌ || 5.58.72 || 2460

- ಅಪಹೃತ್ಯಾಗತಃ ಪಾಪ ತೇನಾದೃಷ್ಟೋ ಮಹಾತ್ಮನಾ |
ನ ತ್ವಂ ರಾಮಸ್ಯ ಸದೃಶೋ ದಾಸ್ಯೇಽಪ್ಯಸ್ಯ ನ ಯುಜ್ಯಸೇ || 5.58.73 || 2461
- ಅಜೇಯಃ ಸತ್ಯವಾಕ್ ಶೂರೋ ರಣಶ್ಲಾಘೀ ಚ ರಾಘವಃ |
ಜಾನಕ್ಯಾ ಪರುಷಂ ವಾಕ್ಯಮೇವಮುಕ್ತೋ ದಶಾನನಃ || 5.58.74 || 2462
- ಜಜ್ವಾಲ ಸಹಸಾ ಕೋಪಾಚ್ಚಿತಾಸ್ಥ ಇವ ಪಾವಕಃ |
ವಿವೃತ್ಯ ನಯನೇ ಕ್ರೂರೇ ಮುಷ್ಟಿಮುದ್ಯಮ್ಯ ದಕ್ಷಿಣಂ || 5.58.75 || 2463
- ಮೈಥಿಲೀಂ ಹಂತುಮಾರಬ್ಧಃ ಸ್ತ್ರೀಭಿರ್ಹಾಹಾಕೃತಂ ತದಾ |
ಸ್ತ್ರೀಣಾಂ ಮಧ್ಯಾತ್ ಸಮುತ್ಪತ್ಯ ತಸ್ಯ ಭಾರ್ಯಾ ದುರಾತ್ಮನಃ || 5.58.76 || 2464
- ವರಾ ಮಂದೋದರೀ ನಾಮ ತಯಾ ಸ ಪ್ರತಿಷೇಧಿತಃ |
ಉಕ್ತಶ್ಚ ಮಧುರಾಂ ವಾಣೀಂ ತಯಾ ಸ ಮದನಾರ್ಥಿತಃ || 5.58.77 || 2465
- ಸೀತಯಾ ತವ ಕಿಂ ಕಾರ್ಯಂ ಮಹೇಂದ್ರಸಮವಿಕ್ರಮ |
ಮಯಾ ಸಹ ರಮಸ್ವಾದ್ಯ ಮದ್ವಿಶಿಷ್ಟಾ ನ ಜಾನಕೀ || 5.58.78 || 2466
- ದೇವಗಂಧರ್ವಕನ್ಯಾಭಿಯಕ್ಷಕನ್ಯಾಭಿರೇವ ಚ |
ಸಾರ್ಧಂ ಪ್ರಭೋ ರಮಸ್ವೇತಿ ಸೀತಯಾ ಕಿಂ ಕರಿಷ್ಯಸಿ || 5.58.79 || 2467
- ತತಸ್ತಾಭಿಃ ಸಮೇತಾಭಿನಾರೀಭಿಃ ಸ ಮಹಾಬಲಃ |
ಉತ್ಥಾಪ್ಯ ಸಹಸಾ ನೀತೋ ಭವನಂ ಸ್ವಂ ನಿಶಾಚರಃ || 5.58.80 || 2468
- ಯಾತೇ ತಸ್ಮಿನ್ ದಶಗ್ರೀವೇ ರಾಕ್ಷಸ್ಯೋ ವಿಕೃತಾನನಾಃ |
ಸೀತಾಂ ನಿರ್ಭರ್ತ್ಸಯಾಮಾಸುರ್ವಾಕ್ಯೈಃ ಕ್ರೂರೈಃ ಸುದಾರುಣೈಃ || 5.58.81 || 2469
- ತೃಣವದ್ ಭಾಷಿತಂ ತಾಸಾಂ ಗಣಯಾಮಾಸ ಜಾನಕೀ |
ಗರ್ಜಿತಂ ಚ ತಥಾ ತಾಸಾಂ ಸೀತಾಂ ಪ್ರಾಪ್ಯ ನಿರರ್ಥಕಂ || 5.58.82 || 2470
- ವೃಥಾ ಗರ್ಜಿತನಿಶ್ಚೇಷ್ಟಾ ರಾಕ್ಷಸ್ಯಃ ಪಿಶಿತಾಶನಾಃ |
ರಾವಣಾಯ ಶಶಂಸುಸ್ತಾಃ ಸೀತಾವ್ಯವಸಿತಂ ಮಹತ್ || 5.58.83 || 2471

- ತತಸ್ತಾಃ ಸಹಿತಾಃ ಸರ್ವಾ ವಿಹತಾಶಾ ನಿರುದ್ಯಮಾಃ |
ಪರಿಕ್ಲಿಶ್ಯ ಸಮಸ್ತಾಸ್ತಾ ನಿದ್ರಾವಶಮುಪಾಗತಾಃ || 5.58.84 || 2472
- ತಾಸು ಚೈವ ಪ್ರಸುಪ್ತಾಸು ಸೀತಾ ಭರ್ತೃಹಿತೇ ರತಾ |
ವಿಲಪ್ಯ ಕರುಣಂ ದೀನಾ ಪ್ರಶುಶೋಚ ಸುದುಃಖಿತಾ || 5.58.85 || 2473
- ತಾಸಾಂ ಮಧ್ಯಾತ್ ಸಮುತ್ಥಾಯ ತ್ರಿಜಟಾ ವಾಕ್ಯಮಬ್ರವೀತ್ |
ಆತ್ಮಾನಂ ಖಾದತ ಕ್ಷಿಪ್ರಂ ನ ಸೀತಾಮಸಿತೇಕ್ಷಣಾಂ || 5.58.86 || 2474
- ಜನಕಸ್ಯಾತ್ಮಜಾಂ ಸಾಧ್ವೀಂ ಸ್ನುಷಾಂ ದಶರಥಸ್ಯ ಚ |
ಸ್ವಪ್ನೋ ಹ್ಯದ್ಯ ಮಯಾ ದೃಷ್ಟೋ ದಾರುಣೋ ರೋಮಹರ್ಷಣಃ || 5.58.87 || 2475
- ರಕ್ಷಸಾಂ ಚ ವಿನಾಶಾಯ ಭರ್ತುರಸ್ಯಾ ಜಯಾಯ ಚ |
ಅಲಮಸ್ಮಾನ್ ಪರಿತ್ರಾತುಂ ರಾಘವಾದ್ ರಾಕ್ಷಸೀಗಣಂ || 5.58.88 || 2476
- ಅಭಿಯಾಚಾಮ ವೈದೇಹೀಮೇತದ್ಧಿ ಮಮ ರೋಚತೇ |
ಯದಿ ಹ್ಯೇವಂವಿಧಃ ಸ್ವಪ್ನೋ ದುಃಖಿತಾಯಾಃ ಪ್ರದೃಶ್ಯತೇ || 5.58.89 || 2477
- ಸಾ ದುಃಖೈರ್ವಿವಿಧೈರ್ಮುಕ್ತಾ ಸುಖಮಾಪ್ನೋತ್ಯನುತ್ತಮಂ |
ಪ್ರಣಿಪಾತಪ್ರಸನ್ನಾ ಹಿ ಮೈಥಿಲೀ ಜನಕಾತ್ಮಜಾ || 5.58.90 || 2478
- ಅಲಮೇಷಾ ಪರಿತ್ರಾತುಂ ರಾಕ್ಷಸ್ಯೋ ಮಹತೋ ಭಯಾತ್ |
ತತಃ ಸಾ ಹ್ರೀಮತೀ ಬಾಲಾ ಭರ್ತುರ್ವಿಜಯಹರ್ಷಿತಾ || 5.58.91 || 2479
- ಅವೋಚದ್ ಯದಿ ತತ್ ತಥ್ಯಂ ಭವೇಯಂ ಶರಣಂ ಹಿ ವಃ |
ತಾಂ ಚಾಹಂ ತಾದೃಶೀಂ ದೃಷ್ಟ್ವಾ ಸೀತಾಯಾ ದಾರುಣಾಂ ದಶಾಂ || 5.58.92 || 2480
- ಚಿಂತಯಾಮಾಸ ವಿಶ್ರಾಂತೋ ನ ಚ ಮೇ ನಿರ್ವೃತಂ ಮನಃ |
ಸಂಭಾಷಣಾರ್ಥೇ ಚ ಮಯಾ ಜಾನಕ್ಯಾಶ್ಚಿಂತಿತೋ ವಿಧಿಃ || 5.58.93 || 2481
- ಇಕ್ಷ್ವಾಕುಕುಲವಂಶಸ್ತು ಸ್ತುತೋ ಮಮ ಪುರಸ್ಕೃತಃ |
ಶ್ರುತ್ವಾ ತು ಗದಿತಾಂ ವಾಚಂ ರಾಜರ್ಷಿಗಣಭೂಷಿತಾಂ || 5.58.94 || 2482

- ಪ್ರತ್ಯಭಾಷತ ಮಾಂ ದೇವೀ ಬಾಷ್ಟೈಃ ಪಿಹಿತಲೋಚನಾ |
ಕಸ್ತ್ವಂ ಕೇನ ಕಥಂ ಚೇಹ ಪ್ರಾಪ್ತೋ ವಾನರಪುಂಗವ || 5.58.95 || 2483
- ಕಾ ಚ ರಾಮೇಣ ತೇ ಪ್ರೀತಿಸ್ತನ್ಮೇ ಶಂಸಿತುಮರ್ಹಸಿ |
ತಸ್ಯಾಸ್ತದ್ ವಚನಂ ಶ್ರುತ್ವಾ ಅಹಮಪ್ಯಬ್ರುವಂ ವಚಃ || 5.58.96 || 2484
- ದೇವಿ ರಾಮಸ್ಯ ಭರ್ತುಸ್ತೇ ಸಹಾಯೋ ಭೀಮವಿಕ್ರಮಃ |
ಸುಗ್ರೀವೋ ನಾಮ ವಿಕ್ರಾಂತೋ ವಾನರೇಂದ್ರೋ ಮಹಾಬಲಃ || 5.58.97 || 2485
- ತಸ್ಯ ಮಾಂ ವಿದ್ಧಿ ಭೃತ್ಯಂ ತ್ವಂ ಹನೂಮಂತಮಿಹಾಗತಂ |
ಭರ್ತ್ವಾ ಸಂಪ್ರಹಿತಸ್ತುಭ್ಯಂ ರಾಮೇಣಾಕ್ಲಿಷ್ಟಕರ್ಮಣಾ || 5.58.98 || 2486
- ಇದಂ ತು ಪುರುಷವ್ಯಾಘ್ರಃ ಶ್ರೀಮಾನ್ ದಾಶರಥಿಃ ಸ್ವಯಂ |
ಅಂಗುಲೀಯಮಭಿಜ್ಞಾನಮದಾತ್ ತುಭ್ಯಂ ಯಶಸ್ವಿನಿ || 5.58.99 || 2487
- ತದಿಚ್ಛಾಮಿ ತ್ವಯಾಜ್ಞಪ್ತಂ ದೇವಿ ಕಿಂ ಕರವಾಣ್ಯಹಂ |
ರಾಮಲಕ್ಷ್ಮಣಯೋಃ ಪಾರ್ಶ್ವಂ ನಯಾಮಿ ತ್ವಾಂ ಕಿಮುತ್ತರಂ || 5.58.100 || 2488
- ಏತಚ್ಛ್ರುತ್ವಾ ವಿದಿತ್ವಾ ಚ ಸೀತಾ ಜನಕನಂದಿನೀ |
ಆಹ ರಾವಣಮುತ್ಪಾಟ್ಯ ರಾಘವೋ ಮಾಂ ನಯತ್ವಿತಿ || 5.58.101 || 2489
- ಪ್ರಣಮ್ಯ ಶಿರಸಾ ದೇವೀಮಹಮಾರ್ಯಾಮನಿಂದಿತಾಂ |
ರಾಘವಸ್ಯ ಮನೋಹ್ಲಾದಮಭಿಜ್ಞಾನಮಯಾಚಿಷಂ || 5.58.102 || 2490
- ಅಥ ಮಾಮಬ್ರವೀತ್ ಸೀತಾ ಗೃಹ್ಯತಾಮಯಮುತ್ತಮಃ |
ಮಣಿಯೇನ ಮಹಾಬಾಹೂ ರಾಮಸ್ತ್ವಾಂ ಬಹು ಮನ್ಯತೇ || 5.58.103 || 2491
- ಇತ್ಯುಕ್ತ್ವಾ ತು ವರಾರೋಹಾ ಮಣಿಪ್ರವರಮುತ್ತಮಂ |
ಪ್ರಾಯಚ್ಛತ್ ಪರಮೋದ್ವಿಗ್ನಾ ವಾಚಾ ಮಾಂ ಸಂದಿದೇಶ ಹ || 5.58.104 || 2492

- ತತಸ್ತಸ್ಯೈ ಪ್ರಣಮ್ಯಾಹಂ ರಾಜಪುತ್ರೈಃ ಸಮಾಹಿತಃ |
ಪ್ರದಕ್ಷಿಣಂ ಪರಿಕ್ರಾಮಮಿಹಾಭ್ಯುದ್ಗತಮಾನಸಃ || 5.58.105 || 2493
- ಉತ್ತರಂ ಪುನರೇವಾಹ ನಿಶ್ಚಿತ್ಯ ಮನಸಾ ತದಾ |
ಹನೂಮನ್ ಮಮ ವೃತ್ತಾಂತಂ ವಕ್ತುಮರ್ಹಸಿ ರಾಘವೇ || 5.58.106 || 2494
- ಯಥಾ ಶ್ರುತ್ವೈವ ನಚಿರಾತ್ ತಾವುಭೌ ರಾಮಲಕ್ಷ್ಮಣೌ |
ಸುಗ್ರೀವಸಹಿತೌ ವೀರಾವುಪೇಯಾತಾಂ ತಥಾ ಕುರು || 5.58.107 || 2495
- ಯದನ್ಯಥಾ ಭವೇದೇತದ್ ದ್ವೌ ಮಾಸೌ ಜೀವಿತಂ ಮಮ |
ನ ಮಾಂ ದ್ರಕ್ಷ್ಯತಿ ಕಾಕುತ್ಸ್ಥೋ ಮ್ರಿಯೇ ಸಾಹಮನಾಥವತ್ || 5.58.108 || 2496
- ತಚ್ಚುತ್ವಾ ಕರುಣಂ ವಾಕ್ಯಂ ಕ್ರೋಧೋ ಮಾಮಭ್ಯವರ್ತತ |
ಉತ್ತರಂ ಚ ಮಯಾ ದೃಷ್ಟಂ ಕಾರ್ಯಶೇಷಮನಂತರಂ || 5.58.109 || 2497
- ತತೋಽವರ್ಧತ ಮೇ ಕಾಯಸ್ತದಾ ಪರ್ವತಸನ್ನಿಭಃ |
ಯುದ್ಧಾಕಾಂಕ್ಷೀ ವನಂ ತಸ್ಯ ವಿನಾಶಯಿತುಮಾರಭೇ || 5.58.110 || 2498
- ತದ್ ಭಗ್ನಂ ವನಖಂಡಂ ತು ಭ್ರಾಂತತ್ರಸ್ತಮೃಗದ್ವಿಜಂ |
ಪ್ರತಿಬುದ್ಧ್ಯ ನಿರೀಕ್ಷಂತೇ ರಾಕ್ಷಸ್ಯೋ ವಿಕೃತಾನನಾಃ || 5.58.111 || 2499
- ಮಾಂ ಚ ದೃಷ್ಟ್ವಾ ವನೇ ತಸ್ಮಿನ್ ಸಮಾಗಮ್ಯ ತತಸ್ತತಃ |
ತಾಃ ಸಮಭ್ಯಾಗತಾಃ ಕ್ಷಿಪ್ರಂ ರಾವಣಾಯಾಚಚಕ್ಷಿರೇ || 5.58.112 || 2500
- ರಾಜನ್ ವನಮಿದಂ ದುರ್ಗಂ ತವ ಭಗ್ನಂ ದುರಾತ್ಮನಾ |
ವಾನರೇಣ ಹ್ಯವಿಜ್ಞಾಯ ತವ ವೀರ್ಯಂ ಮಹಾಬಲ || 5.58.113 || 2501
- ತಸ್ಯ ದುರ್ಬುದ್ಧಿತಾ ರಾಜಂಸ್ತವ ವಿಪ್ರಿಯಕಾರಿಣಃ |
ವಧಮಾಜ್ಞಾಪಯ ಕ್ಷಿಪ್ರಂ ಯಥಾಸೌ ನ ಪುನರ್ವಜೇತ್ || 5.58.114 || 2502

- ತಚ್ಚು ತ್ವಾ ರಾಕ್ಷಸೇಂದ್ರೇಣ ವಿಸೃಷ್ಟ್ವಾ ಬಹುದುರ್ಜಯಾಃ |
ರಾಕ್ಷಸಾಃ ಕಿಂಕರಾ ನಾಮ ರಾವಣಸ್ಯ ಮನೋಽನುಗಾಃ || 5.58.115 || 2503
- ತೇಷಾಮಶೀತಿಸಾಹಸ್ರಂ ಶೂಲಮುದ್ಗರಪಾಣಿನಾಂ |
ಮಯಾ ತಸ್ಮಿನ್ ವನೋದ್ದೇಶೇ ಪರಿಘೇಣ ನಿಷೂದಿತಂ || 5.58.116 || 2504
- ತೇಷಾಂ ತು ಹತಶಿಷ್ಟ್ವಾ ಯೇ ತೇ ಗತಾ ಲಘುವಿಕ್ರಮಾಃ |
ನಿಹತಂ ಚ ಮಯಾ ಸೈನ್ಯಂ ರಾವಣಾಯಾಚಚಕ್ಷಿರೇ || 5.58.117 || 2505
- ತತೋ ಮೇ ಬುದ್ಧಿರುತ್ಪನ್ನಾ ಚೈತ್ಯಪ್ರಾಸಾದಮುತ್ತಮಂ |
ತತ್ರಸ್ಥಾನ್ ರಾಕ್ಷಸಾನ್ ಹತ್ವಾ ಶತಂ ಸ್ತಂಭೇನ ವೈ ಪುನಃ || 5.58.118 || 2506
- ಲಲಾಮಭೂತೋ ಲಂಕಾಯಾ ಮಯಾ ವಿದ್ವಂಸಿತೋ ರುಷಾ |
ತತಃ ಪ್ರಹಸ್ತಸ್ಯ ಸುತಂ ಜಂಬುಮಾಲಿನಮಾದಿಶತ್ || 5.58.119 || 2507
- ರಾಕ್ಷಸೈರ್ಬಹುಭಿಃ ಸಾರ್ಧಂ ಘೋರರೂಪೈರ್ಭಯಾನಕೈಃ |
ತಮಹಂ ಬಲಸಂಪನ್ನಂ ರಾಕ್ಷಸಂ ರಣಕೋವಿದಂ || 5.58.120 || 2508
- ಪರಿಘೇಣಾತಿಘೋರೇಣ ಸೂದಯಾಮಿ ಸಹಾನುಗಂ |
ತಚ್ಚು ತ್ವಾ ರಾಕ್ಷಸೇಂದ್ರಸ್ತು ಮಂತ್ರಿಪುತ್ರಾನ್ ಮಹಾಬಲಾನ್ || 5.58.121 || 2509
- ಪದಾತಿಬಲಸಂಪನ್ನಾನ್ ಪ್ರೇಷಯಾಮಾಸ ರಾವಣಃ |
ಪರಿಘೇಣೈವ ತಾನ್ ಸರ್ವಾನ್ ನಯಾಮಿ ಯಮಸಾದನಂ || 5.58.122 || 2510
- ಮಂತ್ರಿಪುತ್ರಾನ್ ಹತಾಂಭ್ರುತ್ವಾ ಸಮರೇ ಲಘುವಿಕ್ರಮಾನ್ |
ಪಂಚ ಸೇನಾಗ್ರಗಾಂಭೂರಾನ್ ಪ್ರೇಷಯಾಮಾಸ ರಾವಣಃ || 5.58.123 || 2511
- ತಾನಹಂ ಸಹಸೈನ್ಯಾನ್ ವೈ ಸರ್ವಾನೇವಾಭ್ಯಸೂದಯಂ |
ತತಃ ಪುನರ್ದಶಗ್ರೀವಃ ಪುತ್ರಮಕ್ಷಂ ಮಹಾಬಲಂ || 5.58.124 || 2512

- ಬಹುಭೀ ರಾಕ್ಷಸೈಃ ಸಾರ್ಧಂ ಪ್ರೇಷಯಾಮಾಸ ಸಂಯುಗೇ |
ತಂ ತು ಮಂದೋದರೀಪುತ್ರಂ ಕುಮಾರಂ ರಣಪಂಡಿತಂ || 5.58.125 || 2513
- ಸಹಸಾ ಖಂ ಸಮುದ್ಯಂತಂ ಪಾದಯೋಶ್ಚ ಗೃಹೀತವಾನ್ |
ತಮಾಸೀನಂ ಶತಗುಣಂ ಭ್ರಾಮಯಿತ್ವಾ ವ್ಯಪೇಷಯಂ || 5.58.126 || 2514
- ತಮಕ್ಷಮಾಗತಂ ಭಗ್ನಂ ನಿಶಮ್ಯ ಸ ದಶಾನನಃ |
ತತಶ್ಚೇಂದ್ರಜಿತಂ ನಾಮ ದ್ವಿತೀಯಂ ರಾವಣಃ ಸುತಂ || 5.58.127 || 2515
- ವ್ಯಾದಿದೇಶ ಸುಸಂಕ್ರುದ್ಧೋ ಬಲಿನಂ ಯುದ್ಧದುರ್ಮದಂ |
ತಚ್ಚಾಪ್ಯಹಂ ಬಲಂ ಸರ್ವಂ ತಂ ಚ ರಾಕ್ಷಸಪುಂಗವಂ || 5.58.128 || 2516
- ನಷ್ಟೌಜಸಂ ರಣೇ ಕೃತ್ವಾ ಪರಂ ಹರ್ಷಮುಪಾಗತಃ |
ಮಹತಾಪಿ ಮಹಾಬಾಹುಃ ಪ್ರತ್ಯಯೇನ ಮಹಾಬಲಃ || 5.58.129 || 2517
- ಪ್ರಹಿತೋ ರಾವಣೇನೈಷ ಸಹ ವೀರೈರ್ಮದೋದ್ಧತೈಃ |
ಸೋಽವಿಷಹ್ಯಂ ಹಿ ಮಾಂ ಬುದ್ಧ್ವಾ ಸ್ವಸ್ಮೈನ್ಯಂ ಚಾವಮರ್ದಿತಂ || 5.58.130 || 2518
- ಬ್ರಹ್ಮಣೋಽಸ್ತೇಣ ಸ ತು ಮಾಂ ಪ್ರಬದ್ಧ್ವಾ ಚಾತಿವೇಗಿನಃ |
ರಜ್ಜುಭಿಶ್ಚಾಪಿ ಬದ್ಧಂತಿ ತತೋ ಮಾಂ ತತ್ರ ರಾಕ್ಷಸಾಃ || 5.58.131 || 2519
- ರಾವಣಸ್ಯ ಸಮೀಪಂ ಚ ಗೃಹೀತ್ವಾ ಮಾಮುಪಾಗಮನ್ |
ದೃಷ್ಟ್ವಾ ಸಂಭಾಷಿತಶ್ಚಾಹಂ ರಾವಣೇನ ದುರಾತ್ಮನಾ || 5.58.132 || 2520
- ಪೃಷ್ಟಶ್ಚ ಲಂಕಾಗಮನಂ ರಾಕ್ಷಸಾನಾಂ ಚ ತಂ ವಧಂ |
ತತ್ಸರ್ವಂ ಚ ರಣೇ ತತ್ರ ಸೀತಾರ್ಥಮುಪಜಲ್ಪಿತಂ || 5.58.133 || 2521
- ತಸ್ಯಾಸ್ತು ದರ್ಶನಾಕಾಂಕ್ಷೀ ಪ್ರಾಪ್ತಸ್ತ್ವದ್ಭವನಂ ವಿಭೋ |
ಮಾರುತಸ್ಯೌರಸಃ ಪುತ್ರೋ ವಾನರೋ ಹನುಮಾನಹಂ || 5.58.134 || 2522
- ರಾಮದೂತಂ ಚ ಮಾಂ ವಿದ್ಧಿ ಸುಗ್ರೀವಸಚಿವಂ ಕಪಿಂ |
ಸೋಽಹಂ ದೌತೈನ ರಾಮಸ್ಯ ತ್ವತ್ಸಕಾಶಮಿಹಾಗತಃ || 5.58.135 || 2523

ಶೃಣು ಚಾಪಿ ಸಮಾದೇಶಂ ಯದಹಂ ಪ್ರಬ್ರವೀಮಿ ತೇ ರಾಕ್ಷಸೇಶ ಹರೀಶಸ್ತ್ವಾಂ ವಾಕ್ಯಮಾಹ ಸಮಾಹಿತಂ 5.58.136	2524
ಸುಗ್ರೀವಶ್ಚ ಮಹಾಭಾಗಃ ಸ ತ್ವಾಂ ಕೌಶಲಮಬ್ರವೀತ್ ಧರ್ಮಾರ್ಥಕಾಮಸಹಿತಂ ಹಿತಂ ಪಥ್ಯಮುವಾಚ ಹ 5.58.137	2525
ವಸತೋ ಋಷ್ಯಮೂಕೇ ಮೇ ಪರ್ವತೇ ವಿಪುಲದ್ರುಮೇ ರಾಘವೋ ರಣವಿಕ್ರಾಂತೋ ಮಿತ್ರತ್ವಂ ಸಮುಪಾಗತಃ 5.58.138	2526
ತೇನ ಮೇ ಕಥಿತಂ ರಾಜನ್ ಭಾರ್ಯಾ ಮೇ ರಕ್ಷಸಾ ಹೃತಾ ತತ್ರ ಸಾಹಾಯ್ಯಹೇತೋರ್ಮೇ ಸಮಯಂ ಕರ್ತುಮರ್ಹಸಿ 5.58.139	2527
ವಾಲಿನಾ ಹೃತರಾಜ್ಯೇನ ಸುಗ್ರೀವೇಣ ಸಹ ಪ್ರಭುಃ ಚಕ್ರೇಽಗ್ನಿಸಾಕ್ಷಿಕಂ ಸಖ್ಯಂ ರಾಘವಃ ಸಹಲಕ್ಷ್ಮಣಃ 5.58.140	2528
ತೇನ ವಾಲಿನಮಾಹತ್ಯ ಶರೇಣೈಕೇನ ಸಂಯುಗೇ ವಾನರಾಣಾಂ ಮಹಾರಾಜಃ ಕೃತಃ ಸಂಪ್ಲವತಾಂ ಪ್ರಭುಃ 5.58.141	2529
ತಸ್ಯ ಸಾಹಾಯ್ಯಮಸ್ಮಾಭಿಃ ಕಾರ್ಯಂ ಸರ್ವಾತ್ಮನಾ ತ್ವಿಹ ತೇನ ಪ್ರಸ್ಥಾಪಿತಸ್ತುಭ್ಯಂ ಸಮೀಪಮಿಹ ಧರ್ಮತಃ 5.58.142	2530
ಕ್ಷಿಪ್ರಮಾನೀಯತಾಂ ಸೀತಾ ದೀಯತಾಂ ರಾಘವಸ್ಯ ಚ ಯಾವನ್ನ ಹರಯೋ ವೀರಾ ವಿಧಮಂತಿ ಬಲಂ ತವ 5.58.143	2531
ವಾನರಾಣಾಂ ಪ್ರಭಾವೋಽಯಂ ನ ಕೇನ ವಿದಿತಃ ಪುರಾ ದೇವತಾನಾಂ ಸಕಾಶಂ ಚ ಯೇ ಗಚ್ಛಂತಿ ನಿಮಂತ್ರಿತಾಃ 5.58.144	2532
ಇತಿ ವಾನರರಾಜಸ್ತ್ವಾಮಾಹೇತ್ಯಭಿಹಿತೋ ಮಯಾ ಮಾಮೈಕ್ಷತ ತತೋ ರುಷ್ಣಶ್ಚಕ್ಷುಷಾ ಪ್ರದಹನ್ನಿವ 5.58.145	2533

- ತೇನ ವಧ್ಯೋಽಹಮಾಜ್ಞಪ್ತೋ ರಕ್ಷಸಾ ರೌದ್ರಕರ್ಮಣಾ |
ಮತ್ಪ್ರಭಾವಮವಿಜ್ಞಾಯ ರಾವಣೇನ ದುರಾತ್ಮನಾ || 5.58.146 || 2534
- ತತೋ ವಿಭೀಷಣೋ ನಾಮ ತಸ್ಯ ಭ್ರಾತಾ ಮಹಾಮತಿಃ |
ತೇನ ರಾಕ್ಷಸರಾಜಶ್ಚ ಯಾಚಿತೋ ಮಮ ಕಾರಣಾತ್ || 5.58.147 || 2535
- ನೈವಂ ರಾಕ್ಷಸಶಾರ್ದೂಲ ತ್ಯಜ್ಯತಾಮೇಷ ನಿಶ್ಚಯಃ |
ರಾಜಶಾಸ್ತ್ರವ್ಯಪೇತೋ ಹಿ ಮಾರ್ಗಃ ಸಂಲಕ್ಷ್ಯತೇ ತ್ವಯಾ || 5.58.148 || 2536
- ದೂತವಧ್ಯಾ ನ ದೃಷ್ಟ್ವಾ ಹಿ ರಾಜಶಾಸ್ತ್ರೇಷು ರಾಕ್ಷಸ |
ದೂತೇನ ವೇದಿತವ್ಯಂ ಚ ಯಥಾಭಿಹಿತವಾದಿನಾ || 5.58.149 || 2537
- ಸುಮಹತ್ಯಪರಾಧೇಽಪಿ ದೂತಸ್ಯಾತುಲವಿಕ್ರಮ |
ವಿರೂಪಕರಣಂ ದೃಷ್ಟಂ ನ ವಧ್ಯೋಽಸ್ತಿ ಹಿ ಶಾಸ್ತ್ರತಃ || 5.58.150 || 2538
- ವಿಭೀಷಣೇನೈವಮುಕ್ತೋ ರಾವಣಃ ಸಂದಿದೇಶ ತಾನ್ |
ರಾಕ್ಷಸಾನೇತದೇವಾದ್ಯ ಲಾಂಗೂಲಂ ದಹ್ಯತಾಮಿತಿ || 5.58.151 || 2539
- ತತಸ್ತಸ್ಯ ವಚಃ ಶ್ರುತ್ವಾ ಮಮ ಪುಚ್ಛಂ ಸಮಂತತಃ |
ವೇಷ್ಟಿತಂ ಶಣವಲ್ಕೈಶ್ಚ ಪಟ್ಟೈಃ ಕಾರ್ಪಾಸಕೈಸ್ತಥಾ || 5.58.152 || 2540
- ರಾಕ್ಷಸಾಃ ಸಿದ್ಧಸನ್ನಾಹಾಸ್ತತಸ್ತೇ ಚಂಡವಿಕ್ರಮಾಃ |
ತದಾದೀಪ್ಯಂತ ಮೇ ಪುಚ್ಛಂ ಹನಂತಃ ಕಾಷ್ಠಮುಷ್ಟಿಭಿಃ || 5.58.153 || 2541
- ಬದ್ಧಸ್ಯ ಬಹುಭಿಃ ಪಾಶೈರ್ಯಂತ್ರಿತಸ್ಯ ಚ ರಾಕ್ಷಸೈಃ |
ನ ಮೇ ಪೀಡಾಭವತ್ ಕಾಚಿದ್ ದಿದೃಕ್ಷೋರ್ನಗರೀಂ ದಿವಾ || 5.58.154 || 2542
- ತತಸ್ತೇ ರಾಕ್ಷಸಾಃ ಶೂರಾ ಬದ್ಧಂ ಮಾಮಗ್ನಿಸಂವೃತಂ |
ಅಘೋಷಯನ್ ರಾಜಮಾರ್ಗೇ ನಗರದ್ವಾರಮಾಗತಾಃ || 5.58.155 || 2543

- ತತೋಽಹಂ ಸುಮಹದ್ರೂಪಂ ಸಂಕ್ಷಿಪ್ಯ ಪುನರಾತ್ಮನಃ |
ವಿಮೋಚಯಿತ್ವಾ ತಂ ಬಂಧಂ ಪ್ರಕೃತಿಸ್ಥಃ ಸ್ಥಿತಃ ಪುನಃ || 5.58.156 || 2544
- ಆಯಸಂ ಪರಿಘಂ ಗೃಹ್ಯ ತಾನಿ ರಕ್ಷಾಂಸ್ಯಸೂದಯಂ |
ತತಸ್ತನ್ನಗರದ್ವಾರಂ ವೇಗೇನ ಪ್ಲುತವಾನಹಂ || 5.58.157 || 2545
- ಪುಚ್ಛೇನ ಚ ಪ್ರದೀಪ್ತೇನ ತಾಂ ಪುರೀಂ ಸಾಟ್ವಗೋಪುರಾಂ |
ದಹಾಮ್ಯುಹಮಸಂಭ್ರಾಂತೋ ಯುಗಾಂತಾಗ್ನಿರಿವ ಪ್ರಜಾಃ || 5.58.158 || 2546
- ವಿನಷ್ಟಾ ಜಾನಕೀ ವ್ಯಕ್ತಂ ನ ಹ್ಯದಗ್ಧಃ ಪ್ರದೃಶ್ಯತೇ |
ಲಂಕಾಯಾಃ ಕಶ್ಚಿದುದ್ದೇಶಃ ಸರ್ವಾ ಭಸ್ಮೀಕೃತಾ ಪುರೀ || 5.58.159 || 2547
- ದಹತಾ ಚ ಮಯಾ ಲಂಕಾಂ ದಗ್ಧಾ ಸೀತಾ ನ ಸಂಶಯಃ |
ರಾಮಸ್ಯ ಚ ಮಹತ್ಕಾರ್ಯಂ ಮಯೇದಂ ವಿಫಲೀಕೃತಂ || 5.58.160 || 2548
- ಇತಿ ಶೋಕಸಮಾವಿಷ್ಟಶ್ಚಿಂತಾಮಹಮುಪಾಗತಃ |
ತತೋಽಹಂ ವಾಚಮಶ್ರೌಷಂ ಚಾರಣಾನಾಂ ಶುಭಾಕ್ಷರಾಂ || 5.58.161 || 2549
- ಜಾನಕೀ ನ ಚ ದಗ್ಧೇತಿ ವಿಸ್ಮಯೋದಂತಭಾಷಿಣಾಂ |
ತತೋ ಮೇ ಬುದ್ಧಿರುತ್ಪನ್ನಾ ಶ್ರುತ್ವಾ ತಾಮದ್ಭುತಾಂ ಗಿರಂ || 5.58.162 || 2550
- ಅದಗ್ಧಾ ಜಾನಕೀತ್ಯೇವ ನಿಮಿತ್ತೈಶ್ಚೋಪಲಕ್ಷಿತಂ |
ದೀಪ್ಯಮಾನೇ ತು ಲಾಂಗೂಲೇ ನ ಮಾಂ ದಹತಿ ಪಾವಕಃ || 5.58.163 || 2551
- ಹೃದಯಂ ಚ ಪ್ರಹೃಷ್ಟಂ ಮೇ ವಾತಾಃ ಸುರಭಿಗಂಧಿನಃ |
ತೈರ್ನಿಮಿತ್ತೈಶ್ಚ ದೃಷ್ಟಾರ್ಥೈಃ ಕಾರಣೈಶ್ಚ ಮಹಾಗುಣೈಃ || 5.58.164 || 2552
- ಋಷಿವಾಕ್ಯೈಶ್ಚ ದೃಷ್ಟಾರ್ಥೈರಭವಂ ಹೃಷ್ಟಮಾನಸಃ |
ಪುನರ್ದೃಷ್ಟಾ ಚ ವೈದೇಹೀ ವಿಸೃಷ್ಟಶ್ಚ ತಯಾ ಪುನಃ || 5.58.165 || 2553
- ತತಃ ಪರ್ವತಮಾಸಾದ್ಯ ತತ್ರಾರಿಷ್ಟಮಹಂ ಪುನಃ |
ಪ್ರತಿಪ್ಲವನಮಾರೇಭೇ ಯುಷ್ಮದ್ಧರ್ಶನಕಾಂಕ್ಷಯಾ || 5.58.166 || 2554

- ತತಃ ಶ್ವಸನಚಂದ್ರಾರ್ಕಸಿದ್ಧಗಂಧವರ್ಷೇವಿತಂ |
ಪಂಥಾನಮಹಮಾಕ್ರಮ್ಯ ಭವತೋ ದೃಷ್ಟವಾನಿಹ || 5.58.167 || 2555
- ರಾಘವಸ್ಯ ಪ್ರಸಾದೇನ ಭವತಾಂ ಚೈವ ತೇಜಸಾ |
ಸುಗ್ರೀವಸ್ಯ ಚ ಕಾರ್ಯಾರ್ಥಂ ಮಯಾ ಸರ್ವಮನುಷ್ಠಿತಂ || 5.58.168 || 2556
- ಏತತ್ ಸರ್ವಂ ಮಯಾ ತತ್ರ ಯಥಾವದುಪಪಾದಿತಂ |
ತತ್ರ ಯನ್ನ ಕೃತಂ ಶೇಷಂ ತತ್ ಸರ್ವಂ ತ್ರಿಯತಾಮಿತಿ || 5.58.169 || 2557
- || ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ ಅಷ್ಟಪಂಚಾಶಃ
ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಏಕೋನಷಷ್ಟಿತಮಃ ಸರ್ಗಃ ||

ಸೀತಾದುರವಸ್ಥಾಂ ವರ್ಣಯಿತ್ವಾ ಹನುಮತಾ ಲಂಕಾಮಾಕ್ರಮಿತುಂ
ವಾನರಾಣಾಮುತ್ತೇಜನಂ

- ಏತದಾಖ್ಯಾಯ ತತ್ ಸರ್ವಂ ಹನೂಮಾನ್ ಮಾರುತಾತ್ಮಜಃ |
ಭೂಯಃ ಸಮುಪಚಕ್ರಾಮ ವಚನಂ ವಕ್ತುಮುತ್ತರಂ || 5.59.1 || 2558
- ಸಫಲೋ ರಾಘವೋದ್ಯೋಗಃ ಸುಗ್ರೀವಸ್ಯ ಚ ಸಂಭ್ರಮಃ |
ಶೀಲಮಾಸಾದ್ಯ ಸೀತಾಯಾ ಮಮ ಚ ಪ್ರೀಣಿತಂ ಮನಃ || 5.59.2 || 2559
- ಆರ್ಯಾಯಾಃ ಸದೃಶಂ ಶೀಲಂ ಸೀತಾಯಾಃ ಪ್ಲವಗರ್ಷಭಾಃ |
ತಪಸಾ ಧಾರಯೇಲ್ಲೋಕಾನ್ ಕ್ರುದ್ಧಾ ವಾ ನಿರ್ದಹೇದಪಿ || 5.59.3 || 2560
- ಸರ್ವಥಾತಿಪ್ರಕೃಷ್ಟೋಽಸೌ ರಾವಣೋ ರಾಕ್ಷಸೇಶ್ವರಃ |
ಯಸ್ಯ ತಾಂ ಸ್ಪೃಶತೋ ಗಾತ್ರಂ ತಪಸಾ ನ ವಿನಾಶಿತಂ || 5.59.4 || 2561
- ನ ತದಗ್ನಿಶಿಖಾ ಕುರ್ಯಾತ್ ಸಂಸ್ಪೃಷ್ಟ್ವಾ ಪಾಣಿನಾ ಸತೀ |
ಜನಕಸ್ಯ ಸುತಾ ಕುರ್ಯಾದ್ ಯತ್ ಕ್ರೋಧಕಲುಷೀಕೃತಾ || 5.59.5 || 2562
- ಜಾಂಬವತ್ಪ ಮುಖಾನ್ ಸರ್ವಾನನುಜ್ಞಾಪ್ಯ ಮಹಾಕಪೀನ್ |
ಅಸ್ಮಿನ್ನೇವಂಗತೇ ಕಾರ್ಯೇ ಭವತಾಂ ಚ ನಿವೇದಿತೇ |
ನ್ಯಾಯ್ಯಂ ಸ್ಮ ಸಹ ವೈದೇಹ್ಯಾ ದ್ರಷ್ಟುಂ ತೌ ಪಾರ್ಥಿವಾತ್ಮಜೌ || 5.59.6 || 2563
- ಅಹಮೇಕೋಽಪಿ ಪರ್ಯಾಪ್ತಃ ಸರಾಕ್ಷಸಗಣಾಂ ಪುರೀಂ |
ತಾಂ ಲಂಕಾಂ ತರಸಾ ಹಂತುಂ ರಾವಣಂ ಚ ಮಹಾಬಲಂ || 5.59.7 || 2564
- ಕಿಂ ಪುನಃ ಸಹಿತೋ ವೀರೈರ್ಬಲವದ್ಭಿಃ ಕೃತಾತ್ಮಭಿಃ |
ಕೃತಾಸ್ತ್ರೈಃ ಪ್ಲವಗೈಃ ಶಕ್ತೈರ್ಭವದ್ಭಿರ್ವಿಜಯೈಷಿಭಿಃ || 5.59.8 || 2565

- ಅಹಂ ತು ರಾವಣಂ ಯುದ್ಧೇ ಸಸೈನ್ಯಂ ಸಪುರಃಸರಂ |
ಸಹಪುತ್ರಂ ವಧಿಷ್ಯಾಮಿ ಸಹೋದರಯುತಂ ಯುಧಿ || 5.59.9 || 2566
- ಬ್ರಾಹ್ಮಮಸ್ತ್ರಂ ಚ ರೌದ್ರಂ ಚ ವಾಯವ್ಯಂ ವಾರುಣಂ ತಥಾ |
ಯದಿ ಶಕ್ರಜಿತೋಽಸ್ತ್ರಾಣಿ ದುರ್ನಿರೀಕ್ಷಾಣಿ ಸಂಯುಗೇ |
ತಾನ್ಯಹಂ ನಿಹನಿಷ್ಯಾಮಿ ವಿಧಮಿಷ್ಯಾಮಿ ರಾಕ್ಷಸಾನ್ || 5.59.10 || 2567
- ಭವತಾಮಭ್ಯನುಜ್ಞಾತೋ ವಿಕ್ರಮೋ ಮೇ ರುಣದ್ಧಿ ತಂ |
ಮಯಾತುಲಾ ವಿಸೃಷ್ಟ್ವಾ ಹಿ ಶೈಲವೃಷ್ಟಿರ್ನಿರಂತರಾ || 5.59.11 || 2568
- ದೇವಾನಪಿ ರಣೇ ಹನ್ಯಾತ್ ಕಿಂ ಪುನಸ್ತಾನ್ ನಿಶಾಚರಾನ್ |
ಭವತಾಮನನುಜ್ಞಾತೋ ವಿಕ್ರಮೋ ಮೇ ರುಣದ್ಧಿ ಮಾಂ || 5.59.12 || 2569
- ಸಾಗರೋಽಪ್ಯತಿಯಾದ್ ವೇಲಾಂ ಮಂದರಃ ಪ್ರಚಲೇದಪಿ |
ನ ಜಾಂಬವಂತಂ ಸಮರೇ ಕಂಪಯೇದರಿವಾಹಿನೀ || 5.59.13 || 2570
- ಸರ್ವರಾಕ್ಷಸಸಂಘಾನಾಂ ರಾಕ್ಷಸಾ ಯೇ ಚ ಪೂರ್ವಜಾಃ |
ಅಲಮೇಕೋಽಪಿ ನಾಶಾಯ ವೀರೋ ವಾಲಿಸುತಃ ಕಪಿಃ || 5.59.14 || 2571
- ಪ್ಲವಗಸ್ಯೋರುವೇಗೇನ ನೀಲಸ್ಯ ಚ ಮಹಾತ್ಮನಃ |
ಮಂದರೋಽಪ್ಯವಶೀರ್ಯೇತ ಕಿಂ ಪುನರ್ಯುಧಿ ರಾಕ್ಷಸಾಃ || 5.59.15 || 2572
- ಸದೇವಾಸುರಯಕ್ಷೇಷು ಗಂಧರ್ವೋರಗಪಕ್ಷಿಷು |
ಮೈಂದಸ್ಯ ಪ್ರತಿಯೋದ್ಧಾರಂ ಶಂಸತ ದ್ವಿವಿದಸ್ಯ ವಾ || 5.59.16 || 2573
- ಅಶ್ವಿಪುತ್ರೌ ಮಹಾವೇಗಾವೇತೌ ಪ್ಲವಗಸತ್ತಮೌ |
ಏತಯೋಃ ಪ್ರತಿಯೋದ್ಧಾರಂ ನ ಪಶ್ಯಾಮಿ ರಣಾಜಿರೇ || 5.59.17 || 2574
- ಮಯೈವ ನಿಹತಾ ಲಂಕಾ ದಗ್ಧಾ ಭಸ್ಮೀಕೃತಾ ಪುರೀ |
ರಾಜಮಾರ್ಗೇಷು ಸರ್ವೇಷು ನಾಮ ವಿಶ್ರಾವಿತಂ ಮಯಾ || 5.59.18 || 2575

- ಜಯತ್ಯತಿಬಲೋ ರಾಮೋ ಲಕ್ಷ್ಮಣಶ್ಚ ಮಹಾಬಲಃ |
ರಾಜಾ ಜಯತಿ ಸುಗ್ರೀವೋ ರಾಘವೇಣಾಭಿಪಾಲಿತಃ || 5.59.19 || 2576
- ಅಹಂ ಕೋಸಲರಾಜಸ್ಯ ದಾಸಃ ಪವನಸಂಭವಃ |
ಹನೂಮಾನಿತಿ ಸರ್ವತ್ರ ನಾಮ ವಿಶ್ರಾವಿತಂ ಮಯಾ || 5.59.20 || 2577
- ಅಶೋಕವನಿಕಾಮಧ್ಯೇ ರಾವಣಸ್ಯ ದುರಾತ್ಮನಃ |
ಅಧಸ್ತಾಚ್ಛಿಂಶಪಾಮೂಲೇ ಸಾಧ್ವೀ ಕರುಣಮಾಸ್ಥಿತಾ || 5.59.21 || 2578
- ರಾಕ್ಷಸೀಭಿಃ ಪರಿವೃತಾ ಶೋಕಸಂತಾಪಕರ್ಶಿತಾ |
ಮೇಘರೇಖಾಪರಿವೃತಾ ಚಂದ್ರರೇಖೇವ ನಿಷ್ಪ್ರಭಾ || 5.59.22 || 2579
- ಅಚಿಂತಯಂತೀ ವೈದೇಹೀ ರಾವಣಂ ಬಲದರ್ಪಿತಂ |
ಪತಿವ್ರತಾ ಚ ಸುಶ್ರೋಣೀ ಅವಷ್ಟಬ್ಧಾ ಚ ಜಾನಕೀ || 5.59.23 || 2580
- ಅನುರಕ್ತಾ ಹಿ ವೈದೇಹೀ ರಾಮೇ ಸರ್ವಾತ್ಮನಾ ಶುಭಾ |
ಅನನ್ಯಚಿತ್ತಾ ರಾಮೇಣ ಪೌಲೋಮೀವ ಪುರಂದರೇ || 5.59.24 || 2581
- ತದೇಕವಾಸಃ ಸಂವೀತಾ ರಜೋಧ್ವಸ್ತಾ ತಥೈವ ಚ |
ಸಾ ಮಯಾ ರಾಕ್ಷಸೀಮಧ್ಯೇ ತರ್ಜ್ಯಮಾನಾ ಮುಹುರ್ಮುಹುಃ || 5.59.25 || 2582
- ರಾಕ್ಷಸೀಭಿರ್ವಿರೂಪಾಭಿದ್ಯೃಷ್ಟಾ ಹಿ ಪ್ರಮದಾವನೇ |
ಏಕವೇಣೀಧರಾ ದೀನಾ ಭರ್ತೃಚಿಂತಾಪರಾಯಣಾ || 5.59.26 || 2583
- ಅಧಃ ಶಯ್ಯಾ ವಿವರ್ಣಾಂಗೀ ಪದ್ಮಿನೀವ ಹಿಮೋದಯೇ |
ರಾವಣಾದ್ ವಿನಿವೃತ್ತಾರ್ಥಾ ಮರ್ತವ್ಯಕೃತನಿಶ್ಚಯಾ || 5.59.27 || 2584
- ಕಥಂಚಿನ್ಮೃಗಶಾವಾಕ್ಷೀ ವಿಶ್ವಾಸಮುಪಪಾದಿತಾ |
ತತಃ ಸಂಭಾಷಿತಾ ಚೈವ ಸರ್ವಮರ್ಥಂ ಪ್ರಕಾಶಿತಾ || 5.59.28 || 2585
- ರಾಮಸುಗ್ರೀವಸಖ್ಯಂ ಚ ಶ್ರುತ್ವಾ ಪ್ರೀತಿಮುಪಾಗತಾ |
ನಿಯತಃ ಸಮುದಾಚಾರೋ ಭಕ್ತಿರ್ಭರ್ತರಿ ಚೋತ್ತಮಾ || 5.59.29 || 2586

- ಯನ್ನ ಹಂತಿ ದಶಗ್ರೀವಂ ಸ ಮಹಾತ್ಮಾ ದಶಾನನಃ |
ನಿಮಿತ್ತಮಾತ್ರಂ ರಾಮಸ್ತು ವಧೇ ತಸ್ಯ ಭವಿಷ್ಯತಿ || 5.59.30 || 2587
- ಸಾ ಪ್ರಕೃತ್ಯೈವ ತನ್ವಂಗೀ ತದ್ವಿಯೋಗಾಚ್ಚ ಕರ್ಶಿತಾ |
ಪ್ರತಿಪತ್ಪಾರಶೀಲಸ್ಯ ವಿದ್ಯೇವ ತನುತಾಂ ಗತಾ || 5.59.31 || 2588
- ಏವಮಾಸ್ತೇ ಮಹಾಭಾಗಾ ಸೀತಾ ಶೋಕಪರಾಯಣಾ |
ಯದತ್ರ ಪ್ರತಿಕರ್ತವ್ಯಂ ತತ್ ಸರ್ವಮುಪಕಲ್ಪ್ಯತಾಂ || 5.59.32 || 2589

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಏಕೋನಷಷ್ಟಿತಮಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಷಷ್ಟಿತಮಃ ಸರ್ಗಃ ||

ಲಂಕಾಂ ಜಿತ್ವಾ ಸೀತಾಯಾ ಆನಯನಾರ್ಥಮಂಗದಸ್ಯೋತ್ಸಾಹಸಮನ್ವಿತೋ
ವಿಚಾರೋ ಜಾಂಬವತಾ ತಸ್ಯ ನಿವಾರಣಂ ಚ

- ತಸ್ಯ ತದ್ ವಚನಂ ಶ್ರುತ್ವಾ ವಾಲಿಸೂನುರಭಾಷತ |
ಅಶ್ವಿಪುತ್ರೌ ಮಹಾವೇಗೌ ಬಲವಂತೌ ಪ್ಲವಂಗಮೌ || 5.60.1 || 2590
- ಪಿತಾಮಹವರೋತ್ಸೇಕಾತ್ ಪರಮಂ ದರ್ಪಮಾಸ್ಥಿತೌ |
ಅಶ್ವಿನೋರ್ಮಾನನಾರ್ಥಂ ಹಿ ಸರ್ವಲೋಕಪಿತಾಮಹಃ || 5.60.2 || 2591
- ಸರ್ವಾವಧ್ಯತ್ವಮತುಲಮನಯೋರ್ದತ್ತವಾನ್ ಪುರಾ |
ವರೋತ್ಸೇಕೇನ ಮತ್ತೌ ಚ ಪ್ರಮಥ್ಯ ಮಹತೀಂ ಚಮೂಂ || 5.60.3 || 2592
- ಸುರಾಣಾಮಮೃತಂ ವೀರೌ ಪೀತವಂತೌ ಮಹಾಬಲೌ |
ಏತಾವೇವ ಹಿ ಸಂಕ್ರುದ್ಧೌ ಸವಾಜಿರಥಕುಂಜರಾಂ || 5.60.4 || 2593
- ಲಂಕಾಂ ನಾಶಯಿತುಂ ಶಕ್ತೌ ಸರ್ವೇ ತಿಷ್ಠಂತು ವಾನರಾಃ |
ಅಹಮೇಕೋಽಪಿ ಪರ್ಯಾಪ್ತಃ ಸರಾಕ್ಷಸಗಣಾಂ ಪುರೀಂ || 5.60.5 || 2594
- ತಾಂ ಲಂಕಾಂ ತರಸಾ ಹಂತುಂ ರಾವಣಂ ಚ ಮಹಾಬಲಂ |
ಕಿಂ ಪುನಃ ಸಹಿತೋ ವೀರೈರ್ಬಲವದ್ಭಿಃ ಕೃತಾತ್ಮಭಿಃ || 5.60.6 || 2595
- ಕೃತಾಸ್ತ್ರೈಃ ಪ್ಲವಗೈಃ ಶಕ್ತೈರ್ಭವದ್ಭಿರ್ವಿಜಯೈಷಿಭಿಃ |
ವಾಯುಸೂನೋರ್ಬಲೇನೈವ ದಗ್ಧಾ ಲಂಕೇತಿ ನಃ ಶ್ರುತಂ || 5.60.7 || 2596
- ದೃಷ್ಟ್ವಾ ದೇವೀ ನ ಚಾನೀತಾ ಇತಿ ತತ್ರ ನಿವೇದಿತುಂ |
ನ ಯುಕ್ತಮಿವ ಪಶ್ಯಾಮಿ ಭವದ್ಭಿಃ ಖ್ಯಾತಪೌರುಷೈಃ || 5.60.8 || 2597

- ನಹಿ ವಃ ಪ್ಲವನೇ ಕಶ್ಚಿನ್ನಾಪಿ ಕಶ್ಚಿತ್ ಪರಾಕ್ರಮೇ |
ತುಲ್ಯಃ ಸಾಮರದೈತ್ಯೇಷು ಲೋಕೇಷು ಹರಿಸತ್ತಮಾಃ || 5.60.9 || 2598
- ಜಿತ್ವಾ ಲಂಕಾಂ ಸರಕ್ಷೌಘಾಂ ಹತ್ವಾ ತಂ ರಾವಣಂ ರಣೇ |
ಸೀತಾಮಾದಾಯ ಗಚ್ಛಾಮಃ ಸಿದ್ಧಾರ್ಥಾ ಹೃಷ್ಟಮಾನಸಾಃ || 5.60.10 || 2599
- ತೇಷ್ಟೇವಂ ಹತವೀರೇಷು ರಾಕ್ಷಸೇಷು ಹನೂಮತಾ |
ಕಿಮನ್ಯದತ್ರ ಕರ್ತವ್ಯಂ ಗೃಹೀತ್ವಾ ಯಾಮ ಜಾನಕೀಂ || 5.60.11 || 2600
- ರಾಮಲಕ್ಷ್ಮಣಯೋರ್ಮಧ್ಯೇ ನ್ಯಸ್ಯಾಮ ಜನಕಾತ್ಮಜಾಂ |
ಕಿಂ ವ್ಯಲೀಕೈಸ್ತು ತಾನ್ ಸರ್ವಾನ್ ವಾನರಾನ್ ವಾನರರ್ಷಭಾನ್ || 5.60.12 || 2601
- ವಯಮೇವ ಹಿ ಗತ್ವಾ ತಾನ್ ಹತ್ವಾ ರಾಕ್ಷಸಪುಂಗವಾನ್ |
ರಾಘವಂ ದ್ರಷ್ಟುಮರ್ಹಾಮಃ ಸುಗ್ರೀವಂ ಸಹಲಕ್ಷ್ಮಣಂ || 5.60.13 || 2602
- ತಮೇವಂ ಕೃತಸಂಕಲ್ಪಂ ಜಾಂಬವಾನ್ ಹರಿಸತ್ತಮಃ |
ಉವಾಚ ಪರಮಪ್ರೀತೋ ವಾಕ್ಯಮರ್ಥವದರ್ಥವಿತ್ || 5.60.14 || 2603
- ನೈಷಾ ಬುದ್ಧಿರ್ಮಹಾಬುದ್ಧೇ ಯದ್ ಬ್ರವೀಷಿ ಮಹಾಕಪೇ |
ವಿಚೇತುಂ ವಯಮಾಜ್ಞಪ್ತಾ ದಕ್ಷಿಣಾಂ ದಿಶಮುತ್ತಮಾಂ || 5.60.15 || 2604
- ನಾನೇತುಂ ಕಪಿರಾಜೇನ ನೈವ ರಾಮೇಣ ಧೀಮತಾ |
ಕಥಂಚಿನ್ನಿರ್ಜಿತಾಂ ಸೀತಾಮಸ್ಮಾಭಿನಾರ್ಭಿರೋಚಯೇತ್ || 5.60.16 || 2605
- ರಾಘವೋ ನೃಪಶಾರ್ದೂಲಃ ಕುಲಂ ವ್ಯಪದಿಶನ್ ಸ್ವಕಂ |
ಪ್ರತಿಜ್ಞಾಯ ಸ್ವಯಂ ರಾಜಾ ಸೀತಾವಿಜಯಮಗ್ರತಃ || 5.60.17 || 2606
- ಸರ್ವೇಷಾಂ ಕಪಿಮುಖ್ಯಾನಾಂ ಕಥಂ ಮಿಥ್ಯಾ ಕರಿಷ್ಯತಿ |
ವಿಫಲಂ ಕರ್ಮ ಚ ಕೃತಂ ಭವೇತ್ ತುಷ್ಟಿರ್ನ ತಸ್ಯ ಚ || 5.60.18 || 2607

ವೃಥಾ ಚ ದರ್ಶಿತಂ ವೀರ್ಯಂ ಭವೇದ್ ವಾನರಪುಂಗವಾಃ |
 ತಸ್ಮಾದ್ ಗಚ್ಛಾಮ ವೈ ಸರ್ವೇ ಯತ್ರ ರಾಮಃ ಸಲಕ್ಷ್ಮಣಃ |
 ಸುಗ್ರೀವಶ್ಚ ಮಹಾತೇಜಾಃ ಕಾರ್ಯಸ್ಯಾಸ್ಯ ನಿವೇದನೇ || 5.60.19 ||

2608

ನ ತಾವದೇಷಾ ಮತಿರಕ್ಷಮಾ ನೋ
 ಯಥಾ ಭವಾನ್ ಪಶ್ಯತಿ ರಾಜಪುತ್ರ |
 ಯಥಾ ತು ರಾಮಸ್ಯ ಮತಿನಿವಿಷ್ಟಾ
 ತಥಾ ಭವಾನ್ ಪಶ್ಯತು ಕಾರ್ಯಸಿದ್ಧಿಂ || 5.60.20 ||

2609

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
 ಷಷ್ಠಿತಮಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಏಕಷಷ್ಟಿತಮಃ ಸರ್ಗಃ ||

ಮಧುವನಂ ಗತ್ವಾ ತತ್ರತ್ಯಾನಾಂ ಮಧೂನಾಂ ಫಲಾನಾಂ ಚ
ವಾನರೈರ್ಯಥೇಷ್ಟಮುಪಭೋಗೋ ವನರಕ್ಷಕಸ್ಯ ಭುವಿ ವಿಕರ್ಷಣಂ ಚ
ತತೋ ಜಾಂಬವತೋ ವಾಕ್ಯಮಗೃಹ್ಣಂತ ವನೌಕಸಃ |
ಅಂಗದಪ್ರಮುಖಾ ವೀರಾ ಹನೂಮಾಂಶ್ಚ ಮಹಾಕಪಿಃ || 5.61.1 ||

2610

ಪ್ರೀತಿಮಂತಸ್ತತಃ ಸರ್ವೇ ವಾಯುಪುತ್ರಪುರಃ ಸರಾಃ |
ಮಹೇಂದ್ರಾಗ್ರಾತ್ ಸಮುತ್ಪತ್ಯ ಪುಪ್ಲವುಃ ಪ್ಲವಗರ್ಷಭಾಃ || 5.61.2 ||

2611

ಮೇರುಮಂದರಸಂಕಾಶಾ ಮತ್ತಾ ಇವ ಮಹಾಗಜಾಃ |
ಛಾದಯಂತ ಇವಾಕಾಶಂ ಮಹಾಕಾಯಾ ಮಹಾಬಲಾಃ || 5.61.3 ||

2612

ಸಭಾಜ್ಯಮಾನಂ ಭೂತೈಸ್ತಮಾತ್ಮವಂತಂ ಮಹಾಬಲಂ |
ಹನೂಮಂತಂ ಮಹಾವೇಗಂ ವಹಂತ ಇವ ದೃಷ್ಟಿಭಿಃ || 5.61.4 ||

2613

ರಾಘವೇ ಚಾರ್ಥನಿರ್ವೃತ್ತಿಂ ಕರ್ತುಂ ಚ ಪರಮಂ ಯಶಃ |
ಸಮಾಧಾಯ ಸಮೃದ್ಧಾರ್ಥಾಃ ಕರ್ಮಸಿದ್ಧಿಭಿರುನ್ನತಾಃ || 5.61.5 ||

2614

ಪ್ರಿಯಾಖ್ಯಾನೋನ್ಮುಖಾಃ ಸರ್ವೇ ಸರ್ವೇ ಯುದ್ಧಾಭಿನಂದಿನಃ |
ಸರ್ವೇ ರಾಮಪ್ರತೀಕಾರೇ ನಿಶ್ಚಿತಾರ್ಥಾ ಮನಸ್ವಿನಃ || 5.61.6 ||

2615

ಪ್ಲವಮಾನಾಃ ಖಮಾಪ್ಲುತ್ಯ ತತಸ್ತೇ ಕಾನನೌಕಸಃ |
ನಂದನೋಪಮಮಾಸೇದುವರ್ವನಂ ದ್ರುಮಶತಾಯುತಂ || 5.61.7 ||

2616

ಯತ್ ತನ್ಮಧುವನಂ ನಾಮ ಸುಗ್ರೀವಸ್ಯಾಭಿರಕ್ಷಿತಂ |
ಅಧೃಷ್ಟಂ ಸರ್ವಭೂತಾನಾಂ ಸರ್ವಭೂತಮನೋಹರಂ || 5.61.8 ||

2617

- ಯದ್ ರಕ್ಷತಿ ಮಹಾವೀರಃ ಸದಾ ದಧಿಮುಖಃ ಕಪಿಃ |
ಮಾತುಲಃ ಕಪಿಮುಖ್ಯಸ್ಯ ಸುಗ್ರೀವಸ್ಯ ಮಹಾತ್ಮನಃ || 5.61.9 || 2618
- ತೇ ತದ್ ವನಮುಪಾಗಮ್ಯ ಬಭೂವುಃ ಪರಮೋತ್ಕಟಾಃ |
ವಾನರಾ ವಾನರೇಂದ್ರಸ್ಯ ಮನಃ ಕಾಂತಂ ಮಹಾವನಂ || 5.61.10 || 2619
- ತತಸ್ತೇ ವಾನರಾ ಹೃಷ್ಟಾ ದೃಷ್ಟ್ವಾ ಮಧುವನಂ ಮಹತ್ |
ಕುಮಾರಮಭ್ಯಯಾಚಂತ ಮಧೂನಿ ಮಧುಪಿಂಗಲಾಃ || 5.61.11 || 2620
- ತತಃ ಕುಮಾರಸ್ತಾನ್ ವೃದ್ಧಾಂಜಾಂಬವತ್ಪ್ರಮುಖಾನ್ ಕಪೀನ್ |
ಅನುಮಾನ್ಯ ದದೌ ತೇಷಾಂ ನಿಸರ್ಗಂ ಮಧುಭಕ್ಷಣೇ || 5.61.12 || 2621
- ತೇ ನಿಸೃಷ್ಟಾಃ ಕುಮಾರೇಣ ಧೀಮತಾ ವಾಲಿಸೂನುನಾ |
ಹರಯಃ ಸಮಪದ್ಯಂತ ದ್ರುಮಾನ್ ಮಧುಕರಾಕುಲಾನ್ || 5.61.13 || 2622
- ಭಕ್ಷಯಂತಃ ಸುಗಂಧೀನಿ ಮೂಲಾನಿ ಚ ಫಲಾನಿ ಚ |
ಜಗ್ಮುಃ ಪ್ರಹರ್ಷಂ ತೇ ಸರ್ವೇ ಬಭೂವುಶ್ಚ ಮದೋತ್ಕಟಾಃ || 5.61.14 || 2623
- ತತಶ್ಚಾನುಮತಾಃ ಸರ್ವೇ ಸುಸಂಹೃಷ್ಟಾ ವನೌಕಸಃ |
ಮುದಿತಾಶ್ಚ ತತಸ್ತೇ ಚ ಪ್ರನೃತ್ಯಂತಿ ತತಸ್ತತಃ || 5.61.15 || 2624
- ಗಾಯಂತಿ ಕೇಚಿತ್ ಪ್ರಹಸಂತಿ ಕೇಚಿ -
ನ್ನೃತ್ಯಂತಿ ಕೇಚಿತ್ ಪ್ರಣಮಂತಿ ಕೇಚಿತ್ |
ಪತಂತಿ ಕೇಚಿತ್ ಪ್ರಚರಂತಿ ಕೇಚಿತ್
ಪ್ಲವಂತಿ ಕೇಚಿತ್ ಪ್ರಲಪಂತಿ ಕೇಚಿತ್ || 5.61.16 || 2625
- ಪರಸ್ಪರಂ ಕೇಚಿದುಪಾಶ್ರಯಂತಿ
ಪರಸ್ಪರಂ ಕೇಚಿದತಿಬ್ರುವಂತಿ |
ದ್ರುಮಾದ್ ದ್ರುಮಂ ಕೇಚಿದಭಿದ್ರವಂತಿ
ಕ್ಷಿತೌ ನಗಾಗ್ರನ್ನಿಪತಂತಿ ಕೇಚಿತ್ || 5.61.17 || 2626

ಮಹೀತಲಾತ್ ಕೇಚಿದುದೀರ್ಣವೇಗಾ
 ಮಹಾದ್ರುಮಾಗ್ರಾಣ್ಯಭಿಸಂಪತಂತಿ |
 ಗಾಯಂತಮನ್ಯಃ ಪ್ರಹಸನ್ನಪೈತಿ
 ಹಸಂತಮನ್ಯಃ ಪ್ರರುದನ್ನಪೈತಿ || 5.61.18 || 2627

ತುದಂತಮನ್ಯಃ ಪ್ರಣದನ್ನಪೈತಿ
 ಸಮಾಕುಲಂ ತತ್ ಕಪಿಸೈನ್ಯಮಾಸೀತ್ |
 ನ ಚಾತ್ರ ಕಶ್ಚಿನ್ನ ಬಭೂವ ಮತ್ತೋ
 ನ ಚಾತ್ರ ಕಶ್ಚಿನ್ನ ಬಭೂವ ದೃಪ್ತಃ || 5.61.19 || 2628

ತತೋ ವನಂ ತತ್ ಪರಿಭಕ್ತ್ಯಮಾಣಂ
 ದ್ರುಮಾಂಶ್ಚ ವಿಧ್ವಂಸಿತಪತ್ರಪುಷ್ಪಾನ್ |
 ಸಮೀಕ್ಷ್ಯ ಕೋಪಾದ್ ದಧಿವಕ್ತ್ರನಾಮಾ
 ನಿವಾರಯಾಮಾಸ ಕಪಿಃ ಕಪೀಂಸ್ತಾನ್ || 5.61.20 || 2629

ಸ ತೈಃ ಪ್ರವೃದ್ಧೈಃ ಪರಿಭತ್ಸ್ವಮಾನೋ
 ವನಸ್ಯ ಗೋಪ್ತಾ ಹರಿವೃದ್ಧವೀರಃ |
 ಚಕಾರ ಭೂಯೋ ಮತಿಮುಗ್ರತೇಜಾ
 ವನಸ್ಯ ರಕ್ಷಾಂ ಪ್ರತಿ ವಾನರೇಭ್ಯಃ || 5.61.21 || 2630

ಉವಾಚ ಕಾಂಶ್ಚಿತ್ ಪರುಷಾಣ್ಯಭೀತ -
 ಮಸಕ್ತಮನ್ಯಾಂಶ್ಚ ತಲೈರ್ಜಘಾನ |
 ಸಮೇತ್ಯ ಕೈಶ್ಚಿತ್ ಕಲಹಂ ಚಕಾರ
 ತಥೈವ ಸಾಮೋಪಜಗಾಮ ಕಾಂಶ್ಚಿತ್ || 5.61.22 || 2631

ಸ ತೈರ್ಮದಾದಪ್ರತಿವಾರ್ಯವೇಗೈ -
 ಬಲಾಚ್ಚ ತೇನ ಪ್ರತಿವಾರ್ಯಮಾಣೈಃ |
 ಪ್ರಧರ್ಷಣೇ ತ್ಯಕ್ತಭಯೈಃ ಸಮೇತ್ಯ
 ಪ್ರಕೃಷ್ಯತೇ ಚಾಪ್ಯನವೇಕ್ಷ್ಯ ದೋಷಂ || 5.61.23 || 2632

ನಖೈಸ್ತುದಂತೋ ದಶನೈರ್ದಶಂತ -

ಸ್ತಲೈಶ್ಚ ಪಾದೈಶ್ಚ ಸಮಾಪಯಂತಃ |

ಮದಾತ್ ಕಪಿಂ ತೇ ಕಪಯಃ ಸಮಂತಾ -

ನ್ಮಹಾವನಂ ನಿರ್ವಿಷಯಂ ಚ ಚಕುಃ || 5.61.24 ||

2633

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ ಏಕಷಷ್ಟಿತಮಃ

ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ದ್ವಿಷಷ್ಟಿತಮಃ ಸರ್ಗಃ ||

ವಾನರೈರ್ಮಧುವನರಕ್ಷಕಾಣಾಂ ದಧಿಮುಖಸ್ಯ ಚ ಪರಾಭವಃ ಸಭೃತ್ಯಸ್ಯ
ದಧಿಮುಖಸ್ಯ ಸುಗ್ರೀವಪಾರ್ಶ್ವೇ ಗಮನಂ ಚ

ತಾನುವಾಚ ಹರಿಶ್ರೇಷ್ಠೋ ಹನೂಮಾನ್ ವಾನರರ್ಷಭಃ |

ಅವ್ಯಗ್ರಮನಸೋ ಯೂಯಂ ಮಧು ಸೇವತ ವಾನರಾಃ || 5.62.1 ||

2634

ಅಹಮಾವರ್ಜಯಿಷ್ಯಾಮಿ ಯುಷ್ಮಾಕಂ ಪರಿಪಂಧಿನಃ |

ಶ್ರುತ್ವಾ ಹನೂಮತೋ ವಾಕ್ಯಂ ಹರೀಣಾಂ ಪ್ರವರೋಽಂಗದಃ || 5.62.2 ||

2635

ಪ್ರತ್ಯುವಾಚ ಪ್ರಸನ್ನಾತ್ಮಾ ಪಿಬಂತು ಹರಯೋ ಮಧು |

ಅವಶ್ಯಂ ಕೃತಕಾರ್ಯಸ್ಯ ವಾಕ್ಯಂ ಹನುಮತೋ ಮಯಾ || 5.62.3 ||

2636

ಅಕಾರ್ಯಮಪಿ ಕರ್ತವ್ಯಂ ಕಿಮಂಗಂ ಪುನರೀದೃಶಂ |

ಅಂಗದಸ್ಯ ಮುಖಾಚ್ಛ್ರುತ್ವಾ ವಚನಂ ವಾನರರ್ಷಭಾಃ || 5.62.4 ||

2637

ಸಾಧು ಸಾಧ್ವಿತಿ ಸಂಹೃಷ್ಟಾ ವಾನರಾಃ ಪ್ರತ್ಯಪೂಜಯನ್ |

ಪೂಜಯಿತ್ವಾಂಗದಂ ಸರ್ವೇ ವಾನರಾ ವಾನರರ್ಷಭಂ || 5.62.5 ||

2638

ಜಗ್ನುರ್ಮಧುವನಂ ಯತ್ರ ನದೀವೇಗ ಇವ ದ್ರುಮಂ |

ತೇ ಪ್ರವಿಷ್ಟಾ ಮಧುವನಂ ಪಾಲಾನಾಕ್ರಮ್ಯ ಶಕ್ತಿತಃ || 5.62.6 ||

2639

ಅತಿಸರ್ಗಾಚ್ಚ ಪಟವೋ ದೃಷ್ಟ್ವಾ ಶ್ರುತ್ವಾ ಚ ಮೈಥಿಲೀಂ |

ಪಪುಃ ಸರ್ವೇ ಮಧು ತದಾ ರಸವತ್ ಫಲಮಾದದುಃ || 5.62.7 ||

2640

ಉತ್ಪತ್ಯ ಚ ತತಃ ಸರ್ವೇ ವನಪಾಲಾನ್ ಸಮಾಗತಾನ್ |

ತೇ ತಾಡಯಂತಃ ಶತಶಃ ಸಕ್ತಾ ಮಧುವನೇ ತದಾ || 5.62.8 ||

2641

- ಮಧೂನಿ ದ್ರೋಣಮಾತ್ರಾಣಿ ಬಾಹುಭಿಃ ಪರಿಗೃಹ್ಯ ತೇ |
ಪಿಬಂತಿ ಕಪಯಃ ಕೇಚಿತ್ ಸಂಘಶಸ್ತ್ರ ಹೃಷ್ಟವತ್ || 5.62.9 || 2642
- ಘ್ನಂತಿ ಸ್ಮ ಸಹಿತಾಃ ಸರ್ವೇ ಭಕ್ಷಯಂತಿ ತಥಾಪರೇ |
ಕೇಚಿತ್ ಪೀತ್ವಾಪವಿದ್ಯಂತಿ ಮಧೂನಿ ಮಧುಪಿಂಗಲಾಃ || 5.62.10 || 2643
- ಮಧೂಚ್ಛಿಷ್ಟೇನ ಕೇಚಿಚ್ಚ ಜಘ್ನುರನ್ಯೋನ್ಯಮುತ್ಕಟಾಃ |
ಅಪರೇ ವೃಕ್ಷಮೂಲೇಷು ಶಾಖಾ ಗೃಹ್ಯ ವ್ಯವಸ್ಥಿತಾಃ || 5.62.11 || 2644
- ಅತ್ಯರ್ಥಂ ಚ ಮದಗ್ಲಾನಾಃ ಪರ್ಣಾನ್ಯಾಸ್ತೀರ್ಯ ಶೇರತೇ |
ಉನ್ನತ್ತವೇಗಾಃ ಪ್ಲವಗಾ ಮಧುಮತ್ತಾಶ್ಚ ಹೃಷ್ಟವತ್ || 5.62.12 || 2645
- ಕ್ಷಿಪಂತ್ಯಪಿ ತದಾನ್ಯೋನ್ಯಂ ಸ್ಪಲಂತಿ ಚ ತಥಾಪರೇ |
ಕೇಚಿತ್ ಕ್ಷ್ವೇಡಾನ್ ಪ್ರಕುರ್ವಂತಿ ಕೇಚಿತ್ ಕೂಜಂತಿ ಹೃಷ್ಟವತ್ || 5.62.13 || 2646
- ಹರಯೋ ಮಧುನಾ ಮತ್ತಾಃ ಕೇಚಿತ್ ಸುಪ್ತಾ ಮಹೀತಲೇ |
ಧೃಷ್ಟಾಃ ಕೇಚಿದ್ಧಸಂತ್ಯನ್ಯೇ ಕೇಚಿತ್ ಕುರ್ವಂತಿ ಚೇತರತ್ || 5.62.14 || 2647
- ಕೃತ್ವಾ ಕೇಚಿದ್ ವದಂತ್ಯನ್ಯೇ ಕೇಚಿದ್ ಬುದ್ಧಂತಿ ಚೇತರತ್ |
ಯೇಽಪ್ಯತ್ರ ಮಧುಪಾಲಾಃ ಸ್ಯುಃ ಪ್ರೇಷ್ಯಾ ದಧಿಮುಖಸ್ಯ ತು || 5.62.15 || 2648
- ತೇಽಪಿ ತೈರ್ವಾನರೈರ್ಭೀಮೈಃ ಪ್ರತಿಷಿದ್ಧಾ ದಿಶೋ ಗತಾಃ |
ಜಾನುಭಿಶ್ಚ ಪ್ರಘೃಷ್ಟಾಶ್ಚ ದೇವಮಾರ್ಗಂ ಚ ದರ್ಶಿತಾಃ || 5.62.16 || 2649
- ಅಬ್ರುವನ್ ಪರಮೋದ್ವಿಗ್ನಾ ಗತ್ವಾ ದಧಿಮುಖಂ ವಚಃ |
ಹನೂಮತಾ ದತ್ತವರೈರ್ಹತಂ ಮಧುವನಂ ಬಲಾತ್ |
ವಯಂ ಚ ಜಾನುಭಿರ್ಘೃಷ್ಟಾ ದೇವಮಾರ್ಗಂ ಚ ದರ್ಶಿತಾಃ || 5.62.17 || 2650
- ತದಾ ದಧಿಮುಖಃ ಕ್ರುದ್ಧೋ ವನಪಸ್ತ್ರ ವಾನರಃ |
ಹತಂ ಮಧುವನಂ ಶ್ರುತ್ವಾ ಸಾಂತ್ವಯಾಮಾಸ ತಾನ್ ಹರೀನ್ || 5.62.18 || 2651

- ಏತಾಗಚ್ಛತ ಗಚ್ಛಾಮೋ ವಾನರಾನತಿದರ್ಶಿತಾನ್ |
ಬಲೇನಾವಾರಯಿಷ್ಯಾಮಿ ಪ್ರಭುಂಜಾನಾನ್ ಮಧೂತ್ತಮಂ || 5.62.19 || 2652
- ಶ್ರುತ್ವಾ ದಧಿಮುಖಸ್ಯೇದಂ ವಚನಂ ವಾನರರ್ಷಭಾಃ |
ಪುನರ್ವೀರಾ ಮಧುವನಂ ತೇನೈವ ಸಹಿತಾ ಯಯುಃ || 5.62.20 || 2653
- ಮಧ್ಯೇ ಚೈಷಾಂ ದಧಿಮುಖಃ ಸುಪ್ರಗೃಹ್ಯ ಮಹಾತರುಂ |
ಸಮಭ್ಯಧಾವನ್ ವೇಗೇನ ಸರ್ವೇ ತೇ ಚ ಪ್ಲವಂಗಮಾಃ || 5.62.21 || 2654
- ತೇ ಶಿಲಾಃ ಪಾದಪಾಂಶ್ಚೈವ ಪಾಷಾಣಾಮಪಿ ವಾನರಾಃ |
ಗೃಹೀತ್ವಾಭ್ಯಾಗಮನ್ ಕ್ರುದ್ಧಾ ಯತ್ರ ತೇ ಕಪಿಕುಂಜರಾಃ || 5.62.22 || 2655
- ಬಲಾನ್ನಿವಾರಯಂತಶ್ಚ ಆಸೇದುರ್ಹರಯೋ ಹರೀನ್ |
ಸಂದಷ್ಟೌಷ್ಠಪುಟಾಃ ಕ್ರುದ್ಧಾ ಭರ್ತ್ಸಯಂತೋ ಮುಹುರ್ಮುಹುಃ || 5.62.23 || 2656
- ಅಥ ದೃಷ್ಟ್ವಾ ದಧಿಮುಖಂ ಕ್ರುದ್ಧಂ ವಾನರಪುಂಗವಾಃ |
ಅಭ್ಯಧಾವಂತ ವೇಗೇನ ಹನುಮತ್ಪ್ರಮುಖಾಸ್ತದಾ || 5.62.24 || 2657
- ಸವೃಕ್ಷಂ ತಂ ಮಹಾಬಾಹುಮಾಪತಂತಂ ಮಹಾಬಲಂ |
ವೇಗವಂತಂ ವಿಜಗ್ರಾಹ ಬಾಹುಭ್ಯಾಂ ಕುಪಿತೋಽಂಗದಃ || 5.62.25 || 2658
- ಮದಾಂಧೋ ನ ಕೃಪಾಂ ಚಕ್ರೇ ಆರ್ಯಕೋಽಯಂ ಮಮೇತಿ ಸಃ |
ಅಥೈನಂ ನಿಷ್ಪಿಪೇಷಾಶು ವೇಗೇನ ವಸುಧಾತಲೇ || 5.62.26 || 2659
- ಸ ಭಗ್ನಬಾಹೂರುಮುಖೋ ವಿಹ್ವಲಃ ಶೋಣಿತೋಕ್ಷಿತಃ |
ಪ್ರಮುಮೋಹ ಮಹಾವೀರೋ ಮುಹೂರ್ತಂ ಕಪಿಕುಂಜರಃ || 5.62.27 || 2660
- ಸ ಕಥಂಚಿದ್ ವಿಮುಕ್ತಸೈರ್ವಾನರೈರ್ವಾನರರ್ಷಭಃ |
ಉವಾಚೈಕಾಂತಮಾಗತ್ಯ ಸ್ವಾನ್ ಭೃತ್ಯಾನ್ ಸಮುಪಾಗತಾನ್ || 5.62.28 || 2661
- ಏತಾಗಚ್ಛತ ಗಚ್ಛಾಮೋ ಭರ್ತಾ ನೋ ಯತ್ರ ವಾನರಃ |
ಸುಗ್ರೀವೋ ವಿಪುಲಗ್ರೀವಃ ಸಹ ರಾಮೇಣ ತಿಷ್ಠತಿ || 5.62.29 || 2662

- ಸರ್ವಂ ಚೈವಾಂಗದೇ ದೋಷಂ ಶ್ರಾವಯಿಷ್ಯಾಮ ಪಾರ್ಥಿವೇ |
ಅಮರ್ಷೀ ವಚನಂ ಶ್ರುತ್ವಾ ಘಾತಯಿಷ್ಯತಿ ವಾನರಾನ್ || 5.62.30 || 2663
- ಇಷ್ಟಂ ಮಧುವನಂ ಹ್ಯೇತತ್ ಸುಗ್ರೀವಸ್ಯ ಮಹಾತ್ಮನಃ |
ಪಿತೃಪೈತಾಮಹಂ ದಿವ್ಯಂ ದೇವೈರಪಿ ದುರಾಸದಂ || 5.62.31 || 2664
- ಸ ವಾನರಾನಿಮಾನ್ ಸರ್ವಾನ್ ಮಧುಲುಬ್ಧಾನ್ ಗತಾಯುಷಃ |
ಘಾತಯಿಷ್ಯತಿ ದಂಡೇನ ಸುಗ್ರೀವಃ ಸಸುಹೃಜ್ಜನಾನ್ || 5.62.32 || 2665
- ವಧ್ಯಾ ಹ್ಯೇತೇ ದುರಾತ್ಮಾನೋ ನೃಪಾಜ್ಞಾಪರಿಪಂಥಿನಃ |
ಅಮರ್ಷಪ್ರಭವೋ ರೋಷಃ ಸಫಲೋ ಮೇ ಭವಿಷ್ಯತಿ || 5.62.33 || 2666
- ಏವಮುಕ್ತ್ವಾ ದಧಿಮುಖೋ ವನಪಾಲಾನ್ ಮಹಾಬಲಃ |
ಜಗಾಮ ಸಹಸೋತ್ಪತ್ಯ ವನಪಾಲೈಃ ಸಮನ್ವಿತಃ || 5.62.34 || 2667
- ನಿಮೇಷಾಂತರಮಾತ್ರೇಣ ಸ ಹಿ ಪ್ರಾಪ್ತೋ ವನಾಲಯಃ |
ಸಹಸ್ರಾಂಶುಸುತೋ ಧೀಮಾನ್ ಸುಗ್ರೀವೋ ಯತ್ರ ವಾನರಃ || 5.62.35 || 2668
- ರಾಮಂ ಚ ಲಕ್ಷ್ಮಣಂ ಚೈವ ದೃಷ್ಟ್ವಾ ಸುಗ್ರೀವಮೇವ ಚ |
ಸಮಪ್ರತಿಷ್ಠಾಂ ಜಗತೀಮಾಕಾಶಾನ್ನಿಪಪಾತ ಹ || 5.62.36 || 2669
- ಸ ನಿಪತ್ಯ ಮಹಾವೀರಃ ಸರ್ವೈಸ್ತೈಃ ಪರಿವಾರಿತಃ |
ಹರಿದ್ಧಧಿಮುಖಃ ಪಾಲ್ಯೈಃ ಪಾಲಾನಾಂ ಪರಮೇಶ್ವರಃ || 5.62.37 || 2670
- ಸ ದೀನವದನೋ ಭೂತ್ವಾ ಕೃತ್ವಾ ಶಿರಸಿ ಚಾಂಜಲಿಂ |
ಸುಗ್ರೀವಸ್ಯಾಶು ತೌ ಮೂರ್ಧ್ನಾ ಚರಣೌ ಪ್ರತ್ಯಪೀಡಯತ್ || 5.62.38 || 2671

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ದ್ವಿಷಷ್ಟಿತಮಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ತ್ರಿಷಷ್ಟಿತಮಃ ಸರ್ಗಃ ||

ದಧಿಮುಖಾನ್ಮಧುವನವಿದ್ವಂಸವಾರ್ತಾಮಾಕರ್ಣ್ಯ ಸುಗ್ರೀವಸ್ಯ ಹನುಮದಾದೀನಾಂ
ಸಾಫಲ್ಯವಿಷಯೇನುಮಾನಂ

ತತೋ ಮೂರ್ಧ್ನಾ ನಿಪತಿತಂ ವಾನರಂ ವಾನರರ್ಷಭಃ |

ದೃಷ್ಟ್ವೋದ್ವಿಗ್ನಹೃದಯೋ ವಾಕ್ಯಮೇತದುವಾಚ ಹ || 5.63.1 ||

2672

ಉತ್ತಿಷ್ಠೋತ್ತಿಷ್ಠ ಕಸ್ಮಾತ್ ತ್ವಂ ಪಾದಯೋಃ ಪತಿತೋ ಮಮ |

ಅಭಯಂ ತೇ ಪ್ರದಾಸ್ಯಾಮಿ ಸತ್ಯಮೇವಾಭಿಧೀಯತಾಂ || 5.63.2 ||

2673

ಕಿಂ ಸಂಭ್ರಮಾದ್ಧಿತಂ ಕೃತ್ಸ್ನಂ ಬ್ರೂಹಿ ಯದ್ ವಕ್ತುಮರ್ಹಸಿ |

ಕಚ್ಚಿನ್ಮಧುವನೇ ಸ್ವಸ್ತಿ ಶ್ರೋತುಮಿಚ್ಛಾಮಿ ವಾನರ || 5.63.3 ||

2674

ಸ ಸಮಾಶ್ವಾಸಿತಸ್ತೇನ ಸುಗ್ರೀವೇಣ ಮಹಾತ್ಮನಾ |

ಉತ್ಥಾಯ ಸ ಮಹಾಪ್ರಾಜ್ಞೋ ವಾಕ್ಯಂ ದಧಿಮುಖೋಽಬ್ರವೀತ್ || 5.63.4 ||

2675

ನೈವರ್ಕ್ಷರಜಸಾ ರಾಜನ್ ನ ತ್ವಯಾ ನ ಚ ವಾಲಿನಾ |

ವನಂ ನಿಸೃಷ್ಟಪೂರ್ವಂ ತೇ ನಾಶಿತಂ ತತ್ತು ವಾನರೈಃ || 5.63.5 ||

2676

ನ್ಯವಾರಯಮಹಂ ಸರ್ವಾನ್ ಸಹೈಭಿರ್ವನಚಾರಿಭಿಃ |

ಅಚಿಂತಯಿತ್ವಾ ಮಾಂ ಹೃಷ್ಟಾ ಭಕ್ಷಯಂತಿ ಪಿಬಂತಿ ಚ || 5.63.6 ||

2677

ಏಭಿಃ ಪ್ರಧರ್ಷಣಾಯಾಂ ಚ ವಾರಿತಂ ವನಪಾಲಕೈಃ |

ಮಾಮಪ್ಯಚಿಂತಯನ್ ದೇವ ಭಕ್ಷಯಂತಿ ವನೌಕಸಃ || 5.63.7 ||

2678

ಶಿಷ್ಟಮತ್ರಾಪವಿದ್ಯಂತಿ ಭಕ್ಷಯಂತಿ ತಥಾಪರೇ |

ನಿವಾರ್ಯಮಾಣಾಸ್ತೇ ಸರ್ವೇ ಭುಕ್ವಂತಿ ದರ್ಶಯಂತಿ ಹಿ || 5.63.8 ||

2679

- ಇಮೇ ಹಿ ಸಂರಬ್ಧತರಾಸ್ತದಾ ತೈಃ ಸಂಪ್ರಧರ್ಷಿತಾಃ |
ನಿವಾಯಂತೇ ವನಾತ್ ತಸ್ಮಾತ್ ಕ್ರುದ್ಧೈರ್ವಾನರಪುಂಗವೈಃ || 5.63.9 || 2680
- ತತಸ್ತೈರ್ಬಹುಭಿರ್ವೀರೈರ್ವಾನರೈರ್ವಾನರರ್ಷಭಾಃ |
ಸಂರಕ್ತನಯನೈಃ ಕ್ರೋಧಾದ್ಧರಯಃ ಸಂಪ್ರಧರ್ಷಿತಾಃ || 5.63.10 || 2681
- ಪಾಣಿಭಿರ್ನಿಹತಾಃ ಕೇಚಿತ್ ಕೇಚಿಜ್ಜಾನುಭಿರಾಹತಾಃ |
ಪ್ರಕೃಷ್ಣಾಶ್ಚ ತದಾ ಕಾಮಂ ದೇವಮಾರ್ಗಂ ಚ ದರ್ಶಿತಾಃ || 5.63.11 || 2682
- ಏವಮೇತೇ ಹತಾಃ ಶೂರಾಸ್ತ್ವಯಿ ತಿಷ್ಠತಿ ಭರ್ತರಿ |
ಕೃತ್ಸಂ ಮಧುವನಂ ಚೈವ ಪ್ರಕಾಮಂ ತೈಶ್ಚ ಭಕ್ಷ್ಯತೇ || 5.63.12 || 2683
- ಏವಂ ವಿಜ್ಞಾಪ್ಯಮಾನಂ ತಂ ಸುಗ್ರೀವಂ ವಾನರರ್ಷಭಂ |
ಅಪೃಚ್ಛತ್ ತಂ ಮಹಾಪ್ರಾಜ್ಞೋ ಲಕ್ಷ್ಮಣಃ ಪರವೀರಹಾ || 5.63.13 || 2684
- ಕಿಮಯಂ ವಾನರೋ ರಾಜನ್ ವನಪಃ ಪ್ರತ್ಯುಪಸ್ಥಿತಃ |
ಕಿಂ ಚಾರ್ಥಮಭಿನಿದಿಶ್ಯ ದುಃಖಿತೋ ವಾಕ್ಯಮಬ್ರವೀತ್ || 5.63.14 || 2685
- ಏವಮುಕ್ತಸ್ತು ಸುಗ್ರೀವೋ ಲಕ್ಷ್ಮಣೇನ ಮಹಾತ್ಮನಾ |
ಲಕ್ಷ್ಮಣಂ ಪ್ರತ್ಯುವಾಚೇದಂ ವಾಕ್ಯಂ ವಾಕ್ಯವಿಶಾರದಃ || 5.63.15 || 2686
- ಆರ್ಯ ಲಕ್ಷ್ಮಣ ಸಂಪ್ರಾಹ ವೀರೋ ದಧಿಮುಖಃ ಕಪಿಃ |
ಅಂಗದಪ್ರಮುಖೈರ್ವೀರೈರ್ಭಕ್ಷಿತಂ ಮಧು ವಾನರೈಃ || 5.63.16 || 2687
- ನೈಷಾಮಕೃತಕಾರ್ಯಾಣಾಮೀದೃಶಃ ಸ್ಯಾದ್ ವ್ಯತಿಕ್ರಮಃ |
ವನಂ ಯದಭಿಪನ್ನಾಸ್ತೇ ಸಾಧಿತಂ ಕರ್ಮ ತದ್ ಧ್ರುವಂ || 5.63.17 || 2688
- ವಾರಯಂತೋ ಭೃಶಂ ಪ್ರಾಪ್ತಾಃ ಪಾಲಾ ಜಾನುಭಿರಾಹತಾಃ |
ತಥಾ ನ ಗಣಿತಶ್ಚಾಯಂ ಕಪಿದರ್ಧಿಮುಖೋ ಬಲೀ || 5.63.18 || 2689
- ಪತಿರ್ಮಮ ವನಸ್ಯಾಯಮಸ್ಮಾಭಿಃ ಸ್ಥಾಪಿತಃ ಸ್ವಯಂ |
ದೃಷ್ಟ್ವಾ ದೇವೀ ನ ಸಂದೇಹೋ ನ ಚಾನ್ಯೇನ ಹನೂಮತಾ || 5.63.19 || 2690

- ನ ಹ್ಯನ್ಯಃ ಸಾಧನೇ ಹೇತುಃ ಕರ್ಮಣೋಽಸ್ಯ ಹನೂಮತಃ |
ಕಾರ್ಯಸಿದ್ಧಿಹರ್ನುಮತಿ ಮತಿಶ್ಚ ಹರಿಪುಂಗವೇ || 5.63.20 || 2691
- ವ್ಯವಸಾಯಶ್ಚ ವೀರ್ಯಂ ಚ ಶ್ರುತಂ ಚಾಪಿ ಪ್ರತಿಷ್ಠಿತಂ |
ಜಾಂಬವಾನ್ ಯತ್ರ ನೇತಾ ಸ್ಯಾದಂಗದಶ್ಚ ಮಹಾಬಲಃ || 5.63.21 || 2692
- ಹನೂಮಾಂಶ್ಚಾಪ್ಯಧಿಷ್ಠಾತಾ ನ ತತ್ರ ಗತಿರನ್ಯಥಾ |
ಅಂಗದಪ್ರಮುಖೈರ್ವೀರೈರ್ಹಿತಂ ಮಧುವನಂ ಕಿಲ || 5.63.22 || 2693
- ವಿಚಿತ್ಯ ದಕ್ಷಿಣಾಮಾಶಾಮಾಗತೈರ್ಹರಿಪುಂಗವೈಃ |
ಆಗತೈಶ್ಚಾಪ್ರದೃಷ್ಟಂ ತದ್ಧತಂ ಮಧುವನಂ ಹಿ ತೈಃ || 5.63.23 || 2694
- ಧರ್ಷಿತಂ ಚ ವನಂ ಕೃತ್ಸ್ಮಮುಪಯುಕ್ತಂ ತು ವಾನರೈಃ |
ಪಾತಿತಾ ವನಪಾಲಾಸ್ತೇ ತದಾ ಜಾನುಭಿರಾಹತಾಃ || 5.63.24 || 2695
- ಏತದರ್ಥಮಯಂ ಪ್ರಾಪ್ತೋ ವಕ್ತುಂ ಮಧುರವಾಗಿಹ |
ನಾಮ್ನಾ ದಧಿಮುಖೋ ನಾಮ ಹರಿಃ ಪ್ರಖ್ಯಾತವಿಕ್ರಮಃ || 5.63.25 || 2696
- ದೃಷ್ಟ್ವಾ ಸೀತಾ ಮಹಾಬಾಹೋ ಸೌಮಿತ್ರೇ ಪಶ್ಯ ತತ್ತ್ವತಃ |
ಅಭಿಗಮ್ಯ ಯಥಾ ಸರ್ವೇ ಪಿಬಂತಿ ಮಧು ವಾನರಾಃ || 5.63.26 || 2697
- ನ ಚಾಪ್ಯದೃಷ್ಟ್ವಾ ವೈದೇಹೀಂ ವಿಶ್ರುತಾಃ ಪುರುಷರ್ಷಭ |
ವನಂ ದತ್ತವರಂ ದಿವ್ಯಂ ಧರ್ಷಯೇಯುರ್ವನೌಕಸಃ || 5.63.27 || 2698
- ತತಃ ಪ್ರಹೃಷ್ಟೋ ಧರ್ಮಾತ್ಮಾ ಲಕ್ಷ್ಮಣಃ ಸಹರಾಘವಃ |
ಶ್ರುತ್ವಾ ಕರ್ಣಸುಖಾಂ ವಾಣೀಂ ಸುಗ್ರೀವವದನಾಚ್ಚ್ಯುತಾಂ || 5.63.28 || 2699
- ಪ್ರಾಹೃಷ್ಯತ ಭೃಶಂ ರಾಮೋ ಲಕ್ಷ್ಮಣಶ್ಚ ಮಹಾಯಶಾಃ |
ಶ್ರುತ್ವಾ ದಧಿಮುಖಸ್ಯೈವಂ ಸುಗ್ರೀವಸ್ತು ಪ್ರಹೃಷ್ಯ ಚ || 5.63.29 || 2700
- ವನಪಾಲಂ ಪುನರ್ವಾಕ್ಯಂ ಸುಗ್ರೀವಃ ಪ್ರತ್ಯಭಾಷತ |
ಪ್ರೀತೋಽಸ್ಮಿ ಸೋಽಹಂ ಯದ್ಭುಕ್ತಂ ವನಂ ತೈಃ ಕೃತಕರ್ಮಭಿಃ || 5.63.30 || 2701

ಧರ್ಷಿತಂ ಮರ್ಷಣೀಯಂ ಚ ಚೇಷ್ಟಿತಂ ಕೃತಕರ್ಮಣಾಂ |
 ಗಚ್ಛ ಶೀಘ್ರಂ ಮಧುವನಂ ಸಂರಕ್ಷಸ್ವ ತ್ವಮೇವ ಹಿ |
 ಶೀಘ್ರಂ ಪ್ರೇಷಯ ಸರ್ವಾಂಸ್ತಾನ್ ಹನೂಮತ್ಪ್ರಮುಖಾನ್ ಕಪೀನ್ || 5.63.31 || 2702

ಇಚ್ಛಾಮಿ ಶೀಘ್ರಂ ಹನುಮತ್ಪ್ರಧಾನಾನ್
 ಶಾಖಾಮೃಗಾಂಸ್ತಾನ್ ಮೃಗರಾಜದರ್ಪಾನ್ |
 ಪ್ರಷ್ಟುಂ ಕೃತಾರ್ಥಾನ್ ಸಹ ರಾಘವಾಭ್ಯಾಂ
 ಶ್ರೋತುಂ ಚ ಸೀತಾಧಿಗಮೇ ಪ್ರಯತ್ನಂ || 5.63.32 || 2703

ಪ್ರೀತಿಸ್ಪೀತಾಕ್ಷೌ ಸಂಪ್ರಹೃಷ್ಟೌ ಕುಮಾರೌ
 ದೃಷ್ಟ್ವಾ ಸಿದ್ಧಾರ್ಥೌ ವಾನರಾಣಾಂ ಚ ರಾಜಾ |
 ಅಂಗೈಃ ಸಂಹೃಷ್ಟೈಃ ಕರ್ಮಸಿದ್ಧಿಂ ವಿದಿತ್ವಾ
 ಬಾಹ್ಲೋರಾಸನ್ನಾಂ ಸೋಽತಿಮಾತ್ರಂ ನನಂದ || 5.63.33 || 2704

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
 ತ್ರಿಷಷ್ಟಿತಮಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಚತುಃ ಷಷ್ಟಿತಮಃ ಸರ್ಗಃ ||

ದಧಿಮುಖತಃ ಸುಗ್ರೀವಸಂದೇಶಮಾಕರ್ಣ್ಯಾಂಗದಹನುಮದಾದೀನಾಂ
ವಾನರಾಣಾಂ ಕಿಷ್ಕಿಂಧಾಯಾಂ ಗಮನಂ ಹನುಮತಾ ಶ್ರೀರಾಮಂ ಪ್ರಣಮ್ಯ
ಸೀತಾದರ್ಶನಸಮಾಚಾರಸ್ಯ ನಿವೇದನಂ ಚ

ಸುಗ್ರೀವೇಣೈವಮುಕ್ತಸ್ತು ಹೃಷ್ಟೋ ದಧಿಮುಖಃ ಕಪಿಃ |

ರಾಘವಂ ಲಕ್ಷ್ಮಣಂ ಚೈವ ಸುಗ್ರೀವಂ ಚಾಭ್ಯವಾದಯತ್ || 5.64.1 ||

2705

ಸ ಪ್ರಣಮ್ಯ ಚ ಸುಗ್ರೀವಂ ರಾಘವೌ ಚ ಮಹಾಬಲೌ |

ವಾನರೈಃ ಸಹಿತಃ ಶೂರೈರ್ದಿವಮೇವೋತ್ಪಪಾತ ಹ || 5.64.2 ||

2706

ಸ ಯಥೈವಾಗತಃ ಪೂರ್ವಂ ತಥೈವ ತ್ವರಿತಂ ಗತಃ |

ನಿಪತ್ಯ ಗಗನಾದ್ ಭೂಮೌ ತದ್ವನಂ ಪ್ರವಿವೇಶ ಹ || 5.64.3 ||

2707

ಸ ಪ್ರವಿಷ್ಟೋ ಮಧುವನಂ ದದರ್ಶ ಹರಿಯೂಥಪಾನ್ |

ವಿಮದಾನುದ್ಧತಾನ್ ಸರ್ವಾನ್ ಮೇಹಮಾನಾನ್ ಮಧೂದಕಂ || 5.64.4 ||

2708

ಸ ತಾನುಪಾಗಮದ್ ವೀರೋ ಬದ್ಧ್ವಾ ಕರಪುಟಾಂಜಲಿಂ |

ಉವಾಚ ವಚನಂ ಶ್ಲಕ್ಷ್ಣಮಿದಂ ಹೃಷ್ಟವದಂಗದಂ || 5.64.5 ||

2709

ಸೌಮ್ಯ ರೋಷೋ ನ ಕರ್ತವ್ಯೋ ಯದೇಭಿಃ ಪರಿವಾರಣಂ |

ಅಜ್ಞಾನಾದ್ ರಕ್ಷಿಭಿಃ ಕ್ರೋಧಾದ್ ಭವಂತಃ ಪ್ರತಿಷೇಧಿತಾಃ || 5.64.6 ||

2710

ಶ್ರಾಂತೋ ದೂರಾದನುಪ್ರಾಪ್ತೋ ಭಕ್ಷಯಸ್ವ ಸ್ವಕಂ ಮಧು |

ಯುವರಾಜಸ್ತ್ವಮೀಶಶ್ಚ ವನಸ್ಯಾಸ್ಯ ಮಹಾಬಲ || 5.64.7 ||

2711

ಮೌರ್ಖ್ಯಾತ್ ಪೂರ್ವಂ ಕೃತೋ ರೋಷಸ್ತದ್ ಭವಾನ್ ಕ್ಷಂತುಮರ್ಹತಿ |

ಯಥೈವ ಹಿ ಪಿತಾ ತೇಽಭೂತ್ ಪೂರ್ವಂ ಹರಿಗಣೇಶ್ವರಃ || 5.64.8 ||

2712

- ತಥಾ ತ್ವಮಪಿ ಸುಗ್ರೀವೋ ನಾನ್ಯಸ್ತು ಹರಿಸತ್ತಮ |
ಆಖ್ಯಾತಂ ಹಿ ಮಯಾ ಗತ್ವಾ ಪಿತೃವ್ಯಸ್ಯ ತವಾನಘ || 5.64.9 || 2713
- ಇಹೋಪಯಾನಂ ಸರ್ವೇಷಾಮೇತೇಷಾಂ ವನಚಾರಿಣಾಂ |
ಭವದಾಗಮನಂ ಶ್ರುತ್ವಾ ಸಹೈಭಿರ್ವನಚಾರಿಭಿಃ || 5.64.10 || 2714
- ಪ್ರಹೃಷ್ಟೋ ನ ತು ರುಷ್ಟೋಽಸೌ ವನಂ ಶ್ರುತ್ವಾ ಪ್ರಧರ್ಷಿತಂ |
ಪ್ರಹೃಷ್ಟೋ ಮಾಂ ಪಿತೃವ್ಯಸ್ತೇ ಸುಗ್ರೀವೋ ವಾನರೇಶ್ವರಃ || 5.64.11 || 2715
- ಶೀಘ್ರಂ ಪ್ರೇಷಯ ಸರ್ವಾಂಸ್ತಾನಿತಿ ಹೋವಾಚ ಪಾರ್ಥಿವಃ |
ಶ್ರುತ್ವಾ ದಧಿಮುಖಸ್ಯೈತದ್ ವಚನಂ ಶ್ಲಕ್ಷ್ಣಮಂಗದಃ || 5.64.12 || 2716
- ಅಬ್ರವೀತ್ ತಾನ್ ಹರಿಶ್ರೇಷ್ಠೋ ವಾಕ್ಯಂ ವಾಕ್ಯವಿಶಾರದಃ |
ಶಂಕೇ ಶ್ರುತೋಽಯಂ ವೃತ್ತಾಂತೋ ರಾಮೇಣ ಹರಿಯೂಥಪಾಃ || 5.64.13 || 2717
- ಅಯಂ ಚ ಹರ್ಷಾದಾಖ್ಯಾತಿ ತೇನ ಜಾನಾಮಿ ಹೇತುನಾ |
ತತ್ ಕ್ಷಮಂ ನೇಹ ನಃ ಸ್ಥಾತುಂ ಕೃತೇ ಕಾರ್ಯೇ ಪರಂತಪಾಃ || 5.64.14 || 2718
- ಪೀತ್ವಾ ಮಧು ಯಥಾಕಾಮಂ ವಿಕ್ರಾಂತಾ ವನಚಾರಿಣಃ |
ಕಿಂ ಶೇಷಂ ಗಮನಂ ತತ್ರ ಸುಗ್ರೀವೋ ಯತ್ರ ವಾನರಃ || 5.64.15 || 2719
- ಸರ್ವೇ ಯಥಾ ಮಾಂ ವಕ್ಷ್ಯಂತಿ ಸಮೇತ್ಯ ಹರಿಪುಂಗವಾಃ |
ತಥಾಸ್ಮಿ ಕರ್ತಾ ಕರ್ತವ್ಯೇ ಭವದ್ಭಿಃ ಪರವಾನಹಂ || 5.64.16 || 2720
- ನಾಜ್ಞಾಪಯಿತುಮೀಶೋಽಹಂ ಯುವರಾಜೋಽಸ್ಮಿ ಯದ್ಯಪಿ |
ಅಯುಕ್ತಂ ಕೃತಕರ್ಮಾಣೋ ಯೂಯಂ ಧರ್ಷಯಿತುಂ ಬಲಾತ್ || 5.64.17 || 2721
- ಬ್ರುವತಶ್ಚಾಂಗದಸ್ಯೈವಂ ಶ್ರುತ್ವಾ ವಚನಮುತ್ತಮಂ |
ಪ್ರಹೃಷ್ಟಮನಸೋ ವಾಕ್ಯಮಿದಮೂಚುರ್ವನೌಕಸಃ || 5.64.18 || 2722
- ಏವಂ ವಕ್ಷ್ಯತಿ ಕೋ ರಾಜನ್ ಪ್ರಭುಃ ಸನ್ ವಾನರರ್ಷಭ |
ಐಶ್ವರ್ಯಮದಮತ್ತೋ ಹಿ ಸರ್ವೋಽಹಮಿತಿ ಮನ್ಯತೇ || 5.64.19 || 2723

- ತವ ಚೇದಂ ಸುಸದೃಶಂ ವಾಕ್ಯಂ ನಾನ್ಯಸ್ಯ ಕಸ್ಯಚಿತ್ |
ಸನ್ನತಿಹಿ ತವಾಖ್ಯಾತಿ ಭವಿಷ್ಯಚ್ಛುಭಯೋಗ್ಯತಾಂ || 5.64.20 || 2724
- ಸರ್ವೇ ವಯಮಪಿ ಪ್ರಾಪ್ತಾಸ್ತತ್ರ ಗಂತುಂ ಕೃತಕ್ಷಣಾಃ |
ಸ ಯತ್ರ ಹರಿವೀರಾಣಾಂ ಸುಗ್ರೀವಃ ಪತಿರವ್ಯಯಃ || 5.64.21 || 2725
- ತ್ವಯಾ ಹ್ಯನುಕೈರ್ಹರಿಭಿರ್ನೈವ ಶಕ್ಯಂ ಪದಾತ್ ಪದಂ |
ಕ್ಷಚಿದ್ ಗಂತುಂ ಹರಿಶ್ರೇಷ್ಠ ಬ್ರೂಮಃ ಸತ್ಯಮಿದಂ ತು ತೇ || 5.64.22 || 2726
- ಏವಂ ತು ವದತಾಂ ತೇಷಾಮಂಗದಃ ಪ್ರತ್ಯಭಾಷತ |
ಸಾಧು ಗಚ್ಛಾಮ ಇತ್ಯುಕ್ತ್ವಾ ಖಮುತ್ಪೇತುರ್ಮಹಾಬಲಾಃ || 5.64.23 || 2727
- ಉತ್ಪತಂತಮನೂತ್ಪೇತುಃ ಸರ್ವೇ ತೇ ಹರಿಯೂಥಪಾಃ |
ಕೃತ್ವಾಽಽಕಾಶಂ ನಿರಾಕಾಶಂ ಯಂತ್ರೋತ್ಕ್ಲಿಪ್ತಾ ಇವೋಪಲಾಃ || 5.64.24 || 2728
- ಅಂಗದಂ ಪುರತಃ ಕೃತ್ವಾ ಹನೂಮಂತಂ ಚ ವಾನರಂ |
ತೇಽಂಬರಂ ಸಹಸೋತ್ಪತ್ಯ ವೇಗವಂತಃ ಪ್ಲವಂಗಮಾಃ || 5.64.25 || 2729
- ವಿನದಂತೋ ಮಹಾನಾದಂ ಘನಾ ವಾತೇರಿತಾ ಯಥಾ |
ಅಂಗದೇ ಸಮನುಪ್ರಾಪ್ತೇ ಸುಗ್ರೀವೋ ವಾನರೇಶ್ವರಃ || 5.64.26 || 2730
- ಉವಾಚ ಶೋಕಸಂತಪ್ತಂ ರಾಮಂ ಕಮಲಲೋಚನಂ |
ಸಮಾಶ್ವಸಿಹಿ ಭದ್ರಂ ತೇ ದೃಷ್ಟ್ವಾ ದೇವೀ ನ ಸಂಶಯಃ || 5.64.27 || 2731
- ನಾಗಂತುಮಿಹ ಶಕ್ಯಂ ತ್ರೈರತೀತಸಮಯೈರಿಹ |
ಅಂಗದಸ್ಯ ಪ್ರಹರ್ಷಾಚ್ಚ ಜಾನಾಮಿ ಶುಭದರ್ಶನ || 5.64.28 || 2732
- ನ ಮತ್ಸಕಾಶಮಾಗಚ್ಛೇತ್ ಕೃತ್ಯೇ ಹಿ ವಿನಿಪಾತಿತೇ |
ಯುವರಾಜೋ ಮಹಾಬಾಹುಃ ಪ್ಲವತಾಮಂಗದೋ ವರಃ || 5.64.29 || 2733
- ಯದ್ಯಪ್ಯಕೃತಕೃತ್ಯಾನಾಮೀದೃಶಃ ಸ್ಯಾದುಪಕ್ರಮಃ |
ಭವೇತ್ ತು ದೀನವದನೋ ಭ್ರಾಂತವಿಪುಲತಮಾನಸಃ || 5.64.30 || 2734

- ಪಿತ್ಯಪೈತಾಮಹಂ ಚೈತತ್ ಪೂರ್ವಕೈರಭಿರಕ್ಷಿತಂ |
ನ ಮೇ ಮಧುವನಂ ಹನ್ಯಾದದೃಷ್ಟ್ವಾ ಜನಕಾತ್ಮಜಾಂ || 5.64.31 || 2735
- ಕೌಸಲ್ಯಾ ಸುಪ್ರಜಾ ರಾಮ ಸಮಾಶ್ವಸಿಹಿ ಸುವ್ರತ |
ದೃಷ್ಟ್ವಾ ದೇವೀ ನ ಸಂದೇಹೋ ನ ಚಾನ್ಯೇನ ಹನೂಮತಾ || 5.64.32 || 2736
- ನಹ್ಯನ್ಯಃ ಕರ್ಮಣೋ ಹೇತುಃ ಸಾಧನೇಽಸ್ಯ ಹನೂಮತಃ |
ಹನೂಮತೀಹ ಸಿದ್ಧಿಶ್ಚ ಮತಿಶ್ಚ ಮತಿಸತ್ತಮ || 5.64.33 || 2737
- ವ್ಯವಸಾಯಶ್ಚ ಶೌರ್ಯಂ ಚ ಶ್ರುತಂ ಚಾಪಿ ಪ್ರತಿಷ್ಠಿತಂ |
ಜಾಂಬವಾನ್ ಯತ್ರ ನೇತಾ ಸ್ಯಾದಂಗದಶ್ಚ ಹರೀಶ್ವರಃ || 5.64.34 || 2738
- ಹನುಮಾಂಶ್ಚಾಪ್ಯಧಿಷ್ಠಾತಾ ನ ತತ್ರ ಗತಿರನ್ಯಥಾ |
ಮಾ ಭೂಶ್ಚಿಂತಾಸಮಾಯುಕ್ತಃ ಸಂಪ್ರತ್ಯಮಿತವಿಕ್ರಮ || 5.64.35 || 2739
- ಯದಾ ಹಿ ದರ್ಪಿತೋದಗ್ರಾಃ ಸಂಗತಾಃ ಕಾನನೌಕಸಃ |
ನೈಷಾಮಕೃತಕಾರ್ಯಾಣಾಮೀದೃಶಃ ಸ್ಯಾದುಪಕ್ರಮಃ || 5.64.36 || 2740
- ವನಭಂಗೇನ ಜಾನಾಮಿ ಮಧೂನಾಂ ಭಕ್ಷಣೇನ ಚ |
ತತಃ ಕಿಲಕಿಲಾಶಬ್ದಂ ಶುಶ್ರಾವಾಸನ್ನಮಂಬರೇ || 5.64.37 || 2741
- ಹನೂಮತ್ಕರ್ಮದೃಷ್ಟಾನಾಂ ನದತಾಂ ಕಾನನೌಕಸಾಂ |
ಕಿಷ್ಕಿಂಧಾಮುಪಯಾತಾನಾಂ ಸಿದ್ಧಿಂ ಕಥಯತಾಮಿವ || 5.64.38 || 2742
- ತತಃ ಶ್ರುತ್ವಾ ನಿನಾದಂ ತಂ ಕಪೀನಾಂ ಕಪಿಸತ್ತಮಃ |
ಆಯತಾಂಚಿತಲಾಂಗೂಲಃ ಸೋಽಭವದ್ಧೃಷ್ಟಮಾನಸಃ || 5.64.39 || 2743
- ಆಜಗ್ಮುಸ್ತೇಽಪಿ ಹರಯೋ ರಾಮದರ್ಶನಕಾಂಕ್ಷಿಣಃ |
ಅಂಗದಂ ಪುರತಃ ಕೃತ್ವಾ ಹನೂಮಂತಂ ಚ ವಾನರಂ || 5.64.40 || 2744
- ತೇಽಂಗದಪ್ರಮುಖಾ ವೀರಾಃ ಪ್ರಹೃಷ್ಟಾಶ್ಚ ಮುದಾನ್ವಿತಾಃ |
ನಿಪೇತುರ್ಹರಿರಾಜಸ್ಯ ಸಮೀಪೇ ರಾಘವಸ್ಯ ಚ || 5.64.41 || 2745

- ಹನೂಮಾಂಶ್ಚ ಮಹಾಬಾಹುಃ ಪ್ರಣಮ್ಯ ಶಿರಸಾ ತತಃ |
ನಿಯತಾಮಕ್ಷತಾಂ ದೇವೀಂ ರಾಘವಾಯ ನ್ಯವೇದಯತ್ || 5.64.42 || 2746
- ದೃಷ್ಟ್ವಾ ದೇವೀತಿ ಹನುಮದ್ವದನಾದಮೃತೋಪಮಂ |
ಆಕರ್ಣ್ಯ ವಚನಂ ರಾಮೋ ಹರ್ಷಮಾಪ ಸಲಕ್ಷ್ಮಣಃ || 5.64.43 || 2747
- ನಿಶ್ಚಿತಾರ್ಥಂ ತತಸ್ತಸ್ಮಿನ್ ಸುಗ್ರೀವಂ ಪವನಾತ್ಮಜೇ |
ಲಕ್ಷ್ಮಣಃ ಪ್ರೀತಿಮಾನ್ ಪ್ರೀತಂ ಬಹುಮಾನಾದವೈಕ್ಷತ || 5.64.44 || 2748
- ಪ್ರೀತ್ಯಾ ಚ ಪರಯೋಪೇತೋ ರಾಘವಃ ಪರವೀರಹಾ |
ಬಹುಮಾನೇನ ಮಹತಾ ಹನೂಮಂತಮವೈಕ್ಷತ || 5.64.45 || 2749

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ ಚತುಃ
ಷಷ್ಟಿತಮಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಪಂಚಷಷ್ಟಿತಮಃ ಸರ್ಗಃ ||

ಹನುಮತಾ ಶ್ರೀರಾಮಂ ಪ್ರತಿ ಸೀತಾವೃತ್ತಾಂತಸ್ಯ ನಿವೇದನಂ

ತತಃ ಪ್ರಸ್ರವಣಂ ಶೈಲಂ ತೇ ಗತ್ವಾ ಚಿತ್ರಕಾನನಂ |

ಪ್ರಣಮ್ಯ ಶಿರಸಾ ರಾಮಂ ಲಕ್ಷ್ಮಣಂ ಚ ಮಹಾಬಲಂ || 5.65.1 ||

2750

ಯುವರಾಜಂ ಪುರಸ್ಕೃತ್ಯ ಸುಗ್ರೀವಮಭಿವಾದ್ಯ ಚ |

ಪ್ರವೃತ್ತಿಮಥ ಸೀತಾಯಾಃ ಪ್ರವಕ್ತುಮುಪಚಕ್ರಮುಃ || 5.65.2 ||

2751

ರಾವಣಾಂತಃಪುರೇ ರೋಧಂ ರಾಕ್ಷಸೀಭಿಶ್ಚ ತರ್ಜನಂ |

ರಾಮೇ ಸಮನುರಾಗಂ ಚ ಯಥಾ ಚ ನಿಯಮಃ ಕೃತಃ || 5.65.3 ||

2752

ಏತದಾಖ್ಯಾಯ ತೇ ಸರ್ವಂ ಹರಯೋ ರಾಮಸನ್ನಿಧೌ |

ವೈದೇಹೀಮಕ್ಷತಾಂ ಶ್ರುತ್ವಾ ರಾಮಸ್ತುತ್ತರಮಬ್ರವೀತ್ || 5.65.4 ||

2753

ಕ್ಷ ಸೀತಾ ವರ್ತತೇ ದೇವೀ ಕಥಂ ಚ ಮಯಿ ವರ್ತತೇ |

ಏತನ್ನೇ ಸರ್ವಮಾಖ್ಯಾತ ವೈದೇಹೀಂ ಪ್ರತಿ ವಾನರಾಃ || 5.65.5 ||

2754

ರಾಮಸ್ಯ ಗದಿತಂ ಶ್ರುತ್ವಾ ಹರಯೋ ರಾಮಸನ್ನಿಧೌ |

ಚೋದಯಂತಿ ಹನೂಮಂತಂ ಸೀತಾವೃತ್ತಾಂತಕೋವಿದಂ || 5.65.6 ||

2755

ಶ್ರುತ್ವಾ ತು ವಚನಂ ತೇಷಾಂ ಹನೂಮಾನ್ ಮಾರುತಾತ್ಮಜಃ |

ಪ್ರಣಮ್ಯ ಶಿರಸಾ ದೇವೈಃ ಸೀತಾಯೈ ತಾಂ ದಿಶಂ ಪ್ರತಿ || 5.65.7 ||

2756

ಉವಾಚ ವಾಕ್ಯಂ ವಾಕ್ಯಜ್ಞಃ ಸೀತಾಯಾ ದರ್ಶನಂ ಯಥಾ |

ತಂ ಮಣಿಂ ಕಾಂಚನಂ ದಿವ್ಯಂ ದೀಪ್ಯಮಾನಂ ಸ್ವತೇಜಸಾ || 5.65.8 ||

2757

- ದತ್ತಾ ರಾಮಾಯ ಹನುಮಾಂಸ್ತತಃ ಪ್ರಾಂಜಲಿರಬ್ರವೀತ್ |
ಸಮುದ್ರಂ ಲಂಘಯಿತ್ವಾಹಂ ಶತಯೋಜನಮಾಯತಂ || 5.65.9 || 2758
- ಅಗಚ್ಛಂ ಜಾನಕೀಂ ಸೀತಾಂ ಮಾರ್ಗಮಾಣೋ ದಿದೃಕ್ಷಯಾ |
ತತ್ರ ಲಂಕೇತಿ ನಗರೀ ರಾವಣಸ್ಯ ದುರಾತ್ಮನಃ || 5.65.10 || 2759
- ದಕ್ಷಿಣಸ್ಯ ಸಮುದ್ರಸ್ಯ ತೀರೇ ವಸತಿ ದಕ್ಷಿಣೇ |
ತತ್ರ ಸೀತಾ ಮಯಾ ದೃಷ್ಟಾ ರಾವಣಾಂತಃಪುರೇ ಸತೀ || 5.65.11 || 2760
- ತ್ವಯಿ ಸಂನ್ಯಸ್ಯ ಜೀವಂತೀ ರಾಮಾ ರಾಮ ಮನೋರಥಂ |
ದೃಷ್ಟಾ ಮೇ ರಾಕ್ಷಸೀಮಧ್ಯೇ ತರ್ಜ್ಯಮಾನಾ ಮುಹುರ್ಮುಹುಃ || 5.65.12 || 2761
- ರಾಕ್ಷಸೀಭಿರ್ವಿರೂಪಾಭೀ ರಕ್ಷಿತಾ ಪ್ರಮದಾವನೇ |
ದುಃಖಮಾಪದ್ಯತೇ ದೇವೀ ತ್ವಯಾ ವೀರ ಸುಖೋಚಿತಾ || 5.65.13 || 2762
- ರಾವಣಾಂತಃಪುರೇ ರುದ್ಧಾ ರಾಕ್ಷಸೀಭಿಃ ಸುರಕ್ಷಿತಾ |
ಏಕವೇಣೀಧರಾ ದೀನಾ ತ್ವಯಿ ಚಿಂತಾಪರಾಯಣಾ || 5.65.14 || 2763
- ಅಧಃಶಯ್ಯಾ ವಿವರ್ಣಾಂಗೀ ಪದ್ಮಿನೀವ ಹಿಮಾಗಮೇ |
ರಾವಣಾದ್ ವಿನಿವೃತ್ತಾರ್ಥಾ ಮರ್ತವ್ಯಕೃತನಿಶ್ಚಯಾ || 5.65.15 || 2764
- ದೇವೀ ಕಥಂಚಿತ್ ಕಾಕುತ್ಸ್ಥ ತ್ವನ್ಮನಾ ಮಾರ್ಗಿತಾ ಮಯಾ |
ಇಕ್ಷ್ವಾಕುವಂಶವಿಖ್ಯಾತಿಂ ಶನೈಃ ಕೀರ್ತಯತಾನಘ || 5.65.16 || 2765
- ಸಾ ಮಯಾ ನರಶಾರ್ದೂಲ ಶನೈರ್ವಿಶ್ವಾಸಿತಾ ತದಾ |
ತತಃ ಸಂಭಾಷಿತಾ ದೇವೀ ಸರ್ವಮರ್ಥಂ ಚ ದರ್ಶಿತಾ || 5.65.17 || 2766
- ರಾಮಸುಗ್ರೀವಸಖ್ಯಂ ಚ ಶ್ರುತ್ವಾ ಹರ್ಷಮುಪಾಗತಾ |
ನಿಯತಃ ಸಮುದಾಚಾರೋ ಭಕ್ತಿಶ್ಚಾಸ್ಯಾಃ ಸದಾ ತ್ವಯಿ || 5.65.18 || 2767

- ಏವಂ ಮಯಾ ಮಹಾಭಾಗ ದೃಷ್ಟ್ವಾ ಜನಕನಂದಿನೀ |
ಉಗ್ರೇಣ ತಪಸಾ ಯುಕ್ತಾ ತ್ವದ್ಭಕ್ತ್ಯಾ ಪುರುಷರ್ಷಭ || 5.65.19 || 2768
- ಅಭಿಜ್ಞಾನಂ ಚ ಮೇ ದತ್ತಂ ಯಥಾವೃತ್ತಂ ತವಾಂತಿಕೇ |
ಚಿತ್ರಕೂಟೇ ಮಹಾಪ್ರಾಜ್ಞ ವಾಯಸಂ ಪ್ರತಿ ರಾಘವ || 5.65.20 || 2769
- ವಿಜ್ಞಾಪ್ಯಃ ಪುನರಪ್ಯೇಷ ರಾಮೋ ವಾಯುಸುತ ತ್ವಯಾ |
ಅಖಿಲೇನ ಯಥಾ ದೃಷ್ಟಮಿತಿ ಮಾಮಾಹ ಜಾನಕೀ || 5.65.21 || 2770
- ಅಯಂ ಚಾಸ್ಮೈ ಪ್ರದಾತವ್ಯೋ ಯತ್ನಾತ್ ಸುಪರಿರಕ್ಷಿತಃ |
ಬ್ರುವತಾ ವಚನಾನ್ಯೇವಂ ಸುಗ್ರೀವಸ್ಯೋಪಶೃಣ್ವತಃ || 5.65.22 || 2771
- ಏಷ ಚೂಡಾಮಣಿಃ ಶ್ರೀಮಾನ್ ಮಯಾ ತೇ ಯತ್ನರಕ್ಷಿತಃ |
ಮನಃಶಿಲಾಯಾಸ್ತಿಲಕಂ ತತ್ ಸ್ಮರಸ್ವೇತಿ ಚಾಬ್ರವೀತ್ || 5.65.23 || 2772
- ಏಷ ನಿಯಾತಿತಃ ಶ್ರೀಮಾನ್ ಮಯಾ ತೇ ವಾರಿಸಂಭವಃ |
ಏನಂ ದೃಷ್ಟ್ವಾ ಪ್ರಮೋದಿಷ್ಯೇ ವ್ಯಸನೇ ತ್ವಾಮಿವಾನಘ || 5.65.24 || 2773
- ಜೀವಿತಂ ಧಾರಯಿಷ್ಯಾಮಿ ಮಾಸಂ ದಶರಥಾತ್ಮಜ |
ಊರ್ಧ್ವಂ ಮಾಸಾನ್ನ ಜೀವೇಯಂ ರಕ್ಷಸಾಂ ವಶಮಾಗತಾ || 5.65.25 || 2774
- ಇತಿ ಮಾಮಬ್ರವೀತ್ತೀತಾ ಕೃಶಾಂಗೀ ಧರ್ಮಚಾರಿಣೀ |
ರಾವಣಾಂತಃಪುರೇ ರುದ್ಧಾ ಮೃಗೀವೋತ್ಪಲ್ಲಲೋಚನಾ || 5.65.26 || 2775
- ಏತದೇವ ಮಯಾಽಽಖ್ಯಾತಂ ಸರ್ವಂ ರಾಘವ ಯದ್ಯಥಾ |
ಸರ್ವಥಾ ಸಾಗರಜಲೇ ಸಂತಾರಃ ಪ್ರವಿಧೀಯತಾಂ || 5.65.27 || 2776
- ತೌ ಜಾತಾಶ್ವಾಸೌ ರಾಜಪುತ್ರೌ ವಿದಿತ್ವಾ
ತಚ್ಚಾಭಿಜ್ಞಾನಂ ರಾಘವಾಯ ಪ್ರದಾಯ |
ದೇವ್ಯಾ ಚಾಖ್ಯಾತಂ ಸರ್ವಮೇವಾನುಪೂರ್ವ್ಯಾದ್
ವಾಚಾ ಸಂಪೂರ್ಣಂ ವಾಯುಪುತ್ರಃ ಶಶಂಸ || 5.65.28 || 2777

|| ಇತ್ಯಾಷೀಫ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಪಂಚಷಷ್ಟಿತಮಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಷಟ್ಪತ್ಯೈತಮಃ ಸರ್ಗಃ ||

ಚೂಡಾಮಣಿಂ ದೃಷ್ಟ್ವಾ ಸೀತಾವೃತ್ತಮುಪಲಭ್ಯ ಚ ರಾಮಸ್ಯ ಸೀತಾಕೃತೇ ವಿಲಾಪಃ

ಏವಮುಕ್ತೋ ಹನುಮತಾ ರಾಮೋ ದಶರಥಾತ್ಮಜಃ |

ತಂ ಮಣಿಂ ಹೃದಯೇ ಕೃತ್ವಾ ರುರೋದ ಸಹಲಕ್ಷ್ಮಣಃ || 5.66.1 ||

2778

ತಂ ತು ದೃಷ್ಟ್ವಾ ಮಣಿಶ್ರೇಷ್ಠಂ ರಾಘವಃ ಶೋಕಕರ್ಶಿತಃ |

ನೇತ್ರಾಭ್ಯಾಮಶ್ರುಪೂರ್ಣಾಭ್ಯಾಂ ಸುಗ್ರೀವಮಿದಮಬ್ರವೀತ್ || 5.66.2 ||

2779

ಯಥೈವ ಧೇನುಃ ಸ್ರವತಿ ಸ್ನೇಹಾದ್ ವತ್ಸಸ್ಯ ವತ್ಸಲಾ |

ತಥಾ ಮಮಾಪಿ ಹೃದಯಂ ಮಣಿಶ್ರೇಷ್ಠಸ್ಯ ದರ್ಶನಾತ್ || 5.66.3 ||

2780

ಮಣಿರತ್ನಮಿದಂ ದತ್ತಂ ವೈದೇಹ್ಯಾಃ ಶ್ವಶುರೇಣ ಮೇ |

ವಧೂಕಾಲೇ ಯಥಾ ಬದ್ಧಮಧಿಕಂ ಮೂರ್ಧ್ನಿ ಶೋಭತೇ || 5.66.4 ||

2781

ಅಯಂ ಹಿ ಜಲಸಂಭೂತೋ ಮಣಿಃ ಪ್ರವರಪೂಜಿತಃ |

ಯಜ್ಞೇ ಪರಮತುಷ್ಟೇನ ದತ್ತಃ ಶಕ್ರೇಣ ಧೀಮತಾ || 5.66.5 ||

2782

ಇಮಂ ದೃಷ್ಟ್ವಾ ಮಣಿಶ್ರೇಷ್ಠಂ ತಥಾ ತಾತಸ್ಯ ದರ್ಶನಂ |

ಅದ್ಯಾಸ್ಮ್ಯವಗತಃ ಸೌಮ್ಯ ವೈದೇಹಸ್ಯ ತಥಾ ವಿಭೋಃ || 5.66.6 ||

2783

ಅಯಂ ಹಿ ಶೋಭತೇ ತಸ್ಯಾಃ ಪ್ರಿಯಾಯಾ ಮೂರ್ಧ್ನಿ ಮೇ ಮಣಿಃ |

ಅದ್ಯಾಸ್ಯ ದರ್ಶನೇನಾಹಂ ಪ್ರಾಪ್ತಾಂ ತಾಮಿವ ಚಿಂತಯೇ || 5.66.7 ||

2784

ಕಿಮಾಹ ಸೀತಾ ವೈದೇಹೀ ಬ್ರೂಹಿ ಸೌಮ್ಯ ಪುನಃ ಪುನಃ |

ಪರಾಸುಮಿವ ತೋಯೇನ ಸಿಂಚಂತೀ ವಾಕ್ಯವಾರಿಣಾ || 5.66.8 ||

2785

- ಇತಸ್ತು ಕಿಂ ದುಃಖತರಂ ಯದಿಮಂ ವಾರಿಸಂಭವಂ |
ಮಣಿಂ ಪಶ್ಯಾಮಿ ಸೌಮಿತ್ರೇ ವೈದೇಹೀಮಾಗತಾಂ ವಿನಾ || 5.66.9 || 2786
- ಚಿರಂ ಜೀವತಿ ವೈದೇಹೀ ಯದಿ ಮಾಸಂ ಧರಿಷ್ಯತಿ |
ಕ್ಷಣಂ ವೀರ ನ ಜೀವೇಯಂ ವಿನಾ ತಾಮಸಿತೇಕ್ಷಣಾಂ || 5.66.10 || 2787
- ನಯ ಮಾಮಪಿ ತಂ ದೇಶಂ ಯತ್ರ ದೃಷ್ಟ್ವಾ ಮಮ ಪ್ರಿಯಾ |
ನ ತಿಷ್ಠೇಯಂ ಕ್ಷಣಮಪಿ ಪ್ರವೃತ್ತಿಮುಪಲಭ್ಯ ಚ || 5.66.11 || 2788
- ಕಥಂ ಸಾ ಮಮ ಸುಶ್ರೋಣೇ ಭೀರುಭೀರುಃ ಸತೀ ತದಾ |
ಭಯಾವಹಾನಾಂ ಘೋರಾಣಾಂ ಮಧ್ಯೇ ತಿಷ್ಠತಿ ರಕ್ಷಸಾಂ || 5.66.12 || 2789
- ಶಾರದಸ್ತಿಮಿರೋನ್ಮುಕ್ತೋ ನೂನಂ ಚಂದ್ರ ಇವಾಂಬುದ್ಯೈಃ |
ಆವೃತೋ ವದನಂ ತಸ್ಯಾ ನ ವಿರಾಜತಿ ಸಾಂಪ್ರತಂ || 5.66.13 || 2790
- ಕಿಮಾಹ ಸೀತಾ ಹನುಮಂಸ್ತತ್ತ್ವತಃ ಕಥಯಸ್ವ ಮೇ |
ಏತೇನ ಖಲು ಜೀವಿಷ್ಯೇ ಭೇಷಜೇನಾತುರೋ ಯಥಾ || 5.66.14 || 2791
- ಮಧುರಾ ಮಧುರಾಲಾಪಾ ಕಿಮಾಹ ಮಮ ಭಾಮಿನೀ |
ಮದ್ವಿಹೀನಾ ವರಾರೋಹಾ ಹನುಮನ್ ಕಥಯಸ್ವ ಮೇ |
ದುಃಖಾದ್ ದುಃಖತರಂ ಪ್ರಾಪ್ಯ ಕಥಂ ಜೀವತಿ ಜಾನಕೀ || 5.66.15 || 2792

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಷಟ್ಪಷ್ಟಿತಮಃ ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಸಪ್ತಷಷ್ಟಿತಮಃ ಸರ್ಗಃ ||

ಹನುಮತಾ ಶ್ರೀರಾಮಂ ಪ್ರತಿ ಸೀತಾಸಂದೇಶಸ್ಯ ಶ್ರಾವಣಂ

ಏವಮುಕ್ತಸ್ತು ಹನುಮಾನ್ ರಾಘವೇಣ ಮಹಾತ್ಮನಾ |

ಸೀತಾಯಾ ಭಾಷಿತಂ ಸರ್ವಂ ನ್ಯವೇದಯತ ರಾಘವೇ || 5.67.1 ||

2793

ಇದಮುಕ್ತವತೀ ದೇವೀ ಜಾನಕೀ ಪುರುಷರ್ಷಭ |

ಪೂರ್ವವೃತ್ತಮಭಿಜ್ಞಾನಂ ಚಿತ್ರಕೂಟೇ ಯಥಾತಥಂ || 5.67.2 ||

2794

ಸುಖಸುಪ್ತಾ ತ್ವಯಾ ಸಾರ್ಧಂ ಜಾನಕೀ ಪೂರ್ವಮುತ್ಥಿತಾ |

ವಾಯಸಃ ಸಹಸೋತ್ಪತ್ಯ ವಿದದಾರ ಸ್ತನಾಂತರಂ || 5.67.3 ||

2795

ಪರ್ಯಾಯೇಣ ಚ ಸುಪ್ತಸ್ತ್ವಂ ದೇವ್ಯಂಕೇ ಭರತಾಗ್ರಜ |

ಪುನಶ್ಚ ಕಿಲ ಪಕ್ಷೀ ಸ ದೇವ್ಯಾ ಜನಯತಿ ವ್ಯಥಾ || 5.67.4 ||

2796

ತತಃ ಪುನರುಪಾಗಮ್ಯ ವಿದದಾರ ಭೃಶಂ ಕಿಲ |

ತತಸ್ತ್ವಂ ಬೋಧಿತಸ್ತಸ್ಯಾಃ ಶೋಣಿತೇನ ಸಮುಕ್ಷಿತಃ || 5.67.5 ||

2797

ವಾಯಸೇನ ಚ ತೇನೈವಂ ಸತತಂ ಬಾಧ್ಯಮಾನಯಾ |

ಬೋಧಿತಃ ಕಿಲ ದೇವ್ಯಾ ತ್ವಂ ಸುಖಸುಪ್ತಃ ಪರಂತಪ || 5.67.6 ||

2798

ತಾಂ ಚ ದೃಷ್ಟ್ವಾ ಮಹಾಬಾಹೋ ದಾರಿತಾಂ ಚ ಸ್ತನಾಂತರೇ |

ಆಶೀವಿಷ ಇವ ಕ್ರುದ್ಧಸ್ತತೋ ವಾಕ್ಯಂ ತ್ವಮೂಚಿವಾನ್ || 5.67.7 ||

2799

ನಖಾಗ್ರೈಃ ಕೇನ ತೇ ಭೀರು ದಾರಿತಂ ವೈ ಸ್ತನಾಂತರಂ |

ಕಃ ಕ್ರೀಡತಿ ಸರೋಷೇಣ ಪಂಚವಕ್ತ್ರೇಣ ಭೋಗಿನಾ || 5.67.8 ||

2800

- ನಿರೀಕ್ಷಮಾಣಃ ಸಹಸಾ ವಾಯಸಂ ಸಮುದೈಕ್ಷಧಾಃ |
ನಖೈಃ ಸರುಧಿರೈಸ್ತೀಕ್ಷ್ಣೈಸ್ತಾಮೇವಾಭಿಮುಖಂ ಸ್ಥಿತಂ || 5.67.9 || 2801
- ಸುತಃ ಕಿಲ ಸ ಶಕ್ರಸ್ಯ ವಾಯಸಃ ಪತತಾಂ ವರಃ |
ಧರಾಂತರಗತಃ ಶೀಘ್ರಂ ಪವನಸ್ಯ ಗತೌ ಸಮಃ || 5.67.10 || 2802
- ತತಸ್ತಸ್ಮಿನ್ ಮಹಾಬಾಹೋ ಕೋಪಸಂವರ್ತಿತೇಕ್ಷಣಃ |
ವಾಯಸೇ ತ್ವಂ ವ್ಯಧಾಃ ಕ್ರೂರಾಂ ಮತಿಂ ಮತಿಮತಾಂ ವರ || 5.67.11 || 2803
- ಸ ದರ್ಭಸಂಸ್ತರಾದ್ ಗೃಹ್ಯ ಬ್ರಹ್ಮಾಸ್ತ್ರೇಣ ನ್ಯಯೋಜಯಃ |
ಸ ದೀಪ್ತ ಇವ ಕಾಲಾಗ್ನಿರ್ಜಜ್ವಾಲಾಭಿಮುಖಂ ಖಗಂ || 5.67.12 || 2804
- ಸ ತ್ವಂ ಪ್ರದೀಪ್ತಂ ಚಿಕ್ಷೇಪ ದರ್ಭಂ ತಂ ವಾಯಸಂ ಪ್ರತಿ |
ತತಸ್ತು ವಾಯಸಂ ದೀಪ್ತಃ ಸ ದರ್ಭೋಽನುಜಗಾಮ ಹ || 5.67.13 || 2805
- ಭೀತೈಶ್ಚ ಸಂಪರಿತ್ಯಕ್ತಃ ಸುರೈಃ ಸರ್ವೈಶ್ಚ ವಾಯಸಃ |
ತ್ರಿನ್ ಲೋಕಾನ್ ಸಂಪರಿಕ್ರಮ್ಯ ತ್ರಾತಾರಂ ನಾಧಿಗಚ್ಛತಿ || 5.67.14 || 2806
- ಪುನರಪ್ಯಾಗತಸ್ತತ್ರ ತ್ವತ್ಸಕಾಶಮರಿಂದಮ |
ತ್ವಂ ತಂ ನಿಪತಿತಂ ಭೂಮೌ ಶರಣ್ಯಃ ಶರಣಾಗತಂ || 5.67.15 || 2807
- ವಧಾರ್ಹಮಪಿ ಕಾಕುತ್ಸ್ಥ ಕೃಪಯಾ ಪರಿಪಾಲಯಃ |
ಮೋಘಮಸ್ತ್ರಂ ನ ಶಕ್ಯಂ ತು ಕರ್ತುಮಿತ್ಯೇವ ರಾಘವ || 5.67.16 || 2808
- ಭವಾಂಸ್ತಸ್ಯಾಕ್ಷಿ ಕಾಕಸ್ಯ ಹಿನಸ್ತಿ ಸ್ಮ ಸ ದಕ್ಷಿಣಂ |
ರಾಮ ತ್ವಾಂ ಸ ನಮಸ್ಕೃತ್ಯ ರಾಜ್ಞೋ ದಶರಥಸ್ಯ ಚ || 5.67.17 || 2809
- ವಿಸೃಷ್ಟಸ್ತು ತದಾ ಕಾಕಃ ಪ್ರತಿಪೇದೇ ಸ್ವಮಾಲಯಂ |
ಏವಮಸ್ತವಿದಾಂ ಶ್ರೇಷ್ಠಃ ಸತ್ತ್ವವಾಂಛೀಲವಾನಪಿ || 5.67.18 || 2810
- ಕಿಮರ್ಥಮಸ್ತ್ರಂ ರಕ್ಷಃ ಸು ನ ಯೋಜಯಸಿ ರಾಘವ |
ನ ದಾನವಾ ನ ಗಂಧರ್ವಾ ನಾಸುರಾ ನ ಮರುದ್ಗಣಾಃ || 5.67.19 || 2811

- ತವ ರಾಮ ರಣೇ ಶಕ್ತಾಸ್ತಥಾ ಪ್ರತಿಸಮಾಸಿತುಂ |
ತವ ವೀರ್ಯವತಃ ಕಶ್ಚಿನ್ಮಯಿ ಯದ್ಯಸ್ತಿ ಸಂಭ್ರಮಃ || 5.67.20 || 2812
- ಕ್ಷಿಪ್ರಂ ಸುನಿಶಿತೈರ್ಬಾಣೈರ್ಹರ್ಷನ್ಯತಾಂ ಯುಧಿ ರಾವಣಃ |
ಭ್ರಾತುರಾದೇಶಮಾಜ್ಞಾಯ ಲಕ್ಷ್ಮಣೋ ವಾ ಪರಂತಪಃ || 5.67.21 || 2813
- ಸ ಕಿಮರ್ಥಂ ನರವರೋ ನ ಮಾಂ ರಕ್ಷತಿ ರಾಘವಃ |
ಶಕ್ತೌ ತೌ ಪುರುಷವ್ಯಾಘ್ರೌ ವಾಯ್ವಗ್ನಿಸಮತೇಜಸೌ || 5.67.22 || 2814
- ಸುರಾಣಾಮಪಿ ದುರ್ಧರ್ಷೌ ಕಿಮರ್ಥಂ ಮಾಮುಪೇಕ್ಷತಃ |
ಮಮೈವ ದುಷ್ಯತಂ ಕಿಂಚಿನ್ಮಹದಸ್ತಿ ನ ಸಂಶಯಃ || 5.67.23 || 2815
- ಸಮರ್ಥೌ ಸಹಿತೌ ಯನ್ಮಾಂ ನ ರಕ್ಷೇತೇ ಪರಂತಪೌ |
ವೈದೇಹ್ಯಾ ವಚನಂ ಶ್ರುತ್ವಾ ಕರುಣಂ ಸಾಧುಭಾಷಿತಂ || 5.67.24 || 2816
- ಪುನರಪ್ಯಹಮಾರ್ಯಾಂ ತಾಮಿದಂ ವಚನಮಬ್ರುವಂ |
ತ್ವಚ್ಛೋಕವಿಮುಖೋ ರಾಮೋ ದೇವಿ ಸತ್ಯೇನ ತೇ ಶಪೇ || 5.67.25 || 2817
- ರಾಮೇ ದುಃಖಾಭಿಭೂತೇ ಚ ಲಕ್ಷ್ಮಣಃ ಪರಿತಪ್ಯತೇ |
ಕಥಂಚಿದ್ ಭವತೀ ದೃಷ್ಟ್ವಾ ನ ಕಾಲಃ ಪರಿಶೋಚಿತುಂ || 5.67.26 || 2818
- ಅಸ್ಮಿನ್ ಮುಹೂರ್ತೇ ದುಃಖಾನಾಮಂತಂ ದ್ರಕ್ಷ್ಯಸಿ ಭಾಮಿನಿ |
ತಾವುಭೌ ನರಶಾರ್ದೂಲೌ ರಾಜಪುತ್ರೌ ಪರಂತಪೌ || 5.67.27 || 2819
- ತ್ವದ್ಧರ್ಶನಕೃತೋತ್ಸಾಹೌ ಲಂಕಾಂ ಭಸ್ಮೀಕರಿಷ್ಯತಃ |
ಹತ್ವಾ ಚ ಸಮರೇ ರೌದ್ರಂ ರಾವಣಂ ಸಹಬಾಂಧವಂ || 5.67.28 || 2820
- ರಾಘವಸ್ತ್ವಾಂ ವರಾರೋಹೇ ಸ್ವಪುರೀಂ ನಯಿತಾ ಧ್ರುವಂ |
ಯತ್ ತು ರಾಮೋ ವಿಜಾನೀಯಾದಭಿಜ್ಞಾನಮನಿಂದಿತೇ || 5.67.29 || 2821
- ಪ್ರೀತಿಸಂಜನನಂ ತಸ್ಯ ಪ್ರದಾತುಂ ತತ್ ತ್ವಮರ್ಹಸಿ |
ಸಾಭಿವೀಕ್ಷ್ಯ ದಿಶಃ ಸರ್ವಾ ವೇಣ್ಯದ್ರ ಧನಮುತ್ತಮಂ || 5.67.30 || 2822

- ಮುಕ್ತಾ ವಸ್ತ್ರಾದ್ ದದೌ ಮಹ್ಯಂ ಮಣಿಮೇತಂ ಮಹಾಬಲ |
ಪ್ರತಿಗೃಹ್ಯ ಮಣಿಂ ದೋರ್ಭ್ಯಾಂ ತವ ಹೇತೋ ರಘುಪ್ರಿಯ || 5.67.31 || 2823
- ಶಿರಸಾ ಸಂಪ್ರಣಮೈನಾಮಹಮಾಗಮನೇ ತ್ವರೇ |
ಗಮನೇ ಚ ಕೃತೋತ್ಸಾಹಮವೇಕ್ಷ್ಯ ವರವರ್ಣಿನೀ || 5.67.32 || 2824
- ವಿವರ್ಧಮಾನಂ ಚ ಹಿ ಮಾಮುವಾಚ ಜನಕಾತ್ಮಜಾ |
ಅಶ್ರುಪೂರ್ಣಮುಖೀ ದೀನಾ ಬಾಷ್ಟಗದ್ಗದಭಾಷಿಣೀ || 5.67.33 || 2825
- ಮಮೋತ್ಪತನಸಂಭ್ರಾಂತಾ ಶೋಕವೇಗಸಮಾಹತಾ |
ಮಾಮುವಾಚ ತತಃ ಸೀತಾ ಸಭಾಗ್ಗೋಽಸಿ ಮಹಾಕಪೇ || 5.67.34 || 2826
- ಯದ್ ದ್ರಕ್ಷ್ಯಸಿ ಮಹಾಬಾಹುಂ ರಾಮಂ ಕಮಲಲೋಚನಂ |
ಲಕ್ಷ್ಮಣಂ ಚ ಮಹಾಬಾಹುಂ ದೇವರಂ ಮೇ ಯಶಸ್ವಿನಂ || 5.67.35 || 2827
- ಸೀತಯಾಪ್ಯೇವಮುಕ್ತೋಽಹಮಬ್ರುವಂ ಮೈಥಿಲೀಂ ತಥಾ |
ಪೃಷ್ಠಮಾರೋಹ ಮೇ ದೇವಿ ಕ್ಷಿಪ್ರಂ ಜನಕನಂದಿನಿ || 5.67.36 || 2828
- ಯಾವತ್ತೇ ದರ್ಶಯಾಮ್ಯದ್ಯ ಸಸುಗ್ರೀವಂ ಸಲಕ್ಷ್ಮಣಂ |
ರಾಘವಂ ಚ ಮಹಾಭಾಗೇ ಭರ್ತಾರಮಸಿತೇಕ್ಷಣೇ || 5.67.37 || 2829
- ಸಾಬ್ರವೀನ್ಮಾಂ ತತೋ ದೇವೀ ನೈಷ ಧರ್ಮೋ ಮಹಾಕಪೇ |
ಯತ್ತೇ ಪೃಷ್ಠಂ ಸಿಷೇವೇಽಹಂ ಸ್ವವಶಾ ಹರಿಪುಂಗವ || 5.67.38 || 2830
- ಪುರಾ ಚ ಯದಹಂ ವೀರ ಸ್ಪೃಷ್ಟ್ವಾ ಗಾತ್ರೇಷು ರಕ್ಷಸಾ |
ತತ್ರಾಹಂ ಕಿಂ ಕರಿಷ್ಯಾಮಿ ಕಾಲೇನೋಪನಿಪೀಡಿತಾ || 5.67.39 || 2831
- ಗಚ್ಛ ತ್ವಂ ಕಪಿಶಾರ್ದೂಲ ಯತ್ರ ತೌ ನೃಪತೇಃ ಸುತೌ |
ಇತ್ಯೇವಂ ಸಾ ಸಮಾಭಾಷ್ಯ ಭೂಯಃ ಸಂದೇಷ್ಟುಮಾಸ್ಥಿತಾ || 5.67.40 || 2832
- ಹನೂಮನ್ ಸಿಂಹಸಂಕಾಶೌ ತಾವುಭೌ ರಾಮಲಕ್ಷ್ಮಣೌ |
ಸುಗ್ರೀವಂ ಚ ಸಹಾಮಾತ್ಯಂ ಸರ್ವಾನ್ ಬ್ರೂಯಾ ಅನಾಮಯಂ || 5.67.41 || 2833

ಯಥಾ ಚ ಸ ಮಹಾಬಾಹುರ್ಮಾರ್ಠ ತಾರಯತಿ ರಾಘವಃ |

ಅಸ್ಮಾದ್ ದುಃಖಾಂಬುಸಂರೋಧಾತ್ ತತ್ ತ್ವಮಾಖ್ಯಾತುಮರ್ಹಸಿ || 5.67.42 || 2834

ಇದಂ ಚ ತೀವ್ರಂ ಮಮ ಶೋಕವೇಗಂ

ರಕ್ಷೋಭಿರೇಭಿಃ ಪರಿಭರ್ತ್ಸನಂ ಚ |

ಬ್ರೂಯಾಸ್ತು ರಾಮಸ್ಯ ಗತಃ ಸಮೀಪಂ

ಶಿವಶ್ಚ ತೇಽಧ್ವಾಸ್ತು ಹರಿಪ್ರವೀರ || 5.67.43 ||

2835

ಏತತ್ ತವಾರ್ಯಾ ನೃಪ ಸಂಯತಾ ಸಾ

ಸೀತಾ ವಚಃ ಪ್ರಾಹ ವಿಷಾದಪೂರ್ವಂ |

ಏತಚ್ಚ ಬುದ್ಧ್ವಾ ಗದಿತಂ ಯಥಾ ತ್ವಂ

ಶ್ರದ್ಧತ್ಸವ ಸೀತಾಂ ಕುಶಲಾಂ ಸಮಗ್ರಾಂ || 5.67.44 ||

2836

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ ಸಪ್ತಷಷ್ಟಿತಮಃ
ಸರ್ಗಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಅಷ್ಟಷಷ್ಟಿತಮಃ ಸರ್ಗಃ ||

ಸೀತಾಯಾಃ ಸಂದೇಹಸ್ಯ ಸ್ವಕರ್ತೃಕತನ್ನಿವಾರಣಸ್ಯ ಚ ವೃತ್ತಾಂತಸ್ಯ ಹನುಮತಾ
ವರ್ಣನಂ

ಅಥಾಹಮುತ್ತರಂ ದೇವ್ಯಾ ಪುನರುಕ್ತಃ ಸಸಂಭ್ರಮಂ |

ತವ ಸ್ನೇಹಾನ್ನರವ್ಯಾಘ್ರ ಸೌಹಾರ್ದಾದನುಮಾನ್ಯ ಚ || 5.68.1 ||

2837

ಏವಂ ಬಹುವಿಧಂ ವಾಚ್ಯೋ ರಾಮೋ ದಾಶರಥಿಸ್ತ್ವಯಾ |

ಯಥಾ ಮಾಂ ಪ್ರಾಪ್ನುಯಾಚ್ಛೀಘ್ರಂ ಹತ್ವಾ ರಾವಣಮಾಹವೇ || 5.68.2 ||

2838

ಯದಿ ವಾ ಮನ್ಯಸೇ ವೀರ ವಸೈಕಾಹಮರಿಂದಮ |

ಕಸ್ಮಿಂಶ್ಚಿತ್ ಸಂವೃತೇ ದೇಶೇ ವಿಶ್ರಾಂತಃ ಶ್ವೇ ಗಮಿಷ್ಯಸಿ || 5.68.3 ||

2839

ಮಮ ಚಾಪ್ಯಲ್ಪಭಾಗ್ಯಾಯಾಃ ಸಾನ್ನಿಧ್ಯಾತ್ ತವ ವಾನರ |

ಅಸ್ಯ ಶೋಕವಿಪಾಕಸ್ಯ ಮುಹೂರ್ತಂ ಸ್ಯಾದ್ ವಿಮೋಕ್ಷಣಂ || 5.68.4 ||

2840

ಗತೇ ಹಿ ತ್ವಯಿ ವಿಕ್ರಾಂತೇ ಪುನರಾಗಮನಾಯ ವೈ |

ಪ್ರಾಣಾನಾಮಪಿ ಸಂದೇಹೋ ಮಮ ಸ್ಯಾನ್ನಾತ್ರ ಸಂಶಯಃ || 5.68.5 ||

2841

ತವಾದರ್ಶನಜಃ ಶೋಕೋ ಭೂಯೋ ಮಾಂ ಪರಿತಾಪಯೇತ್ |

ದುಃಖಾದ್ ದುಃಖಪರಾಭೂತಾಂ ದುರ್ಗತಾಂ ದುಃಖಭಾಗಿನೀಂ || 5.68.6 ||

2842

ಅಯಂ ಚ ವೀರ ಸಂದೇಹಸ್ತಿಷ್ಠತೀವ ಮಮಾಗ್ರತಃ |

ಸುಮಹಾಂಸ್ತ್ವತ್ಸಹಾಯೇಷು ಹರ್ಯುಕ್ಷೇಷು ಹರೀಶ್ವರ || 5.68.7 ||

2843

ಕಥಂ ನು ಖಲು ದುಷ್ಟಾರಂ ತರಿಷ್ಯಂತಿ ಮಹೋದಧಿಂ |

ತಾನಿ ಹರ್ಯುಕ್ಷಸೈನ್ಯಾನಿ ತೌ ವಾ ನರವರಾತ್ಮಜೌ || 5.68.8 ||

2844

- ತ್ರಯಾಣಾಮೇವ ಭೂತಾನಾಂ ಸಾಗರಸ್ಯಾಸ್ಯ ಲಂಘನೇ |
ಶಕ್ತಿಃ ಸ್ಯಾದ್ ವೈನತೇಯಸ್ಯ ವಾಯೋರ್ವಾ ತವ ಚಾನಘ || 5.68.9 || 2845
- ತದಸ್ಮಿನ್ ಕಾರ್ಯನಿಯೋಗೇ ವೀರೈವಂ ದುರತಿಕ್ರಮೇ |
ಕಿಂ ಪಶ್ಯಸಿ ಸಮಾಧಾನಂ ಬ್ರೂಹಿ ಕಾರ್ಯವಿದಾಂ ವರ || 5.68.10 || 2846
- ಕಾಮಮಸ್ಯ ತ್ವಮೇವೈಕಃ ಕಾರ್ಯಸ್ಯ ಪರಿಸಾಧನೇ |
ಪರ್ಯಾಪ್ತಃ ಪರವೀರಘ್ನ ಯಶಸ್ಯಸ್ತೇ ಬಲೋದಯಃ || 5.68.11 || 2847
- ಬಲೈಃ ಸಮಗ್ರೈರ್ಯದಿ ಮಾಂ
ಹತ್ವಾ ರಾವಣಮಾಹವೇ |
ವಿಜಯೀ ಸ್ವಪುರೀಂ ರಾಮೋ
ನಯೇತ್ ತತ್ ಸ್ಯಾದ್ ಯಶಸ್ಕರಂ || 5.68.12 || 2848
- ಯಥಾಹಂ ತಸ್ಯ ವೀರಸ್ಯ ವನಾದುಪಧಿನಾ ಹೃತಾ |
ರಕ್ಷಸಾ ತದ್ಭಯಾದೇವ ತಥಾ ನಾರ್ಹತಿ ರಾಘವಃ || 5.68.13 || 2849
- ಬಲೈಸ್ತು ಸಂಕುಲಾಂ ಕೃತ್ವಾ ಲಂಕಾಂ ಪರಬಲಾರ್ದನಃ |
ಮಾಂ ನಯೇದ್ ಯದಿ ಕಾಕುತ್ಸ್ಥಸ್ತತ್ ತಸ್ಯ ಸದೃಶಂ ಭವೇತ್ || 5.68.14 || 2850
- ತದ್ ಯಥಾ ತಸ್ಯ ವಿಕ್ರಾಂತಮನುರೂಪಂ ಮಹಾತ್ಮನಃ |
ಭವತ್ಯಾಹವಶೂರಸ್ಯ ತಥಾ ತ್ವಮುಪಪಾದಯ || 5.68.15 || 2851
- ತದರ್ಥೋಪಹಿತಂ ವಾಕ್ಯಂ ಪ್ರಶ್ರಿತಂ ಹೇತುಸಂಹಿತಂ |
ನಿಶಮ್ಯಾಹಂ ತತಃ ಶೇಷಂ ವಾಕ್ಯಮುತ್ತರಮಬ್ರುವಂ || 5.68.16 || 2852
- ದೇವಿ ಹರ್ಯುಕ್ತಸ್ಮೈನ್ಯಾನಾಮೀಶ್ವರಃ ಪ್ಲವತಾಂ ವರಃ |
ಸುಗ್ರೀವಃ ಸತ್ತ್ವಸಂಪನ್ನಸ್ತ್ವದರ್ಥೇ ಕೃತನಿಶ್ಚಯಃ || 5.68.17 || 2853
- ತಸ್ಯ ವಿಕ್ರಮಸಂಪನ್ನಾಃ ಸತ್ತ್ವವಂತೋ ಮಹಾಬಲಾಃ |
ಮನಃ ಸಂಕಲ್ಪಸದೃಶಾ ನಿರ್ದೇಶೇ ಹರಯಃ ಸ್ಥಿತಾಃ || 5.68.18 || 2854

- ಯೇಷಾಂ ನೋಪರಿ ನಾಧಸ್ತಾನ್ನ ತಿಯರ್ಕ್ ಸಜ್ಜತೇ ಗತಿಃ |
ನ ಚ ಕರ್ಮಸು ಸೀದಂತಿ ಮಹತ್ಸ್ವಮಿತತೇಜಸಃ || 5.68.19 || 2855
- ಅಸಕೃತ್ ತೈರ್ಮಹಾಭಾಗೈರ್ವಾನರೈರ್ಬಲಸಂಯುತೈಃ |
ಪ್ರದಕ್ಷಿಣೀಕೃತಾ ಭೂಮಿರ್ವಾಯುಮಾರ್ಗಾನುಸಾರಿಭಿಃ || 5.68.20 || 2856
- ಮದ್ವಿಶಿಷ್ಟಾಶ್ಚ ತುಲ್ಯಾಶ್ಚ ಸಂತಿ ತತ್ರ ವನೌಕಸಃ |
ಮತ್ತಃ ಪ್ರತ್ಯವರಃ ಕಶ್ಚಿನ್ನಾಸ್ತಿ ಸುಗ್ರೀವಸನ್ನಿಧೌ || 5.68.21 || 2857
- ಅಹಂ ತಾವದಿಹ ಪ್ರಾಪ್ತಃ ಕಿಂ ಪುನಸ್ತೇ ಮಹಾಬಲಾಃ |
ನಹಿ ಪ್ರಕೃಷ್ಟಾಃ ಪ್ರೇಷ್ಯಂತೇ ಪ್ರೇಷ್ಯಂತೇ ಹೀತರೇ ಜನಾಃ || 5.68.22 || 2858
- ತದಲಂ ಪರಿತಾಪೇನ ದೇವಿ ಮನ್ಯುರಪೈತು ತೇ |
ಏಕೋತ್ಪಾತೇನ ತೇ ಲಂಕಾಮೇಷ್ಯಂತಿ ಹರಿಯೂಧಪಾಃ || 5.68.23 || 2859
- ಮಮ ಪೃಷ್ಠಗತೌ ತೌ ಚ ಚಂದ್ರಸೂರ್ಯಾವಿವೋದಿತೌ |
ತ್ವತ್ಸಕಾಶಂ ಮಹಾಭಾಗೇ ನೃಸಿಂಹಾವಾಗಮಿಷ್ಯತಃ || 5.68.24 || 2860
- ಅರಿಷ್ಟಂ ಸಿಂಹಸಂಕಾಶಂ ಕ್ಷಿಪ್ರಂ ದ್ರಕ್ಷ್ಯಸಿ ರಾಘವಂ |
ಲಕ್ಷ್ಮಣಂ ಚ ಧನುಷ್ಮಂತಂ ಲಂಕಾದ್ವಾರಮುಪಾಗತಂ || 5.68.25 || 2861
- ನಖದಂಷ್ಟ್ರಾಯುಧಾನ್ ವೀರಾನ್ ಸಿಂಹಶಾರ್ದೂಲವಿಕ್ರಮಾನ್ |
ವಾನರಾನ್ ವಾರಣೀಂದ್ರಾಭಾನ್ ಕ್ಷಿಪ್ರಂ ದ್ರಕ್ಷ್ಯಸಿ ಸಂಗತಾನ್ || 5.68.26 || 2862
- ಶೈಲಾಂಬುದನಿಕಾಶಾನಾಂ ಲಂಕಾಮಲಯಸಾನುಷು |
ನರ್ದತಾಂ ಕಪಿಮುಖ್ಯಾನಾಂ ನಚಿರಾಚ್ಛೋಷ್ಯಸೇ ಸ್ವನಂ || 5.68.27 || 2863
- ನಿವೃತ್ತವನವಾಸಂ ಚ ತ್ವಯಾ ಸಾರ್ಥಮರಿಂದಮಂ |
ಅಭಿಷಿಕ್ತಮಯೋಧ್ಯಾಯಾಂ ಕ್ಷಿಪ್ರಂ ದ್ರಕ್ಷ್ಯಸಿ ರಾಘವಂ || 5.68.28 || 2864
- ತತೋ ಮಯಾ ವಾಗ್ಭಿರದೀನಭಾಷಿಣೀ
ಶಿವಾಭಿರಿಷ್ಟಾಭಿರಭಿಪ್ರಸಾದಿತಾ |

ಉವಾಹ ಶಾಂತಿಂ ಮಮ ಮೈಥಿಲಾತ್ಮಜಾ

ತವಾತಿಶೋಕೇನ ತಥಾತಿಪೀಡಿತಾ || 5.68.29 ||

2865

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
ಅಷ್ಟಷಷ್ಟಿತಮಃ ಸರ್ಗಃ ||